
אויפן בערגל 


1 

שוין םון דער װײטנם זעט ברײגדל, אז דאם זעקל בײם טאטן אויף די 
פלײצעם איז לײדיק. איר פלײשיק־צעפלעטשטע, שװארץ־אפגעברענטע נאז 
טוט בײז א זיפ, א קרום טוענדיק דאם מויל. ברײנדל כאפט א שטײן און 
זי װארפט אים מיט פעם דעם טרוקן פארבלאטיקטן הזיר, װאס איז גראד 
דורכגעלאפן און א נױכע געטאן מיט זײן שטומפיקן שגויץ צו דער מולטער 
זעמל. דער חזיר אנטלויפט טרעסענדיק די שװערע נאכהענגענדיקע ציצן 
ביז צו דער ערד. 

— אטשו... ברענען זאלט איר אלע אין אײנעם... 

זי זעצט זיך װידער אנידער אויפן האלב־אײנגעזונקענעם אלטן קלאץ׳ 

װאס ליגט שוין דא כמה וכמה יארן. פוגעם זיצן איז דא אויף אים אין דער 
מיט אן אפגעריבן שטיקל ארט, אויסגעהוילט, גלאט, הארט און גלאנצנדיק 
װי מירמלשטײן. 

פרישע גרינע ברײט־צעװאקסענע זאפטיקע קראפעװע, שפראצט פון 
אים אפיר, הילט אים אײן אין גרינקײט, פלעכט אים ארום, פארגנבעט 
זיך צו ברײגדלם פיס און טוט א פרישן ברי דורך די זאקן. ברײנדלס 
שװארצע שארפע נעגל קראצן די פיס מיט כח און ס׳װערן דארט קלײנע 
װײםע בלעזלעך. װי תמיד זיצט זי אנגעבויגן, אײן אויג א ביםל צוגע־ 
קװעטשט דאס מױל תמעװאטע האלב־אפן װי בײ א פיש און זי היט די 
מולטער מיט די קלײנע הארטע אלטגעבאקענע זעמל, װי די שטײנדלעך, 
צונויפגעװאקסענע צו פיר. 

מ׳לײזט נישט א גרייצער. ם׳גײט נישט דורך קײן הונט אין דער 
געדיכטער גרינער לײדיקײט. א מאל נאר דרײט זיך דורך א תמעװאטער 
צעפליקטער בארװעסער שײגעץ מיט א הוילן װײם־פלאקסן קעפל. זײנע 
קלײנע װײםע אײגעלעך שלינגען די זעמל אין דער מולטער, ער דרײט 
זיך פארבײ אײן מאל און נאך א מאל, מיט דער כװנה צו לקחענען פון 
דער מולטער, אבער ברײנדל׳ם בילק שפירט אים נאך פון דער װײטנס, 
פון אלע זײטן: 

— גײ... גײ... אין דער ערד ארײן מיטן קאפ... 

זאגט זי שטיל צו זיך אלײן און זי מײנט דעם שײגעץ. זי זיצט און 

צופט מיט די צײן די שװארצע צעטראםקעטע הויט פון אירע גראבע הענט. 
זי הויקערט אײן די פלײצע׳ רוקט טיפער אראפ די געלע פאטשײלע, װאם 
בריט אין קאפ אנגעגליט פון הײםער פרילינגם־זון און זי טוט נישט קײן 
פינטל מיט אירע גרויםע װײסע אויםגעבלײכטע ברעמען, װי די ברעמען 
פון א קװ אין דער פריש־זוניקער גרינקײט ארײן, װאם צעװאקסט זיך 
אומגעזען, גלאנצט ברײט, מיט דער פולער זאפטיקײט, אין די רױועס, 
אונטערן בערגל, אויף די בײמער בײם זײט װעג, װאס פארשטעלן די 
םטריכעם פון די אײנגעהויקערטע קרומע ײדישע דעכלעך, און מ׳זעט פון 
זײ ארויס נאר א שטיקל אײנגעפאלענעם קוימען. גאר נאענט שלײכט זיך 
אצינד ארויס דער טאטע צװישן די בײמער, גאר נאענט ברײנדלען פאר 
די אויגן. 

ר׳ שמואל־יאסי קומט אצינד אהײם פונ׳עם דארף. אײן כאליעװע 
פונעם שטױול שטײט א ביםל אװעק, דארט ליגט דאם לײװנטענע שטארקע 
בײטעלע מיט געלט פארבונדן מיט א הארט שטריקל, נישט קײן אנגע־ 
רירטם. די גוײם ,שרפהנען זאלן זײ, זענען אלע אין פעלה ם׳איז ״פרעד־ 
נאװיק״, פארן נײעם, ם׳איז נישטא װו צו פארדינען א גרײצער. 

פארבײגײענדיק טוט ר׳ שמואל־יאםי א קרומען קוק פונעם צוגע־ 
קװעטשטן האלבן האריקן אויג זײנעם צו דער מולטער מיט זעמל און ער 
זעט, אז זי איז פול. דער טאטע מיט דער טאכטער קוקן זיך נישט אן. 
בײדע טוען זיך א ביםל א בויג מיט בײזקײט און קוקן אװעק אהין און 
אהער. ר׳ שמואל־יאסי האט נישט קײן נחת פון זײן מיזינקע, פון ברײנדלען. 
זי זיצט און זיצט אויפן קלאץ, אין דעם אויםגעהוילטן הארטן גלאנציקן 
ארט, בײ דער מולטער זעמל, זומער און ווינטער, יאר אוים און יאר אײן 
און ם׳נעמט זיד נישט קײן שטײן צו איר... אין גרינעם פארקאװעטן קופערט 
ליגט שוין פון אירעטװעגן אויםשטײער״ א פארגעלט שטיק לײװנט, גראבע 
האנטעכער, געלע װי בלעך הארטע נאנקע אויף אײנשיטן. פערקאל מיט 
בלאע קעםטעלעך אויף א קלײדל. 

— זי װעט חתונה האבן מיטן קלאץ, בראנדל... 

רעדן װײבערישע מײלער אונטן אין ראזדינע. 

— זי װעט פארזיצן ביזן גראען צאפ ארײן. 

אנגעבויגן, דעם צעפליקטן גרינלעכן שפענצער אונטערגעבונדן מיט 
א שטריקל, גײט דער ײד פאװאליע ארויף אויפן בערגל, פון װאנען ס׳װײסן 
זיך פון צװישן די שיטערע קרומע גרינע בײמלעך די הארבאטע שטיבלעך 
פון ר׳ שמואל־יאםים משפחד״ זײן גראלעכע שפיציקע בארד איז אראפ־ 
געלאזט און ס׳זעט אויס, אז דער ײד זוכט עפעס אויף דער ערה און ער 

געפוגט טאקע. ער בויגט זיך שװער אן, טוט א קרעכץ און הויבט אויף 
א שפענדל, װאס שטעקט ארוים פון די טרוקענע װײס־אנגעגליטע בלאטע־ 
גרודעס און ער נעמט דאם מיט אין שטוב ארײן• 

אין שטוב קנעט די אלטע שמואל־יאסיכע די ברײטע דײזשע טײג 
װי תמיד מיט אײן פויסט, כסדר ארויס און ארײן. איר פארמעליקטע נאז 
איז מיד, נישט אויםגעשלאפן, פארהארעװעט. זי דרײט ארויס די פויסט 
טײג פון דער דייזשע, האלטנדיק זי אין דער לופטן און זי זאגט: 

— הערסט, שמואל־יאםי, די בלינדע חיה איז דא געחיען, זי האט׳ 

זאגט זי, א קאזלעװער שידוך פאר ברײנדלס װעגן... הערםט שמואל־יאםי 1 

אבער דער ײד הערט נישט. ער שטײט אין מיטן שטוב, אונטער־ 
שפארנדיק מיטן קאפ די הארבאטע בלויע סטעליע, און ער שיט אוים דאם 
זעקל, װאם ס׳האט זיך פריער געדאכט, אז ס׳איז לײדיק. ער טאפט מיט 
זײנע ברײטע האריקע פינגער די בײנער און שמאטעם, װעגט זײ לאנג 
אויפן קאנטערל,*) אויפגעהאנגען אויפן גראבן פינגער, האלטנדיק בשעת 
מעשה צוגעמאכט אײן אויג, און דערנאך גלעט ער מיט צערטלעכקײט דאס 
פארטרוקנטע קנאקנדיקע האזן־פעלעכל און טוט דאם א קער איבער מיטן 
אינעװײניקסטן ארויס, װי אן ארבל• 

— הערסט, שמואל־יאםי... מ׳רעדטאך עפעם צו דיר... שמואל־יאםי... 

ר׳ שמואל־יאםי ענטפערט נישט. ער דרײט אויס פאװאליע דעם קאפ 

און טוט א לאנגן שטומען בײזן האלבן קוק אויף זײן ײדענע, װאם בעבעט 
דארט נארישקײטן. ער האט פײנט״ דער אלטער ײד, אז מ׳רעדט פוםטע 
רײד און ער גלײבט נישט אין גאר נישט. װער, װאם, װען. די עלטםטע 
טאכטער, שײנדעלע, א ברײט װײבל מיט א שפיציקער נאז און שפיזעדיקע 
בליקלעך קומט ארײן, מיט די טרוקן פארטאלאפעטע קלײדלעך אונטער־ 
געהויבענע און פארשטעקטע אײנס איבערם אנדערע אויפן הויכן שפיציקן 
בויך. אויף די הענט בײ איר זיצט א פארשמירט קינד אין בלויזן קודצן 
םטענדעל מיט א גרא־געדיכט פארכל אויפן קעפל. א גרעסערס א ביסל, 
א בארװעס מײדעלע מיט א דין גרין צעפל, װי דאם עקל פון א מײזל׳ 
האלט זי בײם פארטעך. שײנדעלע סוד׳עט זיך מיט דער מאמען: 

— װער י די בלינדע חײעטשקע ל... א רעכטע שדכנטע... זי קען 
צונויפפירן די וואנט מיט יענער װאנט... איי, איי, מאמע... זי איז א 
מאכליארקע און א גרויםע גנבטע... 


*) אזא אױטאמאטישע װאג• 

ר׳ שמואל־יאםי טוט מיט נײגעריקײט א שטעל אוגטער אן אויער און 
ער פרעגט: 

— װאם איז עפעם דארטן װאם ? 

— גאר נישט, טאטע... ער װיל שוין װיםן״ אז דו װעסט נישט װיסן 
װעט זײן א לאד אין בוידעם. — שײנדעלע טוט װי איר שטײגער איז, 
א פאר אפ דעם טאטן מיט איר שארפן צינגל אין קרומען פיםק, װאם 
ס׳איז נישט בדאי אין אים ארײנצופאלן און װאם ם׳קנאקט פון אים תמיד 
ארוים אומגעריכט מיט פײער, װי פון א ביקם. אין מארק, בײמ קצב און 
אין געװעלבן קען מען זי, איר פיסק און אירע לעפקע הענט און מ׳קוקט 
איר אין די הענט ארײן און מ׳היט... שײנדעלע קונ?ט אלע מאל צו דער 
מאמען זוכן אירם א טעפל. 

— עך ליי נישט בײ דיר קײן טעפלעך, זי קומט שוין װידער זוכן... 

זאגט די מאמע, קוקנדיק מיט א שארף פארדעכטיק אויג, אהין וװ די 
טאכטער זוכט ארום אין די װינקלען אגגעװארפן מיט שמאטעם, אלטע 
זעק, שטרוי. די מאמע װײםט, אז בײ דעם דאזיקן זוכן װעט שוין עפעם 
אהינקומען: א פארל זעמל, א האנטעך, א טעפל... 

באלד זיצט שײנדעלע בײ איר ױנגערער שװעםטער רײצען, אויף דער 
געלער פריזבע און זי רעדט א ביםל. בײדע שװעסטער שנײצן זיך די נעז 
אין די פארטעכער, האלטן די קעפ נעבן אנאנדער און רײצע דערצײלט, 
שנײדנדיק גרינע ױנגע ציבעלעם אין טעלער ארײן. 

— הער זשע שײנדעלע... חלומט זעך מיר די מומע עלקע... כ׳האב 
געדענקט, אז זי איז געשטארבן... מומע עלקע... זאג איך... מומע עלקע׳ 
װאם װײנט איר?... ״נאדיר ראצע״... זאגט זי... אט דאם טארבעלע מיט 
מעל... גיב דאס אפ בראנדעלם חתן... ער זיצט אויפן הײליקן ארט... װעסט 
אים דערקענען... ער איז א בלינדער אויף אן אויג... װאם זאגסטו עפעס, 
שײנדל, צו אזא חלום ?... ם׳זאל נאר אויםגײן צו גוטן רבונו של עולם. 

בײ בײדע װײבלעך זענען די מײלער פארשפיצט און די אויגן פאר־ 
נעפלט, זײ הײבן די פארשמירטע קלײנע קינדערלעך אין די קויטיקע 
םטענדלעך װאס קריכן ארום אויף דער ערד, אויף אלע פיר, װי זשאבעס 
און זײ רעדן נאך לאנג, לאנג פלאטקעס, םודות, זיפצן, קלאגן זיך אז ם׳איז 
נישטא װאם צו קאכן װארעמעם... די קינדער רײםן די הויט עסן. דער מאן 
קומט באלד אהײם פונעם דארף אויםגעהונגערט וױ א װאלף... מ׳פארדינט 
נישט א זעקםערל... א צײט א ביםל... פרעדנאװיק... אײ גאטינױ!... 
בארװעסע ײנגלעך מיט צעפליקטע דאשעקעם, פארװארלאזטע מײדלעך 
מיט גראבע פיסלעך קומען אלע מאל אנגעלאפן פונעם געיעג, פארםאפעט, 

פארבלאטיקט, די אײגעלעך בלישטשען מיט פײכטקײט, זײ שלעפן די 
מאמעם בײ די קלײדלעך, רײםן די הויט און מאנען: 

— מא — מ ע ע — ע — ם _ ן... 

פון דער װײטנם הערן די טעכטער װי די מאמע רופט דעפ טאטן, 

דאם קול דרײדלט זיך צװישן די גרינע בײמער: 

— שמואל־יאםי, גײ עםן, שמואל־יא — א — ם י... — אבער דער 
טאטע הערט נישט. ער האט א טבע אקוראט דעמאלט, װען דאם עםן 
שטײט אויפן טיש, צו זיצן צװישן די גרינצעװאקסענע הויכע װילדע 
געװיקםן לעבן פלויט, פארטראנקען אין די בײםנדיקע קראפעװעס צװישן 
די בלעטער און צו טאן זײן באדערפעניש. 

שפעטער א ביםל זיצט ר׳ שמואל־יאסי בײם טיש און עםט אנבײםן 
פון א גרויםער פארענדיקער ערדענער שיםל מיט באבולע־ױשקע, ער 
פירט פאװאליע דעם הילצערנעם לעפל ארום און ארום דעם ברעג פון 
דער שיםל, בלאזט אין אים פאװאליע באדעכטיק מיט דער אײבערשטער 
אײנגעטונקענער װאנצע, װאס אין דעם דאזיקן באדעכטיקן בלאזן אין 
הײסן לעפל געקעכץ ארײן, ליגט די גאנצע הנאה פונעם לעבן. און ם׳דאכט 
זיך, אז ס׳װעט זײער לאנג דויערן, ביז ר ׳ שמואל־יאסי װעט אפעסן אזא 
שיםל געקעכץ קיין עין הרע, אבער אין א רגע ארום איז די שיםל לײדיק, 
רײן און טרוקן. דער בלאער אויפגעמאלענער האן גלאנצט ארוים פונעם דנא. 

ר׳ שמואל־יאםי גלעט זיך אפ די בארד און בענטשט. פאװאליע מיט 
רחבה דאנקענדיק גאט פארן לעבן און פארן שפײזן. 

דערנאך הויבט ער זיך אויף מיט א רויטער, פארשװיצטער און זאטער 
נאז, הײבט אונטער אין דער העלםט אײן פוס און ס׳טוט פון אים א הילך, 
אז ם׳טרעםן זיך אזש די שויבן. 

די הינער דרײען זיך פויל, שלעפעריק ארויס און ארײן אין דער לײדיקער 
זומערדיקער שטוב. זײ קאדקעדאקען, שרײען הויך, פארזארגט און מיד, מיט 
אויםגעצויגענע קעפלעך. אײנע א געל־געפלעקטע מיט אן אונטערגעריםענעם 
עק פליט ארויף אויפן הויכן אנגעבעטן בעט און זי זוכט אן ארט אויף צו 
לײגן זיך. ר׳ שמואל־יאסי טוט זי א כאפ טראגט זי מיט ליבשאפט און 
צערטלעכקײט אין בײדע הענט און װארפט זי ארײן אין פינצטערן לאך 
צװישן אויװן. 

דערנאך נעמט דער ײד די לאפעטע און גײט א ביסל ארויס אין גארטן, 
אונטער דער שטוב. ברײט, זיכער, די יארמלקע אויפן שפיץ קאפ אין די 
הוילע העמד־ארבל, צעגראבט ער מיטן רוםקאל א שטיקל גראזיקן ארט, 
גראבט אונטער די גרינע קרײטעכצער און ױנגע געװיקסן אויף די בײטן, 

װאס װאקסן און שפרײטן זיך. די פײנע צארטע בלעטער װערן אומגעזען 
יעדע רגע ברײטער און גרעםער. זאט־גרין לײכטן זײ אין װײסן הײםן טאג 
ארײן. ער רײסט אוים די זאפטיקע שטעכיקע באדיקעם און קראפעװע, 
דאם אומקרויט, פאטשט מיטן רוםקאל אין דער ברײט די פרישע, שװארצע, 
קלעפיקע ערד און טרײבט ארויס א הין פונעם גארטן. 

— א הושאנא... 

א קלײנער פעמפיק, אן אײניקל, מיט א נאקעט פארשמירט הויך בײכל, 

אן צײנדלעך פון פארנט, קריכט ארום אין גארטן צװישן די בײטן. 
ר׳ שמואל־יאסי קוקט זיך נישט אום און שרײט. 

— אהײם גײ, ממזר... קריכן ארום אין גארטן... טרעטן אוים דעם 
גאנצן גארטן... דאם קלײנע האט מורא פארן זײדן און אנטלויפט. 
ר׳ שמואל־יאםי לויפט אים נאך, כאפט דאס און פאטשט דאם אויפן 
געזעסל. דערנאך קװעטשט ער צענויף זײנע האריקע לאנגע גראע ברעמען 
און ער שטרענגט זיך אן צו דערמאנען, װעמעם דאם קלײנע איז: מענדל־ 
הערשם, שײנדלס, עלי־נחום׳ם, צי ראצעם... די פײגל פיקן שוין די רויטע 
מארעלן אויף די בײמער, פײפן, פליען צװישן די שאטנדיקע צװײגן און 
טשיבען זיך אײנס דאס אנדערע. דער זײדע קוקט לאנג אן דאס אײניקל, 
זײן האריק פנים ציט זיך צונויף אין א האלבן קרומען שמײכל ארויפצוצו 
און ער זאגט זײן אײנציקע חכמד,: 

— הא, די שגץ אײנער... ס׳טגײן אין קעסטל ארײן... ם׳טגײן הא... 

א קלײן קעסטעלע, א קלײ — נס...*) 

.אײן אויג צװישן די געדיכטע גראע האריקע ברעמען װערט א ביםל 
קלענער און ציט זיך ארויף אין דער קרום אין א האריק געלעכטערל, װאם 
ס׳זעט אויס, װי דער אנהײב פון װײנען, דאס אײניקל לאכט אויך מיט זײן 
צעפלעטשטן.נאםן נעזל און אײן אײגל איז בײ אים אויך א ביסל קלענער, 
האלב־צוגעמאכט און פארוקט קרום ארויף, פונקט װי בײם זײדן. . 

דער זײדע הײבט דערנאך אויף דאס אײניקל, שטעלט דאם אנידער 
אויף אן אונטערגעהאקטן קלאץ און ער הוידעט זיך אין פרײד, זינגט 
אונטער מיט זײן האלב פארשלונגענעם, אלטן װײנענדיקן קול: 

— האפס — אק מיטן לאנגן לאבצודא — א — אק, מיטן גרויסן 
ספאדא — א— אק... 

אין מיטן דערינען נעמט ר׳ שמואל־יאםי לויפן אין שטוב ארײן, 

די פלײצע אײנגעבויגן, די בארד א ביםל אויפגעשטעלט מיט א שפיץ. 

*) דאס מיטה׳לע פאר קלײנע קינדער־מתים. 

א ברײטע בארװעםע שיקסע מיט פלאקםענע ברעמען איז ארײנגעקומען 
אין שטוב ארײן און זי שװײגט. ר׳ שמואל־יאסי נעמט זי ארונטער אין 
װינקל אונטערן פעקאלעק. און באלד װעגט ער שוין אויף אײן פינגער, 
צומאכנדיק אײן אויג, דאס גנב׳ישע טארבעלע גערשטן, װאם די שיקםע 
האט ארויסגעשלעפט פון דער פאזעכע. און ער דינגט זין־ מיט דער 
שיקםע זײער לאנג, םוד׳עט זיך מיט איר אנגעשטרענגט אין דער שטיל 
מיט א בײזער: 

— עך זאג דיר, נארישע גויע... געם געלט... געזונט זאלן מיר אזוי 

זײן... 

אבער די שיקסע קװענקלט זיך. זי האלט דאס טארבעלע אין אײן 
האנט און אין דער אנדערער פילט זי די קופערנע קילקײט פון די גרײצערט, 
װאס ר׳ שמואל־יאסי צײלט און שטופט. אם ליבםטן װאלט זי געװאלט 
צוכאפן דאס טארבעלע מיטן געלט און אנטלױפן. אבער דער ײד רײםט 
מיט זשעדנעקײט דאם טארבעלע פון דער האנט און באלד איז דאם נישטא, 
ם׳ליגט שוין באהאלטן אין װיגקל צװישן זעק און שמאטעם אין א פעסל. 
און די שיקסע גײט אװעק פאװאליע אפגענארט, מיט צעגערנדער חרטה 
אין אירע גראבע סארבלאטיקטע בארװעםע קורצע פים. 

פון דרויםן הערט זיך װי מענדל־הערש, ר׳ שמואל־יאסיס עלטםטער 
זון, װאס גײט שטענדיק ארויס צו יזכור מיטן טלית אויפן קאפ אין פאליש 
ארײן צװישן די בחורים — גײט און שעלט. ער גײט אנגעבויגן, אראפ־ 
געלאזט די קײלעכדיקע געשטופלטע נאז צו דער ערד, גלײך װי ער װאלט 
עפעם געזוכט, טײטלענדיק מיט זײן שיטערער געלער הארטער הארעפאש־ 
נער בארד.. דער צעפליקטער שפענצער, װאם ס׳קװעלט פון אים ארוים 
די געלע װאטע אויף דער פלײצע, איז בײ אים אויפגעהאנגען אויף אײן 
אקםל איבער די אנגעפעלצטע קויטיקע לײבלעך און ער שעלט׳ רעדנדיק 
צו זיך אלײן מיט זײן האלבן היקעװאטן אומפארשטענדלעכן קול, זײנע 
בנים אין אײנעם מיטן װײב. 

— אז ם׳װיל זײ אפילו נישט שטײן בלײבן אין האלדז... נאר פרעסן 
און פרעםן... אזוינע געזונטע גוײם... א גאנצן טאג גאר מ׳פרעסט... אז זײ 
װילן גאר נישט דערװארגן װערן אלע אין אײנעם... האט מען געזען 
אזוינס?... קישקעס אן א דנא... אזוי עםן אב עך נאך נישט געזען... עך 
בין דאך שוין עפעם גישט קײן נעכטיקער... 

אבער מענדל־הערש מײנט נישט דאם. ער קומט איצט צום טאטן זיך 
קריגן װעגן דער שיקםע... ם׳איז זײן שיקםע, פאראשקע, זי ברענגט תמיד 

צו אים... מ׳רײםט ארוים דעם ביםן פונעם מויל... מ׳לאזט נישט לעבן... 
מ׳װיל פארזשערען די גאנצע װעלט... 

— הערםט, טא— א— אטע... װעםט נישט האבן קײן גוטן םוף׳ זאג 
עך דיר... הערסט... דעם זונס נידעריקער הארטער קארק, װאס איז גע־ 
קארבט באװאקסן, װי א קלאץ מיט מאך, איז איצט רויט פון כעם. ער 
רעדט און שעלט, הײבט אלע מאל די הויזן, װאם זענען גאנץ נידעריק 
אונטערגעבונדן מיט א שטריקל: 

— עך זאג דיר, טאטע, װעםט נישט האבן קײן גוטן סוף... הערסט, 
טאטע... דער טאטע ענטפערט נישט קײן װארט. װאס ארט דאם אים אז 
יענער בעבעט ? זאל ער בעבען ביז מארגן. ער פארעט זיך אין די װינקלען 
בײ זײנע זעק און שמאטעס און ער פלאנטערט אויף א שטריק. די 
אײניקלעך, מענדל־הערשם בנים, גרעםערע און קלענערע, צעפליקטע, 
בארװעםע, מיט פארשמירטע שװארצע נאםע נעזלעך שטײען און גלאצן 
בײז מיט די אויסגעהונגערטע אײגלעך, גרײט װי די הינטלעך אנצופאלן 
אויפן זײדן, א כאפ צו טאן א זעמעלע. דער זײדע קוקט זיך נישט אום 
און״שרײט: — ממזרים, אהײם גײט, כ׳על אײך הרגענען... אן אויםגעצוי־ 
גענער שארפער קװיטש שנײדט זיך דורך דער אפענער טיר. בלומעטשקע, 
די שנור, מענדל־הערשם װײב, פאלט ארײן מיט א פאליש: 

— הערט איר, שװער, אירט נאך נישט אנגעכאפט גאט בײ די פיס, 
שװער... אירטם נאך אװעקגעבן דעם דאקטאר... דעם דאקטאר... נישקשה... 

זייהאלט בײדע הענט אויפן הויכן בויך, װאם איז אויף דער צײט 
און אירע בלויע דינע ליפן ציטערן פון כעם. פון די אויגן שפריצט 
פײער־פונקען און זי קװיטשעט: 

— איר הערט, שװיגער... איר װעט נאך אזוי גלאט נישט אפשנײדן... 

די שװיגער װיל שרײען, זיך קריגן. איר נאז קרומט זיך, בײז, 

אנמעכטיק. זי פארהוםט זיך און כרעקעט: 

— איר זאלט אזוי כוח האבן צו לעבן, רבונו של עולם, װי כ׳האב 
בוח אײנצושטײן אויף מײנע קראנקע פים... װאם האבן זײ זיך פארלײגט, 
די רויבערם, די מערדערם... 

די קולות טראגן זיך פונעם בערגל אראפ איבער די שװארצע קרומע 
דעכלעך, װאם דרעמלען אנגעבויגענע אין דער זוניקער פרילינגס־צײט, 
דארט אונטן אין ראזדיגע. א ײד מיט א לײבצודעקל איבער די הויזן קומט 
ארויס אויף דער טיר פון זײן געװעלבל, אונטן בײם װעג און ער זאגט 
אין שטוב ארײן צום װײב: 

— אויפן בערגל איז שוין פרײלעך... אויפן בערגל... 

ברײנדל האט זיך שוין עטלעכע מאל אויפגעהויבן פונעם קלאץ און 
ארויפגעקוקט, זופנדיק בײז מיט דער נאז. זי הערט, װאם ם׳טוט זיך, אױבן 
אין שטוב. מ׳קריגט זיך... און זי ישובט זיך נאך מיט דער דעד״ צי זי 
זאל ארויפגײן זיך קריגן, צי נישט. נאר אז זי זעט פון דער װײטנס דארט 
אויבן צװישן די בײמלעך זיך פארבײטראגן דודזיעם ברײטע פלײצע, כאפט 
זי די מולטער זעמל און לאזט זיך ארויפלויפן אויפן בערגל. דודזיע, מענדל־ 
הערשם עלטערער זון װיל נישט זײן קײן לײט. ער גײט שוין נישט מער 
אין חדר ארײן, װיל נישט העלפן דעם טאטן צעהאקן א שטיקל האלץ און 
ארויפברענגען א קאן װאסער. ער דרײט זיך ארום פוםט און פאם אין 
מארק צװישן די געװעלבלעך בארװעס מיט אויםגעצויגענע לאנגע הענט 
פון די צו קורצע צעפליקטע ארבל און די סעדעכעם קוקן אים נאך מיט 
א פארדעכטיק אויג. א גאנצן טאג קנײפט ער א שטיק שװארץ ברויט פון 
דער קעשענע, פינטלט מיט זײנע שמאלע פארװאקםענע אױגךשפעלטלעך, 
אײנגעבעטע אין די גראבע באקן, שמאל, שארף, װי אויפגעשניטן מיט 
א מעסער און ער שלאגט זיך מיט שקצים. א שײנער תכלית קען זײן פון 
אזא ױנגאטש. ער איז איצט געשטאנען מיט אן אויסגעבויגענעם פעסטן 
גרויסן קאפ, װי א ביק, און רציחהדיק געקוקט צום זײדן, גרײט דעם 
אלטן ײד דורם צו זײן. אבער ברײנדל איז שוין געװען אויבן. איר גראבער 
היקעװאטער מאנצבילשער קול האט ארײנגעשריגן מיט שװערקײט, גע־ 
קריגט זיך אין רעדל, געשאלטן מיט טויטע קללות: 

— פארברענט, פארשרפהט אלע אין אײנעם... זי איז געשטאנען אין 
דער אפענער טיר ארויםגעשטרעקט דעם קאפ און איר שװארץ־אפגעברענט 
פנים איז געװען איצט הארט און הארב, װי אן אלטער רעטעך, די נאז 
זופט בײז, הויך, דער קולאק איז אויסגעשטרעקט, די װײםע ברעמען 
פינטלען און זי שרײט • 

— ארוים פונדאנען, גנבים... א בראך אין די קישקעס... 

ברײנדל כאפט א שטעקן און זי לויפט נאך א שטיק װעגם נאך דודזיען. 
אבער דודזיע איז פלינקער. ער לויפט, קערט זיך אום, כאפט זיך ארונטער 
ברײנדלען אונטער די פלײצעם און טוט איר עטלעכע מאל א קאדויטש 
מיט זײן הארטן קולאק אין קארק ארײן. ברײנדל טוט א מרוק שװער, 
װי א קו, זי כאפט א שטײן, אבער דודזיע איז שוין גישטא און זי בלײבט 
שטײן און זי קוקט מיטן גאנצן אנמעכטיקן צער פון דער אומבאהאלפענער 
שטומער בהמה, װאם טליעט אין אירע װײםע פארצארנטע שטומפיקע אויגן. 

צו ביסלעך װערט שטיל אויפן בערגל. מענדל־הערש מיט זײן װײב 
זענען אהײם געגאנגען. די אײגיקלעך זענען אנטלאפן. ברײגדל נעמט די 

א. מ. פוקס 


מולטער זעמל צוריק אראפצוטראגן צום קלאץ. אין דער טיר באגעגנט 
זי זיך מיטן טאטן. ר׳ שמואל־יאסי בינדט זיך אונטער די הויזן. בלײבנדיק 
שטײן א רגע, טוט ער א קרומען האלבן קוק אויף זײן מיזינקע און דער־ 
מאנט זיך, אז מ׳האט זיך הײנט עפעס געשושקעט אין שטוב װעגן איה 
ברײגדלען, עפעם א שידוך רעדט מען איר דארט מיט א בעקער־ױנג 
פון קאזלעװ, אבער ר׳ שמואל־יאסי, גלײבט נישט אין דער גאנצער מעשד״ 
װײםעך װאס, װען. ער טוט א שאקל מיטן קאפ און זאגט־ 
— או... או... מויד... 


2 

די שטוב איז געװען אויםגעקערט און די אינדערפרייקע זומער־זון האט 
קרומלעך־רױט געלויכטן אויף דעם רויטן געבלומטן טישטעך, װאס איז 
געװעזן פארשפרײט אויפן טיש. די אלטע שרה די בעקערין איז געזעסן 
אין שבתדיקן פארטעך אויף דער שװעל און זי האט געשײלט קלײנע פרישע 
ױנגע בולבעס, אויסגעגראבענע שוין פונעם אײגענעם גארטן, אין א נײער 
גרויסער ערדענער שיםל ארײן, און ס׳האט געשמעקט מיט גאםט און ערב 
שממה. די װײבער, די שנור און די טעכטער, האבן זיך געדרײט הײנט 
פריער װי אלע מאל בײ דער מאמען אין שטוב, אין זײערע װאכנדיקע 
פארטאלאפעטע און אונטערגעשטעקטע קלײדלעך, אבער אויף די קעפ האבן 
זײ שוין געהאט אנגעטאן די שבתדיקע פאטשײלעם מיט בלאע אויגלעך 
און רינגלעך, און די הינער האבן שוין פארגנבעט געפיקט די צייטיקע 
קוקורוזעם אין גארטן, געפארפלט מיט די פיסלעך די קארעניעם פון די 
געלע געװיקםן און די עפל אויף די בײמלעך זענען אראפגעהאנגען שװער 
צײטיק מיט רויטע בעקלעך אקעגן דער זון זאפטיק און קיל. גאנץ פרי 
נאך איז געקומען צו לויפן די בלינדע חײעטשקע אין דער שאל, א קלײגע 
שװארצע ײדענע, װי אן אלטע װאראנע, מיט רויטע צעיאטערטע אויגלעך 
און מיט א שארף שפיציק מארדעלע, װי דער הארן פון א האלבער לבנה. 
זי האט זיך געסודעט מיט שרהן דער בעקערין אין װינקל בײם אוױון און 
גערעדט, גערעדט גיך און שטשיפעליאװע אונטערן צינגל? 

— אזא יאר צו אונדז אלע, רבונו של עולם... אזא ױנגער מאן... אין 
א גאלדן הײבל איז זי געבוירן געװארן, בײ אײך, אײער בראנדל... כ׳לעבן... 
אזא שידוך... א גאלדערנער שידוך... װאםזשע אזא גרויסע מציאה בײ אײך, 
בראנדל... הכלל, ער קומט הײנט... ער זאל נאר קומען... כ׳זאג אײך דעם 

אמת... א בעל מלאכה... מלאכה מלוכה... אירט אים אױפשטעלן א דאטשן 
אוױון און ער װעט שפינען גאלד... 

ר׳ שמואל־יאסי איז דעמאלט געשטאנען אײנגעהילט אין פארשמאל־ 
צעװעטן טלית, װאס פאר אלטקײט האט מען שוין נישט ארויסגעזען די 
שװארצע פאסן, מיטן מעכטיקן של ראש אויפן הויכן צעקנײטשטן שטערן 
און ער האט געדאװנט, געהוידעט זיך און מורמלענדיק מיט די ליפן האט ער 
בגנבה געהאלטן אונטערגעשטעלט א הארכנדיקן אויער און געהערט אלצדיגג, 
װאס בײדע יידענעם רעדן. אבער ער האט זיך נישט געמאכט װיסנדיק. װי 
זײן שטײגער איז געװען, האט ער נאכן דאװענען זיך אפגעגאםן בײם ציבער 
די הענט, אפגעװישט זײ אין דער פאלע, אפגעגעםן אנבײסן, גענומען דאם 
זעקל אויף די פלײצעס, דעם קרומען שטעקן אין דער האנט, א קוש געטאן 
די מזוזה: 

— א גוטן טאג... 

און ער האט בדעה געהאט, װי אלע טאג אװעקצוגײן אין דארף ארײן. 

— שמואל־יאסי, וװ גײסטו, וװ... בלײב אין דער הײם... זע נאר װי ער 
דראלעט... א טאטע איז דאם בײ לאט... .א שײנער טאנזע... דו הערםט נישט 
װאם ס׳טוט זיך... ס׳דארף דאך קומען דער חתן בראנדלם... האט געזאגט די 
ײדענע און זיך פארהוסט. ר׳ שמואל־יאםי האט געשװיגן. דערנאך אבער האט 
ער זיך אומגעקוקט, פון דער שװעל צום װײב, בײז מיט אן אויפגעהויבענער 
בארד און געברומט פארקװעטשט מיט זײן האלבן װײנענדיקן קול: 

— או... או... ײדענעס... נו, נו... א שײנע מעשה... נו, נו... זיצן אין 
דער הײם... איסט טאקע האבן פרנםה אז װעסט זיצן אין דער הײם. און 
ער איז אװעקגעגאנגען. געקראכן אנגעבויגן צװישן די גױישע שטיבלעך 
אונטער די געלע צעשויבערטע זאטע גארטנס, אװעקגעטריבן א הויקעגדיקן 
הײנט אין דארף ארײן. ער איז אהײם געקומען און געשװיגן. פארגנבעט 
ארײן. ער איז געגאנגען דורך די מעזשעס, צװישן די פלויטן, אבער פון מיטן 
װעג האט זיך דער ײד פלוצעם אומגעקערט. ער האט נישט געקענט גײן 
הײנט אין דארף ארײן. ער איז אהײם געקומען און געשװיגן. פארגנבהעט 
האט ער אלע מאל א קוק געטאן אויף ברײנדלען װאס הײנט האט זי נישט 
אראפגעטראגן די מולטער זעמל צום קלאץ זיצן. זי האט זיך ארומגעדרײט 
לײדיק אין שבת׳דיקן קלײדל מיט רויט־געלע קעסטלעך, אפגעצװאגן מיט 
א דינעם גרינלעכן גלאטיק הארט־פארפלאכטענעם צאפ אויף דער פלײצע און 
זי האט געהאלטן אירע גראבע שװארצע צעראפעטע הענט אויפן בויך. 
ברײנדל איז נישט געװוינט געװען אין א װאכעדיקן טאג זיך צו זען פארפוצט. 
זי האט געשמײכלט מימ אירע גרויסע פערדישע צײן און אירע אויערן, װאם 

זענען געװען ליכטיקער װי דאס שװארץ־אפגעברענטע מיט־פנים זענען 
אװעקגעשטאנען װי די אויערן פון א טאפ, זי האט זיך געשעמט פאר זיך 
אלײן, פארן טאטן און פארן חתן, װאם דארף זי קומען אנקוקן הײנט, און 
ערשט אצינד, ארומדרײעגדיק זיך אין דערװאכן אויסגעפוצט, האט זי געפילט 
דעם גאנצן טעם פון דער פרײקײט זיצנדיק אויפן קלאץ בײ דער מולטער 
זעמל, אנגעבויגן, מיט דער פאטשײלע איבער די אויגן• מיט אומרױקן 
פארשפציטן חשד, האט זי נאכגעקוקט די װײבער, די שװעםטערם און שװע־ 
גערינם פונעם בערגל, װאם האבן זיך דא הײנט מער װי תמיד געדרײט ארוים 
און ארײן אין דער ליכטיקער זומערדיקער לײדיקער שטוב מיט די אנגעבעטע 
הויבע בעטן ביז צו דער סטעליע. די װײבלעך האבן גאנץ פרי אפגעקאכט 
אנבײםן אויםגעקערט די שטיבער און זיך גערעכט אויף א שמחה. עטלעכע 
מאל האט דודזיע זיך שוין פארגנבעט אין פאר־הויז אונטער דער לײטער, 
א שלעפ געטאן ברײנדלען בײם צאפ, אנטלאפן א ביסל און ארײנגעטײטלט 
מיט א פינגער גלײך אין פנים ארײן מיט א צעשפרײטן תמעװאטן געלעכ־ 
טערל: 

— קוק זי נאר א — א — אן בראנדאלע... קלא — אץ... 

די מויד האט זיך נישט געפונען קײן ארט, װי א הין װאם דארף זיך 
לײגן, זי האט זיך געדרײט ארויס און ארײן פון דער שטוב אין דרויםן ארויס 
מיט אומפארשטענדלעכן דערװארטנדיקן צער אין די אויגן און זי איז 
ארויפגעקראכן אויפן בוידעם. עס האט זי געארט, װאס דער טאטע איז הײגט 
נישט געגאנגען אין דארף ארײן. װאס דרײט ער זיך עפעס ארום אין דער 
הײם, װאס י... 

— בראנדל ו וװ ביםטו ערגעץ וװ... מויד... האט דער טאטע גערופן די 
טאכטער. ער האט געזוכט די האק און איז געגאנגען אין גארטן ארײן מײם־ 
טרעװען בײם שטעלעכל זײנעם, װאס איז געשטאנען אויף לײדיקע פיר 
דרענגלעך אן װענט. און נאר דאס שטרויענע דעכל איז געהאנגען אין דער 
לופטן װי א יארמעלקע און אויםגעשפיצט אונטער זיך א קרומען דרײשפיציקן 
שאטן אין דער הײסער זומער־זון. די הינער האבן זיך אונטער דעם מיט 
באגערונג געריבן די בײכער אין פארעך, אויסגעטרעסעט זיך און װידער זיך 
אײנגעגיארעט אין קילן שאטן. 

שוין א סך יארן, אז ר׳ שמואל־יאםי בויט דאם דאזיקע שטעלעכל. ער 
דינגט אלע נאך פםח א גוי אויף א טאג און אין די לײדיקע װענט װאקסן ארײן 
שמאלע אפגעטעםעטע דרענגלעך, אבער בײנאכט קומט דער שכן פון יענער 
זײט פלויט, ר׳ יחיאל סטאליער מיט זײנע בנים, די סטאליערױנגען מיט 
גראבע פארטעכער אויף די לענדן און הובלינקעס אין די קעפ און זײ װארפן 

אום די דרענגלעך. ר׳ יחיאל װיל נישט, אז די םטריכע פון ר׳ שמואל־יאםיס 
שטעלעכל זאל אריבערקוקן צו אים אין גארטן ארײן• 

— װען דא־א װעט האר װאקסן — זאגט ער, װײזנדיק אויף זײן הארטער 
שװארצער און צעטראםקעטער דלאניע, װי די פאדעשװע פון אן אלטן שטיװל׳ 
— װען דא־א װעט האר װאקסן, װעט שמואל־יאםע אויפשטעלן שטעלעכלעך... 

ר׳ שמואל־יאםי אבער האט זיך אײנגעשפארט די םטאליערוקעס אויף 
צופיקעניש דוקא נאר דא, בײם פלויט, אויפצושטעלן דאס שטעלעכל... 

ער מײסטרעװעט און זײ צעװארפן, זײ צעװארפן און ער מײםטרעװעט 
אויף דאס נײ. מ׳קריגט זיך פון בײדע זײטן פלויט, מ׳לאדט זיך שוין יארן 
לאנג, מ׳איז זיך דם־שונאים, אלע יאר קומט אראפ דער םענדזע פון זבאריװ 
מיט דער טאבעלע, טרינקט ביר, װישט די געלע לאנגע װאנצעס, מעםט מיטן 
לאנגן שטריק די פלויטן און מיקאלא דער פאליצײניק מיט דער פארזשאװער־ 
טער שװערד שלאגט ארײן קלינעס אין דער ערד ארײן. בײ נאכט רײסט 
ר׳ שמואל־יאסי ארוים דעמ קלין פון זײן זײט פלויט און די םטאליערס פון 
זײער זײט פלויט. און װי ר׳ שמואל־יאםי שטײט אזוי הײנט און מײםטרעװעט, 
װײםט ער, אז דארטן בײם םטאליערוק אין שטוב צװישן די ברעטער און 
הובלינקעם, קאכט זיך שוין די רציחה. ר׳ יחיאל סטאליער האט זיך שוין 
באװיזן אין דרויסן אויף דער שװעל אין דער שפיציקער יארמעלקע, ארומ־ 
געבונדן א זאק אויף די לענדן, מיט שטיקלעך הובלינקעם אין זײן לאנגער 
גראער גזלנישער בארד, זײנע בײזע בליקן האבן געשפיצט פון דער װײטנט 
װי צװעקעם. דורכן פענצטער קוקט ארוים דער עלטסטער פון זײנע שװארצע 
פולע גראבע װאנצעס און זאגט: 

— לאמעך זעך װעטן, אז מ׳עט עם גאך האנט אװעקטראגן אין א לײלעך׳ 

דעם אלטן דאםער... 

ױדעלע איז שוין געװען א געזעלן אין די גרויםע שטעט און ער גאלט 
זיך די מארדע, שבת גײט ער דאװענען אין געלע קנאקנדיקע הענטשקעס 
און זײנע שטױועלעטן סקריפען מיט א שטאלצן פריצישן םקריפ. אבער 
ארויסקוקנדיק אצינד אזוי דורכן פענצטער, אנגעשפארט זײן מעכטיקע 
שװארצע האריקע ברוסט אויפן לאנגן הובעל, האט ער, ױדעלע געזען עפעס 
גײעם. 

— װער איז דער שמויגער עפעס... װער ?... האט ױדעלע א זאג געטאן. 

און אונטער זײן פלײצע בײם פענצטער האבן זיך אנגעשטעלט די םטאליע־ 
רישע קעפ מיט די צעפליקטע היטלען פול פארך, פארקאטשעטע ארבל און 
הובלינקעם אין די בערד. מ׳האט זיך געשטופט און געזען װי דארט אונטן 
אוגטערן בערגל איז פונעם גוײשן פורל אראפגעשפרונגען א פרעמדער 

פארשוין, א ױנגערמאנטשיק אין א קורץ רעקל, דאס הארטע געלע קאפעלושל 
אנגערוקט אויף אײן אויער און די מארדע זײנע האט הארט געגלאגצט אין 
דער זון, פריש געגאלט׳ בלאלעך, װי בלאנק אײזן. דער פארשוין האט זיך 
ױמטובדיק ארומגעקוקט מיט זײן אײנציק אויג אין דער נײער פרעמדקײט 
און דאס אנדערע אויג זײנס, דאם בלינדע און פארזונקענע אין לאך, האט 
מיטן דינעם הײטל האפערדיק א פינטל געטאן. מיטן יאמשערנעם שטעקעלע 
אין דער האנט איז ער מיט אויםגעבויגענע בעקערישע פים ארויפגעגאגגען 
אויפן בערגל ארויף. אונטן בײם װעג האט מען שוין געוװםט װער דאם איז 
אזויגס, אבער מען האט זיך נישט געקאנט גלײבן. ײדן אין די יארמעלקעס, 
די הענט פארלײגט אויף אונטן, פארחושכטע, ברײטע ײדענעם, אפגעשליםענע 
בארװעםע ײנגלעך מיט צעריםענע דאשיקעס זענען ארויס פון די שטיבער. 
מ׳איז געשטאנען אויף די שװעלן פון די געװעלבלעך און ברײטע מײדן האבן 
צוגעלײגט אקעגן דער זון א האנט צו די אויגן און זיך געחידושט. . 

— בראנדעלס חתן ?... אבי מען האט געמײנט, אז בראנדל װעט חתונה 
האבן מיטן קלאץ... אזא חתן... װאם איז דאס עפעס פאר א פריץי פון װאנען 
איז ער י א פנים פון קאזלעװ. װאם איז ער עפעם אזוינם ז עפעם א גאנצער 
קנאקער... ם׳קער שוין זײן דער רעכטער חתן, אז ער נעמט בראגדלען... 
מ׳זאגט אז זײן טאטע גײט אין די הײזער... 

דער חתן איז פון דעםטװעגן ארויפגעקומען אויפן בערגל צו ר׳ שמואל־ 

יאםין אין שטוב ארײן. אויף דער שװעל האט ער א ביםל אנגעבויגן דעם קאפ 
און געזאגט לײטיש־הײזריקלעך מיט א הוסטל: 

— גוט העלף... 

— גוט העלף, גוט יאר... ס׳קאצל קומט... שמואל־יאםי, שײנדל, ראצע, 
ברײנע... וװ זענט איר ערגעץ אין דער ערד מיט די קעפ, מײנע שונאים... 

די אלטע שרה די בעקערין איז געװען אלײן אין שטוב. זי האט 
געשריגן און גערופן, געהוםט און געקרעכצט און געשאלטן, װאס מ׳לײגט 
אן אלע צרות אויף איר קאפ. דער חתן האט זיך אנידערגעזעצט אויבן אן 
בײם טיש, אויסגעצויגן, אויםגעשטרעקט, גלײך ער װאלט געהאט אײנ־ 
געשלונגען א שטעקן. און פלינק מיט זײן שװערער האנט, האט ער אלע 
מאל א כאפ געטאן א פליג און זי געלאזט זשומען אין דער זשמעניע. 

אײנציקװײז, מיט שפיציק פארשײטע נײגעריקע נעז האבן זיך׳ ארײנ־ 
גערוקט די װײבער אײגע נאך דער אנדערער אין שטוב ארײן, פארגנבעט 
געכאפט א קוק אהין צום חתן און גיך גיך קוים מיטן אויג צו דערזען זיך 
ארונטערגעשארט א װידערשפעניקע האר בײם אפגעשוירענעם קאפ אוגטער 
דער פאטשײלע ארונטער. מ׳האט נישט געוװסט, צי דער חתן דארף געפעלן 

צי נישט׳ מ׳האט שטיל גערעדט געשושקעט זיך אין די װינקעלעד מיט 
חײעטשקע די סעדעכע׳ װאם איז געקומען אנגעלאפן מיט איר אײביקן 
קאשעק ציבעלעס אויפגעהאנגען אויף אײן האנט. מ׳האט צונויפגעשטעלט 
די נעז און זיך געחידושט: 

— וװ איז ערגעץ דער טאטע ן וװ איז ערגעץ ברײנדל י װאס עט 
עפעם זאן ?... 

אבער נישט ר׳ שמואל־יאםי׳ נישט ברײנדל האבן געװאלט ארײנגײן 
אין שטוב ארײן. ברײנדל איז געשטאנען אין גארטן בײם אײנגעפאלענעם 
פלויט פארטראנקען צװישן די הויכע גרינע קראפעװעס און שטעכיקע 
באדיקעס מיט רויטע קעפלעך׳ װאס די בינען האבן זײ געזויגן און זי האט 
געהאלפן דעם טאטן מײםטרעװען בײם שטעלעכל. זי האט אונטערגעהאלטן 
א קלאץ מיט אײן האנט אויף דער קגי און מיט דער אגדערער האנט האט 
זי געשלעפט די זעג בשותפות מיטן טאטן אהין און אהער׳ אהין און אהער. 

— או... או... מויד... נו... װאם שטײםטו עפעס דא׳ װאם... — האט דער 
טאטע זיך געבײזערט אין דער בארד ארײן. ברײגדלס שװארצע נאז איז 
געװארן בלײך. אירע צעטראםקעטע ליפן האבן זיך צעשפרײט אין א האלבן 
װײנענדיקן שמײכל, זי האט זיך אפגעפראשעט דאם קלײה א טאפ געטאן דעם 
צאפ אויף דער פלײצע מיט א קלאפנדיק הארץ און גאר נישט זעענדיק פאר 
די אויגן װי מ׳קומט ארײן אין שװיץ־באד ארײן, איז זי ארײן אין שטוב 
ארײן און געבליבן שטײן אין מיטן דערינען. א רויטער האן מיט א גאלדעגעם 
עק איז גראד ארויפגעפלויגן אויפן טיש און האט דארט פארלוירן עפעס. 

— א הוש ו — האט ברײגדל א געשרײ געטאן, נאכלויפנדיק דעם חאן. 

— א הוש... א בײז באמאכעגיש אױף אײך!... און זי איז נאכגעלאפן דעם האן 
ביז אין דרויםן ארויס. דער חתן איז גאך אלץ געזעםן אויסגעשטרעקט מיטן 
שטעקעלע אין די הענט. ער האט אלע מאל א הויב געטאן די בלאלעכע 
מארדע, א הוםטל געטאן און פול ביטול האט זײן אײנציק אויג געקוקט אויף 
די הארטע הײםע ברוינקײלעכדיקע ברײטלעך מיט די געשמאקע שמעקנדיקע 
שישקעס, װאס די אלטע שרה די בעקערין האט זיך בײגנדיק מיט א פאר־ 
מעליקטער טאז, ארויסגענומען מיט דער לאפעטע פונעם אוױון און זײ 
אויסגעלײגט אויפן בעט... אויך מיר אן אוױון מיט ברויט... א שײנער 
אויװן. — האט ער געטראכט. די װײבער זעגען דערװײל געלאפן ארײן און 
ארויס, מיט די פארשמירטע קינדער אויף די הענט, געקניפט די עלטערע 
ײנגלעך מיט די נאםע נעזלעך און גרינע דינע פארחלומטע פאהקעלעך. מען 
האט נישט געוװםט צי דער שידוך געפעלט צי נישט. אבער וװ איז ערגעץ 
דער טאטע? װאם גײט ער נישט ארײן אין שטוב ארײן? שײנדעלע און 



22 


א. מ. פוקם 


רײצע זענען אלע מאל ארויםגעלאפן אין גארטן ארײן צום טאטן׳ בײדע 
וױיבער האבן געטענהט: 

— װאס גײםטו נישט אין שטוב ארײן טאטע ? סא מיאוסע זאך פאר א 
פרעמדן מענטש... געװאלד טאטע... א שײנער טאטע... אײ, טאטע׳ טאטע... 
װאם האט ער זיך פלוצים גענומען צום שטעלעכל, װאס... פונקט הײנט אין 
סאמע מיטן טראםק... נו טאטע... אײ טאטע... ביזט טאקע נאו אן אלטפרענ־ 
קישער ײד... הײנט זענען אנדערע צײטן טאטע... 

ר׳ שמואל־יאםי האט זיך אבער נישט װיסנדיק געמאכט, זאלן זײ 
בעבען די װײבער... װאס ארט דאם אים?... ס׳קאםט אים עפעס געלט?... 
ער האט געשלעפט און געטעםעט, געהאקט דעם קלאץ מיט דער שארפער האק 
װאם האט אלע מאל א בליאסק געטאן אין דער הײםער זומער־זון. די װײבער 
האבן גערעדט, גערעדט, אבער ר׳ שמואל־יאסי האט זיך אײנגעשפארט און 
דװקא נישט געװאלט ארײנגײן אין שטוב ארײן אנקוקן דעם חתן: 

— א װיםטער, א פינצטערער פיטשאטעק אויף מײנע שונאים׳ס קעפ, 

אויף מײנע שונאים׳ם הענט און פים, אויף מײנע שונאים׳ם לײב און לעבן. 
טפו... װא.ם זאגט מען עפעם צו אזא טאטן?... האט פון שײנדעלעם מויל 
געקנאקט װי פון א ביקם. אונטערגעשפארט די הענט אונטער די זײטן האט 
זי געבײטלט חלומות, צעפלאמט פון ױם טובדיקײט... 

— אט מען שוין געזען אזוינם... 

ר׳ שמואל־יאםי האט, װי זײן שטײגער איז געװען, געשװיגן. הארטנעקיק 
געשװיגן. אומגעריכט אבער האט ער פלוצים זיך אײנגעבויגן א נעם געטאן די 
האק אונטערן ארעם, א קוק געטאן בײז, פון דער זײט אויף די װײבער, װי ער 
װאלט זײ װעלן דורס זײן און געברומט צוגעדושעט: 

— או... או... ײדענעם, בהמות... בהמות װאס איר זײט... װאס האט איר 
אײך עפעס אנגעדינגען אין מיר... טפו זאלט איר װערן... און ער איז ארײנ־ 
געגאנגען אין שטוב ארײן אנקוקן דעם חתן• 

א רגע איז דער ײד שטײן געבליבן און באטראכט דעם חתן מיט 
א האלב אויג פון דער זײט. דערנאך האט ער א שאקל געטאן מיטן קאפ 
און איז צוגעגאנגען פאװאליע, אװעקשטופנדיק א ביסל די האנט פאר זיך: 

— שמע־יליכם... 

— שמע׳ליכם. 

— פון װאנען ביםטו ערגעץ פון װאנען?... האט ר׳ שמואל־יאםי גע־ 
פרעגט מיט זײן האלבן װײנענדיקן צוגעדושעטן קול און אװעק געקוקט. 

— פון קאזלעװ — האט געזאגט דער חתן. 

— פון קאזלעװ? 

— סון קאזלעװ. 

— נו װאס ביסטו עפעם אזוינס אײנער װאם ד... 

~ א דאטשער בעקער... 

— א װאם, א װאם ?... — האט ר׳ שמואל־יאםי נישט־דערהערט אונ־ 

טערשטעלנדיק אן אויער-א װאס ביםטו אזוינס, א בעקער־ױגג ביסטו... 

האז א בעקער־ױנגז... 

ר׳ שמואל־יאםי האט שוין געוװםט, װאס א בעקער־ױנג איז אזוינם. 

א מאל פלעגט אזא אײנער, א בלײכער אן אויםגעצאמטער האלעדריגע, מיט 
אויסגעקרומטע פים פונעם שטײן אין די נעכט בײ די קארעטעס טײג, 
אדורכװאנדערן דורכן שטעטל, די העגט אין די קעשענעס פון די צעפליקטע 
אפגעמעליקטע הויזן מיטן פארטרוקגטן טײג אויף זײ און ארויפקומען אויפן 
בערגל בעטן א נדבה. די אלטע שרה די בעקערין ר׳ שמואל־יאםים װײב, 
פלעגט יענעם געבן א זעמל א נדבה און אים נישט געװאלט לאזן איבער־ 
נעכטיקן אױפן פעקאלעק. 

— גײ... גײ װײטער — האט זי געזאגט, גײ... און ברײנדל האט אים 
געהיט, פארדעכטיק מיטן שארפן קוק, ביז יענער איז געװען אװעקגעגאנגען 
װײט װײט אונטן׳ אונטערן בערגל. ר׳ שמואל־יאםי האט געוװםט, אז אזא 
אײנער, א בעקער־ױנג איז געװײנלעך א גוי, א שכור און א גנב. אז ם׳זענען 
דא ײדן דאטשע בעקערם, האט ער נישט געוװםט. אבער ער האט געוװםט 
אויף זיכער, אז אזא אײנער קאן נישט זײן קײן לײט. ער װעט זיך אנפרעסן, 
אנזויפן זײן בלוט, אומגליקלעך מאכן די טאכטער, עפעם צולאטכענען און 
עוקר זײן. װאם דען ? 

— א בעקער ױנג ?... נו, נו... 

ר׳ שמואל־יאםי האט א שאקל געטאן מיטן קאפ און איז אװעקגעגאנגען 
פונעם חתן. ער האט געפרװוט אונטערשטעלן פון דער זײט אן אויער און 
הערן, װאס די װײבער שושקען זיך עפעס דארט מיט חײעטשקע דער 
שדכנטע װעגן דעם, אז מ׳װעט אײנװאלען דעם אלטן אוױון און מ׳װעט 
אפגעבן דעם חתן א האלבע שטוב... אײנװאלען דעם אוױון און אויפמויערן 
א נײעם אוױון... א דאטשן אוױון, א פלאטשיקן, אן א פעקאלעק נאר מיט 
א קעםל און מיט א גרוב... און דער דײטשער בעקער װעט באקן דײטשע 
״פארקעס״ אזוינע, און אײער־בײגל װי אין קאזלעװ... 

— װאם, װאם אזוינם... הא... װאס זאגםטו עפעם װאם ?... װאם זאגםטו?... 
שײנדל הער נאר?... 

ר׳ שמואל־ױסי האט געפרװוט פרעגן צום ערשט שטיל־פארזיכטיק 

אומגלײביק מיט געבעט. דערנאך האט ער פארצויגן דעם שטערן אין שװערע 
קנײטשן און געשריגן נישט קוקנדיק צו קײנעם פאר זיך אלײן: 

— װאם רעדן זײ עפעס דארט׳ װאס׳ די ײדענעס, די בהמות... 

ר׳ שמואל־יאםי האט נאך נישט געוװםט אויף זיכער װאם דא טוט זיך, 
אבער ער האט געפילט, אז עס איז נישט גוט... ס׳איז זײער ביטער... ס׳טוט 
זיך עפעס דא דאס װאם מ׳דארף נישט... װאש בעבען זײ עפעס די װייבער ? 
מ׳בעבעט נארישקײטן, װער, װאס, װען... האלבע שטוב... דײטשער אוױון... 
זויערע װײכע אנגעבלאזענע פארקעס... אײער־בײגל רויע... מ׳עט דען עפעם 
לײזן י דאם איז א פרנםה פאר א ײדן?... א שײנע פרנסה•. פארקעם מיט 
אײער־בײגל... — שײנדל, זאג נאר שײנדלי... האט דער ײד זיך װידער 
געבעטן מיט א שטיל הכנעהדיק קול. אבער װי איר שטײגער איז געװען האט 
שײנדל געטאן א מאך אויף איר פיםק: 

— װאם איז דײן עסק, טאטע ?... דײן געשעפט ? דו מיש דעך נאר נישט 
ארײן... ער דארף אויך װיםן... װעסט שוין געװאר װערן שפעטער... 

ר׳ שמואל־יאםי האט א שטומען קוק געטאן מיט זײן קרומען בײזן קוק, 

אויף די ײדענעס, א זיפץ געטאן, גענומען די האק און איז ארויםגעגאנגען 
צום שטעלעכל מײםטרעװען. ער האט געהאקט בײז מיט דער האק אין 
דרענגל און נישט פארשטאנען, װאם דא טוט זיך. דער ײד האט מורא געהאט 
אז ער װעט נישט האבן וװ צו שטארבן. נישט ער און נישט זײן אלטע 
ײדענע. 

ר׳ שמואל־יאםי האט אלע זײנע קינדער די זין און די טעכטער געגעבן 
נדן שטיקלעך פלאץ אויפן גארטן און זײ האבן זיך אויפגעבויט שטיבלעך. 
ער האט גערעכנט אז ברײנדלען דער מיזינקע װעט ער אויך געבן נדן א 
שטיקל פלאץ אויפן גארטן אויף א שטיבל. אבער אפגעבן א האלבע שטוב 
פון זײנער, נישט האבן וװ צו שטארבן, נישט ער און נישט די ײדענע, נײן 
דאם האט ער נישט גערעכנט. איבער הונדערט און צװאנציק יאר אז ער װעט 
שטארבן מיט דער ײדענע, מיט שרהן, װעט ער איבערלאזן די גרויסע שטוב 
זײגע פאר די קינדערם װעגן ירושה. אבער אצינד ? אײנװאלען דעם אוױון ? 
אװעקגעבן א האלבע שטוב עפעס א דאטשן בעקער... א פרעמדן רוח... ם׳איז 
דעם ײדן שװער געװען דאם הארץ און ער האט נישט געקענט גלײבן אין 
דער גאנצער מעשה... 

דורכן פענצטער אנגעפינטלט מיט פליגן־קויט האט ארײנגעקוקט 
דודזיעס ברײט געשטופלט פנים, װאם איז ענלעך געװען צום טאטנס. ער 
האט זיך געװישט די נאז מיטן צעפליקטן פארשמאלצעװעטן ארבל, ער האט 
געקניפט װי זײן שטײגער איז געװען א שטיק שװארץ ברויט פון דער 

קעשענע, געקײעט מיט זײנע צעשפרײס־ברײטע פערדישע צײן און ער האט 
געטשאטעװעט, געזוכט מיט זײן שמאל בליקל, ברײגדלען. ער האט פארשטא־ 
נען, אז הײנט איז די רעכטע צײט זיך ארײגצוכאפן אין גערטל ארײן און 
אנגנבענען פולע קעשענעם מיט עפל, ארויפדראפען זיך אויפן בײמל און 
טרעםען. אבער בוײינדל איז געזעםן אנגעבויגן אין גארטן צװישן די בײמער 
מיט א שטעקן אין דער האנט און זי האט געהיט. 

פלוצעם איז חײעטשקע די םעדעכע ארײנגעפאלן אין שטוב ארײן מיט 
א פאליש, זי האט אנגעכאפט דעם חתן פאר א האנט און געשריגן: 

— קום... װאם װעסטו עפעם אויסזיצן דא, װאם... חתנים דארפן זײ... 

גיב זײ חתנים... א גוטע מכה... בראנדל מעג פארזיצן ביזן גראען צאפ ארײן, 
בראגדל... 

דער חתן איז אראפגעגאנגען פונעם בערגל, דאס קאפעלױשל פארוקט 
אויף אן אויער, דאם שטעקעלע ברוגז אין דער האגט, און ער איז אהײם 
געפארן צוריק קײן קאזלעװ, אויסגעטאן די שבתדיקע בגדים און גענומען זיך 
צו דער ארבעט, דארט אין הײסן טוגקלען מעליקן קעלער. בשעת ער איז 
געשטאנען אנגעבויגן, אין די גאטיעם, בײ דער קארעטע טײג און געקנעטן 
מיט בײדע העגט זענען אים די טראפעלעך שװײם אראפגערינען פון דער 
נאז אין טײג ארײן. 


3 

דער זװג איז אבער פארט געװען מן השמים. 

ם׳האט זיך אנגעהויבן א קהלניש אויפן בערגל. די הײםע לאנגע לײדיקע 
םוף־זומערדקיע טעג האבן אפגעברענט און אויסגעצערט די װײבערישע 
פנימער לאנג און פארשפיצט. די לײדיקע מײלער האבן זיך ארויסגעזען 
ברײטער צעעפגט. זײ האבן זיך געדרײט אין די ליכטיקע לײדיקע זומערדיקע 
שטיבער, גערעדט געבײזערט, געליגן טעפלעך, געשאלטן געקריגט זיך און 
זיך איבערגעבעטן: 

— װאם װעט עפעם זײן מיטן שידוך ?... פונקט מארגן טרעפט זיך נאך 
אזא שידוך ?... א שײנע מציאה ברײנדל... װאס דען מ׳עט איר אנשיטן אין 
פאדאלעק ארײן... זי האט שײן געדרשנט ברײנדל ?... 

ס׳האט זיך געהערט פון דער װײטנם דאם קלאפן פונעם פלאקם, װאם 
די גויעם קלאפן אויף די קלאפ־קעסטעלעך אין די הויפן. אנגעלאדענע פירן 
מיט םנאפעם זענען פאװאליע אונטן אויפן פארכיקן װײםן הײםן װעג געפארן 
און שװער געםקריפעט. בארװעםע אפגעריסענע ײנגלעך פונעם בערגל, 

האבן געשלעפט פון איר זשמוטן זאנגען. זײ זענען אנטלאפן און אלע מאל 
זיך װידער זאנאדעט אונטער דער פיר. צװישן די שװארץ־אײנגעטרוקנטע 
קרומע דעכלעך האט זיך װײט און פארשלאפן מיד אין דער הײםקײט 
געטראגן דאם געצויגענע געזאנג פונעם צעכראםטעטן מלמד אין דער 
יארמעלקע, דאס זומערדיקע לערנונג מיט די ײנגלעך־ 

— אשה אן אשד״ כי תזריע אז זי װעט זײ — עע — ן. 

פאװאליע איז געקראכן אן אײנגעהויקערטער פארשמאכטער האריקער 

ארעמאן אין דער גרינער בעקעשע אויף די שװעלן: 

— כ׳האב אײך נישט װאס צו געבן... 

רחמנותדיקע ײדענע־בליקן האבן אים נאכגעקוקט. פארלײגט די מידע 
קעפ אין די לויז אונטערגעבוגדענע פאטשײלעם, האבן װײבער אכטונג 
געטאן ער זאל נישט עפעם מיטנעמען, געגעבן אים א שטיקל ברויט, א 
פדוטה: 

— גאט זאל אײך העלפן אז מערטשע שם איבער א יאר זאלט איר גײן 
אין די הײזער און קומען צו מיר... 

ברוגז־שטיל האט דער ארעמאן געשאלטן אין דער בארד ארײן און 
װײטער געקראכן, געשטרויכלט איבער די צעקרומטע אויםגעטרעטענע ײדי־ 
שע שװעלן, געקושט די מזוזה און געשאלטן. 

דאס מויל האלב געעפנט, די נאז שטומפיק פארקרומט, איז ברײנדל 
געזעםן אויפן קלאץ בײ דער אײנגעטרוקנטער מולטער זעמל און זי האט 
געדרימלט. פלוצים אבער האט זי געזען װי דער קאזלעװער חתן שפרינגט 
אראפ פונעם גויעשן פירל און ער גײט ארויף אין שטוב ארײן. מיט צע־ 
שטרעקטע הענט װי א פליענדיקער פויגל איז שײנדעלע געקומען אנגעלאפן: 

— ברײנדל קום נאר גיכער... דער חתן איז דא... — זי האט געכאפט די 
מולטער זעמל און ארויפגעלאפן מיט איר אויפן בערגל. 

דער חתן איז געזעםן בײם טיש און געװארט. 

אײנער נאכן אנדערן זענען אנגעקומען די זין און די אײדעמעס פונעם 
דארף, הארטע ברײטע הארעפאשנע ײדן אין צעפליקטע אונטערגעבונדענע 
שפענצערם אײנם אויפ׳ס אנדערע. די הארטע צעראפעטע דעמבענע העלדזער 
האבן ארויסגעשטארט פון די קויטיקע לײבלעך אײנס אויפ׳ס אנדערע און 
די פולע זאטע זעק בײכיקע און שװערע אנגעפולטע מיט שמאטעס, פלאקם 
און בײנער, אויף די פלײצעם, האבן גרעםער געמאכט זײערע אנגעבויגענע 
בערד, פארהארטעװעטע פון שװײם היץ און פארעך װי אויסגעהאקט פון 
שטײן. 

פאװאליע און מיד זענען זײ געגאנגען ארויף אויפן בערגל, ארויף שװער 

טרעטנדיק מיט די פארדארטע װײםע ברײטע שטיװל װאם האבן געלעכצט 
נאך פעטער שװארצקײט און שבת׳דיקער רו, זײ האבן שוין געוװםט אז 
אין דער גרויסער שטוב איז געקומען א חתן אנקוקן ברײנדלען. אלע מאל 
איז אײנער פון די ײדן מיטן זאק אויף די פלײצעס אפגעטרעטן אין שטוב 
צוגעגאנגען צום חתן און געשטופט א ביםל פאר זיך א הארטע, צעטראסקעטע 
שװארץ־אפגעברענטע האנט, װי פון דעמבעגע קארע און געזאגט ־ 

— שמ׳עליכם... 

— שמ׳עליכם... 

װעלװעלם ברײטן האלב פארשלונגענעם און היקעװאטן קול האט מען 
געהערט דורכן פענצטער. ער איז אנגעקומען אהײם און װי זײן שטײגער איז 
געװען האט ער נאך אין דרויסן צו זיך אלײן גערעדט, גערעדט און געשאלטן 
זײנע בנים אין אײנעם מיטן װײב. ער איז ארײנגעקומען, אפגעשטעקט דעם 
חתן: 

— שמ׳עליכם. 

און גערעדט צום חתן, װי צו אן אלטן באקאנטן: 

— נו, װאם זאגט מען עפעם צו אזא וױיב, הא ? א װײב... מיט ױנגען... 
אזוינע ױנגאטשעס... הערט איר אן ארעמאן האט נישט קײן מזל צו קײן 
קינדער... עך זאג מאנם: װען אן ארעמאן זאל האבן לאטישע קינדער װאלט 
ער דאך נישט געװען קײן ארעמאן... װאוע הא ז... אזוינע געזונטע גוים... 
עך װאלט זײ געגעבן צו פרעםן, עך ? א קרענק אין די בײכער װאלט עך זײ 
געגעבן צו פרעםן... דרײען זעך ארום אזוינע אױואנעס און פרעםן... פרעגט 
נאר צי מע גײט אין חדר ארײן... צי מען װיל צעהאקן א שטיקל האלץ... 
אסט געדאװענט הײנט דודזיעלע... קומ נאר אהער דודזיעלע... פרעםט... 
פרעסט... פארוואס װערט איר נישט דערװארגן אלע אין אײנעם הא ?... 
דודזיעלע, דודזיעלע ?... 

אזוי פרעגט דער טאטע דעם זון, װינקט צו אים דורכן פענצטער און 
שאקלט דעם קאפ. דודזיע פארשטײט שוין װאס דאם באדײט. ער פילט שוין 
אויפן קארק דעם הארטן לעדערנעם רימען װאם דער טאטע טוט אויס פון די 
הויזן און שנײדט מיט אים װי ער טרעפט, אויפן פנים, אויפן קאפ, איבער די 
אויערן. און דודזיע אנטלויפט. ם׳איז גלײכער זיך נישט צו באגעגענען מיטן 
טאטן פנים אל פנים. פון דער װײטנס זעט ער װי דער טאטע גײט אהײפ 
מיטן זאק אויף די פלײצעם רעדנדיק צו זיך אלײן הויך אויפן קול: 

— אזא חברה... אזוינע אױואנעם... קינדער הײנטיקע צײטן, נו, נו... 

דער חתן איז דערוױיל געזעסן אין שטוב אויבן אן בײם טיש געכאפט 

פליגן און געהויבן די בלאע מארדע. ם׳האט זיך אימ שטארק געגלוסט 

אויפצוהײבן א ביםל פונעם בענקל׳ אבער ער האט זיך געשעמט. ער האט 
שוין געהאט געכאפט א קוק אויף דער כלה און ברײנדל איז אים הײנט גאר 
געפעלן געװארן. ער האט געזען, אז זי איז הינטךארום א גבורהדיקע ברײטע 
מויד. דאם הײטל פון זײן בלינד אײגל האט צװײ מאל א פינטל געטאן מיט 
באזונדערער צופרידנקײט פון די קולאקעס װאס ער װעט אויפן בעל מלאבהשן 
שטײגער ארײנשלאגן אין װײב ארײן אלע יארן. דער שידוך איז אים געפעלן 
געװארן. די שטוב, די מענטשן און די ברײטע משפחה... מ׳עט אים ארײנ־ 
נעמען אהער אין מיטן ארײן און ער װעט װערן א לײט... װעט זיך נישט 
װאלגערן מער אויף פרעמדע פעקאליקעם... ער װעט װערן א באלעבאס... 
א בעקער מיט אן אײגענעם אויװן... א מײםטער פאר זיך. דער אײביקער 
חלום פון די בעלי מלאכות. ער האט געקוקט לאנג, לאנג אין דעם זײל זון־ 
פארעך, װאס האט זיך ליכטיק זילבערן געװירבלט פונעם פענצטער אין דער 
לײדיקער זומערדיקער שטוב. די פליגן האבן מיד און שלעפעריק געזשומעט, 
געפלויגן און געקראכן הויפנװײז געשטעלט זיך אויף דער נאז, א בים געטאן 
אין שטערן. א פליענדיקע פליג אן אײנציקע האט זיך אלע מאל דורכגעטראגן 
דורכן זײל זון־פארעך און זי האט געגלאנצט בלוילעך־גאלדן, גרעםער און 
פארנעפלט אין די קאלירן פונעם רעגגבויגן. א האן האט געקרײעט װײט 
און דין פארטראגן אין הײסער זוניקער מידקײט. א צװײטער האט געענטפערט 
פון ערגעץ. אין דער אפענער טיר האט זיך פלוצעם געטאן א דרײ דורך 
א גרויסער שװארצער הונט מיט קויטיקע קודלעס. זײן פײנע רויטע צונג 
איז ארויםגעהאנגען פונעם װינקל פיסק ציטערדיק און נאם. דעם חתן האט 
זיך שטארק געגלוסט נאכצולויפן דעמ הונט און אים דערלאנגען א קנאק 
מיטן שטעקן איבער די פיס. אבער ער האט זיך נישט געקענט אויפהויבן 
פונעם בענקל, זײן אײגל האט זיך אים געקלעפט שװער און מיד, און די מאמע 
זײנע האט אים געהאלטן בײם ארבל, געקניפט און געשריגן מיט די הוילע 
בלאע יאסלעס: 

— נעם ם׳טעפל און גײ פרעגן א שאלה צום רב... חאסקעלע גנב, צום 
רב גײ און הײס שרײבן די תנאים... די בײנער עלעך דיר צעברעכן... לאז נאר 
אהײם קומען דער טאטע... זלאדזיע טע... האט פלוצים די מאמע געשריגן אויף 
גוײש און דאס װײטע קול האט זומערדיק־שװער געפלאנטערט און געקלעפט 
די הײטלעך פונעם אײנציקן אויג. זים און הארט איז דער דרימל פון די 
פארהארעװעטע אין א שאטנדיקער שטוב אין מיטן הײםן זומערדיקן טאג. 
דעם חתנ׳ם קאפ האט זיך מיד שװער אראפגעלאזט און אלע מאל איבער־ 
געשראקן זיך, זיך צוריק אויפגעהויבן. אבער דער מאמעם קול, װאס האט 
נאך אלץ עפעס געקװיטשעט אויף גוײש, האט נישט געװאלט שטיל בלײבן׳ 

ביז דאס האט דורכגעדרונגען די פארקלעפטע אױגךהײטלעך״ צעעפענט זײ 
מיט גרוים שװערקײט אין װײטער פארנעפלטער אומפארשטענדלעכקײט. 

— טע זלאךזיע... דו גנב... ם׳קײטעלע גיב מיר אפ... מײן פארמעג... 

דאס גאלדענע קײטעלע... 

האט געשריגן אין דער אפענער טיר עפעם א שװארץ פרעמד פריצה׳לע, 

װאם איז ארײנגעפאלן מיט א פאליש אין שטוב ארײן. זי האט געװײנט און 
געשריגן מיט א קװיטש צו די מענטשן אין שטוב. מיט אויםגעשטרעקטע 
דינע הענטלעך איז זי אקעגן געלאפן דעם זשאנדאר, װאם איז ארײנגעקומען 
מיט זײנע געלע פארשפיצטע װאנצעם, װי צװײ הערנער און מיט אן אויפ־ 
געשטעלטער גלאנציקער שפיז אויפן אקםל. פון זײן הוט האט שרעקיק 
אראפגעװײעט א זשמוט גאלדךבלוילעכע פעדערן, װי דער עק פון א האן. 
זײנע בײזע אויגן האבן געשפיזט מיט באפעל צומ חתן: 

— װי אזוי הײםטו י 

דער חתן האט זיך אויפגעהויבן פונעם בענקל און געזאגט: 

— חאםקעל מאזעס מזוזה... 

צענויפגעלאפענע מענטשן האבן זיך געשטופט אין דער טיר, צו די 
פענצטער האבן זיך צוגעקלעפט פנימער מיט אפענע גאפנדיקע מײלער. 
דאם פריצה׳לע האט גערעדט מיט געװײן און מ׳האט קוים פארשטאנען װאם 
זי װיל, װאם זי שרײט, אז דער חתן איז מיט איר געפארן פון קאזלעװ אויפן 
זעלבן פורל און ם׳פעלט איר א גאלדן קײטעלע און ער, דער חתן, האט דאם 
איר אראפגעגנב׳עט פונעם האלדז אראפ... 

דער חתן האט געשמײכלט צומ זשאנדאר מיט ביטול און אומשולדיקײט, 
געשטיקט זיך מיט א קײכנדיק געלעכטערל... װאם איז עפעם דא דא צו רעדן 
בײ אזא בלבול ? ם׳איז אן עברה די רײד... ער האט פאװאליע אװעקגענומען 
דעם זשאנדאר אין א װינקל געסודעט זיך עפעם מיט יענעם און כיטרע 
געוװנקען גוטברודעריש מיטן אײגל: 

-אליע פאניע װאכמישטשע — ע 

און אזוי װי דער זשאנדאר האט דערפילט די הארטקײט פון דער מטבע 
װאס דער חתן האט אים ארײנגעשטופט אין דער יד ארײן, האבן זיך זײנע 
פארשפיצטע געלע װאנצעס ברוגז אראפגעלאזט און אײנבויגנדיק דעם זשמוט 
פעדערן פונעם קאפ אויף דער שװעל, האט ער געזאגט אװעקגײענדיק: 

_אדייעייי... 

און ער האט אװעקגעפירט מיט זיך דאס װײנענדיקע שװארצע 
פריצה׳לע. 

דער טומל האט זיך געלײגט, אבער ר׳ שמואל־יאסי האט זיך נאך אלץ 

געשטופט מיט דער האק אונטערן ארעם, די נאז גערויטלט, צװישן די װײבער 
און געװאלט געװאר װערן, װאס דא טוט זיך עפעס אזוינס: 

— װאס טוט זיד עפעס דא הײנט אזוינס, װאס... װײ איז מיר נישט 
געשען... גזלנים... 

אבער מ׳האט אים נישט געענטפערט און זיך געהײמנישפול געבײזערט. 

— שא, טאטע... שרײ נישט... װאם... שרײםטו עפעס װאס... טו אן די 
בעקעשע... גיכער... 

ר׳ שמואל־יאםי האט געשװיגן און מיט א האלב מויל, אן אפענעם 
פארחידושט און שרעקיק האט ער אנגעקוקט די װײבער, װי זײ קוקן ארויס 
דורכן פענצטער און בײטלען חלומות מיט געהײמנישפולער שטילקײט. 

— א װיסטער, א פינצטערער חלום אויף איר קאפ, אויף אירע הענט 
און פיס, אויף איר לײב און לעבן געפלויגן געװארן... פיה... זעט נאר אן 
אנשיקעניש... אן אפלײזער און אויסלײזער... 

אצינד האט מען זיך שוין גענומען אײלן, לויפן אהער און אהין אין 
שטוב, ארומדרײען ארום חתן געדיכטער, הײמישער. דער שידוך איז געװען 
געפעלן. אזא חתן... א גאלדענער שידוך... װאס שיקט מען נישט צום שוחט ?... 
וװ איז דער שמש י מ׳האט געגוגערט מיט די הענט, מיט די געז, געשטופט 
זיך, גערעדט אלע אין אײנעם און אין װינקל האט זיך שײנדעלע געםוד׳עט 
מיט דער מאמען װעגן דער מעשה מיטן פריצה׳לע.- 

— װער װײסט, צי ם׳איז כאטש א גאלדנס ?... 

די אלטע שרה האט אין גרוים אײלעניש געגרײט צו טיש װארעמעם און 
מיט א װײכן צערטלעכן און זײער הארציקן קול װי צו אן אײגן קינד, װאס 
איז געקומען צו פארן פון ערגעץ, א װאזשנע לײט, האט זי געזאגט צום 
חתן: 

— נו, חאסקעלע, װאש דעך און גײ עסן װארעמעס... גיבער, װײל ס׳קומט 
דער שמש מיטן שוחט... 


4 

ס׳האט נישט געהאלפן. ר׳ שמואל־יאםי האט נישט געװאלט אנטאן די 
שבת׳דיקע גרינע בעקעשע זײנע מיט די װײםע לעכער אויף די עלנבויגנם 
און ארײנגײן אין שטוב ארײן. 

— א טאטע איז דאם... א שײנער טאטע... — האבן גערעדט די װײבער. 
מ׳האט אבער אצינד נישט געהאט קײן צײט זיך צו נעמען צום טאטן. די 
שטוב איז געװען פול מיט דער משפחה קײן עין הרע. די װײבער האבן 

זיך געשטופט מיט די קינדער אויף די הענט, געשלעפם זײ פאר די הענטלעך, 
געקניפט און געװישט די נעזלעך. די מאנםבילן זענען לײטיש געשטאנען בײם 
גרויםן טיש אין זײערע גראבע שפענצערס מיט די צעטראםקעטע פאכװעס, 
װאס זענען איצט געװען ארומגעגארטלט מיט די שבת׳דיקע גארטלען, און 
דרך ארצ׳דיק געקוקט אהין אויבן אן צום טיש וװ דער חתן איז געזעסן 
צװישן די צװײ שײנע ײדן אין זײערע ברײטע סאמעטענע קאפעלושן איבער 
די יארמעלקעס, מיט קלײנע בכבודיקע קײלעכדיקע בערדלעך. זײ האבן 
געקרײזלט די פאות געשטרעקט די אײדעלע װײםע הענטלעך, געטונקען 
באטעמט פאװאליע זעמל אין בראנפן און געשריבן תנאים. 

בײם ״נאום״ האט דער חתן צוגעקװעטשט זײן אײנציק אײגל פון דער 
זײט, גענומען די פען אין זײן שװערער צעטראסקעטער האנט, געדרײט 
מיט דער צונג און אנגעשריבן א קלײן הארבאטע רינגעלע מיט א שפיצל. 
מ׳האט גערופן די חלה: 

— בראנדל, וװ איז ערגעץ בראנדל י... בראנדל... 

די מאמע האט געהוסט, געקרעכצט געשריגן אין דרויסן ארויס: 

— בראנדל... בראנדל, וװ ביםטו ערגעץ מײנע שונאים אין ד׳רערד... 

וװ. 

מ׳האט זי געזוכט, מ׳האט געשריגן, מ׳איז געלאפן. ברײנדל איז נישט 
געװען נישט אין גארטן, נישט בײם פלויט נישט אונטערן בערגל. 

דודזיע איז געפאלן אויפן שכל. פלינק װי א קאץ איז ער ארויפגעלאפן 
מיטן לײטער אויפן בוידעם. דארט אײנגענױרעט אין שטרוי איז געלעגן 
ברײנדל מיטן פנים אראפ און זי איז געשלאפן. דודזיע האט זי געשלעפט 
בײם צאפ און געשטורקעט מיט זײן שװארצן טרוקן־פארבלאטיקטן פיס: 

— בראגדל... בראנדל... גײ נאר גיכער... דו װערםט א כלה... 

— װאס שרײט איר... כ׳בין דען טויב... זע נאר א שרײען!... 

האט ברײנדל געשריגן אראפקריכנדיק פון לײטער. איר נאז איז געװען 
װײך, בײז און פארטראגן אין אן אנדערער װעלט װי געװײגלעך בײ א מענ־ 
טשן, אז מען װעקט אים אויף פונעם געשמאקן שלאף. מ׳האט זי ארויפגע־ 
שטופט אויבן אן צום טיש, ארײנגעשטעקט איר די גענדזענע פען אין דער 
האנט און אן װילן, מיט פארקלעפטע װײםע ברעמען, האט זי געמאכט בײם 
״נאום״ א הארבאטע רינגעלע מיט צװײ שפיצלעך: 

— מזל טוב... 

— מזל טוב... 

מ׳האט צעבראכן א טעלער און זיך אגגעװינטשעװעט: 

מערטשי שעם בײ אונדזערע קינדער... בײ דײן דודזיען... בײ דײן 
יאנקאלען בײ דײן ברכהן... 

די װײבער האבן זיד צעקושט, געװײנט געשנײצט די נעז אין די שבת׳- 
דיקע פארטעכער אריין; 

— מזל טוב... מזל טוב... 

—מחותן... וװ איז ערגעץ דער מחותן... מחותן... טאטע... שװער... א 
שײנער טאטע... — מען האט געשריגן און גערופן פון אלע זײטן. אבער ר׳ 
שמואל־יאסי האט נישט געהערט. ער איז געזעםן אין גארטן בײם שטעלעכל, 
רײטנדיק אויף א קלאץ און אים געטעסעט מיט דער האק, געשלאגן אין אים 
טשװעקעם מיט כח און בײזקײט און נעבן אים איז ברײנדל געשטאנען, דאס 
קלײדל אונטערגעשטעקט, און זי האט געגראבן א גרוב מיטן רוםקאל. דער 
טאטע מיט דער טאכטער האבן זיד װי זײער שטײגער איז געװען נישט 
אנגעקוקט, זײ האבן געארבעט מיט חשק, אײלנדיק און אנטשלאסן, מיט 
הארטע אנגעבויגענע קעפ. ר׳ יחיאל םטאליער האט געזען דורכן אפענעם 
פענצטער פון זײן שטוב אז ם׳גײט שוין טאקע אין לעבן, די דרענגלעך אין 
שטעלעכל װאקםן ארײן אין די לײדיקע װענט, איז ער צוגעקומען צום פלויט 
מיטן זאק אויף די לענדן, האט א גלאנץ געטאן מיט זײנע בײזע שלעגער־ 
אויגן און געזאגט, צײלנדיק מיט רציחה די װערטער אײנציקװײז צװישן די 
צײן פאװאליע און טרעםנדיק מיט זײן גראער ברײטער גזלנישער בארד: 

— ר — ע — ב ש — מוא — ל־יאסי, איר װ — עט ד — א נישט 
בוי — ען קײן שטע — לע — כלעך — זאג עך אך — איר הע — רט 1 
רע — ב שמואל־יאסי... 

ר׳ שמואל־יאםי האט תיכף נישט געענטפערט. ער האט אראפגעכאפט 
זײן צעדרײטן קאפעלוש פונעם אלטן גראען קאפ, צורעכט געמאכט זיך די 
יארמעלקע און געקוקט אויפן שכן מיט א האלב צעעפנטן מויל״ א ביםל 
קרום פון דער זײט, פארחידושט מיט דער אײביקער שטומער אומפארשטענד־ 
לעכקײט אין בליק פון די גערעכטע אויף דער מענטשלעכער אומגערעכטי־ 
קײט. דערנאך האט דער ײד גענומען קריגן זיך הויך מיט זײן האלב צוגעדו־ 
שעטן װײנענדיקן קול אומפארשטענדלעך און האלב־װײנענדיק פארשלונגען ־ 

— װאס הײםט כ׳על גישס בויען... אויף מײן גארטן... מײן פראצע... 
רויבערס... גנבים װאס איר זײט... אין דײן טאטנם טאטנס טאטנם טאטן 
ארײן... דו סטאליערוק... דו מער — דער... 

— און ר׳ שמואל־יאסי האט דער ערשטער אנגעכאפט ר׳ יחיאלן בײם 
לײבל, גענומען אים שלעפן און טרעםען. פיר קולאקעס, פארביסענע, שטומע 
הארטע און שװארצע, האבן זיך פארפלאנטערט אין די ציטערדיקע בערד 

און איבער זײ, האט ברײנדל געשריגן צוגעקװעטשט היקעװאטע, װארםנדיק 
מיט די הענט, פאכנדיק מיט דער אפגעברענטער צעםלעטשטער נאז: 

— געװאלד מערדערם... ער ,הרגעט עם... ער הרג׳עט דעם טאטן... 

גע — װא — א — א — לד... מענטש — ע — ע— ען... 

אין דער זעלבער רגע האבן זיך פון בײדע שכנ׳ישע שטיבער צװײ 
שרײענדיקע כװאליעם א לאז געטאן און שפיציקע, קװיטשיקע װײבערישע 
קולות האבן פון בײדע זײטן פלויט אנגעשלאגן אן אײנאנדער און צוריק־ 
געשפרונגען, אונטערטאנצנדיק אויף אײן ארט, צונויפגעקלעפט אין הארטע 
רעדלעך, הענט האבן זיך געװארפן. נעז האבן געפלאמט. אויגן האבן גע־ 
שפריצט מיט גרינלעכן שנאה־פײער אהין און צוריק: 

. — ברענען, טאטענױ... 

— שרפה׳נען, רבונו של ע — ו— למ... 

— אויפן הײליקן ארט, אויפן הײליקן א — א — ארט... דאאארט... 
דארט איז דא גענוג פלאץ צו בויען. דארט... דארט... 

— ברענען, אויםקארענײען.ביזן כריםטאם אךײן... גאטע — ניו... 

די װײבער האבן געקװיטשעט מיט בלויע ציטערדיקע מײלער, געריםן 
זיך אײנע איבער דער אנדערער, געשטופט זיך אין א בינטל, אויפגעבונדן 
די פאטשײלעם אונטער דער גאמבע און צוגעבונדן. 

די מאנסבילן האבן דערװײל געשװיגן. מ׳האט זיך ארומגעדרײט פון 
בײדע זײטן גארטן מיט אראפגעלאזטע אנגעדרודלטע לױערנדיקע נעז, גרײט 
יעדע רגע צוצושפרינגען צום פלויט. ברײנדל האט זיך דורכגעשטופט צװישן 
די װײבער אויף דער זײט גארטן זי האט טרוקן־הײזעריקלעך געקװיטשעט 
מיט איר היקעװאטע אומפארשטענדלעכן קול גיך און שװער: 

. — י — י— ױדעלע גנב... מ׳אטעך געפירט אזױ א... 

זי האט איבערגעגלײקט אײן האנט אויף דער אנדערער צו װײזן׳ װי 
אזוי מ׳האט געפירט ױדעלען געקאװעט מיט א קײט... 
ױדאלעס שװעםטער, א לאנגע דארע שװארצע מויה װי אן אונטערגעסמא־ 
ליעטע קאטשערע, האט זיך ארויםגעשטופט פארויס אויף יענער זײט פלויט 
און זי האט געשריגן: 

— בראנדאלע... בראנדאלע קלאץ, א בראך צו דיר... שטומע בהמה... 
אבער אבע — ע — ע — דײן חתן האט׳אך א פארך און באפישט זעך, דער 
בלינדער װארעניק... דער... 

בשעת׳ן קריגן זיך איז דער חתן געזעסן אין שטוב און ם׳האט אים 
אונטערגעטראגן ארויס צו גײן א קוק טאן װאס דארט טוט זיך אזוינם, אבער 
די װײבער האבן נישט געלאזט: 

— דו, מיש דיך נישט, חאסקעל, זײ אין שטוב... גלײב מיר, זײ װעלן 
אײננעמען א מיתה משונה, די סטאליערוקעס... די גנבים... ניש׳קשה, ס׳איז 
דא א גרויםער גאט אין הימל... ער — װעט — צאל — ען... 

אצינד אבער, אז דער חתן האט דערהערט, אז מ׳שעלט אים, האט דאס 
אים א ברי געטאן אין דער זיבעטער ריפ. ער האט זיך א ריס געטאן פונעם 
בענקל, זײן אײנציק אײגל איז רויט געװארן, פארגאםן מיט בלוטיקע אדער־ 
לעך, און ס׳האט ארומגעזוכט א כלי זין. 

— לאזט מעך, לאזט מעך נאר... מענטשן... ער האט א כאפ געטאן דאם 
אײבערשטע פונעם שטײסל, באהאלטן דאם אין ארבל און ער איז ארויס אין 
דרויםן ארויס צום פלויט צו. 

אין דער זעלבער מינוט איז פון יענער זײט פלויט צוגעשפרונגען ױדעלע 
מיטן פאריסענעם קאשקעט. פון זײן ארבל האט ארויםגעבלאנקט אין דער 
זון די שארף פון א דאלעטע. ם׳איז געװארן שטיל. בײדע צדדים האבן זיך 
דערשראקן. צענויפגעלאפענע קעפ, אונטן צװישן די בײמער, אונטערן בערגל, 
בײם עק פלויט האבן צעשמײכלט ארויפגעגלאצט פון דערװײטנם, אײנ־ 
האלטנדיק פארגאפט די אטעמס: 

— זײט נאר שטיל... 

— װאס קריכט איר... 

— זע נאר א שטופן זעך יענעם גלאך אויפן קאפ ארויף... 

מ׳האט פארשטאנען, אז דא װעט זיך עפעס אפטאן א שײנע מעשה... 

בײדע ױנגען זענען געקומען נעענטער, גאר נאעגט, געמאםטן זיך אקסל 
צו אקסל, שטום היטנדיק אײנער דעם אנדערנם באװעגונג, אײנער דעם 
אנדערנם בליק, מיט אויםגעשטרעקטע אנגעבויגענע קעפ, װי די הענער 
אײגס אקעגן־ס׳אנדערע. ארײגשפיזנדיק אזוי די מעכטיקע שפיציקע װאנצעס 
אין די בלאע געגאלטע מארדעם זײערע מיט דער אײביקער פארשטענדעניש 
פון בעל מלאכה׳שן צעך, האבן זײ דערװײל דאנױכעט בײדע דעם גוטן־ 
ברודער אײנאנאנדער, אויף צו לײען אײנם בײ ם׳אנדרע שמור׳ם א ראמאן, 
מאכן אין אײגעם א לחײם בײ א קערטל, גײן אין אײנעם צו א שיקסע... אבער 
די װײבער האבן אונטערגעהודזשעט שטיל־גיפטיק מיט געצויגענעם תחינה־ 
ניגון: 

— א בראך... נאר א בראך... 

— א גיכער טויט... 

און די צװײ ױנגען האבן זיך דערמאנט, אז אצינד דארף מען זיך 
שלאגן... באװײזן די גבורות... די מײלער האבן זיך פארקרומט. די אײגלעך 
האלב צוגעקװעטשט. ס׳האט א ברי געטאן אין אונטערשטן האלבן קאפ. 

בלײכע האלבע װערטלעך האבן זיד איבערגעװארפן: 

— װילםט זײן א שטארקער י... 

— און דו מײנסט אז בײ מיר װעםטו זײן א שטארקער ׳־... 

— עה... 

— עה... 

צװײ פארבײלטע פויםטן האבן זיך צוגלײך א הײב געטאן מיט שטארקײט, 
געפלויגן מיט גבורה אהין און אהער און פארטראנקען געװארן אין װײבערשען 
קװיטש •• 

— געװאלד... מערדערס... 

— געװ — א — ל — ד ער קוילעט עם... 

אזוינט האט מען נאך דא אויפן בערגל נישט געזען: בלוט, אצינד זענען 
צוגעשפרונגען די האריקע מאנםבילן מיט די געדיכטע בערד פון בײדע זײטן 
פלויט: 

— װאס הײסט עפעם דאס — מערדערס... 

און מ׳האט צעריסן די שלעגערס. די װײבער האבן זײ אפגעפירט פון 
בײדע זײטן פלויטן אין די שטיבער ארײן, װישנדיק דעם א צעבלוטיקטע 
נאז, יענעם א צעהאקטע ליפ. און שײנדעלע די אויגן פול טרערן, האט אונ־ 
טערגעזונגען מיט א תחינה־ניגון דעם חתן: 

— א גרויסער װײטאק... דײן כפרה, רבונו של עולם... די כפרה פאר 
דײן מינדםטן נאגל... דער סטאליערוק, דער מערדער, דער ג — נ — ב... 
דו װײםט דען װער ע — ר איז... 

מ׳האט זיך געשטופט ארום אים, געפעכלט, צוגעלײגט א נאם האגטעך 
צו דער נאז, געזאגט אים ״דו״ מיט געטרײשאפט און דאנקבארקײט, מיט 
ליבשאפט װי צו אן אײגענעם װאם איז אײנגעװאקםן געװארן אויפן בערגל 
אין דער משפחה ארײן. 

די זון האט זיך קײלעכדיק־צעגליט געזעצט, געלאשן זיך אין רויטן 
פארעך אונטן אויפן שטראז אונטערן בערגל, און נידעריק צעשפרײט די 
שאטנם פון די בײמער. און ברײנדל איז געלאפן אנגעבויגן, טרעסענדיק 
שװער אין דער קילער אויפדערנאכטיקער ראסע, מיטן שטעקן אין דער 
האנט, אהײם טרײבן די גענדז פון דער פאשע. אונטן אונטערן בערגל, האט 
זי באגעגנט דעם טאטן. ר׳ שמואל־יאםי איז געגאנגען מיטן סידור אונטערן 
ארעם, אנגעבויגן דעם קאפ, אין שטעטל ארײן דאװענען מנחה־מעריב. ר׳ 
שמואל־יאסי, פלעגט גײן דאװענען מנחה און מעריב אראפ אין שטעטל ארײן 
נאר דעמאלט װען ער האט געהאט יארצײט, הײנט האט ער אבער נישט 
געהאט קײן יארצײט. װאזשע איז ער עפעם פלוצעם אצינד געגאנגען 

דאװענען אין שטעטל ארײן.מנחה און מעריב י ער איז געגאנגען מיט דער 
זײט פונעם װעג אויף די הארטע טרוקענע גרודעם און די ײדן אין מארק מיט 
די פארמעליקטע בערד, די בעקעשעס אנגעטאן אויף אײן ארבל האבן 
צוגעמאכט די געװעלבלעך. ס׳האט געשמעקט מיט קו־מיסט און מיט פרישער 
מילך אין דער שטילער אװנט־דעמערונג, בלוילעך פארקלערט. די טשערדע 
איז שוין אהײם געגאנגען פון דער פאשע, די שעפעלעך שװערע, פולע 
אנגעגעםענע האבן זיך געשטופט אין גערויטלטן פארך אײנם אויף ס׳אנדערע, 
געמעקעט, אויפהײבנדיק די מארדעלעך, דער בארװעסער פאסטעך מיט דער 
צעפליקטער טארבע אויף די לענדן האט געקנאקט מיט זײן לאנגער בײטש 
און פארוים פון דער טשערעדע, איז װי תמיד געלאפן אײנער אלײן, א גרויםער 
א שװארצער חזיר. 


5 

די גארטנס זענען געשטאנען געל, צעשויבערט, לײדיקע אנטבלויזט פון 
די צײטיקע אויסגעגראבענע קרײטעכצער. די בײמלעך ליכטיקע אפגע־ 
טרעסעטע מיט צעבראכענע צװײגלעך האבן זיך געװארעמט פארפלאנטערט 
אין זילבערנע פאװעטינעם אין דער געלער װארמער לעצטער זון. ם׳איז געװען 
א גרוים גערעטעניש אויף פלוימען אין יענעם יאר. ראזדינע איז געװען פאר־ 
פלײצט מיט פלוימען, גרויסע, בלוילעך פארהויכטע זים־זאפטיקע און שװערע. 
ײנגלעך האבן געהאט פולע קעשענעס מיט פלוימען. די ײדן פונעם בערגל 
האבן אלע געהאנדלט מיט פלוימען. אויף עפל און בארן האט מען זיך נישט 
אומגעקוקט. מ׳האט זײ אפגעשיט אין די פינצטערע קעמערלעך אין גרויםע 
קופעם אויף שטרוי, באהאלטן אויף װינטער. זײ האבן געשמעקט שארף 
מיט הארבער װײניקײט. ערב ראש־השנה איז מען פון גאנץ פרי אן געשטאנען 
אין די פארשמירטע שפענצערם אין מארק מיט פעםער פלוימען און מ׳האט 
געמאםטן אויף דער ליטער די װײבער אין די קײשלעך ארײן און מ׳האט 
געזשויבט, געלײזט געלט. 

. מ׳האט געהאנדלט בשותפות. ר׳ שמואל־יאםי איז געשטאנען מיט א 
פארפאפטער בארד אין מיטן צװישן די זין און אײדעמם און ער האט געשריגן, 
געבײזערט זיך אויף די װײבער װאס האבן זיך געדינגען. ער האט ארויסגע־ 
־יסן די קײשלעך פון די הענט און צוריק ארײנגעשיט אין פעסל ארײן די 
פלוימען ן. 

— נישטא קײן פלוימען... גײט געזונטערהײט... 

.. מיט שארפע אויגן האט ער אכטונג געטאן מ׳זאל צאלן, געקוקט אין די 

הענט ארײן און נאך װארעמעם האט ער זיך שסארק געאײלט אהײם צו גײן 
פונעם מארק. ער האט געצײלט געלט און באהאלטן דעם פולן זאטן בײטל 
אין כאלעװע ארײן. 

ברײנדל איז געקומען נאך װארעמעס צו העלפן דעם טאטן אהײם צו 
גײן פונעם מארק. ר׳ שמואל־יאסי האט געהאט קײן עין הרע א גוטן ערב 
ױם טוב. ער האט געלײזט ב״ה און פארדינט. ער האט זיך געאײלט און 
געסאפעט. ער האט נאך באדארפט ארויפװארפן א םירל שטרוי אויפן בוידעם, 
אויםשמירן די שטױול מיט דאגיעט און לויפן אין מרחץ ארײן. דער ײד האט 
געטראגן א קאסטן אויפן קאפ. ער האט געיאגט אונטערטענצלענדיק און 
אונטערגעטריבן ברײנדלען. זי איז געגאנגען נעבן אים און זי האט געטראגן 
צװײ לײדיקע, לענגלעכע, זיס־שמעקנדיקע פעםלעך פון פלוימען אויפן קארק; 

— נו׳ מויד, װאס קריכםטו עפעם װאם... גיכער... גיכער... ם׳איז שפעט... 

דער טאטע מיט דער טאכטער האבן געהאט רויטע פארקלעפטע הענט 

פון צעקװעטשטע פלוימען און זײ האבן נישט געפילט די בײםנדיקע גרויםע 
פליגן װאם האבן זיך געזעצט אויף זײ. ר׳ שמואל־יאסי האט צוגעהאלטן מיט 
אײן האגט דעם לײדיקן קאסטן אויפן קאפ און אין דער אנדערער האנט 
האט ער זײער פארזיכטיק געטראגן א לאנג װײם יארצײט־ליכט, װאם ער 
האט געקויפט אין געװעלבל. ברײנדל האט זיך געשאקלט מיט צװײ פעסלעך 
אויף בײדע אקסלען. בײדע זענען געגאנגען גיך אנגעבויגן, נישט גערעדט 
א װארט, שװײגנדיק פון זאטער אסיענדיקער צופרידנקײט האבן זײ געטרעטן 
אויף די געלע בלעטער, אויפן פארװיאנעטן גראז מיט די שװערע הארעפאשנע 
פיס. אבער אין מיטן װעג זענען זײ פלוצעם שטײן געבליבן מיט אפענע 
מײלער פארחידושט. מיכאלקע דער ברױו־טרעגער איז אקעגן־געקומען, 
געבאברעט זיך אין זײן לײװנטענעם בײטל און געשריגן: 

— פאן שמואל־יאסי דאך; 

און ער האט דערלאנגט ר׳ שמואל־יאסי א פירעקיקן װײםן ברױו. דער 
ײד האט זיך דערשראקן געעפנט האלב דאם מויל און גארנישט געזאגט. ער 
האט געמײנט, אז ם׳איז עפעם א שטיק פונעם פאדאטעק און דער סעקװעסטער 
מיט זײנע צװײ קײלעכדיקע באקן־בערד װי בײ פראנץ יאזעפן, װעט קומען 
שרײען און מיקאלי דער פאליצײניק װעט אװעקטראגן אוגטערן ארעם די 
געלע לײכטער מיט א קישן. ר׳ שמואל־יאםי האט צוריקגערופן דעם אװעק־ 
גײענדיקן בארװעםן גוי מיט דער טארבע און געבײזערט זיך אויף יענעם, 
צונויפציענדיק דעם שטערן אין גראבע קנײטשן און צומאכנדיק אײן אויג: 

— הער גאר דו. םװיניא אײנער, װאס דו ביסט... װאס איז דאם עפעם 
אזוינס י הא ? דו... זאג נאר... 

אבער דער ברױו־טרעגער האט נישט געװוםט. 

— ביהמע נע זנאיע / כ׳לעבן כ׳װײם נישט / האט ער זיר געשװוירן 
דרײענדיק דעם קאפ מיט גוײשער חקירה — עפעס איז דאם שוין אװדאי... 
עפעם א ברױו מסתמא... פון ערגעץ... 

ר׳ שמואל־יאסי האט דעם ברױו געטראגן פארזיכטיק׳ מיט אפשײ, 

בײ א שפיץ, מיט די שפיץ פינגער, װי מ׳טראגט א טויט מײזל בײם עקל, 
אויף ארויסצװוארפן דאם אויפן מיםט... אז ער איז ארײנגעקומען אין שטוב 
ארײן, האט ער געשריגן: 

—שרד״ נא אטאםטו־א... װו איז זי ערגעץ• די ײדענע, װו... נאדיר... 

װי די קעץ, װאס דערנױכען פון דער װײטנם ערגעץ א נאש צו טאן, זענען 
די פארשמירטע װײבער פונעם בערגל, מיט די קיגדער אויף די הענט, זיך 
צונויפגעלאפן צו דער מאמען אין שטוב ארײן• מ׳האט אויפגעריםן דעם ברױו 
און ברײטע שמײכלען האבן צעצויגן די צעקנײטשטע פארדאגהטע װײבע־ 
רישע פנימער. שײנדעלע האט תיכף דערקענט, אז דאם איז א װונטשקארטע 
פונעם חתן צו ברײנדלען דער כלה. אזוינם האט מען נאך דא אויפן בערגל 
נישט געזען. א בלוי רײזעלע מיט צװײ אײדעלע ראזע הענט, א ײנגלשע און 
א מײדלשע, װאס דריקן זיך אין ליבשאפט און אין דערמיט, איבער זײ, צװײ 
װײםע טײבעלעך, װאס קושן זיך מיט די פיםקעלעך אונטער דעם אלעמען, 
א גאלדענער לשנה־טובה און א פארשנערקלטער גאלדענער שפרוך אויף 
דייטש: ״פיעל גליק אוגד זעגען דעם נײעם יאהר ענטקעגען״, דעם דאזיקן 
שפרוך האט ערשט אהר׳עלע שכור נאך ױם־טוב איבערגעלײענט. 

די װײבער האבן פארשעמט געשמײכלט, פארגנבה׳ט ארונטערגעשארט 
א װידערשפעניקע האר אונטער די פאטשײלעס מיט אן אײנציקן פינגער און 
אונטערגערעדט מיט א זיפץ: 

— א גאלדענער שידוך... 

— שוין אײן מאל א שידוך... 

שײנדעלע האט זיך גישט געקענט אײנהאלטן, איר נאז האט אויפגעפלאמט 
אין אפענער קינאה אן באהעלטענישן. זי האט זיך א שטעל געטאן אקעגן 
דער שװעםטער ארײנגעטײטלט מיט א פינגער ברײגדלען גלײך אין פנים 
ארײן און פון איר פיםק האט פלוצעם אויסגעשאםן מיט א קנאק װי פון א 
ביקס: 

— נו, בראנדל קלאץ... אזא טרפה מזל... אזא חתן דארפםטו האבן... 
בראנדל... זאלםט אזוי געזונט זײן און לעבן צום נײעם יאר צי דו דארפסט 
האבן אזא חתן... 

ר׳ שמואל־יאםי האט זיך מער נישט געמישט צו דער גאנצער מעשה. 

בשעת ער האט אונטערגעכאפט די ביגטלעך שטרוי, װאם ברײנדל האט אים 
געװארפן אויפן בוידעם ארויף, האט ער נאר אײן מאל א קרעכץ געטאן: 

— מ׳װארפט ארוים געלט אין דער בלאטע ארײן... אוי װײ איז מיר נישט 
געשען... אײ, אײ, אײ... 

און ער האט פארשטאנען, אז ער איז אפגעקוילעט. א שײנע מעשה װעט 
זיך דא אפטאן... װאס הײםט עפעם דאם ? מ׳װעט אײנװאלען דעם אויװן... 
אפגעבן א האלבע שטוב... מ׳עט מאכן א דײטשן אוױון מיט א גרוב... און 
דערצו װעט מען נאך ארויםװארפן די פאר זילבער נדן, זײן בלוט און גענוג... 
אײ, אײ... ם׳איז נישט גוט און שוין... 

כאטש די חתונה איז געװען אפגעלײגט אויף נאך חנוכה און ברײנדלס 
בעטגעװאנט איז שוין געװען אײנגעשיט, הויכע און שװערע קישנם מיט 
איבערבעטן, האט ר׳ שמואל־יאסי פונדעםטװעגן נאך אלץ נישט געקענט 
גלײבן צי ם׳װעט עפעס זײן פון דעם דאזיקן שידוך... און דאס ערשטע מאל 
אין זײן לעבן האט דער ײד אצינד דערפילט, אז ם׳שטעכט אים אין די קרי־ 
זשעס... די אלטע בײנער טוען װײ... 

ר׳ שמואל־יאסי האט פארשטאנען אז מען דארף שוין אצינד נעמען 
טראכטן װעגן ברײנדלם חתונה, אבער ער האט נישט געװאלט... אײ, טאטע 
דערבארעמדיקער, װאס װעט עפעס זײן דא דער סוף, װאם ?... ם׳גײט א נײ 
יאר... מיט גײע צרות און נײע דאגות... די חתונה װעט קאםטן געלט... א 
שײן ביסל געלט... מ׳דארף שוין אנהײבן צו קלערן... אבער ער האט נישט 
קײן צײט געהאט מער אצינד צו קלערן. ער האט גיך גענומען דאם וױיסע׳ 
רײנע, ױם טובדיקע העמד מיט די גאטיעם, װאם דאם װײב האט אײנגעבוגדן 
אין זײן רויטער נאז־פאטשײלע און אגגעבויגן, מיטן פעקל אונטערן ארעם 
איז דער ײד געלאפן אראפ מיטן בערגל אין שטעטל, אין מרחץ אריין• 

6 

אויף די ערשטע טעג םוכות איז געקומען דער חתן צו גאםט מיט קנאקנ־ 

דיקע רויטע הענטשקעס אויף די הענט, שמײכלענדיק פארשעמט אין דער 
פארדרײטער װאנצע ארײן. דער חתן האט מיטגעבראכט ברײנדלען א מתגה 
א שנורל גלעזערנע רויטע קרעלן און א קײלעכדיק שטיק פלאמענדיק־ 
ראזעװע שמעקנדיקע זײף אין זילבערנעם פאפיר געװיקלט. ברײנדל איז 
דעמאלט נישט געװען אין דער הײם. זי איז געגאנגען אהײם טרײבן די 
גענדז. אז זי איז ארײנגעקומען אין שטוב ארײן מיטן שטעקן אין דער האנט 
און דערזען דעם חתן זיצן בײמ טיש, האט זי, װי איר שטײגער איז געװען, 

א זיפ געטאן מיט איר אפגעברענטער צעפלעטשטער נאז און א געשרײ געטאן, 
פינטלענדיק מיט די װײםע גרויםע קו־ברעמען 

— מ — א — מ — ע׳ גײ נאר גיך׳ רוף ארײן שײנדלען... לויף 
מא — א — מע... 

ױם טוב אויף דער נאכט איז דער חתן געגאנגען מיטן מחותן דאװענען 
אין שטעטל ארײן. בײדע זענען געגאנגען און געשוױגן. ר׳ שמואל־יאםי האט 
געהאלטן אנגעבויגן דעם קאפ און זײן הארט רויט שטרײמל מיט די אפגע־ 
ריבענע פיטער־עקלעך איז געװען ברוגז אנגערוקט אויף דער יארמעלקע. 
ר׳ שמואל־יאםי האט אויפן חתן קײן אײנציק מאל נישט קײן קוק געטאן. 
נישט בײם דאװענען און נישט בײם עםן אין םוכה. און װען דער חתן איז ױם־ 
טוב אין דער פרי בײם דאװענען׳ אויפגערופן געװארן צו דער תורה און דער 
ױנג האט אנגעטון דעם טלית ארום זײן בלויער געגאלטער מארדע, האט 
ר׳ שמואל־יאסי טיפער אראפגעבויגן די נאז אין םידור ארײן און ער האט 
צוגעהאלטן די געלאטעטע אײזערנע בריל מיט די הענט זי זאל נישט אראפ־ 
פאלן... דער חתן האט זיך געקרעקט שטיל און פארטומלט, גיך געשלונגען 
די װערטער מיט שװײם אויפן שטערן׳ א פאר מאל פארהיקעט זיך בײ דער 
ברכה, בײ דער אנדערער, װאס ם׳ליגט אין איר די גאנצע בושה פון די 
בחורישע יארן און זי טוט װײ דאם גאנצע לעבן: 

— אשר נטע נתן... אשר נתן נטע... 

אין םוכה בײם עםן זיצנדיק אויםגעשטרעקט נעבן מחותן בײם פעםל, 

װאס ם׳איז געלעגן אויף דעם דאם לאקשן־ברעט פארשפרײט מיטן טישטעו 
שמעקנדיק מיט האניק און װײסן קוילעטש, האט דער חתן שװײגנדיק לײטיש 
געשטופט דעם לעפל אין דער גרויםער שיםל ארײן, אין אײנעם מיטן מחותן. 
מ׳האט געזען באשײנפערלעך, אז ר׳ שמואל־יאסי איז ברוגז. אצינד אז דער 
מחותן מיטן חתן זענען געװען אלײן בײדע אין אײנעם האבן זײ ערשט 
דערפילט די טיפע פרעמדקײט צװישן זיך, די װײטע פרעמדקײט פון פרעמדע 
מענטשן, װאס זענען געצוװנגען צו זײן אין אײנעם. בײדע נעז זענען געװען 
גרעםער און אנגעדרודלט. בײדע האבן הארטנעקיק געשוױגן. געכלעפטשעט 
און געשװיגן. און די שטיקנדיקע שװערקײט, װאס האט געקלינגען פון דעם 
קלאפן מיט די לעפל האט געװארגן אין האלדז, װײ געטאן. 

ברײנדל מיט דער מאמען האבן זיך נאכן עסן ארײנגערוקט אין די הויכע 
אנגעבעטע בעטן ארײן שלאפן און אז ר׳ שמואל־יאםי איז ארויפגעקראכן 
אויפן הײםן פעקאלעק און א טיפן קרעכץ געטאן, איז דער חתן פלוצעם 
נעלם געװארן פון דער שטוב. ער איז ערשט אהײם געקומען העט שפעט, 
װען די זון האט זיך שוין געהאט געזעצט און די פענצטער האבן געגליט אין 

ױם טובדיקער פײנער רויטקײט. ר׳ שמואל־יאםי איז געזעםן בײם טיש 
אנגעבויגן אין שטרײמל׳ מיט די ברילן אויף זײן מעכטיקער הארבאטער נאז 
פארן צעשיטן געלן תהלים׳ל און האלטנדיק זײן רויטע נאז־פאטשײלע אין 
קולאק האט ער געזאגט, װי זײן שטײגער איז געװען יעדן שבת און ױם־טוב 
נאכן שלאף, תהילים. זײן צוגעדושעט אלט האלב־פארשלונגען װײנענדיק 
קול איז אצינד געװען אויםגעצויגן אין יעגעם גיגון װאס ם׳ליגט אין אים די 
גאנצע ײדישע טרויעריקײט. 

— למנצח לבני קורח... 

דער חתן איז אהײמגעקומען מיט פארפלאמטע בעקלעך, זײן אײנציק 
אײגל האט געשײנט און ער איז נישט געװען אלײן: ער האט מיטגעבראכט 
מיט זיך ױדעלע יחיאל םטאליערם. בײ יענעם האבן פריציש געםקריפעט די 
שטױועלעטן, דער צילינדער איז געזעםן אויף אײן אויער און ם׳האט אפיר־ 
געקוקט אויפן שטערן זײן הארטער װוילױנגישער טשיברוק. 

~ גוט ױם טוב — האט ער געזאגט, א דרײ טוענדיק א װאנצע מיט 
צװײ פינגעף. 

— גוט ױם טוב. — האבן געזאגט ברײנדל מיט דער מאמען. 

שרה די בעקערין האט די ױנגען מכבד געװען מיט בארלעך־ױיך. בײדע 
האבן דושענדיק אין זיך געלעבטערלעך, געטרונקען, גוט־ברודערלעך גע־ 
קלאפט זיך אין די פלײצעם, געזאגט זיך ״דו״ און זענען געװען׳ װײזט אוים, 
שטארק חבר... בײדע האבן דערנאך א ביםל געפײפט מיט די מײלער און 
אונטערגעזונגען פרײלעך אונטערװינקענדיק מיט א נישט־לײטישן מײן... 

— אוי, אוי סע — ר — קע — 

קום צו דײן ב — ע — ר — קע... 

גערעדט האבן זײ פון זאכן, װאם מ׳האט נישט פארשטאנען. פון פאך־ 

זאכן בעל מלאכהשע. מיט די צעשפרײטע הארטע אפגעארבעטע פינגער האט 
מען געמאםטן די שטוב, די װענט, דעם אוױון און מ׳האט אויםגערעכנט, וװ 
מ׳װעט אויסגראבן דעם גרוב און אויפמויערן דעם דײטשן־אויװן: 

— קודם כל, גוטער ברודער, מוזטו אטא־דא אונטער דער םטריכע 
ארויםהענגען, פארשטײםטו מעך, א שילד — האט ױדעלע אן עצה געגעבן: 

~ עכ׳ל דיר מאכן א שטארקע שילד פון דעמבענע ברעטער, פארשטײ־ 

סטו מעך, גוטער ברודער, און אין קאזלעװ װעסטו לאזן אויפמאלן דײן פירמע: 
האםקעל מאזעס מעזוזע... 

~ די פירמע און א ברויט אין א קײשל, הא, װי מײנםטו ? אדער א ראגל 
מיט א קוילעטש... באשיט מיט מאןז... — האט געזאגט דער חתן פאר־ 
קנײטשגדיק דעם שטערן מיט מבינות. 

— או... א... נו... זבח ומנחה לא חפצתי... — האט ר׳ שמואל־יאםי 
פלוצעםי מיט א בײזער געהעכערט דעם ניגון. ער האט א שאקל געטאן מיטן 
שטרײמל, איבערגעמישט א בלעטל, הויך, מיט א פײפנדיקן טראמײטער 
א שנײץ געטאן די נאז אין דער רויטער פאטשײלע ארײן, גענומען א שטארקן 
שמעק טאבעק פון דער קארענער פושקע און װײטער געזאגט־ 

— למנצח מ — ז — מ — ו — ר לד — ו — ו — ו — ו — ד... 

א גוי מיט קודלעם איז ארײנגעקומען קויפן א זעמל. ברײנדל האט 

פארקאטשעט אײן עק פונעם גראען װארעטע־טישטעך אויפן טיש און דער 
גוי האט דארט אנידערגעלײגט דעם קופערנעם גרײצער. דערנאך האט זיך 
ברײנדל צוריק אנידערגעזעצט בײ דער הרובע און אונטערהויבנדיק 
א ביסל דעם אפגעצויגענעם הארטן אפגעברעגטן קאפ אין דער שפיציקער 
רויטער זון אין פענצטער, האט זי גיך גיך געדזױבעט דיגיע־קערלעך פון 
דער קעשענע און די שאלעכץ קונציק געשפיגן א װײט שטיק אװעק• 

ױדעלע האט זי א שטורקע געטאן מיטן עלנבויגן און חוזקדיק א קנאק 
געטאן מיט דער צונג•. 

— נו, ברײנדל, װעםט זײן א מלכה אויף פסח... גיב מיר א פאר דיניע־ 
קערלעך״• 

ברײנדלם שװארצער פנים איז רויט געװארן װי אן אפגעשאבענער 
בארעק. זי האט געװאלט ענטפערן א שטאך־װארט. זי האט זיך פארהיקעט 
די אויגן האבן שװער געפינטלט, די נאז האט בײז געזופט און זי האט 
געזאגט געבנדיק יענעם א זשמעניע דיניע־קערלעך •• 

— דו... דו... ױדעלע האםטעך יאאיאקאש איבערגעבעטן... בבביסט גאר 
נישט ברוגז... דו... דו... ױדעלע... ביםט יאקאש... דא... אבי עך האב געמײנט 
אז ביםט ברוגז... 

דער חתן האט געלאכט, געשטיקט אין זיך זײן בעקעריש הוסטל, געהויבן 
די בלויע מארדע און געוװנקען צום חבר מיט זײן בלינד אײגל: 

— הא, נו, װאס זאגםטו עפעס צו דער דריזדע... א רעכטע סחורה... 

הא? 

ברײנדל האט גיכער געדזױבעט די דיניע־קערלעך געשפיגן און פלוצעם 
האט זי גענומען רעדן צום חתן דאס ערשטע מאל : 

— הערםטו װאם עכל דיר דערצײלן חאםקעל ?... א שײנער לײט ׳עט 
זײן פון דיר אז ער װעט זײן דײן חבר... א שײנעם חבר האסטו דיר 
אפגעזוכט... 

און באהאלטן, פארגנבעט, האט זי מיט איר שארפן שפיציק־פארדעכטיקן 
בליקל נאכגעשפיזט בײדע ױנגען פון אלע זײטן. אבער ס׳האט נישט 

געהאלפן. מוצאי ױם טוב האט זיד געטאן בײ ר׳ שמואל־יאםין אין שטוב 
א חורבן. דאס לעמפל אויפן דראט האט גערויכערט מיט װאכעדיקער זארג. 
די שאטנם אויף די בלײכע קאלטע װענט האבן געציטערט אין בײזקײט. 
מ׳האט איבערגעקערט די שטוב, געזוכט אין אלע װינקעלעך, אויםגעטרעםעט 
דאם שטרוי פון די בעטן — אומזיםט. דאם בײטעלע מיטן געלט, װאס ר׳ 
שמואל־יאסי האט, װי זײן טבע איז געװען, ערב ױם טוב באהאלטן אין װינקל 
בעט, אונטערן שטרוי, איז געװען פארשוװנדן, יבש. מ׳האט געזוכט, געניש־ 
טערט, איבערגעקערט די שטוב הארין־קארין — נישטא. די אלטע שרה די 
בעקערין האט געקרעכצט, געהוםט, געשאלטן די םטאליערוקעס, די גנבים: 

— אויםקרענקען, רבונו של עולם, דעם דאקטאר זאלן זײ עם אװעקגעבן, 
טאטע זיםער... נאר דעם דאקטאר... 

ברײנדלס פנים איז געװען אויסגעקרומט, די אויערן בלאם פארשפיצט. 

זי האט געהיקעט מיט פארביםענע צײן אומפארשטענדלעך, שװער: 

— א טויט... א גיכער טויט... 

ס׳איז געװען פארפאלן, דאם בײטעלע מיטן געלט. 

— פארפאלן װי אין בראד... — האבן געזאגט די מאנסבילן פונעם 
בערגל אין די שטרײמלען און אין די װאכנדיקע שפענצערס שאקלענדיק די 
באװאקםענע קעפ מיט באהאלטענער הנאה אויף יענעמס שאדן... 

— גלײב מיר, טאטע, ם׳איז נאר ױדאלעם ארבעט. ס׳איז דען עמעצער 
אנדערש געװען אין שטוב?... דאם איז זײן ארבעט, ױדעלעס... — האט 
שײנדעלע ארײנגערוימט דעם טאטן אין אויער ארײן• 

אבער ר׳ שמואל־יאםי האט אויף איר א האלבן בײזן קוק געטאן פון 
דער זײט, מיט א האלב אויג א צוגעמאכטס, פינצטער, פאראומגליקט ביז 
אין בײן ארײן. ער האט שוין לאנג געוװםט, װעמעם ארבעט ם׳איז... זוכנדיק 
מיט אן אנגעבויגענעם קאפ, האט דער ײד פלוצעם א מוראדיקן געשרײ 
געטאן אויף די אײניקלעך מיט די גאלדענע בענדלעך אויף די צעבראכענע 
דאשיקעם, װאם האבן זיך געדרײט אונטער די פים, געהאלפן זוכן... 

— אהײם גײט, ממזרים, כ׳על אײך גהרג׳ן, אין אײער טאטנם טאטן 
ארײן געפלויגן געװארן... אנגעראבעװעט מײן בלוט... גנבים... רויבערס... 
װאס האט איר זיך פארלײגט אויף מײן לעבן, װאם... גזלנים... 

ם׳איז געװען א גרויס רחמנות אויף דעם ײדן. ער האט גערעדט גיך, 

גיך און געשאלטן מיט זײן אומפארשטענדלעך צוגעקװעטשטן קול, װאם איז 
אצינד געװען ברײט אויפגעלײזט אין געוױין. די ציטערדיקע הענט האבן 
אנמעכטיק ארומגעטאפט די בארד, די פלײצע האט זיך געהויבן און ס׳האט 
זיך געדאכט, אז דער אלטער ײד װײנט ממש מיט טרערן. נעבעך... 



44 


א. מ. פוקס 


7 

די עקן פון די גוײשע פערדלעך זענען געװען פארקניפט מיט א הארטן 
קורצן קניפ און די בײכער נאס, אפגעשפריצט מיט אסיענדיקער בלאטע. 
ײדן מיט די אונטערגעבונדענע הארטע לײבפוטערם און גוײם מיט די שפײ 
ציקע גרויםע שװארצע נאםע שמוישענע היטלען איבער די אויגן האבן 
געגװאדזשעט, אן םימנים פון טריט מיט די גרויםע שטױול אונטן אויפן 
שטראז די שיטערע בלאטע, װאם איז געװען װײם און װײך און זי האט 
געגלאנצט מיט א פעטן געדיכטן גלאנץ װי םמעטענע, אפװײםנדיק מיט א 
װײםן זוים פון אונטן די פארטאלאפעטע װײבערישע קלײדער אין די גע־ 
װעלבלעך, אנגעשטופטע מיט גוײם. ם׳האט געשמעקט מיט הערינג, אײזן און 
שפע. דורך די דארע לײדיקע בײמלעך אויפן בערגל האבן זיך ענג געװײםט 
אין דער טריבער רעגנדיקער גרויקײט די נאקעטע אנגענעצטע שטיבלעך 
פון ר׳ שמואל־יאםים משפחה. פון אן אויםגעזעצט שײבל האט ארויסגעקוקט 
א הארבאטע נאסע שמאטע. טעג־לאנג האט דער רעגן קרום געליאפעט, 
דינער און גרעבער, גערונען פון די םטריכעס און אויםגעװײקט די הינער, 
װאם האבן זיך, פארגלױוערט, אין קאלטער נעץ, געטוליעט אײנס אינ׳ם 
אנדערע אין לײדיקן אפענעם שטעלעכל, זיצנדיק אלע אין אײן רײע מיט די 
אײגגעצויגענע קעפלעך האבן זײ אויםגעזען װי די לײכטערלעך פון א 
חנוכה־לאמפ. אויפן בערגל איז די בלאטע געװען שװארץ הארט־געדיכט 
דורכגעמישט מיט מיםט און די שטױול פון די ײדן און װײבער האבן געקנעטן 
אין איר ביז צו די קניעס טיפע שװארצע גריבער, װאס זענען זיך אויפן דנא 
פארלאפן מיט רעגן־װאסער. 

די משפחה האט געהאנדלט בשותפות. מ׳האט געפירט פירלעך מיט 
םחורה פון די דערפער, געפארן אויף יארידים, די בערד זענען געװען נאס, 
אױםגעװײקט, אנגעבויגן. מ׳האט געטראגן די פולע אםיענדיקע זעק אויף די 
ברײטע, הארטע פלײצעם, מ׳האט זיך געקריגט, געבײזערט, געחשבונט מיט 
קרײד קרומע לאנגע אותױת און ציפערן װי קאטשערעס מיט לאפעטעס, 
אויף די טישן, אויף די טירן. און די אםיענדיקע שפע האט אנגעפולט די 
טטיבלעך אויפן בערגל מיט בלאטע, קלאטשע, שמאטעס, פעלעכלעך, בולבעם 
און ברויט צו דער זעט. 

— טשי טו מיעשקא פאן שמואל־יאםי דאך ז... 

האט געשריגן מיקאלי דער ברױו־טרעגער, האלטנדיק אין דער האנט 
א װײסן בריװ פון ברײנדלם חתן, פון קאזלעװ. אבער ר׳ שמואל־יאםי האט זיך 
נישט אומגעקוקט. ער האט געבונדן אויף דער ערד אין שטוב א בונט 

קלאטשע, טרעטנדיק אויף אים מיט אײן קני, און זיך געבײזעךט אויפן גוי 
נישט קוקנדיק צו יענעם * 
— דא טשארטי מאטרי... 

אבער א פנים אז אלצדינג אין לעבן האט זיך זײן תיקון. ארעלע 
שיכור האט זיך פלוצים געיאװעט, כאטש קײנער האט אים נישט גערופן, 
און ער האט זיך גענומען פארען מיט זײן שרײבגעצײג בײ די חתן־כלה־ 
ברױו. ארעלע איז-אמאל געװען ערגעץ אין דער װעלט א פײפער בײ 
די כלי־זמר, דערנאך א בעלפער אין קאזלעװ. ער האט געקאנט דײטש 
און ײדיש און אין שטעטל געלײענט און געשריבן חתן־כלה ברױולעך. 
ארעלע איז געקומען צו קװאטשען אין דער בלאטע אויפן בערגל מיט 
א צעפליקטן געלן שירעם אונטערן הערביקל, ארײנגעקוקט בויגנדיק זיך 
בײם טונקעלן פארנעצטן פענצטערל מיט זײן שיטערן שמײכלענדיקן בערדל 
אין די דריבנע שײנע אותױתלעך אין חתנס ברױול, װאס דער קאזלעװער 
בעלפער האט געשריבן און ער האט געלעײעגט מיט זײן קװיטשענדיק 
צערטלעך קולעכל צו זיך אלײן ־ 

״פיעל געליבטע און האכגעשעצטע ברויט בערטהא י 
מיט ציטערנדע הענד ערגרײפע איך די פען, אום דיר, מײן געליבטעס 
לעבן הערויס צו שרײבן״- 

און כאטש ארעלע האט שוין פון לאנגע יארן געקאנט דעם נוםח פון 
די חתן־כלה ליבע־בריװלעך אויף אויסנװײניק, האט אים פון דעסטװעגן, 
פונקט װי דאס װאלט געװען דעם ערשטן מאל, הארב געדרײט אין דער 
נאז דאס זיסע צערטלעכע ליבע־געפיל און זײנע רויטע צעיאטערטע 
אײגלעך זענען געװען פול מיט טרערן און ער האט געענדיקט ־ 

״אלס איך דיך הערצלעך גריסםע אונד קיסםע פאן מיר דײן טרײער 
ברײטיגאם 

חאםקעל מאזעם מעזוזע.״ 

ארעלע האט זיך אװעקגעזעצט בײם גראבן דעמבענעם טיש, ארויס־ 
גענומען א צעשיטן ײדישן ברױו־שטעלער פוגעם בוזעם, אויפגעמישט די 
תשובד״ װאס שטײט פונקט דארט אונטן אונטערן חתנם בריװל, און 
שפײענדיק אין שװארצן טינטער ארײן, האט ער מיט א פארלײגט קעפל׳ 
געשריבן אויף זײן אײגן פארגעלטן בײגעלע פאפיר, תשובה צום חתן: 
האכגעשעצטער אונד פיעלגעליבטער ברײטיגאם! 

״מיט ציטערנדען פינגערן ערגרײפע איך די פען אום די מײן טײערער 
געליבטער הערויס צו שרײבן מײן שמערץ... 

קײנער האט זיך צו ארעלען נישט אומגעקוקט. א מאל נאר האט זיד 
שײגדעלע ארײנגערוקט א פארטאלאפעטע, אן אויםגעריםענע מיט א פאר־ 
װײנט פארשמירט קינדל אויף די הענט, װאם די פיםלעך דערפון זענען 
װי געשטאנען אויף איר שפיציקן בויך, א רגע האט זי זיך שמײכלענדיק, 
שאקלענדיק דעם קאפ, אײנגעהערט צו די זיםע װערטער און זיך באלד 
א ככאפ געטאן מיט איר שרײענדיק קול * 

— א װײטיק איז מיר א גרויםער אין מײן הארצן, פרעגט נאר, 

װאס כ׳שטײ... 

און זי איז אנטלאפן אהײם צו די טעפ און צו די פארשמירטע קינדער 
און צום שװײגנדיקן בײזן מאן אין פארטאלאפעטן לײב־פוטער אונטער־ 
געבונדן מיט א שטריק. 

ארעלע האט שוין געוװסט, װען ס׳קומט אן א ברױו פונעם חתן און 
ער איז געקומען צו קריכן אויפן בערגל, זיך אנידערגעזעצט אין שטוב 
בײם טיש און געדזיאבעט דארט מיט זײנע בלינדע אײגלעך און מיט זײן 
פארזשאװערטער פען, מיט א פארלײגט קעפל װי בײ א קראנק הינדל׳ 
פונעם צעשיטן ברױונשטעלער ארױם. 

ר׳ שמואל־יאסין האט אלע מאל א טיאכקע געטאן אין הארץ, אז ער 
האט געזען זיצן ארעלען אײנעם אלײן בײם טיש. דער ײד האט אלע מאל 
א וװנק געטאן צום װײב: 

— זײ נאר רואה אויף אים... ײדענע... 

אז ארעלע איז פארטיק געװארן, האט ער גענומען זיך הכנעהדיק דרײען 
מיטן שירעם אונטערן הערביקל און פארלאנגט געלט אויף א מארקע, 
דריטהאלבן נײע גרײצער. 

— שמואל־יאסי — האט געזאגט די ײדענע, ארויםשלעפנדיק די פויסט 
מיט טײג פון דער דײזשע, װאם זי האט געקנעטן, — שמואל־יאםי, ער 
װיל עפעס געלט דארט... פארן חתנס װעגן, אויף א ברױו דריטהאלבן נײע... 

אבער ר ׳שמואל־יאסי האט נישט געענטפערט. ער האט פון דער זײט 
א שטומען קוק געטאן אויף ארעלען, אז יענעם זענען פארקילט געװארן 
די קישקעם אין בויך. 

— א טפו; זאל ער װערן... — האט ר׳ שמואל־יאםי א שפײ געטאן, 

און איז אװעקגעגאנגען. 

ארעלע האט נאך געפרװוט אראפגײן צו ברײנדלען און נעמען בײ איר 
דריטהאלבן נײע אויף דער מארקע פארן ברױו צום חתן. ברײנדל איז 
געזעסן אונטן אונטערן בערגל װי תמיד בײ דער מולטער זעמל אויפן קלאץ, 
װאס איז געװעזן פארטראנקען אין דער בלאטע, אז מ׳האט אים קוים 

ארויםגעזען און דער קאפ אירער איז געװען פארבונדן מיט א נאסער 
גראבער שאל און פארקניפט אויף דער פלײצע מיט א קניפ און מ׳האט 
נאר ארויסגעזען איר שװארצע צעפלעטשטע נאז. אז ברײנדל האט דערזען 
ארעלען פון דער װײטנם, האט זי שוין געװוםט״ װאס ער װיל און זי האט 
געשריגן בײז היקענדיק: 

— גגגײ... גײ... דו שיקארסקע גארגעל... קוקקוקעם נאר אן... גײ 
אינדערערד א— רײ— ן מיטן קקק— ארק... 


8 

דער פראםט ׳האט געברענט מיט א בלאלעכן ציטער. פון פארטאג 
אן האבן די װײבער אויפן בערגל געצװאגן און געריסן מיט שארפע פאר־ 
פאפטע קעמלעך די נאםע װײנענדיקע קינדערשע קעפלעך. זײ האבן גע־ 
שאלטן׳ געקנאקט די ניזשדע מיט די נעגל און געפלאכטן הארטע מײדלשע 
צעפלעך, װי עקלעך פון מײזלעך. אין דעם בלויען פראסטיקן דרויסן האבן 
זיך געטראגן די קװיטשיקע קולױת אראפ אין דער װײסעו־ לײדיקײט, 
דורך דער שטרויענער זאהאטע אײנגעבעט אין לויטערן שנײ האט מען 
געהערט װי הערש־װעלװל קריגט זיך מיטן װײב און שעלט זײנע זין • 

— שװײלע דו... פארברענט זאלםטו װערן מיט זײ אין אײנעם... אין 
אײן טאג רבונו של עולם... 

שװארצע פארטראכטע װאראנעם האבן בײ ר׳ שמואל־יאסין אויפן װײםן 
מיםט פארשיט מיט שנײ, געדזיאבעט מיט זײערע שארפע פיםקעם די 
שאלעכץ פון ציבעלעם און זײ האבן געפילט דעם געשמאקן ריח פון די 
פעטע, װײכע אויםגעזאלצענע קישקעס, װאס זענען געלעגן אין שטוב אויפן 
זאלצברעט איבערן פאמע־שאף. 

אין שטוב האט רײצע די שגור מיט פארקאטשעטע רויטע הענט 
געשלאגן אײער, געקלאפט שנײ מיט א גאפל, געקלאפט צימערינג אין 
שטײםל און די אלטע שרה האט ארויםגענומען פונעם אוױון גרויםע ברוינע 
לעקעכער, װאם האבן שארף געשמעקט מיט הײםער זיסקײט, און מען האט 
זײ אװעקגעלײגט אויפן בעט. די װײבער פונעם בערגל האבן זיך אלע מאל 
געדרײט אין שטוב, גענױכעט, געלעקט און א כאפ געטאן עפעם אונטערן 
פארטעך. מ׳האט זיך גערעשט, געלאפן, די שטוב איז געװען פול און די 
נעץ איז גערונען פון די בלויע נאקעטע ארעמע װענט, די םטעליע האט 
געשװיצט מיט קײלעכדיקע אנגעבלאזענע טראפעלעך. 

— װאס מאכט איר נישט צו די טיר, װאס... אז מאכן זאל זיך אײך 
מכות אין האלדז, רבונו של עולם... 

האט ברײנדל אלע מא.ל בײז א היקע געטאן. זי איז געשטאנען אין 
װינקל בײם פארלאפענעם פענצטער און זי האט זיך געצװאגן דעם נאסן 
קאפ. דאס פנים איז בײ איר געװען פארצויגן מיט בײזער נעץ און זי האט 
געריסן אירע הארטע געלע האר, געקעמט זײ מיט א געדיכט פארפאפט 
קעמל אן צײגדלעך, געקנאקט מיטן נאגל אויף דעם און געזופט מיט דער 
געשטופלטער גאז. די טיר י׳אט זיד אלע מאל אויפגעמאכט מיט שװערקײט 
ארײנשפארנדיק מיט געװאלד אין שטוב א װײםן װאלקן פארע. די אײגיקלעך 
האט מען נישט ארײנגעלאזט, מ׳האט זײ געקניפט אין די הענט און געטריבן 
מיט א שטעקן. 

אלע מאל האט זיך ארײנגערוקט דער קאפ פונעמ שמש פארבונדן 
מיט א שאל און ער האט געפרעגט: 

— נישטא דא דער בעלפער ן... 

און ער איז װידער אנטלאפן. 

דערנאך איז ארײנגעקומען יענקל דער בעלפער מיט זײגע םפאלאשעטע 
פיאות, אפנעקלאפט די שטױול פונעם שנײ און געפרעגט : 

— נישטא דער שמש י... 

און ער איז װידער אנטלאפן. 

— שמואל־יאסי, וװ ביסטו ערגעץ, שמואל־יאסי, גיב א זעקםערל 
אויף צוקער. 

האט די ײדענע אלע מאל גערופן און געקרעכצט. אבער ר׳ שמואל־ 

יאסי האט זיך נישט געמאכט װיסנדיק. ער איז געלעגן אויפן פעקאלעק 
און איז געשלאפן. ער האט זיך נישט געװאלט נעמען צום בײטעלע און 
ם׳איז אנגעקומען מיט מרור אלע מאל בײ דעם יידן ארויםצורײסן א 
זעקסערל, אויף ראזשינקעם, אויף בוימל און אויף אינגבער: 

— נישטא קײן געלט... כ׳האב נישט קײן געלט... כ׳האב נאך נישט 
אויסגעגנבעט הײנט קײן קלויםטער... געלט... נאר געלט... גזלנים... 

דער ייד האט וויינענדיק זיך געבייזערט פונעם פעקאלעק אראפגע־ 
שריגן, איבערגעדרײט זיך מיטן הארטן הינטן צו דער שטוב. 

די חתונות פון אלע קינדער זײנע האט ר׳ שמואל־יאםי דער ,דארפ־ 

גײער געמאכט פונעם דרשה־געשאנק און ער האט נאר באדארפט אויס־ 
לײגן די פאר זילבער, ביז נאך דער חתונה. אבער ער האט קײן מאל 
נישט געװאלט אויסלײגן. דער ײד האט געוװסט, אז מ׳לײגט אוים איז 
פארפאלן. ר׳ שמואל־יאסי איז נאך פארטאג ארויפגעקראכן אויפן פעקאלעק 
און ער איז געלעגן אײנגעדרײט אין די הײסע שמאטעס צװישן בריענדיקן 
פארעך. און ס׳איז דעם אלטן ײדן גוט געװען אזוי צו ליגן אין דער 

װארעמקײט און אפצורוען די אלטע בײנער פון די אלטע שװערע יארן 
הארעװאניע, פון די זעק, שמאטעס, קלאטשע, עפל, בײנער• 

ער איז געלעגן מיטן בויד אראפ צוגעמאכט אײן אויג, ברוגז. ר׳ שמואל־ 

יאםי האט געהאט א טבע, בײ אלע חתונות פון זײנע קינדער, פאר דער 
חופה ברוגז צו װערן מיט די מחותנים, צו קריגן זיך און צו לויפן לאדן 
זיך מיט זײ צום רב. הײנט אבער ערב דער חתונה בײ זײן מיזינקע, בײ 
ברײנדלען, האט ר׳ שמואל־יאםי געפילט, אז ער איז שוין ברוגז נאך 
אײדער די מחותנים זענען אנגעקומען. ער האט נישט קײן כוח געהאט 
צו דערװארטן זיך. דאס װארטן האט אים קראנק געמאכט. ר׳ שמואל־יאםי 
האט געפילט אז לאנג, לאנג װעט ער שוין גישט מער אנצלען... דער סוף 
דערנענטערט זיך... די אלטע בײנער טוען װײ... די פים ציען... די קריזשעס 
ברעכן... מ׳זאל כאטש נאר שטארבן אויפן אײגענעם בעט אין אײגענע 
תכריכים... די ײדנע אויך... ר׳ שמואל־יאםי האט געװארט אויפן מחותן 
װאם דארף אנקומען אויף דער חתונה. ער האט געהאט דאם באדערפעניש 
פאר יענעם פרעמדן ײדן זיך צו באקלאגן, זיך אויסטענהן מיט אים, קריגן 
זיך־ װאם הײםט עפעס דאסי א האלבע שטוב... אײנװאלען דעם אויװן׳ 
א דײטשער בעקער, פארקעס, אײערבײגל... משוגע, צו מײגע שונאים... 
אומע גײן צום רב... עך דארף נישט קײן דײטשן אוױון מיט די רויע 
פארקעס און מיט די זויערע אײערבײגל... א ױנגערמאן נעמט די פאר 
זילבער נדן, א זעקל אויף די פלײצעס און מ׳גײט קײן קיטקױועץ אין 
דארף ארײן... װאם דער אײבערשטער באשערט, דאם פארדינט מען... 
נאדיר גאר אזא מעשה... נו, גו... אזוי װעט ער טענה׳ן מיטן מחותן־ װאס 
הײםט עפעם דאםי... ר׳ שמואל־יאסי האט מיט אן אויפגעשטעלטן אויער 
דערהערט אויפן פעקאלעק דעם ערשטן םקריפ פון די כלי־זמר, װאס זענען 
אנגעקומען פון ראזדינע. ער האט געהערט װי אין שטוב רעשט זיך, װי 
די הײמישע מחותנת׳טעם האבן זיך אנגערוקט, שניר און טעכטער װאס 
זענען שוין געװען פארפוצט אין זײערע גרויםע שײטלען איבער די אויגן׳ 
מיט באמבעלדיקע אויעררינגלעך און מיט די שװארצע פליטעלעך אויף 
די שװארץ־גרינלעכע ױפעס נאך פון זײערע חתונות, װאם האבן זיך פאר־ 
דומפן געפילט נאך שימל און א םך יארן, זײ האבן זיך פארזארגט, מיט 
פארשפיצטע ברוגז׳ע נעז, געםודעט אין די װינקעלעך, װעגן דעם, װאם 
דער חתן איז נאך נישטא מיט זײנע מחותנים. אלע מאל איז מען ארוים־ 
געגאנגען אויף דער שװעל א קוק טאן פונעם בערגל אראפ אין דעם 
װײם־בלאלעכן שטיל־טונקלען װינטערטאג ארײן און מ׳האט אװעקגעשיקט 
דעמ בעלפער ער זאל גיכער אריבערלויפן אויפן שטראז קוקן... ר׳ שמואל־ 

יאםי האט זיך געטאן א דרײ איבער אויפן פעקאלעק פון אײן זײט אויף 
דער אנדערער אראפשרײענדיק: 

— ר׳עט שוין קומען... ער װעט שוין קומען... נו... הא ו״ אײ... אײ... 
ײדענעס... אײ אײ אײ... לאזן נישט צומאכן אן אויג... 

די װײבער טוען זיך פלוצעם אלע מיט א מאל א לאז אין דרויםן 
ארוים, מ׳שטופט די פארפוצטע קעפ אײנע איבער דער אנדערער, מ׳זעט 
װי ס׳בראדזיען אין הארטן םקריפענדיקן שנײ ביז איבער די קניעם, ס׳גײען 
דארט דער חתן מיט זײנע מחותנים, א טאטע און א שװעםטער. די 
מחותנת׳טעם פונעם בערגל האבן זיך תיכף אנגעדרודלט. מ׳האט געקוקט 
פון דער זײט מיט א שלעכט אויג װי דעם חתנס שװעםטער, א קורצע 
גראבע דינסטמויד, מיט געפודערטע פיםקעס, האט זיך געשלײערט פארן 
געפלעקטן שפיגל און באלד איז זי שוין געשטאנען אין טונקעלן פארהײזל 
אונטער דער לײטער מיט ױדעלע יחיאל־סטאליערם, געלאכט מיט א הויך 
אויםגעלאםן קװיטשל און ױדעלע האט זי געקניפט אונטער די ארעמם. 
דעם חתנם טאטע, א קלוגער באהארטער הײזער־ײה מיט אײן אויג א 
בלינדס, האט געזוכט עפעם, געקרעכצט און זיך געגאנגען מכין זײן. 

— טאטע, וװ איז ערגעץ דער טאטע, שמואל־יאםי, וװ ביםטו ערגעץ 

וװ, די מחותנים זענען דא... נו, װאם זאגט מען עפעס צו דעם ײה װאם... 

ליגט גאר אויפן פעקאלעק... 

די װײבער האבן גערופן, געבײטלט חלומות, געבײזערט זיך פאר־ 

טאראראמט אין גרוים אײלעניש. אבער ר׳ שמואל־יאםי האט זיך אײנ־ 

געשפארט און נישט געװאלט אראפקריכן פונעם פעקאלעק. דער ײד האט 
געכראפעט הויך מיט דער נאז, אבער ער איז נישט געשלאפן. ער האט 
געהערט גאגץ גוט, װאם אין שטוב טוט זיך. ער האט געהערט װי דער 
מחותן קרעכצט און װאשט זיך די הענט אין פאמעשאף ארײן, זאגט הויך, 
מיט א פרעמדן קול אויף דער שארפער ר— ר— רײש, פאװאלע, מיט 
דער פרומער קװעטשנדיקער הכנעה פון הײזער־ײדן. 

אשר יצר את האדם, בחכמה... 

ר׳ שמואל־יאסין האט א יעדע פרעמדע שארפע ר— ר— רײש א 
שטאך געטאן װי מיט א מעםער אין הארץ. ס׳האט אים אונטערגעטראגן 
אראפצוגײן פונעם פעקאלעק און זיך נעמען קריגן מיטן מחותן. אבער װײל 
די װײבער האבן אים גערופן, האט ער דוקא נישט געװאלט אראפקריכן. 
באלד אבער האט ער געהערט װי דער מחותן גװאדזשעט מיט זײנע לײדיקע 
יאסלעם און בלאזט אין לעפל, עםט װארעמס און קװיקט זיך מיטן הײםן 
רויטן בארשט: 

— א... א... פ — י — י — י — ... 

ר׳ שמואל־יאסין האט די מעשה פארדראםן, נישט געקאנט זיך מער 
אײנהאלטן. ער האט זיך אויסגעהוםט, הויך געקרעכצט, און איז אראפ־ 
געקראכן פונעם פעקאלעק. אין װינקל האט ער זיך אנגעטון די שבת׳דיקע 
בעקעשע מיט די צעריסענע עלנבויגגם, דאס אפגעריבענע שטרײמל אויף 
דער יארמעלקע און ער האט זיך גענומען ארומדרײען אין שטוב, דעם 
שטערן צעקנײטשט, די געדיכטע האריקע ברעמען צונויפגעצויגן, אונטערן 
ארעם האט ער געטראגן א קאטשעלקע־ 

— שלום עליכם, מחותן... 

האט געזאגט דעם חתנם טאטע מיט א װײכן הכנעה׳דיקן קװעטש• 

—שמ׳עליכם... 

האט געזאגט ר׳ שמואל־יאםי מיט א האלב מויל, ברוגז, אויםגעדרײט 
צו יעגעם מיט דער פלײצע. די טישן זענען געװען פארלײגט מיט בולקעס, 
לעקעכער און ם׳איז נישט געװען קײן פלאץ. דער מחותן האט געגעםן 
פונעם טעפל, װאם הער האט געהאלטן אויף בײדע קגיעם. ער האט אלײן 
אזוי געװאלט. אזוי, זאגט ער איז ער געװוינט ־ 

— גישט קשד״ מחותנת׳טע, זײט אײך נישט מטריח... עך עס אזוי 
אויך... 

ר׳ שמואל־יאםי האט אומגעדולדיק געװארט, געהיט מיט אײן אויג 
ביז דער מחותן װעט אפעםן דעם בארשט מיט בולבעס, דערנאך װעט ער 
זיך נעמען מיט אים אויסטענה׳ן, קריגן. אבער דער מחותן האט אפגעגעסן, 
א קרעכץ געטאן, אפגעװישט זיך די בארד, געבענטשט הויד אייף א קול׳ 
צוגעקװעטשט מיט דער פרעמדער שארפער רר — רײש, אויפגעפאקט זײן 
טלומיקל גרײצער־מעשױת, מזוזות און ציצות, ארײנגעשטופט א פעקל פון 
דער םחורה אין בוזעם ארײן, א קוש געטאן די מזוזד״ און אנגעבויגן, 
מיט פארשטעקטע פאלעם אין גארטל, איז ער אראפגעגאנגען פונעם בערגל 
אין שטעטל ארײן צו גײן ביז מנחה־צײט אין די הײזער... 

ר׳ שמואל־יאסי איז שטײן געבליבן מיט א האלב־אפן מויל, די פאר־ 
חידושטע נאז אויפגעהויבן און ער האט געקוקט און געקוקט... 

9 

אין שטוב איז געװען א בהלה. דער בעלפער האט געטראגן בענקלעך 
און געשריגן. ױדעלע יחיאל סטאליערס, קאלאשן אויף די סקריפנדיקע 
שטיװעלעטן מיט די קנאקנדיקע הענטשקעס, דעם דײטשן ציליגדער אויף 

אײן אויער, האט געהאלפן אנטון דעם חתן. דער הויכער שטײפער קראגן 
האט נישט געקענט זיך צוקבעפלען. ױדעלע האט געארבעט מיט אלע 
כוחות, געשװיצט, שיער נישט אויםגעבראכן זיך די פינגער דערבײ ־ א שײן 
שטיקל ארבעט. דאם געלע שניפסל מיט די גרינע בלימעלען האט געשײנט, 
געקנאקט פון הארטקײט. בשעת דעם טועכץ האט יודעלע געמאכט דערװײל 
חנדלעך צום חתנס שװעסטערל, גערופן זי פרײלײן און געשפראכן אויף 
דײטש: 

— ביטע, פרײלײן, טאנצען זי אײן קאדריל... — דערבײ האט ער זי 

מעשה־קאװאליער אנגענומען גאלאנט בײ איר רויטער פארהארטעװעטער 
דניםטמוידעשער האנט און כאטש מען האט נישט באדארפט, האט יענע 

דיגםטמוידעשער האנט און כאטש מען האט נישט באדארפט, האט יענע 

ציצן. די הײמישע מחותנתטעם אנגעבלאזן, ברײט, אין די גרויסע שײטלען, 
װאס מ׳האט נישט ארויסגעזען אונטער זײ די שטערנס, האבן געשלײערט 
די כלה. זײערע גרויסע נעז זענען געװען אנגעדרודלט, ברוגז אויף דעם 
חתנס שװעםטערל פאר װאם זי קוקט זיך נישט אום אויף ברײנדלען. 

ס׳איז איר נישט אנגעשטאנען אזא קלײנשטעלדיקע כלה. די מחותנת׳טעם 

האט דאם פארדראסן. פארגנבה׳ט האט מען געװארפן צו יענער גרינע 
שנאהדיקע בליקלעך פול צארן. מען האט נישט געקאנט לײדן, װאם יענע 
פרעסט כסדר, פאקט אויף בײדע רויט־אנגעמאלענע באקן. שײנדעלע האט 
זיך נישט געקענט אײנהאלטן. זי האט געשאקלט בײז מיט אירע באמ־ 
בעלדיקע אויערינגלעך און אויסגעשאסן, אז יענע זאל הערן: 

— װאס האב עך עפעם מורא, װאס, פאר די גרויםשטעטישע פרע־ 

סערם ?... לאזן זײ מעך קושן גלײך אין ת... ארײן... האםטו געזען אזוינס... 

די דרײ גוײשע קלעזמער מיט די רויטע נעז און אונטערגעשוירענע 
פעטע קודלעס, האבן אין װינקל צװישן בעט געסטראיעט די כלים. דער 
צעבראכענער באס האט א ברומענדיקן זעג געטאן אהין און צוריק. דאס 
פידעלע, פארבונדן מיט שטריקלעך האט ארויםגעלאזט א דין אנזאגנדיק 
םקריפל װאם האט א גלעט געטאן דאם הארץ מיט שמחה און פײערלעכקײט. 
דער פײפער האט הײזעריקלעך געגארגלט פארכריפעט א ביםל װי אן אינדיק. 
דאם טײערע שפילן פון די חתונה־קלעזמער װאם מ׳הערט נישט מער 
דערנאך אזוינס אין גאנצן לעבן. דער צימבל איז געװען א ײד. לײזער 
צימבל פון קאזלעװ. ר׳ לײזער איז געװען א ברײטער טויבער ײד, פולע 
אויערן מיט שװארצע הערלעך, א גראבע, קײלעכדיקע נאז מיט בראדױוקעס 
װי א צעװאקסענע בולבע װאם האט קוים ארויסגעקוקט אין דער האריקײט 
פון זײן •ברײטער גראער בארד פיז צום גארטל. זײן צעדרײטער קאפעלוש 

האט געהאט א לאך און א לאטע. די אויגן פארזונקען אין צימבל און 
א באפ געטאן דערבײ די ײנגלעך בײ א באהאלטן ארט אויף די הײזלעך 
פון פארנט א מאך טוענדיק מיטן מויל גיך, װי א הונט טוט א שלינג־ 
הםםם... ער האט געשפילט אויף אלע חתונות בײ ר ׳שמואל־יאםין און 
אהײם געפירט א שטיק לעקעך אײנגעװיקלט אין דער נאז־פאטשײלע אין 
קעשענע. ר׳ שמואל־יאסי פלעגט אים אײביק אנקוקן פארחידושט מיט 
אײן אויג־ 

. ־י־ א פרנםה בײ לײטנם... 

די שטוב איז שוין געװען פול. שטעטלדיקע מײדן, פארפוצטע מיט 
שװארצע צעקנײטשטע אפגעםמאלעטע שטערנם און גראבע אויסגעצװאגענע 
צעפ אויף די פלײצעם, האבן ארומנעמענדיק זיך צו צװײ, געהויבן די 
שװערע גראבע פים אין די געלע זאקן, געהויבן די זײטן און געדרײט 
זיך אין א רעדל צום ערשטן טאנץ. מיד, הונגעריק, מיט בלײכע צעשפאל־ 
טענע ליפן איז די כלה געזעםן א פארשלײערטע אין װײםן, אויף א שפיץ 
באנק, װי מײדן װאם לערנען אפ בײם בעלפער אין סידור, אנגעבויגן, די 
הענט אויפן בויך און זי האט געדרימלט, ברײנדל, מיט א האלב געעפנט 
מויל, שטומפיק װי בײ א פיש און פארטשאדעט אין בענקעניש נאכן קלאץ. 
אין דרויםן בײ דער טיר האבן זיך שוין געשטופט קוקערם אײנגעװיקלט 
אין די װאכעדיקע שאלן, אבער דודזיע בורמילע, האט נישט געלאזט קוקן. 
תמיד איז ער אלײן א קוקער אויף די חתונות, ער דראפעט זיך אויפן 
דאך, צו קוקן אין פענצטער. הײנט אבער איז ער אלײן א מחותן. און ער 
האט זיך נוקם געװען אין די קוקערס. דער דאשעק פוגעם נײעם שבת׳דיקן 
קאשקעטל איז אים שוין געװען צעבראכן מיט א גאכהענגענדיק שטיקל 
און ער האט אן רחמנות געשלאגן מיט זײן גראבן שטעקן איבער װײבערשע 
פים און נישט געלאזט קוקן־ 

— װאלסט שוין געמעגט די כפרה װערן דודזיעלע בורמילע... נישט 
קשה... ס׳איז שוין צײט... גלויב מיר ס׳עמ נישט זײן קײן לאך אין הימל... 

האבן װײבער געשאלטן. די קוקערס האבן געשטופט די פארבונדענע 
פנימער צו די פארקאװעטע שײבלעך. מ׳האט געװאלט זען דעם דײטשן 
חתן ברײנדלס, און ברײנדלען די כלה... א רעכטע כלה, ברײנדל... מ׳זאגט 
אז זי האט געבעטן דעם קלאץ אויף דער חתונה... וװ איז ערגעץ דער 
קלאץ ?... מ׳זעט נישט דעם קלאץ... לאז זײן שטיל... זע נאר א שטופעניש... 
און ם׳איז טאקע געװען װאם זיך צו שטופן. אזוינם האט מען גאך גישט 
געזען אין רודינקע אויף חתונות. ױדעלע םטאליער האט געהאלטן אין 
דער לופטן, גאלאנט, דעם חתנס שװעםטערל בײ צװײ פינגער און געשפאנט 

מיט איר׳ געפירט א קאדריל. די טאנצנדיקע מײדן האבן תמ׳עװאטע גע־ 
שמײכלט׳ נישט געוװםט וװ זיך צו דרײען אהער און אהער מיט די שװערע 
פיס װי די קלעצער׳ אנגעשלאגן זיך און צוריקגעגאנגען הינטערװײלעכטס. 
ױדעלע האט געשריגן אויפן קול׳ קאמאנדעװעט־ 

— באלא — םע — ע — ע — ע — ע — ... 

— טור דא — מע — ע — ע — ע... 

נײן, אזוינם האט מען נאך נישט געזען. מילא ױדעלען קען מען. 

ער איז צוריקגעקומען פון טארנאפאל א גאנצער קנאקער׳ א פריץ און 
א משומד. אבער װער איז עפעס די יאכנע דארט ? דעם חתנס שװעםטערל י 
ױדעלע שפילט מיט איר א ליבע... ער װעט זי נעמען פאר א כלה... מ׳זאגט 
אז זי לעבט מיט א זשאנדאר... זי האט שוין צװײ ״קלײנע״ אין לעמבערג... 
זײט שטיל... װאס שטופט איר אײך אזוי מומע עטל... לאזט הערן א םקריפ 
כאטש... 

אבער אלע מאל זענען די קלעזמער שטיל געבליבן. דער פײפער האט 
געטאן א רײם איבער דעם פײף אין מיטן דערינען, מיט א דרײדלדיקן 
בײזער, װי א האן אז מ׳שלאגט אים איבער אין מיטן קרײען נ 
ט — ר — ר — רו — ו — ו... דער באס האט דער לעצטער אלײן פאר־ 
שפעטיקט, א מרוקע געטאן, און די מײדן זענען שטײן געבליבן אין מיטן 
טאנץ, אײן פים אונטערגעהויבן, די נעז ברײט צעשמײכלט. װאםי? 
סטעפאנע בולבע דער באלעבאם פון די קלעזמער, האט זיך אלע מאל 
אויפםנײ געװאלט באדינגען. גוײש אײנגעשפארט האט ער געדרײט די 
קודלעס, געשריגן אז מ׳נארט אים אפ, אויסגעקלאפט רציחהדיק די לולקע 
און געבאכעט מיט דער פויםט אין הארץ: 

— זא דורנא טאקע נע בודע הראטע... 

ביהמע ניע... נעמא נענקא דורנעך... *) 

די מחותנת׳טעם האבן אים אײנגעגומען מיט גוטע רײה געקריגט זיך 
מיט אים אויף גױיש, אוגטערגעשטופט אים א שטיקל לעקעך, א האלבע 
בולקע און צוגעזאגט אלע קרענק. מ׳װעט אים געבן, מ׳װעט אים באצאלן, 
די מחותנים װעלן ארײנװארפן אין צימבל ארײן, ער האט נאך צײט, ער 
נעמט נאך נישט אײן קײן מיתה משונה און ם׳טרעפט אים נאך נישט 
דער שלאק. דער גוי האט געקײעט די װײסע געשמאקע ײדישע חתונה־ 
בולקע און געטענה׳ט זײנס, אז די מחותנים װארפן ארײן א הימנא*) 


*) אומזיסט װעל איך טאקע נישט שפילן. כ׳לעבן אז נישט. נישטא 
הײנטיקע צײטן קײן נאראנים. 

אין צימבל ארײן און אומזיסט װעט ער אויף קײן זשידאװםקי חתונות 
נישט שפילן. ער װיל זיך באדינגען. ם׳איז געװארן א טומל, מ׳האט זיך 
געשושקעט אין די װינקעלעך. די קוקערס האבן זיך געדושעט, געשאםן 
בײזע געלעכטערלעך, זיך געשטופט מיט מער חוצפה אין דער טיר ארײן, 
און דודזיע בורמילע האט שטום אן א װארט צו רעדן געקנאקט מיט זײן 
פאלקע איבער װײבערשע פים. געכאפט א ײנגליש היטל און דאס װײט 
אװעקגעװארפן •. 

— פאר װאס שרפסטו נישט, דו׳ דודזיעלע... 

מ׳האט געזוכט דעם טאטן, די מאמען. די אלטע שרה די בעקערין 
האט נישט געהאט קײן כוח ארומצוקריכן אויף אירע אלטע רעװמאטישע 
פיס. זי האט געשנײצט די נאז אין אונטערשטן קלײד ארײן און געקרעכצט: 

— שמואל־יאסי, וװ ביםטו ערגעץ׳ שמואל־יאםי... עך לײג מעך 
אנידער און שטארב... װײ איז מיר... 

— טאטע... וװ איז ערגעץ דער טאטע ? מחותן... שװער... טאטע... 

מ׳האט דערטאפט דעם טאטן און מ׳האט אים אײנגערוימט םודות אין 

אויער : װאם הײםט עפעס דאם... די קלעזמער װילן נישט שפילן... מ׳דארף 
זיך באדינגען. ס׳טײטש, טאטע... א שײנער טאטע... אבער ר׳ שמואל־יאסי 
איז געשטאגען אין מיטן שטוב אין דער געדיכטעניש צװישן די מחותגים 
אויסגעגלײכט, דעם שטרײם פארוקט פון אונטן אויף דער יארמעלקע, די 
העגט אײנגעשטעקט אונטן אין די שיפע בעקעשע־קעשענעס אויף דער 
פלײצע, די נאז רויט פארפלאמט און ער האט געשריגן מיטן װײנענדיקן 
קול הויך מיט א בײזער־ 

רויבערס... גזלנים, כ׳האב נישט אויסגעגנבהט קײן קלויסטער... כ׳האב 
נישט קײן געלט... מ׳דארף נישט... 

אן אײדעם האט זיך אוגטערגערוקט, לײזער־װאלף, שײנדעלס מאן, 

א שװארצער קלײנער ײד װי א ציגײנער, װאם איז ערשט נאך דער חתוגה 
געװען א זעלנער און זײט דעמאלט איז ער גאגאנגען ארומגעבונדן די 
שװארצע בארד מיט א רויטער פאטשײלע. ער איז געװעזן א הײנטיק־ 
װעלטישער ײד און ער האט נישט געקאנט לײדן קײן עװלות. ער האט 
ליב געהאט גערעכטיקײט. צום ערשט האט ער געכאפט דעם שװער אין 
פארהײזל אויף דער שװעל אין דער פינצטער. ער האט זיך צורעכט 
געמאכט דעם שטרײמל און געזאגט־ 


*) א גארנישט. 

— גו״- שװער, װאס מײנט■ איר עפעם, האן... װאם איז עפעס די מעשה 
מיט די קלעזמער ז האז... 

— װא — ו — ע ? װאס בעבעט ער עפעם דארט ? א טפיהי זאלט איר 
װערןו... אט מען שזין געזען אזוינס... 

ר׳ שמואל־יאםי האט א שפײ געטאן און איז אװעקגעגאנגען. לײזער־ 
װאלפן האט די מעשה שוין א ביםל פארדראסן. 

— לאזט נאר... לאזט נאר מעך... האט ער געשריגן שטופנדיק זיך, 

דאם שטרײמל איבער די אויגן. ער איז צוגעגאנגען צו די קלעזמער׳ צו 
םטעפאן בולבע, אנגענומען אים בײ דער פאזעכע׳ געטרעםטט מיט אים אהין 
און אהער און אונטערטראגנדיק יענעם א פויםט א שװערע, א שװארצע 
און א הארטע אונטער דער נאז, האט ער געזאגט מיט זײנע געצײלטע 
שטילע װערטער דורך די צײן: 

הע... טע כאם סראק, װעםט — שפילן — צי — נ — ישט? םװיניא*) 

...עך זעץ דיר אוים די צײן הע— רסט... 

און די קלעזמער האבן אויפגעשפילט א נײעפ קאדריל. די פארפוצטע 
מײדן זענען זיך אקעגן געקומען צו צװײ, געטופעט מיט די גראבע פים 
װי די קלעצער, צוריקגעגאנגען א ביסל, זיך גענײגט און װײטער געדראלעט 
אויף ױדעלעם שרײעגדיקער קאמאנדאו 

— באלאסע — ע — ע... 

■ — טור דא — מע — ע — ע — ... 

דער פײפער האט געדרײדלט דין קװיטשענדיק אין דער אנגעצויגענער 
ענגשאפט ארײן, דאם פידעלע םקריפעט, דער באם ברומט. ם׳איז הײם. 
און מ׳האט נישט געזען, װען ם׳איז אנגעקומען דער מםדר קידושין אין 
דער שאל מיטן שטעקן און מיטן לאמטערן און מיטן פארבונדעגעם שמש, 
װאס האט געטראגן די חופה אויפן אקםל. מ׳האט זיך געגומען אונטער־ 
שושקען, אז חתן כלה זענען הונגעריק, פאסטן נעבעך א גאנצן טאג, 
מ׳דארף גײן צו דער חופה. 

— מחותן, װו איז ערגעץ דער מחותן... 

ר׳ שמואל־יאסי האט זיך נישט געמאכט װיסנדיק. ער האט זיך נישט 
געאײלט. ער האט זיך אלע מאל דורכגעדרײט דורכן אלקער, װו דער חתן 
איז געזעםן בײם לאנגן טיש אויבן אן מיט זײן בלויער פריש־אפגעגאלטער 
מארדע אין דעם ברײטן נײעם רויטן שטרײמל. זײן אײנציק אײגל האט 


*) חזיר. 



דערצײלועעו 


57 


געפינטלט גלײך מיט זײן טאטנם אײגל, דעם קלוגן הכנעה׳דיקן הײזער־ײה 
װאם האט נישט אויפגעהערט צו טונקען לעקעך אין בראנפן און קײען 
בנעימות׳דיק מיט די הוילע יאםלעם. פרעמדע מחותנים זענען דא געװען 
װײניק. א פאר ארעמע ײדן פונעם שטעטל אונטן, דער שכן ר׳ יחיאל 
סטאליער מיט זײנע בנים, איז געזעסן אנגעדרודלט, ברוגז, כאטש מ׳האט 
זיך שויין געהאט איבערגעבעטן. ר׳ שמואל־יאםיס זין און אײדעמם פונעם 
בערגל, ברײט־פלײציקע הארעפאשנע ײדן אין די אפגעריבענע שטרײמלעך 
מיט די געטראסקעטע פאכװעס פון זײערע גרינע בעקעשעם, די הײמישע 
מחותנים האבן באשײנט די שמחה. די אײניקלעך, גרויםע און קלײנע 
בחורימלעך אין די שבת׳דיקע קאשקעטלעך מיט די גאלדענע בענדלעך 
אויף די צעבראכענע דאשעקעם מיט נאסע נעזלעך, האבן פארגנבה׳ט 
אונטרן טיש געשאטן דעם געקאכטן ארבעס אין די קעשענעם ארײן און 
געקאפעט זיך אונטערן טיש מיט די שטױול. ײדן האבן פאװאליע געשמועסט, 
גערײכערט ציגארלעך טוטין און דער חתן האט דערצײלט, אז ער האט 
שוין אלײן געזען א שטיקל כמארע, װאס איז אראפגעפאלן פונעם הימל, 
ער האט דאס געפונען אין קאזלעװ אויף דער פאשע שבת נאך װארעמס, 
װען ער איז געגאנגען שפאצירן, ם׳איז געװעזן געפרוירן, װײך װי דרעליעם 
און ער האט דאס צעשניטן מיטן מעסערל, אויף קלײנע שטיקלעך... 

10 

— צו דער חופה, צו דער חופה... מ׳גײט צו דער חופה... 

— איר— ײ-— דער חתן גײ — ט... 

׳ פײערלעך דרײדלט דער פײפער אונטערן װײםן נידעריקן אויםגע־ 
שטערנטן פראםטיקן הימל און סטעפאן בולבעם פידעלע סקריפעט, שפילט 
דאס שײנע טרייעריקע שטיקל װאם מאכט שװער דאס הארץ. די ליכט־ 
פלעמלעך צוגעהאלטן מיט דער האנט ציטערן און שאקלען זיך פארחלומט, 
װי די ױנגע יארן, און די מחותנת׳טעס שטופן זיך מיט זײ, אײלנדיק 
פארויס, מיט פארוױינטע אויגן פונעם באדעקנם, װו די טרערן זײערע 
זעגען געפאלן אויף ברײנדלם הארטן צאפ, װאם מ׳האט אפגעשוירן מיט 
דער אלטער פארזשאװערטער שער. מ׳שגײצט זיך די נעז אין די אונ־ 
טערשטע קלײדלעך און מ׳שטופט ר׳ שמואל־יאםין אין דער פלײצע. דאם 
ליכטל זײנם אין דער האנט שמעלצט זיך, װערט אלע מאל פארלאשן און 
ער צינדט דאם אן בײם ליכטל פון זײן ײדענע. בײדע פירן אוגטער די 
הענט ברײנדלען צו דער .חופה, די מיזינקע, ארוים אין גארטן ארויס, געבן 

לײדיקן שטעלעכל אויפן בערגל. בײם חתן נעמען אונטערפירענם זײן טאטע 
מיט דער שװעםטער זײנער. מ׳פירט אים מיטן ברײטן שטרײם פאװאליע, 
פארזיכטיק, גלײך ער װאלט געװאלט אנטלויפן. מ׳דרײט זיד שטום פול 
שרעקיקער פײערלעכקײט אונטער דער צעקנײטשטער חופה, װאס פילט 
זיך נאך װײבערישער שול. דודזיע בורמילע האלט זי בשותפות מיטן 
בעלפער. ער האלט צװײ דרענגלעך און ער קאפעט מיטן פוס די אנדערע 
ײנגלעך, די אײניקלעך, װאס װילן אויך האלטן, ער לאזט נישט, דודזיע, 
ער װיל אלײן האלטן די גאנצע חופה... מ׳דרײט זיך אין פײערלעכן שטילן 
פראסט און דעם מסדר קידושין׳ס אײדל־הײזעריקלעכער קול גארגלט זיך 
אין דער בלויער שטילקײט • 

— קול חתן וקול כלה— ה— ה— ה 

— קול ששון וקול שמחה— ה— ה— ה... 

די שטילקײט ציטערט אין די הערצער, מ׳פילט נישט דעם פראסט, 

װאם ברענט אין דער נאז. די געדיכטע קופע מענטשן איז צנויפגעװאקםן 
אין אײן שװארצן קלומפן אויף דעם װײסלעך־בלויען שנײ, װאס טוט אלע 
מאל א קרעכץ אונטער די פיס. ם׳װערט גאנץ שטיל. די אײנגעהאלטענע 
אטעמם גלױוערן אין די געעפנטע מײלער. פון ערגעץ װײט, װײט, דאכט 
זיך, הערט מען דריבנע געצײלטע ציטערדיקע װערטער אין דער בלויער 
פײערלעכער שטילקײט • 

— הרי אח... 

— מזל טוב... מזל טוב... 

ר׳ שמואל־יאסים אויגן זענען נאס. ער האט נישט קײן צײט זיך 
אויםשנײצן די נאז הויך מיט א טראמײטער אין דער רויטער פאטשײלע 
ארײן זײגער. די װײבער װארפן זיך אויף אים, קושן זיך מיט אים, 
מ׳װײנט און מ׳קושט זיך, מ׳װײנט און מ׳קושט זיך־ 

— מזל טוב, מזל טוב... טאטע... שװער... שװיגער... מאמע... מזל טוב. 

די אנגעזאפטע פרײד שטיקט זיך אין האלדז און װערט מיט קראפט 

ארויסגעשטויסן פונעם פײפער, אונטערגעטראגן פון סטעפאן בולבעס פידעלע, 
גיך גיך און פרײדיק — דאם באקאנטע שטיקעלע פון די קלעזמער, גײענדיק 
פון דער חופה, װאם ם׳ליגט דערין די פרײד פונעם גאנצן לעבן: 

— שװער, שװיגעעער... מזל טוב דער שװי — י — י — גע — ר... 

ר׳ שמואל־יאסי הערט קײן מאל נישט בײ אלע חתונות פון זײנע 
קינדער דאם טײערע פרײלעכע שטיקעלע נאך דער חופה. ער האט נישט 
קײן צײט, ער לויפט פארויס. ער אײלט זיך צו קומען פריער אין שטוב 
ארײן פאר איטלעכן און אכטונג טאן. דער בעלפער אבער לויפט נאך 

פריער. ער שרײט און רוקט טיש און בענק און אײדער ער האט נאך 
צו רעכט געמאכט דעם טיש, טראגט מען שוין פון אלע זײטן. מ׳לויפט, 
מ׳שרײט און מ׳שטופט זיך. די אלטע שרה רוקט די הײםע פארענדיקע 
טעפ פונעם אויװן׳ פון דער הרובע, מיט פרישן, מיט נײעם כוח װאם קען 
זיך נישט אויסלאזן, קײן מאל נישט. די מאנסבילן האבן ארומגעבונדן 
פארטעכער בײ די הויזן, פול מיט בולקעם. די שטרײמלעך זײערע זענען 
םארוקט אויפן קארק־ 

— לאזט נאר... לאזט נאר מעך מחותן... דער בעלפער שטוםט זיך. 

ער טראגט דעם גרויסן פאמעשאף אויבן אן צום טיש, דער חתן זאל זיך 
װאשן. 

ברײנדל זיצט נעבן אים און זי בלאזט אין לעפל ארײן, כלעפטשעט 
הויך אויף א קול די גאלדענע ױיך, דער װײםער שלײער האט זיך איר 
א ביםל אראפגערוקט קרומלעך אויפן שטערן און זי זופט בײז מיט דער 
נאז. זי זעט װאם דא טוט זיך און זי זוכט מיט די אויגן דעם טאטן, ער 
זאל אכטונג טאן... 

מ׳כאפט, מ׳לויפט, מ׳קײעט, מ׳נעמט און מ׳עםט. מ׳שגײדט בולקעס 
און מ׳פאקט דרײשפיציקע שטיקער לעקעך אין די נאדפאטשײלעס ארײן. 
ר׳ שמואל־יאסי שטופט זיך, די פאלעם פארשטעקט אין גארטל אנגעבויגן. 
ער פארלירט דאס שטרײמל און ער שרײט אומפארשטענדלעך מיט זײן 
צוגעדושעטן האלב־װײנענדיקן בײזער. געװאלד, מ׳שטעלט אים בדלות. 
מ׳צעטראגט אים די בײנער: 

— גזלנים... װאם טוט מען נישט אכטונג, װאם... געװאלד עלעך 
שרײען, רױבערם... 

מ׳הערט אים נישט. מ׳שטופט אים, מ׳שלעפט אים מיט אין רעדל, 

אין גערודער, די גרינלעכע בעקעשעם גלאנצן אין האלב־טונקלען ליארעם, 
די אויערינגלעך באמבלען זיך, די צעםלאמטע מחוחנת׳טעם שרײען, שעלטן, 
מ׳כאפט פון די טעפ׳ מ׳טראגט, מ׳קײעט מיט פולע מײלער, מ׳שרײט אין 
לויפעניש, מ׳צעברעכט א שיסל, מ׳קריגט זיך, מ׳נעמט און מ׳באהאלט אין 
די קעשענעס... ר׳ שמואל־יאסים בארד ציטערט, שאקלט זיך, ער װארפט 
די הענט אויף פלײצעס, כאפט אן אקםלען און שלעפט דעם שמש, בײזערט 
זיך, קריגט זיך מיט אים. 

— װאס זאגט מען עפעם צו דעם ײדן, װאם... װאס רופט מען נישט 
קײן דרשה־געשאגק ?... 

— געװאלד עלעך שרײען... כ׳על מיר א מעשה אנטאן... 

דער שמש קריכט ארויף אויפן בענקל אין מיטן שטוב, אונטער־ 

שפארנדיק מיטן שטרײמל די סטעליע, זײן גרוי שיטער בערדל הײבט זיך. 
פון זיך אלײן. ער פאטשט אין בײדע הענט און שרײט הײזעריק, דעם 
האלדז ארויסגעשטעקט פון די פאטשײלעם. 

— דרשה־געשאנק חתנ׳ס צד... 

— דרשה־געשאנק כלה׳ם צד. 

— מחותנים נעמט אײך צו די בײטעלעך... 

— חתנ׳ס צד... 

— כלה׳ם צד... 

פאװאליע האט זיך ר׳ שמואל־יאסי אנגעבויגן צו דער כאלעװע, 
פאװאליע מיט שװערקײט. ם׳האט געדויערט זײער לאנג ביז ער האט 
ארויסגענומען דאם גראבע פארבונדענע לײװנטענע בײטעלע זײנס, א קרעכץ 
געטאן און ארײנגעלײגט אין טעלער ארײן װי בײ אלע חתונות פון זײנע 
קינדער׳ צװײ הארטע גלאנציקע זילבערנע ראניש מיט א קלונג. ר׳ שמואל־ 
יאסי איז געשטאנען נעבן טעלער און אכטונג געטאן. אבער ם׳איז געװען, 
װי דאם הארץ האט אים געזאגט. ס׳איז נישט געװען קײן דרשה־געשאנק. 
פון דער כלה׳ם צד האבן די הײמישע מחותנים, װי זײער שטײגער איז 
געװען׳ ארײנגעװארםן איטלעכער א האלב ראנישל אין טעלער ארײן און 
שוין. פונעם חתנ׳ם צד — איז שוין געװען א רעכטער דרשה־געשאנק. 
דעם חתנ׳ם טאטע, דער אלטער בלינדער הײזער־ײד איז צוגעקומען אג־ 
געבויגן, קײענדיק מיט די לײדיקע יאםלעם און ער האט ארײנגעװארפן 
צװײ זעקסער, װאס דער חתן האט אים אונטערגעשטופט אין האנט ארײן: 

— טאטע, גײ גיב דרשה־געשאנק... 

האט דער חתן שכל געהאט דעם אלטן אײנצורוימען א םוד אין אויער. 

די שװעםטער, די לעמבערגער דינםטמויה האט אנידערגעשטעלט עפעס 
א גלעזערנעם שמויגער, א שטיקל טשערב. א ״בלומענװאזע״... האט דער 
שמש אויסגערופן חוזק׳עװאטע צומאכנדיק אײן אײגל און ר׳ שמואל־יאםי 
האט צו אים א קוקט געטאן אין דער הויך מיט אן אפן מויל, פלאם־פײער. 

— נו... נו... 

די פאר שטעטלדיקע ארעמעלײט האבן זיך אפגעטראגן גיך, תיכף 
נאכן עםן, און ר׳ יחיאל־םטאליער האט ארײנגעװארפן צװײ זעקםערלעך 
אין טעלער ארײן, שוין אין אױנעם האט עם געהײםן, פאר די בנים זײנע 
אויך. שײנדעלע האט זיך נישט געקענט אײנהאלטן. זי האט זיך דורכ־ 
געדרײט דורכן טאטן און צו אים א זאג געטאן הויך, אז יענע זאלן הערן: 

— מ׳אט זיך אנגעפרעםן אומזיםט דײן בלוט, טאטע... 

— װאס דען מ׳אט נישט קײן שכל בײ לײט... — האט זי גערעדט, 

די נאז צעפלאמט אין צארן. 

ר׳ שמואל־יאםי האט גאר גישט געזאגט, װען א הונט זאל דעמאלט 
געװען א לעק טאן זײן הארץ, װאלט ער זיך געװען געסמט. דער ײד האט 
צװײ מאל איבערגעצײלט דאם דרשה־געשאנק. ס׳איז געװעזן נײנטהאלבן 
אײנערלעך. די חתונה האט געקאםט זײן בלוט, צװעלף ראניש... 

בשעת ר׳ שמואל־יאםי האט ארומגעבונדן דאם בײטעלע און דאס 
באהאלטן אין כאליעװע ארײן, איז צו אים צוגעקומען דער חתן און אים 
אװעקגערופן אין װינקל ארײן: 

— זײט זשע מוחל, שװער... 

דעמ חתנס שטרײם איז איצט געװען האפערדיק פארוקט אויף אן 
אויער, זײן בלאע געגאלטע מארדע האט געגלאנצט מיט א פעטן זאטן 
אנגעגעםענעם גלאנץ און דאם בלינדע אײגל זײנם האט געפינטלט מיט 
הנאה: 

— װיפל איז געװעזן געלט, שווער?... 

— װאםער געלט ז... 

האט געפרעגט ר׳ שמואל־יאםי אװעקקוקנדיק. 

— װאס הײםט װאסער געלט ז דער דרשה־געשאנק... 

— גישט מער כוח אויף מײנע שונאים... נײנטהאלבן אײנערלעך... 

— נו, וװ זשע זענען די נײנטהאלבן אײנערלעך, שװערז... 

— או... או... — האט ר׳ שמואל־יאסי געזאגט — געהערט טענות פון 
א ײד... מ׳האטעך עפעס געמאכט די חתונה צי נישט... 

— װאסער חתונה ז... האט געפרעגט דער חתן א הײב טוענדיק די 
מארדע. 

— װאסער חתונה ז... — װאםער חתונה... געהערט טענות פון א ײד... 

האט ר׳ שמואל־יאסי זיך נאכגעקרומט מיט א בײזער — נו, װאס זאגט 

מען עפעם צו דעם ײד, װאם ז... 

— גיט־זשע אהער דאם געלט, שװער... ס׳איז דאך מײן געלט... מײן 
דרשה־געשאנק... 

ר׳ שמואל־יאםי האט נישט געענטפערט. ער האט װי זײן שטײגער איז 
געװען פון דער זײט א קוק געטאן מיט זײן פארחידושטן האלבן בײזן קוק 
אויף יענעם און א שפײ געטאן: 

-—טפו זאלט איר װערן... מײנע שונאים... 

און ער איז אװעקגעגאנגען פונעם װינקל טאנצן מיט דער כלה דעם 
מיצוה־טאנץ. ר׳ שמואל־יאסי האט געהאלטן בײ אײן עק פון זײן רויטער 

נאז־פאטשײלע און ברײנדעלע בײ דער אנדערער. דער טאטע מיט דער 
טאכטער האבן זיך געדרײט אנגעבויגן בײז נישט אנקוקנדיק זיך, די קעפ 
אהין און אהער, װי דעמאלט, װען ר׳ שמואל־יאסי פלגט אנקומען פונעם 
דארף מיטן לײדיקן זעקל און פארבײגײן דורך ברײנדלען, וװ זי איז געזעסן 
אויפן קלאץ מיט דער פולער מולטער זעמל. דערגאך האבן זיך מיט ברײנדלען 
אפגעדרײט די איבעריקע מחותנים, האלטנדיק בײ א שפיץ פאטשײלע גיך, 
גיך און מידשלעפעריק. מ׳האט זיך געאײלט צום משפחה־טאגץ. אפטאנצן 
און אהײם גײן• מ׳דארף אם ירצה השם מארגן פארן אויפן יאריד, גײן 
אין דארף ארײן• 

צװײ מחותנתטעט, שװארצע, נידעריקע און ברײטע, האבן זיך ארומ־ 
געגומען מיט די הענט, געטאנצט פאװאליע קוים הײבנדיק די פיס, געשאקלט 
זיך בײדע גלײך און זײ זענען ענלעך געװען צו צװײ צענויפגעװאקםענע טעפ. 
דערנאך האבן זיך ארומגענומען רײצע מיט שײנדלען, האבן זיך ארײנגעדרײט 
אין דער מיט ארײן, צװישן זײ האבן זיך ארײנגעפלאכטן די ײנגלעך מיט די 
מײדלעך. די מאנצבילן האבן פארהויבן די פאלעם פון די בעקעשעם אויף 
אײן האנט, האבן געמאכט א רעדל, געטאנצט פאװאליע, דערנאך שטארקער, 
הײםער, מיט אנגעבויגענע קעפ, געהויבן די שװערע שטױול, ארויםשטעלנ־ 
דיק די ברײטע הינטנס מיט די װײםע לאטעם. די קלעזמער האבן געשפילט 
א קאלאמײקע. גיך, גיך מיט געצויגענע פרײלעכע דינע קװיטשלעך, דעם 
לעצטן משפחה־טאנץ. די גאנצע משפחה פונעם בערגל האט זיך איצט 
ארײנגעדרײט אין אײן רעדל ארײן, געטאנצט, געהאפקעט, געדרײט זיך, 
געהוליעט מיט הײסע פארשװיצטע שטערנם, די נעז האבן געפלאמט און 
מ׳האט געשריגן און גערופן ־ 

— שװער... טאטע... וװ ביםטו... טאנצן... אםט אויםגעגעבן די מיזינקע 
טאטע... טאנצן... טאטע וװ ביסטו ערגעץ וװ... 

אבער ר׳ שמואל־יאםי האט נישט געהערט. ער איז אקוראט, װי בײ אלע 
משפחה־טענץ, בײ די חתונות פון זײנע קינדער, געזעםן אונטערן פלויט 
בײם שטעלעכל, אקעגן דער קײלעכדיקער װײסער פראםטיקער לבנה און 
ער האט געטאן זײן באדערפעניש. די געלע ליכטיקע פארקאװעטע פענצטער 
האבן הילכדיק אראפגעשײנט מיט פרײלעכן שפעט־נאכטיקן קלעזמער־ 
שפיל, אראפ פונעם בערגל, װײט אין דער שטילער פראםטיקער נאכט 
ארײן. דאם טופען פון די פיס האט שטומפיק געציטערט אין דער װייםלעך 
בלאער װינטער־קעלט, װי א לײכט ערד־ציטערניש. 

בײם עפענען די טיר האט זיך א שפאר געטאן א קלינגענדיקע רעשעדיקע 
פארע דורכגעמישט מיט פארטראנקענע קולות און קלעזמער־שפילן, און 

צוגעהאקט געװארן. מ׳האט יאך אלץ געהאפקעט, געהוליעט, געהויבן די פיס, 
געבויגן די קעפ אײנער צום אנדערנם פלײצעס, װײבער מיט מאנצבילן אין 
אײנעם, אין אײן צונויפגעװאקםן רעדל, אן אטעם, הײס, מיט כוח. די םטעליע 
האט זיך געטרעסעט, די שויבן האבן געציטערט. אין םאמע מיט רעדל האט 
דודזיע בורמילע געטאנצט, געהויבן, געװארפן זײנע גרויםע שטױול. מ׳האט 
געזען די פאדקעװעס פון זײ. זײנע נאזלעכער זענען געװען צשפרײט װי בײ 
א לויפנדיק פערד, ער האט אלע מאל אונטערגעהויבן אײן פוס און גשריגן 
צום טאקט פון די קלעזמער: 

— ײטי — די באם — כ׳האב א נײע מומ — מעעעעע. 

— ײטי — די — באם — כ׳האב א נ — ײ — ע — ם פעטעעעער... 

— ײטאאאם... ײטאאאאם. ײטא — א — א — א — א — ם 

ר׳ שמואל־יאםי האט אויםגעמיטן דאס רעדל. מ׳האט זיך אנגעשטויםן 
אין זײנע פלײצעס, מ׳האט אים אפגעטרעטן א פוס, שיער נישט אפגעריםן 
א פאלע. מ׳האט אים נישט באמערקט, נישט אומגעקוקט זיך אויף אים, און 
דאם צענויפגעװאקסענע רעדל האט זיך װײטער געהויבן און געטופעט שװער 
מיט די לעצטע אטעמס, מיטן לעצטן כוח. 

ר׳ שמואל־יאםי איז אװעקגעגאנגען א ביםל װײטער, ער האט אנגעבויגן 
דעם קאפ און א קוק געטאן פון דער זײט מיט אײן אויג א ביםל צוגעמאבט •• 

— או... או... קינדער... אה... נו... נו... 

האט ער געזאגט צוגעדושעט מיט זײן װײגענדיקן פארחידושטן האלבן 
ברומען צו זיך אלײן אין דער גרויער בארד ארײן: 

— או... או... 

און ער איז צוגעגאנגען און ארײנגעדרײט א ביםל דאס לעמפל, װאס 
איז געשטאנען אויפן געזימס פונעם אוױון מיטן געטראםקעטן גלעזל, פאר־ 
קלעפט מיט א פארסמאלעט שטיקל פאפיר, ס׳זאל נישט אויםברענען אזויפיל 
נאפט. 

די בלייכע שטאט 

אין דעם נאכטיקן בלאגעטיפטן װעלט־געטונקל, זענען די שװער־פאר־ 
הויערטע בײמער־שאטנם שװארץ פארקנוילט מיט קילן גליװער־געדרעמל, 
װי פארשטויםן אין שטומען געפינצטער פון עפעם יענװעלטיקע, פארהוי־ 
לענע לאסטגעבערג. גענידערט אין מזרח־דרום הימל־געװעלב און״ קוים 
אריבער די שװארץ־פארקנוילטע בײמער־שאטנם, איז אפירגעשװימען דער 
קופערן־רויטער און נעפלדיק שװער־געשלײערטער לבנה־קאפ, באזוימט מיט 
גרינעם פארשניט, קײלעכיק גרויס און שיף פארהאנגען, װי אן אפגעהאקטער 
קאפ מיט פארקרומטן פנים־געלעכער. 

זײטיק געבערגלט פונעם טײך־געװאסער, איז אין זילבעריק־בלאםן 
לבגה־ליכט נאכטיק־שטום פארהויערט דער געשווארצטער געהויף פון די 
שטאטישע ײדישע וװין־הײזער. איבער די צעקרומטע שינדל־דעכער מיט 
שפיצבוידעמם, די שיפע גלאז־פענצטער מיט זילבערגלאנץ באשימערט, 
הויבט זיך העכער דער קײלעכיק־רויטער טשערעפ־דאך פון דער אלטער 
שטײנערנער שטאטשול. דאס װײם־געבלויטע לבנה־ליכט לאגערט״דארט 
מיט שװערן שטומשװײגן, װי עפעס א יענװעלטיקער זילבער־פויגל, מיט 
װײט־געשפרײטן פליגלגעשװעב. 

פון די נאכטיק שטום פארדרעמלטע װוין־הײזער מיט פארמאכטע טיר 
און פענצטער און אײזערן־פארשלאםענע געװעלב־טירן, אין דעם לײדיקן 
מארק־פלאץ שלאגט אפ דאם פארגאםענע מיט װײם זילבערגעם לבגה־ליכט 
װי מיט א בלאס־בלאען געפריר. שװער פארזאפט איז א בלײכער װאלקן 
מיט לעבעדיקן געאטעם פון די מענטשן, ײדן שטאטלײט מיט טויב פאר־ 
זונקענעם גערויש פון די װאכנטעג, מיט רײד און געשרײ־קולות פון די 
מארק־הענדלער און קרעמער און קונים, ײדן און פויערים, אין די געװעלבן 
מיט םחורות מיט יארידים, מיט פערד און װאגנס און בהמות און עופות, 
מיט זעק און פעק און קאםטנס מיט תבואה, קרײטער און פרוכטן, צעלניק 
און שפעצערײ־םחורות, שטאף און געהילץ און אײזנװארג. די װאכעדיקע ײדן 
זענען פארשװארצט, פארהאװעט מיט בײנערדיקע פנימער, פארשטויבטע 
בערד און פארזארגטן בליקעניש אין די מידע אויגן. 

א קלאפעניש, און האקעניש רוישט פון די ענגע געטונקלטע שטוב־ 
װארשטאטן פון די האנטװערקער־לײט, בלעכער, סטאליער, שוםטער, שנײ־ 

דער, באדנער־ײדן מיט הארטע קײעלכדיקע בערד, פארשמירטע׳ מיט 
דאשעק־היטלען אויף צעשויבערטע קעפ, זײטיק אויף אן אויער, מיט א 
פרײ־בליקעניש אין די ערלעכע גראע אויגן פון פראםטע לײט. 

זײטיק פון דעם מארק־פלאץ, שטײען שװער פארהויערט די צװײ קירכן, 

די הילצערנע רוטענער צערקװע, מיט צלם־געשפיצטע ציבעלע־טורעמלעך, 
און די ברײטע װײם־שטײנערנע פוילישע קירכע, מיט דעם געהײכטן גלאקן־ 
טורעם, דעם לאנגן צלם־שפיץ פארשטאכן אין דער לופטן, אין בלאםן הימל־ 
בלוי. אום זונטיק און אין די טעג פון קרימטלעכע חגאים, זענען די קירכן 
פול מיט בלויזקעפיק־צעקודלטע פויערים, גײםטלעכע אין שװארצן, רעכטן 
אפ גאטדינסט, מיט א גרויסן זילבערן־צעפינקעלטן צלם, מיט געוױרציק־ 
זיםן װאלקן קטורת־גערײכער, פון גשעניצלטן זילבעדלאמפ מיט קײטעלעך. 
דאמ פרומע פױערים־געזאנג פארװעבט מיט געטיפט־צערוישטן ארגל־שפיל 
שװעבט צעפלאטערט פון די קירכן איבער דעם מארקפלאץ, פארטראגן, 
מיט פײערלעך פארקלעמטן געברומעניש, פון קופער־קלאנגען פון די גע־ 
הײכטע קירכן־טורעם־גלאקן, אלע אין אײנעם. 

אין די טעג פון יארמארק און יארידים זענען די טונקעלע געװעלבלעך 
פול אנגעשטופט מיט קונים, פויערים מיט שאפענע געלע פעלצן, מיט לאנגע 
דיקע לײװנט־םטאגעס איבער די שװארץ־געשטרײפלטע םמאלע באדרוקטע 
פלודערן. אויף די צעקודלטע קעפ־ברײטע, פלאכע שטרויענע קאפעלושן צי 
שפיץ־געהײכטע שעפסנפעל־היטלען. די הארטע פנימער זענען באשאטן מיט 
בערדיקע הארשטעכערס, װי מיט שטרוישניט באװאקםן. ױנגע פויערימ־ 
װײבער, אין גרויסע געלע ױכטענע שטױול מיט אנגעקאװעטע קנאפל אין 
רויט־געבלימלטע לאנגע קלײדער, זענען באדעקט מיט דיקע לײװנט־װא־ 
רעטעם איבער די קעפ. זײערע פנימער זענען גערױטלט, מיט קלײנע נעזלעך 
װי א ניסל, מיט װײםן צײנגעבליץ און קאלט־בלאע אויגן, מיט גריגעמ 
קאץ־בליקעניש און שװארץ־גלאנציקע ברעמען. 

די פויערים זענען לאנג װי דראנגען און שטארקע װי אקסן. די וױיבער 
פויערטעס, זענען גלאטיק־הארט װי שײנע פערד. ם׳אטעמט פון די פויערים 
מיט הארבן זויער־גערוך פון פעלד־ערה גארטן־גרינםן, שװארצן קארנ־ 
ברויט, מילך און שטאלמיסט, תבואה־זערנעס און קרײטעך. 

זײ קויפן אין די געװעלבער מיט געשרײ און דינגעניש. די קרעמער־ 

ײדן אין שװארץ־געלאטעטע קאפאטע־שפעגצערם, מיט קײלעכיקע פעל־ 

היטלען אנגערוקט אױפן שפיץ קאפ, די בארד צעשויבערט, די אויגן מיד 
צעפלעמלט פון טרחה און אײפער, שרײען איבער די פויערים מיט געהײכטן 
געבײזער, מיט רײד און געבעטעניש. זײ פארקויפן די םחורות, לײזן געלט, 
צײלן צװײ מאל די קופערנע גראצערם, די זילבערנע זעקםערס, באהאלטן 
דאס געלט אין טישקעםטל. זײערע װײבער און קינדער, ױנגעלײט און 
מײדן, פארען זיך מיט די קונים און טוען גוט אכטונג מיט שארפן בליקעניש 
אין די אויגן. ס׳איז דא שפע מיט שײן פרנםה. געלויבט צו גאט דערפאר. 
װײל בעסער האט נישט קײן שיעור. מען צאלט שטײער דעם קײסער, 
שולגעלט, און שטאטיש קהילה־געלט, און שכרלימוד פאר די ײנגלעך, דעם 
מלמד אין חדר און דעם קרומען בעלפער, װאס קומט אין שטוב אלע טאג, 
אפלערגען מיט די טעכטער א שײטל עברי, זײ אויסלערנען לײענען אין 
טײטש־חומש און זאגן א תחינה, מאכן די ברכה בײ ליכט־בענטשן שבת 
און ױם טוב, די ברכה בײ חלה נעמען, די ברכה ערב ױם הדקוש בײם 
לײגן די װאקסענע נשמה־ליכט־קנײטלעך, מיט גרוים געװײן און פרום זאגן 
אלע פרימארגן ״מודה אני״ און פאר דעם אנטשלאפן װערן, בײנאכט שוין 
אין בעטגעלעגער ״בורא נפשות״. 

די קרעמער מאכן שײן שבת און ױם טוב אין זײערע בלא־געקאלכטע 
שטיבער. זײ פראװען שײנע חתונות מיט בריתן, מיט מזל טובם און שרײבן 
תגאים מיט האניק לעקעך און זעקם און נײנציקער שפירט און געזאלצענע 
ארבעס פאר די מענער. ײדן, מחותנים, אין די לאנגע שװארצע בעקעשעס, 
מיט רויטע שטרײמלעך פרײלעך אויפן קאפ, די פנימער אונטערגעהויבן 
מיט געזאנג, זענען טועם געפרעגלטע װײנשל־אײנגעמאכץ, און פלאדן און 
זיסן רױזן־סערעפ, און אזוי אויך די פארפוצטע װײבער־מחותנתטעס. די 
לײט גיבן אויס זין און טעכטער צו מזל, מיט ק״ן זילבערראניש נדן, מיט 
שײנעם אויםגעשטײער און חתונה־קלײדער און א יאר קעםט פארן ױנגן 
פארפאלק, מיט א גרויסן זילבערנעם זײגער און לאנגער װעםט־קײט, חתן־ 
מתנה, מיט גילדענע אויערינגען כלה־מתנה, מיט א שײנער חתונה, מיט 
קלעזמער, מיט א רויט־םאמעטענער חופה, מיט פיר דרענגלעך װאם עם 
האלטן חדר־ײנגלעך. 

מחותנתסטעס מיט שײטלען אויף די קעפ פארפוצט אין שװארצן, מיט 
לאנגע זײדענע און םאמעטענע קלײדער, מיט גילדענע אויערינגען, ציטער־ 
שפילקעם, פלעטערלעך־גלאנץ, האלטן װײסע צעפלעמלטע ליכט אין די הענט, 
באדעקט מיט די פינגער קעגן װינטל־געבלאז. אונטערפירנס נעמען טאטעס 
און מאמעס פון חתן און כלה צד. 

די כלה אין װײסן לאנגן שלײער שטײט אין מיטן אונטער דער חופה 

און מען פירט זיבן מאל דעם חתן ארומ דער כלה און די כלה ארום דעם 
חתן. די כלה האט א דערשראקן בליקעניש אין אירע שװארצע אויגן׳ א 
גרין צעבלאסט־פארשפיצט פנים פון פאסטן, מיט געהײכטן בוזעם, אין 
װײםן זײד־קלײד אונטערן װײסן לאנגן שלײער. 

דער חתן װידער אין זײן ענגער לאנגער נײער שװארצער בעקעשע, 

מיטן נײעם רויטן גלאגץ־שטרײמל אויפן קאפ, דאס שװארץ־באבערדלטע 
בלאסגרינע פנים מיט הארטן נאזשפיץ, װי א גרין־געלער אתרוג מיט פאר־ 
בענקטן גלוםט־בליקעגיש אין זײנע גראע זארג־אויגן, פרום אראפגעלאזט. 
בײדע שטײען אונטער דער חופה, געזונדערט און גענענט, מיט פארקלעמטן 
שטילשװײגן. 

דער אלטער שטאט־רב מיט זײן לאנגער זילבערנער בארד שטײט 
פון פארנט אונטער דער חופה, גענענט צו חתן־כלה. יאקל בעריש דער 
שטאט־שמת דערלאנגט דעם רב אין דער בלאס־בײנעריקער האנט ארײן 
דאס פולע גלעזל רויטן זיסן קידוש־װײן. דער רב זינגט די ברכה 
״בורא פרי הגפן״ מיט א גאר געהײכט קלארער ניגון־שטים, לאגגזאם, 
פײערלעך, אין דעם גילדן־צעפלעמלטן ליכט־געשײנדל פון די װײסע גע־ 
צונדענע ליכט אין די הענט פון די באשטרײמלטע בארדיקע מחותנים־ 
טאטעס און די פארפוצט געשװארצלטע מחותגתטעס, די אונטערפירער פון 
חתן־כלה. דער רב זופט דעם קידוש־װײן פונעם גלעזל, מיט א הארבן 
אטעם־הוסטל, פון מידן, װערדיקן עלטער. 

— שא, שאא. 

— נו נו. 

דאם נאכטיק־פארדעמערטע שטומשװײגן, איז א רגע געטיפט פאר־ 
זונקען מיט שװערן לאםטגלױוער װי אײדער דעם באשאף. דער חתן זאגט 
פארקלעמט מיט שרעק־געפליסטער די ברכד.: ״הרי את מקודשת לי״• 
ער טוט אן דאס גילדענע רינגל אויף דער כלהס װויל אויסגעשטרעקטן 
רעכטן האנט־פינגער, דער רב גיט אים דאס קידוש־װײן־גלעזל אין דער 
האנט ארײן, דער חתן מאכט שטיל די ברכה, טוט א זופ דעם רויטן וןיין. 
ער גיט דער כלה אין דער האנט ארײן דאס װײן־גלעזל, זי טוט פארהײבן 
דעם װײםן שלײער, איבערן בלאם־גערויטלטן מויל מיט װײםן צײן־געבליץ 
און זי טוט מיט שעמעװדיק־אראפגעלאזטע אויגן אויכעט א קלײגעם װײן־ 
זופ, דאס הארץ פארציטערט פון אנגםטפרײד. דער חתן נעמט דאס װײן־ 
גלאז און ער טוט עם גיך א װארף צו דער ערד. ער צעטרעט דאם גלאז 
מיט זײן פוסשטױול, אפגעפוצט מיט שװארצן גלאנץ. 

דער רב און די מחותגימ הויבן אויף א געזאנג־געשרײ• ״מזל טובו 

מזל טובי. מיט לאנגע יאר, מיט געזונט צו װאר. האהאהא, וװיל גאר און 
גאר \״ 

די ײנגלעך, מחותנים־קינדער מיט גילדן־בענדלעך אויף די שבתדיקע 
קאםקעט־היטלען, די דאשעקעס זײטיק איבער די פרײלעך־צעשײנטע אויגן, 
פליעסקען אין די הענט און שרײען מיט א געזאנג: ״הורררא, הורררא — 
הורררײם, הורררײם. חתן־כלה גײט שוין א הײם, גײט שוין גיכער א הײם״ 

די שײן־פארפוצטע מײדלעך, מיט שװארצע צעפ, טאנצן אין א רעדל 
און די מחותנתטעם אין שװארצן זײדנם, מיט שװארצע הארשײטלען אױף 
געשוירענע קעפ, בליצן מיט גילדן צירונג, מיט גערויטלט צעשײנטע גדולה־ 
פנימער, מיט נאםע טרערן־אויגן. זײ פאלן אײנע אויף דער אנדערערס 
האלדז און קושן זיך, רופן מיט פרײד־געזענגל: ״מזל טוב: מזל טובז 
גליק אויףו מערטשעשעם בײ אינען אויף שמחות, בײ זין און טעכטער 
און אײניקלעך״. די מחותנתטעס און באבעם טאנצן אקעגן חתן־כלה מיט 
גרויםן גילדן־געל געפלאכטענעם קוילעטש אויפגעהויבן אין די העגט, װי 
קלײנע קינדער מיט צעפלעמלטן געזאנג־געשרײ, אוי, געװאלה מיט דרינג־ 
לעכן געבעטעניש און באפעל: ״צום יאר, צום יאר, א ברית צום יארו 
א זון, א זון, דעם קײזער אין װין, פײנע לײטע זענען געשײטע. יא װאול. 
א ברית צו מזל״. 

די מאנסלײט־מחותנים פארמאכן די אויגן און שאקלען די קעפ מיט 
פרײלעך שפאטישן װוילגעשמײכל אין דער בארדיקער האריקײט ארײן: 
״צום יאר, יא יא, אװדאי װאע דען, צום יאר װאם הײםט האהאהא. דער 
חתן א בריה, געװים, מיט א ברית, יאיא, װאע דען. א כשרע כלד״ גאלד 
מיט זילבער. יא װאול״. 

די באזשאװער קלעזמער, ײדן, ארעמע לײט, מיט בארדיק־צעקנאדערט 
דארן פנים־געבײן, לאנגע נעז און הונגעריקע אויגן, מיט שװארצע געלאטעטע 
קאפאטעם, מיט אײזערן געקאװעטע שטױול, לאזן אראפ די מידע קעפ, און טוען 
א שפיל אויף דאם פרײלעכע שטיקל, מיט האריק־צעריםענעם םמיטשיק, 
א הילצערגעם פײפער, אן אײזערנעם צימבל, מיט העמערלעך, א טויב 
פײקל און א גרויסן, אלטן שװערן באס, װי א גרימלעך־צעברומטער בער, 
פארהאנגען מיט א שטריק אויפן האלדז און נאקן. זײ שפילן דאם פרײלעכע 
שטיקל פון דעם קלעזמער־געשפיל פון פארצײטנס, װען מען פירט א הײם, 
צו דער חתונה־םעודה אין שטוב ארײן, דאם ױנגע פארפאלק פון דער חופה 
אין דרויסן, בײ דער אלטער שול, אין נאכטיק־געטונקלטן װעלט־שװײגן, 
דארט איבער דעם לײדיק־פארדרעמלטן מארקפלאץ. 

אין דעם טונקל בלא־געהײבטן הימל־טיפעניש, זענען די שטערן־הויסנס 



דערצײלונגען 


69 


גרינגערויטלט צעבליצט, מיט צעשימערטן געשטראל און א גילדענער 
לבגה־הארן איז שארף געשפיצט, זײטיק גענידערט, פארהאגגען אין מזרח. 

באלד נאך דעם פרײלעכן פםח ױם טוב, מיט קארטאפל, ראזשינקע־ 

וױין, פעטן כרעמדזל, בארשט און זעט, זענען די םעדער־בײמער געדיכט 
אפגעשיט מיט וױיםן רויזן־רויטן פרוכט־געבלי, װי עפעם מיט יענעם 
װעלטיקן שנײגעבלענד. די גילדן־רויטע זיסע קארשן, גרויםע װײניקע 
מארעלן און זויערלעך־זיםע װײגשל צײטיקן שוין אויף די בײמער צום 
גרינעם פרײדיקן יום טוב שבועות. און באלד איז די זומער־זון הײס 
צעפלעמלט מיט גילדן־צעבליצטן שטראל־געשפינס פון בלאם־געבלויטן 
הימל־קײלעך אראפ אויף די לאנגע װארעם געליבטיקטע זומערטעג, מיט 
גרין־צעװײקטן בײמער־געבלעטער שװארצע שאטגס, רויט און בלא און 
געלן בלומען־געבלי. 

די שטאט־לײט מיט גרינגן גאנג, מיט פארזארגטן בליקעניש אין די 
אויגן, די װײבער מיט װײםע געקניפלטע קאפטיכלעך, די ײדן מיט גע־ 
לאטעטע שפענצעררעק, די בערדיקע פנימער זוניק־ברוין אפגעברעגט, די 
הארט־פארהארעװעטע הענט גרינג צעפאכעט, די מארק־קרעמלעך זוניק־ 
געליכטיקט, קינדער מיט שװארץ־צעגלאנצטע אויגן, חדר־ײנגלעך פון די 
פראסטע לײט מיט בארװעםע פים, צעריסענע דאשעק־היטלען און הונגעריקע 
פריש צעשײנטע אויגן. 

זומערלעב מיט גרינע זאפטיקע עפל פון די פרוכטבײמער, ױנגע קאר־ 
טאפל, גרינע גארטן־ציבעלעם, זיםע ױנגע באדן, זאפטיק הארבן רעטעך, 
מיט קלאר ברויט צו זעט, מיט חלומדיק געשמײכל, מיט געשפיל און 
געשרײ און פרײלעכן גערײדעניש־קולות. מיט הענט און פיס און קאפ, 
נאס געטונקען און װײט פארװארפן מיט געשרײ געזענגל. 

דער גילדעגער הארבסט באשיצט די שטילע טעג מיט הארבן װויל־ 
גערוך פון געל געװיאנעטן בלעטערפאל, מיט געצײטיקטע פרוכטן, מיט 
פארטרוקנטע גראזן, געװיאנעטע בלומען־קעפלעך, זוניק־זילבעריק צעפלא־ 
טערטן שפינגעװעב אין די פעלדער און מיט זאפטיק הארבע גארטן־ 
קרײטעכצער. 

בארװעםע פויערים, אין לײװנט־סטאנס, און פויערטעם אין רויט־ 
געבלימטע קלײדער, שנײדן אנגעבויגן מיט זוניק־צעבליצטן סערפ און 
קאםע די צײטיקע פעלד־תבואה־זאנגען, האבער, קארן, װײץ און גערשטן, 
דאם ברויט צו זעט פאר א גאנץ יאר. פאר די מענטשן אין די לײמענע 
פויערישע שטיבער און שטרוי און הײ, און פיטער פאר די פי אין די שטאלן. 

די רויטע מאנבלומען־בעכער פלאמען אין די תבואה־זאנגען, מיט 
גילדענעם זון־גלאנץ. די ױנגע תבואה־שניטער אין די פעלדער זינגען 
פארצויגן זײערע פרײלעכע און פארטרוימטע פולישע און אוקראינער 
ניגונים, דערהויבן פון געבענטשטער פעלדארבעט, מיט פרײען פרײד־ 
בליקעניש אין זײערע בלאע אויגן, מיט גוטע רײד און געלעכטער. זײ עםן 
פון דער לײװנטענער שפײזטארבע שװארץ־ראזעװע קארנברױט, מיט זאפ־ 
טיקע זיםװײניקע עפל, מיט װײסן צײנגעבליץ. זײ טרינקען װאסער פונעם 
ערדענעם קריגל, בינדן די תבואה־סנאפעם און באלײגן זײ געהײכט אויף 
לײטערװאגנס, געשפאנט מיט קלײנע רויטע, שטארקע פערד, און די פויערים 
פירן אװעק די הויכבאלאדענע װאגנס מיט תבואה־םנאפעם אהין, צו זײערע 
הײמען, צום געדרעש פון די תבואה־זאנגען, אין די קילע שײערן. א גרויםער 
שװארצער הונט, מיט א לאנגער רויט־פארהאנגענער צונג, לויפט נאך מיט 
געטרײען פרײד־אטעם, פון הינטן. פון װײטגם, זענען די גרינע װענט פון 
לאנגע סאסנע־בײמער, געטונקלט דערהויבן צו דעם בלא־געטיפטן הימל־דעק. 

װײס געזילבערטע בערעזע פעלד־בײמער, זענען דין און אײדל צע־ 
צװײגט, מיט קלײנע שפיצרונדע גרין־גלאנציקע בלעטער, װען די הארבםט־ 
טעג הײבן אן צו קילן מיט גראען נעפל. אויף די הויך־צעצװײגטע געל־ 
געװיאנעטע װערבע־בײמער שטײען שוין און קראקען די שװארצע װאלד־ 
װאראנעס, מיט הײזעריק־פארטרויערטן געשריי. געהײכט אונטער גרא־ 
פארגרימטער הימל־כמארע פליען מיט לאנגזאמען שװערן פליגל־געשװעב 
די שװארצע געהויפן מיט דרײעקשפיץ פון די קלײנע שװאלבן־פײגל אין 
די װאלקנם, גרויסע, װײםע בושל־פײגל — געשטרעקט מיט רויטע לאנגע 
שנאבלען פארויס, און לאגגע רויטע פים אונטער דעם װײםן פליגל־געשפרײט 
פון אונטן. זײ ציען אװעק אין די גענעפלטע װײטענישן, ערגעץ אהין׳ 
אריבער די ברײטע, בלאע, בלענד־צעכװאליעטע ים־געװאסערן, איבערצו־ 
דויערן דעם װינטער דארט, אין די װארעמע לענדער מיט בלויען הײםן הימל. 

די קאלמע שפעט־אםיען־װינטן הײבן אן צו שטורעמען מיט גרימלעכן 
געליארעם און די גראגענעפלטע טעג זענען פארטרויערט מיט לעצטן 
בלעטערפאל פון די געשװארצט־צעהוידעטע בײמער־צװײגן. די שלאקם־ 
רעגנס גיםן מיט קויטיקן װאסער־געפלײץ, מיט נאכטיק גרין־רויט־גע־ 

שלײדערטן פײערגעבליץ און אימהדיק שװערםארטויבטן דונער־זעץ, אין 
דעם צעשטורעמט׳ געפינצטערטן װעלטגעליארעם. 

די ײדן, שטאט־לײט, באדעקן די קעפ מיט פלאכטעם, קנעטן טיף מיט 
די געלאטעטע שטױול די בלאטע. די טונקל־געכמארעטע רעגנטעג פאר־ 
קרומען זײערע פארנעצטע בערד מיט ביטערע פרנסה־זארגענישן. די מארק־ 
װײבער זיצן װי פארנעצטע הינער, בײ זײערע טישל־קרעמלעך, באדעקט 
מיט זעק. די קאפשאלן אראפגעלאזט איבער די מידע אויגן ביז אויף דער 
דארער נאז. זײ אטעמען מיט ביטערן געזיפצעניש. 

אין די בלא־געקאלכטע לײמענע שטיבער, הײצן שוין די לײט ךעם 
לײמענעם אוױון. מאמעס פארען זיך צװישן די טעפ און קאכן און גיבן 
עסן הײסע געקעכץ־אנבײסן. װײבלעך גיבן זײגן די פיצלעך קינדער אין 
די װיגן, כאװען קלײנע קינדער מיט מילך און מעל־שפײזן און װאשן און 
רוימען און שרײען מיט רײד און געלעכטערס, מיט גוטמוטיק צעשײנטן 
פנים־געשימער און צעפלעמלטן אויגנבליקעניש פון הארצפרײד און אויכעט 
מיט גרא פארװאלקנטע אויגן פון פײן־קלעמעניש, טאמער, חלילה, עפעס 
א דערקרענקעניש, מיט פאקן און מאזלען, מיט בײכל־װערעם, צי פון 
צײגדל־געשװילעכץ, מיט גרימעניש און געװײן און געביטערטע דאגות און 
צרות. אזוי א גאנצן טאג, ביז דעם נאכטיק־שטילן שלאף• 

דער מארק־יאריד איז צערוישט מיט פארטויבט־צעשריגענעם געשרײ־ 
געליארעם, פון גראען טאגבאגין ביז אין שפעטנאכטיקן פינצטער־געבלױ, 
זומערלעב שטויביק, װײסגעזילבערט פארשפינט, קומען שוין פארטאג צום 
שטאט־יאריד די פויערים־מענער, כאפן א טרונק בראנפן מיט א זעמל 
פארבײם פאר צװײ גראצער, אין א ײדישער שענק, רעדן מיט געשרײ־ 
קולות׳ רעכענען אויף די פינגער. 

דאס מארקפלאץ איז אנגעשטעלט מיט לאנגע פויערישע לײטער־ 
װאגנס, פול מיט שטרוי. 

פויערים און פויערטעס פון די װײסע פויערישע שטאטגאסן, פון די 
ארומיקע דערפער, האנדלען מיט ײדן יארידניקעם, מיט געשרײ און קולות. 
קלײנע רויטע פערדלעך מיט דיקע בײכער, זענען צעהירזשעט מיט א זאט 
קװיטשל. געלע דיק־פעטע חזירים כרוקען מיט דערשראקעגעם גרימעניש. 
שװערע שװארץ־װײםע געשטרײפטע קי מיט פארבויגענע שפיץ־הערנער, 
מיט גרויםע פולע אײטערס, מרוקען מיט א פארבענקט געברילעניש. עופות, 

װײסע, רויטע און גראע. גילדךבלאע זזענער׳ װײסע פעטע גענדז מיט 
רויטע פיס, שװארץ־װײסע ענטן מיט ברײטע שנאבלען׳ ליגן אין די װאגנם 
מיט פארנעפלטע אויגן פון שרעק. 

פארהאװעטע ײדן׳ הענדלער׳ שפאנען מיט געאײלעניש מיט אומרו אין 
די אויגן, די בערד פארקרומט, צעשויבערט, זײ שרײען, דינגען און פאטשן 
מיט א האנט אין א הארטער פויערישער האנט, ציילן געלט, זילבער־ראנישן 
און זעקסער אין קופערנע גראצער פון גרויסן, לעדערנעם טײםטער און 
קויפן בײ די פויעריפ און פארקויפן באלד מיט רױוח די אנדערע ײדן־ 
הענדלער — עופות, א קו, א קעלבל, א פערה פון אלץ װאס די פויערים 
האבן געבראכט. 

יאריד־בעטלער, קרומע מיט קוליעס, בליגדע מיט נאקעטן שארבן, 
באהאנגען מיט גרויםע דיקע לײװנטענע טארבעס זיצן אויף דער ערד אויף 
א ביםל שטרוי, זינגען מיט געשרײ אוקראינער תפילה־לידער, דרײען בײם 
הענטל די אלטע הילצערנע צעבראכענע באנדורע מיט אײן סטרונע, מיט 
דרײ טרויער־קלאנגען. זײ שפילן אויף אן אײזערנעם צימבל מיט העמער־ 
לעך■ זײער ליבלעך לידל־געקלינגל, בעטלען געניט א נדבד״ מיט אויס־ 
געשטרעקטע בײנערנע הענט. פויערטעס, מיט פרומע בלויע אויגן גיבן זײ 
א האלבן גראצער, א שטיק ברויט, א זעמל אין דער טארבע ארײן. 

ארעמע שטאט־װײבער, מיט צעריסענע שאלן אויף די קעפ, מיט 
געלאטעטע שטױול, זיצן אין מיטן מארק בײ זײערע אלטע צעבראכענע 
שטעל־טישלעך, באלײגט מיט רויטע, בלאע און גרינע געבלעטערטע 
גלאנץ־שטאפן, הילצערנע רויטע קניפיק־מעסערלעך, גילדן־געבלימלטע 
לעקעכלעך, ערדענע טעפ, גלעזערנע נאפט־לעמפלעך. 

זײ שרײען, אלע אין אײנעם, מיט פארצויגענע געזענגל־קולות, זײ רופן 
די קונים און לויבן זײערע סחורות מיט װוילן רײד־געבעטעניש און זײ לײזן 
קופערנע גראצערס מיט פולע פארטעך־קעשענעס. 

פון אויבן, פון דער שול־גאס און נאענט צום מארק־פלאץ, מיט צװײ 
געהײכט צעצװײגטע װערבע־בײמער פון אונטן, שטײט זישע משה דעם 
אלטן מלמדס לאנגע לײמענע חדר־שטוב. זי איז טיף אנגעבויגן פון עלטער, 
מיט די געהויקערטע בלא־װײם־געקאלכטע װענט, מיט די שמאלע, פאר־ 
קרומטע, גלעזערן־געשפיצטע פענצטער־שויבן. 

אויף דעם אלטן שטרוי־דאך, װאקסן שוין פון זינט דורות גרינע 
דארן־שטענגלעך, קראפעװע־בלעטער, טונקל־גרינע דיקע הויפנס מאך, 
בלײכע שפערבל־פײגל פליען דארט מיט פרײלעכן פליגל־געשװעב, פיקך 

מיט די שנעבעלעך און צװיטשערן םארבארגן אין די גרין־געשאטנטע 
װערבע־בײמער. 

אינעװײניק אין דער חדר־שטוב, מיט דעם גרויםן לײמענעם אויװן, 

מיט דעם פארויכערט־גלעזערנעם נאפט־לאמפ, אראפגעהאנגען אויף א דראט׳ 
פון דער שװארצער באלקן־סטעליע, זיצן די חדר־ײנגלעך, די היטל־דאשעקעם 
איבער אן אויג, עגג צונויםגעדרענגט אויף דער שמאלער באנק בײ דעם 
אלטן שװארצן הילצערן־לאנגן שטובטיש אויף דרײ פיס, אזוי װי גראע 
שפערל־פײגל אויף א בוים־צװײג. זײ קוקן ארײן צו צוױי אין אײן אויפ־ 
געמישט ,שוין גאר אלט אפגענוצט חומשל. זײ לערנען די װאך־סדרה פרום 
צעהוידעט מיט ױנג, דין־פארצױגענעם געשרײ־געזענגל, די אויגן גענעפלט 
מיט חלומדיקן פארטראגעניש ערגעץ אין פארצײטיקע װעלטן, מיט מדבר 
און ים, מיט טשערעדעס פי, שאף און רינדער, אײזלען און קעמלען, 
קגעכט און דינםטן, מיט די הײליקע אבות, מיט לאנגע װײםע בערד, מיט 
לאנגע שטעקנם אין די הענט, דארט אין לאנד כנען. אין לאגד מצרים, 
הײמיש װי זײדעם און פארכטיק װי צדיקים, װאם גאט טוט מיט זײ רעדן, 
מיט נויטן און שרעק און װונדער און ניסים, װאם געשעען מיט די בגי 
ישראל, מיט משה רביגו מיט די לוחות, מיט דעם פײערדיקן צעדונערטן 
בארג םיגי, מיט די מלחמות מיט עמלק און די װאנדערונגען אין מדבר. 

די ײנגלעך הײבן אויף דעם קאפ און זאגן װויל ארוים דעם פםוק 
חומש מיט ערבי־טײטש, די נעז גרין געבלײכט פארבויגן, מיט הונגער־ 
נאגעניש אין הארץ און מיט פארצערטן בענקען אהײם צו גײן, און מיטן 
הארבן גלוסטעניש צום פרײען דרויםן. 

אויבן בײם טיש זיצט דער רבי, אויף זײן געהײכטן בענקל, געהילט 
אין זײן פארגארטלט געלאטעטן שװארצן קאפאטע־שפענצער, אן אלטע 
םאמעטענע יארמעלקע, װי אן ערדערן שיםעלע אויף זײן גרײזן קאפ, די 
צװײשפיציק קורצע גראע בארד אונטערגעהויבן מיט אײפער, א דין רויט 
װײנשלצװײג־שטעקעלע אין דער האנט, דעם צעאקערטן הויכן שטערן 
שטרענג ארויסגעשטעלט, די ברײטע שפיץ נאז אויף די שיפע מויל־לעפצן, 
דעם לײב־צודעק מיט די לאנגע ציצית איבער די פלודערן, די האריקע 
אויגן פארזונקען אין די קנאכיקע לעכער, מיט געדיכטע גרײזע ברעמען־ 
בונטן געשאטנט. 

דער מלמד הוידעט פרום זײן דארע פלײצע מיט צעשאקלטן קאפ. 

ער לערגט מיט די ײנגלעך די װאך־סדרה, מיט מוראדיק הויכן געשרײ־ 
געזאנג פון זײן שיף־צעעפנט האריק־פארצויגענע מויל־לעפצן.די יינגלעך 
שרײען נאך מיט געהעכערטע געזאנג־קולות ־ 

״וידגר און ער האט גערעדט, ה׳ גאט — אל — צו, משה׳ אײנער 
האט געהײםן משד״ לאמור — אזוי צו זאגן״ 

שבת און ױם טוב איז דאס מארקפלאץ לײדיק. די געװעלבער־טירן 
פארשלאםן מיט גרויסע אײזן־שלעסער, אזוי װי בײנאכט. די ארומיקע 
װוינהײזער און אין די לאנגע שמאלע צעצװײגטע גאסן, זענען די װײםע 
פירהענגלעך פון די אויפגערוימטע װוינשטיבער, פריש געשטײפט מיט 
קלארן בלומען־און צװײגל־געװעב. 

אויף דעם װײם־געדעקטן שטוב־טיש פינקלען די מעשענע בענטש־ 
לײכטער מיט דיקע װײםע בענטש־ליכט, פרײטיק־צו־נאכטס, און ױם טוב 
צו נאכט, גילדן ליכטיק גערויטלט צעפלעמלט, מיט רו און פרײד און קידוש 
ברכה, מיט הארבן קידוש־בראנפן, מיט געפלאכטענעם קוילעטש. 

די ײדן אנגעטון אין שװארצע בעקעשעס מיט קײלעכיק־רויטן שטרײמל 
אויפן קאפ און װערדיק אויםגעבלײכט, די רײנע בערד דערהויבן, דאס פנים 
בארויקט געבלײכט, מיט פארקלערטן פרײד־בליקעניש אין די אויגן. 

די מאמעס און באבעס און ױנגע טעכטער פארפוצט אין געבלימלטע 
לאנגע קלײדער, מיט רויט־בלא געשטרײפלטע קאפטיכער, די שװארצע 
שײטלען, די פנימער מילד צעשײנט מיט פרומען פרײד־גלאנץ אין די אויגן. 

אין דער שטײנערן אלטגעהײכט געװעלבטער שטאט־שול פלעמלען רויט 
די געצונדענע װײםע ליכט, אין די הענגלײכטער אויף קײטן. דער בעל־ 
תפילה שטײט צעהוידעט, געװיקלט אין װײםן טלית אויפן געהײכטן 
באלעמער קעגן דעם לאנגן, הילצערנעם, שײן־געשניצטן ארון קודש, מיט 
פאלמע־צװײגן, מילגראמען, הענגל־װײנטרויבן, און צװײ לײבן מיט גרױוע־ 
קעפ און ברײטער נאז׳ שטײען אויף די הינטערשטע פים, מיט דערהויבענע 
עקן און ארויםגעשטעלטע לאנגע צינגען. 

דער בעל־תפילה האלט זײן קאפ מיט דעם בלײך־גערונצלטן פנים, די 
לאנגע גראע בארד זײטיק אונטערגעהויבן מיט האלב־פארמאכטע אויגן״ 
ער דאװנט צעהוידעט מיט קלארן געזאנג־געשרײ. 


דער הארבער חודש אלול איז שוין דא. די פארכטיקע טעג קומען 
נאענט און נעגטער. דאס הארב־דופטיקע גרינס־געװיאנע איז פארשװעבט 

מיטן בלענד פונעם הארבםט־גאלד. די צעשויבערטע קרײטעו־גארטנם, די 
אפגעלײדיקטע פרוכט־בײמער זענען גענעפלט מיט נעץ פון די גראע טעג 
און נאכטיק געכמארעטן הימל־געטונקל. די לעצטע פארציטערטע בײמער־ 
בלעטער פאלן מיט דעם אומעטיקן שטום־שװײגן פון שפעטהארבםטיקן 
קאלט־דינעם רעגן־געשפרײז. 

פונעם בית־מדרש, אין שול־געםל אונטער דעם רבס װוין־הויז׳ שװימט 
דער מיד־פארצויגענער שופר־בלאז, װאס די גמרא־בחורים מיט די לאנגע 
פיאות פרװון דארט אוים. נײערט גאר אין דעם ראש השנה טאג קומט 
אפיר, פון אונטער א בלא־געשװארצטן הימל־װאלקן׳ די קילע, גילדן־ 
צעפלעמלטע זון, מיט בלאםן גלאנץ־געשימער, אין דעם בלא־װײםן אװנט־ 
דעמער, נאך דעם ליכטבענטשן פון די װײבער, גײען די ײדן מיט גיכן 
שפאן אין שול ארײן צום דאװענען. 

עם גײען די חדר־ײנגלעך מיט דעם םידור אונטערן ארעם און אויכעט 
די פארפוצטע װײבער אין שװארצן זײדנם און סאמעט. עם גײען מיט דריבנע 
טריט באבעם מיט גילדן־רױטן, און גרינלעך־געל־געבלימלטן געצירטן שאל 
אויפן קאפ, מיט צעקנײטשטע בלײכע פנימער, מיט פרום־פארצערטע לעפצן. 
װי די לײט גײען אהײם װינטשן זײ אײנער דעם אנדערן מיט פײערלעכן 
געזענגל ״א גוטן ױם טוב, ליבע לײט, לשנה טובה, לשנה טובה: פיל 
גוטם און גליק און זעגן דעם נײעם יאר אקעגן״• 

דער אלטער שטאט־רב דאװנט ױם כיפור פארן עמוד מוםף אין דער 
פול באזעצטער שול, מיט די שטאט־לײט, געהילטע אין זײערע װײםע 
טליתים. ער שטײט אין זײן װײסן קיטל געהילט מיט זײן אלטן ברײטן 
טלית, מיט א געצירלטער זילבער־עטרד״ שוין פון לאנגע יארן, געל־ 
פארגרינט פון עלטער, שװער באלײגט אויף זײן גרײזן קאפ, באדעקט מיט 
דער װײסער יארמעלקע, אנגעבויגן צעװיגט. ער שטײט אויפן באלעמער 
פאר דער געטונקלט צעפינקלטנער מעשענער מגורה, מיט די אפגעברענטע 
גענידערטע וױיסע ליכט, און ער זינגט די תסילות מיט מיד־פארצויגן 
קלארער שטים־געבעטעניש בלאם פארזאפט מיט פײנלעך־הארבן טרערן־ 
קלעמעניש. 

פון געעפנטן ארון קודש בליצט מיט געטונקלטער פארכט, דאס זיל־ 
בעדװארג מיטן באציר־קרײנדל, מיט קלײנע גלעקעלעך םון די הײליקע 

םפר תורהם׳ געהילטע אין סאמעטענע רויטע מענטעלעך״ גילדן אויםגע־ 
שטיקט מיט מגן דוידס׳ מנורה׳ בעכער, שופר און אתרוג־געציר. 

אין די פארדעמערטע שול־װינקלען פלאטערן די טיף־אראפגעברענטע 
געל־װאקסענע יזכור נשמה־ליכט, אין זאמד־קעםטעלעך, מיט גרינלעך רויט־ 
געבלײכטן קנײטל־פלעמל, דאם װאקםגעפלים װי פארגלױוערטע געװײן־ 
טרערן. 

בײ דעם אלטן רב, מיט זײן אויפגעמישטן מחזור אויפן שטענדער, 

זעגען זײנע אויגן אין די קנאכן־הײלן און זײן בלאס־גערונצלט פנים, מיט 
דעם געהײכט געקנײטשטן שטערן, שטרענג געשארפט פארשניטן מיט 
בלאען ליכט־געשאטן. אויף זײנע דאר־געשטרעקטע הענט הענגען די װײםע 
טלית־פאלעם, װי געשטרײפטע פליגל פון עפעם א װײטן פויגל, גרײט צום 
געשװעב, אװעקצופליען אהין ערגעץ, אין װײטע הימל־הײכן. ער זינגט 
די פארכטיק־פארקלעמטע נעילה־תפילה, מיט פארמאכטע אויגן, געטיפט 
געבויגן צעשאקלט, געהעכערט און גענידערט פארצויגן מיט געבעטעניש, 
מיט קלארער ברוםט־שטים, פארזאפט מיט געװײן־טרערן שװער־צעאטעמט 
פון זײנע בלאס־פארצערטע, צעעפנטע גרײזהאריקע מויללעפצן־ 

— אי — יע—לה... אי — יעעע—ל—ה ת—ח—נ—יי—נינו... מערב... 

אי, ו—י—ב—א ישו— עתי—נװו מ—בו—קר... 

און ם׳טוט א שטורעם א געזאנג־געשרײ פון די צעשאקלטע שול־ײדן 
דעם װײסן טלית טיף אראפגעלאזט איבערן קאפ, איבער די אויגן און 
פארכאפט א פארכטיק באשװערטן הארץ־קלעמעניש. 

— יעלה ת—ח—נ—י—נננװו יעלה... יעלה... מערב ויבא ויבא... 

דער צעליארעמטער יאמער־געװײן פון דער װײבער־שול ברויזט מיט 

פארקנוילטן שרעק־געשרײ. די געל־װאקםעגע יזכור־נשמה־ליבט, דארט, אין 
געטונקלטן שול־װינקל, זענען שוין גאר טיף אראפגעברענט געשאטנט, מיט 
רויט־פארציטערטן געפלעמל, פון באלד לעצטן אטעם. דער מיד־פארדע־ 
מערטער אװנט־געטונקל אין שול, איז פארכטיק צערוישט מיט דעם 
געהײכט און לאנג־פארצויגענעם לעצטן שופר־בלאזן, מיד־פארטרויערט. 

די מענער און װײבער גײען אהײם פון דער שול. זײ טוען מיט בלאסע 
מויל־לעפצן פרום א קוש דעם שטײנערנעם אלטן גראען שול־טויער. 
זײ דריקן אײנער דעם צוױיטן די האנט מיט גוט פרײנטלעכן װארטגעזעגן. 

— לאלתר לחײם. 

— א חתימה טובה. 

— גם אתם 

— גם אתם. 

ױנג און אלט, ײנגלעך און חתן־בחורים, גײען אהײם פון דער שול 
מיט מידע טריט, דאם פנים געבלײכט פון פאסטן, מיט געקלארט צעשײנטן 
אויגנבליקעניש, פון געטיפט בארויקטן הארצגעקלעם. 

װײבער האלדזן און קושן זיך אין פנים, װינטשן זיך אן מיט פרומען 
װארט־געזעגן: 

— האבן זי זיך אויםגעבעטן אײן גיט נײ יאר, מיט אײן גיט קװיטל. 

— מיט געזיגט און לעבן, מיט אירן מאן און קינדער, מיט גאט זײנער 
הילפע. 

— א גיט נײ יאר צו מזל און צו װאר. 

עס גײען אויכעט כלה־מײדן מיט שװארצן פרומען קאפ־געשלײער. 

זײ קומען צו דעם שולטויער, שטײען אין דרויםן אז זײ זאלן הערן שופר 
בלאזן. זײ פירן בײ די הענטלעך קלײנע קינדער, שװעטטערלעך און 
ברידערלעך. 

ווײבלעך, ױנגע מאמעם, טראגן אין די העגטארעמם זײערע פיצלעך 
זויגקינדער, געהילט און פארשנורט אין װײםע קישעלעך. זײ גײען אין 
אײגעם, משפחהװײז מאנםלײט, װײבער און קינדער, אנגעבויגן, מיד איבער 
דעם לײדיק־געשפרײטן מארק־פלאץ אנצוקומען אין די שטאטגאםן און 
געםלעך, אהײם, דארט אין זײערע לײדיקע װויךשטיבער. זײ זענען פאר־ 
װעבט מיט א טונקל בלא־גערויטלטן ליכטגעשפינם און שװער צעװיגט, 
װי באלאדן מיט לאםטבאדרענג אין גרינעם טײך־געװאםער. 

נײערט פון װײטן, איז דער ענג־פארהאקטער שטאט־געהױף׳ מיט די 
שפיצבוידעם אלטפארקרומטע שינדלדעכער, די װײםגעקאלכט געהויקערטע 
װענט, מיט טיף־געשװארצטן פענצטער־געלעכער, װי בלינדע אויגן, גרײלעך 
פארהויערט, מיט געל־פארדעמערטן שאטן־געבלײך. אין דעם אװנטלעך 
טונקל־געבלויטן הימל־געהײך, איז דער גרין־גערויטלטער שטערן־געפינקל, 
קוים אנזיכטיק בלאם צעשימערט. דער קײלעך־גרויסער, פארהאנגענער 
לבנה־קאפ מיט זײן פארצערט אנגעבויגענעם פנים־געלעכער, איז קאלט 
געהילט אין גרויםן ראד, פון טונקל־גערויטלטן נעפל־געשלײער׳ װי פאר־ 
גלױוערט אין זײן לאנגזאם, מיד־פארקלערטן שװים־געװאנדל, אין דעם 
נאכטיק־געטיפטן װעלטשװײגן. 

און די שטאט װערט בלײך און בלײכער װי דערװײטערט און פאר־ 
שװימען אין גרין־גענעפלטן פארהוילעניש. 

פארכטיקע טעג 

1 

די קילע הארבםט־זון, געטיפט צעפלימערט אין דער בלאס־בלויער 
הימל־הײך׳ איז צירלעך געשלײערט מיט דעם גערויטלטן נעפל־גלאנץ 
פונעם פריען הארבםט־גאלד. די םוף־זומערטעג פון חודש אלול״ לעכטיקן 
די װעלט מיט דעם געל־געבלײכטן װיאנען פון בײמער־בלעטער, גראזן, 
בלומען־קרײטעכער און כאפטעס. די פרוכטן אויף די בײמער צײטיקן פאר־ 
זאפטע זאפטן, גרויםע עפל אויף די ברײט־צעצװײגטע בײמער הענגען שװער 
אראפ מיט די רויטע בעקלעך. אויף א דין ברוין שטענגעלע אנגעפלײצט 
מיט װײניקן זאפט אין דער הארב־געװערציקער הארבםט־דופט פון די 
בײמער־פרוכטן, גארטן־קרײטעכער, און װארצל־געװיקםן, פארזאפט אין 
די זוניק־גילדענע, צעבליטע ראםע־טראפנם. 

אונטער די הילצערגע גארטן־פלויטן זענען אויף זײערע לאנגע גרינע 
שטאנגען אנגעבויגן די געלע צײטיק־קײלעכיקע זונבלומען. די פײגל פיקן 
מיט די שנעבעלעך די יאדרעם און זײ טוען זינגען מיט מידן פארקלערעניש 
אין דעם גריגעם שאטן פון די בלײכע בײמער־צװײגן, באזשומטע מיט 
בינען און שװארצע פליגן. דאס זילבערדיקע שפינװעבס פלאטערט לאנגזאם 
מיט זון־גלאנץ. 

בארװעסע פויערים, לאנגע װי דראנגען, מיט לאנגע, געלע װאנצעס, 

װי צעפ איבערן מויל, מיט צעריםענע ברײטע שטרויענע קאפעלושן אויף 
די קודלאטע קעפ. זײ האבן געשפיצטע פנימער, באװאקסן מיט געלע האר־ 
שטעכער, װי מיט שטרוי. זײ טראגן לאפעטעס, םערפן און קאםעם אויף 
אן אקסל. די פויערים פירן באלאדענע לײטער־װאגנס מיט תבואה־סנאפעם 
פון דעם פעלד־שניט. די קלײגע רויטע פערד שלעפן שװער, מיט הײםן 
אטעם צעםקריפעטן װאגן מיט דער הארבםטיקער שפע־לאסט. 

דער פויער גײט לאנגזאם, מיט זײן לאנגן, געלאטעטן םטאן. ער טוט 
װויל א שמײם מיט דער בײטש איבער די פערדס רוקנס. ער טוט אויך 
א צמוק מיט די לעפצן, גלײך ער װיל העלפן די פערד שלעפן דעם װאגן^ 
און ער טרײבט אונטער מיט כוח און ער שטעלט לאנגזאם אונטער אן 
אקםל בײ דער אקס. 

— העי, הײטאאא, װיאאאא — װיאאא ו זאגט ער צו די פערד. 

א לאנגע בארװעםע פויערטע, פארהילט איבערן קאפ אין א װײסן 
פלאקס־לײװנט, פירט לאנגזאם בײם שטריק, פארקניפט איבער די הערנער, 
א רויטע קו מיט א גרויםן מעוברתן בויך װי א בארג. די בהמה בליקט 
מיט גאםע קײלעכיקע אויגן פון גדולה און זי הײבט אויף א פארבענקטן 
געשרײ פון א קרום־צעעפנטער מארדע מיט גרויםע געלע צײן. זי נעמט 
לויפן און זי ציט מיט די פויערטע בײם שטריק מיט גרויםן כוח. 

דער זוניקער הארבםט־נעפל ליגט מיד אויף דעם בלאען טײך־געװאסער, 

אויף די הויכע גרינע װערבע־בײמער און ער פלימערט מיט גילדענעם 
שטויב אויף די געװיאנעטע בלעטער־כאפטעס, בלומען און גראזן, אויף 
שטרויענע דעכער פון לײמענע פויערים־שטיבער און די אלטע שיפע 
שפיץ־בוידעם רויטע ציגל־דעכער פון דעם שטאט־מארק. 

עם אײלן מיט מידן פארקלערעניש ײדן שטאטלײט, קרעמער, האנט־ 
װערקער, מארק־הענדלער, װער מיט געלאטעטן שפענצער פארגארטלט 
מיט א שטריקל, א קײלעכדיק שװארץ פעלהיטל אויפן קאפ. װער מיט 
א לאנגער, שװארצער קאפאטע איבער די געלאטעטע שטױול און אן 
אלטן, אפגענוצטן שװארצן סאמעט־הוט אויפן געל־צעקנײטשטן שטערן. 
די בארדיק־האריקע פנימער זענען גרין פון זארגעניש, די אויגן געבלאסט 
פון באגערעניש. זײ טוען ארבעטן מיט שװערע װי אײזערנע הענט. פאר־ 
שטויבט אין די װארשטאטן מיט א קלאפעניש זײ גײען איבערן מארק־ 
פלאץ מיט גיכן שטױול־שפאן פון ביטערניש אין הארץ און זײ שטײען 
אין מארקפלאץ מיט זײערע ארעמע קרעמלעך, אלטע, פארשטויבטע םחורות 
און זײ רופן קונים מיט א גרויםן פײן־געשרײ, נאר קײנער הערט נישט. 

אויך פארזארגטע ארעמע װײבער מיט װײסע קאפ־טיכלעך, לויפן מיט 
האנט־קוישן, און קינדער, בארװעסע ײנגלעך מיט פיאות, קלײנע מײדעלעך 
מיט צװײ שעפלעך עםן און בײםן מיט װײםע צײן אין רויטע עפל, אז 
דער װײניק־זיסער זאפט רינט פון מויל און ס׳לויכטן די אויגן מיט ערב 
ױם־טוב־פרײד. 

אויף די זוניק־באגילדעטע פענצטער־שויבן מיט װײםע געהעקלטע 
פירהענגלעך, שטײען בלומענטעפ מיט רויט־צעבליטע בלומעו־גלעקלעך׳ 
מיט גרויםע פרײלעך־גרינע בלעטער, מיט קלײנע שטענגלעך געלע רויזן. 
פון אן אפן פענצטער רויטלט א קײלעכיק פנים פון א כלה־מויד מיט 
צװײ שװארצע צעפ, אײנעם אויפן רוקן און אײנעם פון פארנט חנװדיק 
פארװארפן אויף איר הויכן בוזעם. זי בליקט גאר באדעכטיקט מיט א 
האנטדעכל איבער די האלב־פארמאכטע אויגן, װי בעםער צו זען אין דעם 

בלאס־צעשימערטן זון־ליכט, פון דער גילדן־געל גענעפלטער הארבםט־ 
װעלט, גלײך זי זוכט דארט אזוי א רײכן חתן. 

געהײכט און געטיפט פלאטערט אין דער שטאט מיט דעם פרומען 
פארקלערעניש פון ערב די פארבטיקע טעג, דער חלומדיק־פארטראגענער 
שאל־געזאנג פון דעם שופר־בלאזן װאס מען טוט אויםפרװון אלע יאר אין 
חודש אלול, דארט, אין דער אלטער שטײנערנער שול. זי שטײט גרא און 
אײנגעבויגן פון בכבודן עלטער, מיט דעם קײלעכיקן שטײן־קופאל־דאד, 
אנגעװאקסן מיט גרינעם גראז־מאך, מיט די לאנגע שמאלע פענצטער, 
באזעצט מיט פײגל־נעםטן אין די שויבךשפאלטן. 

2 

אין דער קלײנער שטאט זאזילױויץ, האט אין חודש אלול, אײנער, 

אין שול, גוט גערײניקט דעם שופר פון שטויב און װויל אויםגעפרװוט 
דאם בלאזן, אז ט׳זאל האבן דעם רײנםטן און קלארסטן שאל אין דער 
װעלט װען מען טוט טאן אין די פארכטיקע טעג אין שול בײם דאװענען 
בלאזן שופר. דאם איז געװען אן אלטפרענקישער ײה א פרומער ארעמאן, 
דער שטאטישער װאסערטרעגער, מיט זײן נאמען דודיע יאקעלע שפילפויגל. 

דער דאזיקער שופר איז געװען א פארצײטיקער, אײדל געבויגן און 
צירלעך־געשפיצט, װי א לבנה־הארן, שײן געדרעקסלט פון א דינעם, בלאסן 
אקס־הארן, מיט א בײנערן־גילדענעם גרינלעכן שאטנגלאנץ פון עלטער. 
שטאטלײט האבן געזאגט, אז ס׳זענען דא מענטשן, אז װען זײ טוען הארכן 
דאם שופר־בלאזן, װען דודיע יאקעלע פרװוט אים אוים, חודש אלול* אין 
דער אלטער שול׳ — פאלט אויף זײ אן א הארץ־קלעמעניש און זײ װערן 
בלאם פון עפעס א פארבארגענער שרעק, קוים װאם זײ טוען זיך אפמונטערן. 
דער דודיע יאקעלע װידער, איז געװען גאר א פראסטער מענטש, מיט א 
קײלעכיקער נאז, מיט עפעם פארנעפלטע גראע אויגן טיף פארזונקען אין 
זײנע האריק־געדיכטע ברעמען־בינטן. זײן קורצע שװארצע שײן געזיל־ 
בערטע בארה איז אים געװען הארט אנגעװאקםן איבערן גאנצן פנים מיטן 
האלדז־און־נאקן אז נאר די באקן־בײנער פון זײן דאר אויםגעהויט פנים, 
האבן שארף פארשפיצט ארויסגעשטעקט. אויכעט האט געבלײכט זײן שמאלער 
געקנייטשטער שטערן אונטער זיין אלט קיילעכיק שװארץ פעלהיטל אויף 
דעם האריק־צעקודלעטן קאפ װוילעריש, א ביםל אנגערוקט אויף אן אויער. 
זײנע גרויסע שטױול צעריםן און געלאטעט, זענען שטענדיק נאם פון 
װאםער. זײן גרינער געלאטעטער שפענצער פארגארטלט מיטן שטריקל, 

איז אום זומער געל פון שטויב, פון די הארבםט־רעגנם שװארץ פון בלאטע, 
און אום װינטער איז דודיע יאקעלע אין גאנצן װײס פארשנײט און אנ־ 
געפרוירן מיט אײז־פראסט, װי אײנער פון יענער װעלט. אײן אקסל פון 
זײן דארער אײנגעבויגענער פלײצע איז אים גענידערט אראפ, און דער 
אנדערער אקםל־בײן איז דערהויבן ארויף׳ װארעם די דעמבענע קראמיםלע 
איז אים גוט אנגעטאן אויף זײן שװארצהאריקן האלדז און נאקן, װי א יאך׳ 
מיט א פארבויגענער הילצערנער האנט פון פארנט אויף זײן ברוםט. מיט 
צװײ אײזערנע האקנם װאם הענגען אויף דער קראמיםלע טראגט ער צװײ 
גרויסע עמערס מיט װאםער, פול מיטן אויג. 

דודיע יאקעלע גײט לאנגזאם, דאט װאםער אין די שװערע עמערט 
אח אויכעט צעװיגט, געהײכט און גענידערט, אבער ער פארגיםט נישט 
א טראפן. די דעמבענע קראמיםלע און די צװײ אײזערנע װאסער־עמער, 
האט דודיע יאקעלע געירשנט פון זײן טאטן, זײן זײדן און עלטער־זײדן, 
ײדן פרומע, פארהארװעטע ארעמעלײט, שטאטישע װאסערטרעגער, מיט 
ערלעכע בארדיקע פגימער, װײזט אויס פון זינט מתושלחס צײטן. 

אויך שעפט דודיע יאקעלע דאם װאטער פון דעם זעלבן צעשפרודלטן 
טײך־קװאל, פארבארגן אין דעם גרינעם אנגעװאקסענעם געדיכטעגיש מיט 
לאנגע טשערעט־שטאנגען גערויטלטן אבארבער־געװיקם, ברײיטע בלעטער 
מיט בלאס־וױיםע װאסער־בלומען, קלײנע װערבע־בײמלעך, גרינע זומפן, 
פול מיט שװארצע פרעש, גילדענע װערעם און רויטע פײגל. 

װען דודיע יאקעלע טוט אין טײך אנשעפן מיט די עמערם דאם קװאל־ 
װאםער, האט ער ליב צו זינגען א ביםל מיט זײן שײנער לויטערער ברוםט־ 
שטים. א מאל איז עם א שטילע, װי פארגעםן, צעװיגט אין זיך ארײן, 
א מאל איז די שטים געהעכערט און גאר דערהויבן מיט א לאנג פאר־ 
צויגענעם קלאנג, אז די פײגל פליען ארויס פון די צװײגן בײ דעם טײך־ 
ברעג. דאס געזאנג איז געשטיקעװעט פון פילע און פארשידענע שטיקלעך 
מוזיק־קלאנגען, װאס זײן אפן אויער האט אלע מאל אויפגעכאפט און פאר־ 
זאפט אין הארץ, אין דער נשמה, מיט פרײד, מיט טרויער, מיט בענקעניש 
און מיט פארכט, אז עם האט אין אים באשטענדיק געברומט מיט ניגונים 
און קלאנגען. נאר װער װאם און װען האט דודיע יאקעלע נישט געוװםט׳ 
אויםער חזגישע שטיקלעך, אזוי פון זינט ער איז געװען א חדר־ײנגל און 
ער פלעגט באקומען טרערן אין די אויגן מיט אן אומרויק קלעמעניש פון 
טרויער און תענוג, װען ער פלעגט א מאל ערגעץ הארכן שײגע מחיק־ 
קלאנגען, צי א שפילפויגל זינגען אין בוים, צי עפעם א ניגון װאם איז 
אים ארײן אין אויער, אין הארץ, אין דער גשמה. 

און אויך שפעטער, אין די װאכנטעג פון א גאנץ יאר, טוט דער דודיע 
יאקעלע ברענגען צו טראגן זײנע צװײ עמערס מיט װאסער פון דעם טײך־ 
קװאל און ער גיםט אן בײ די שטאטלײט אין די װוינשטיבער דאס גרויסע 
הילצערנע פאס מיט פריש קאלט װאסער פול מיטן אויג. פאר אײן מאל 
װאםער נעמט ער צװײ גרײצער לוין־געלט. מען בלײבט אים אבער א םך 
מאל אויך שולדיק א חוב. 

דער דודיע יאקעלע מיט זײן משפחה װוינט נאענט אונטערן שולגעםל, 

אין זײן לײמענער, װײם־בלא געקאלכטער, אנגעבויגענער ירושה־שטוב, מיט 
דעם נידעריקן שטרויענעם דאך, געל פון עלטער און גרין אנגעװאקםן 
מיט מאך. די צװײ קלײנע פארשפיצטע שיפע פענצטער זענען שוין האלב 
אין דער ערד פארזונקען. אונטערן שול־געסל זענען די געבויגענע אלטע 
װערבע־בײמער בײ דעם טײך־ברעג, האלב־אויסגעהוילט מיט צעקרומטע 
שטאמען. 

פון ײנגלװײז האט ער געטראגן װאםער. נאר זײן װײב, חיה שרה, 

מיט א װײם קאפטיכל האט געטאן ארבעטן בײ איר גענײ, אין שטוב, 
מיט א נײ־מאשין. די צװײ טעכטער, ראכטשע און פערל, בלה־מײדן מיט 
גרינע אויגן, מיט לאנגע שװארצע צעפ אויפן רוקן און הויכע בוזעמס, 
האבן אויכעט גענײט קלײדער פאר די גבירטעם אין שטאט. די נײמאשין 
האט געשטעפט מיט א גיגון־געזענגל און די נײטארינם אין שטוב האבן 
געזונגען שײנע לידלעך, װײל דודיע יאקעלעס טעכטער האבן אויך געהאט 
שײנע שטימען צום זינגען, טאקע אזוי װי שפילפײגל. 

דודיע יאקעלעם צװײ זין, די װוילע ײנגלעך פײביש און שמערל, האבן 
אויך שײנע שטימען צום זינגען. ימים נוראים אין שול בײם דאװענען 
העלפן זײ אונטער אין אײנעם מיטן טאטן דעם חזן זינגען די תפילות. 
בײדע ײנגלעך זענען אין דער לערע בײ מײםטער האנטװערקער. אײנער 
איז א טישלער און דער צװײטער איז א שלאסער. 

דודיע יאקעלע איז אויך א שטיקל אונטערשמש, פאר אומזיםט, אין 
דער אלטער שטאט־שול. דער אויבערשמש הײםט מעכל־מאיר כאמײדעס, 
א פרומער ײד, די דארע פלײצע אײנגעבויגן, מיט א לאנגער געלער בארד 
ביז צום גארטל פון זײן שװארצער אלטער שוין זײער אפגענוצטער קאפאטע. 
ער איז אויך אן ארעמאן, מיט זײן װײב שרה־נעכע און מיט דערװאקםענע 
קינדער, דרײ זין, חתן־בחורים, און פיר טעבטער, כלה־מײדן, נײטארינם 
בײ נײ־ארבעט. 

די זין װידער זענען הענדלער אויף די יארידים און אין מארק. זײ 
האגדלען מיט פולע זעק ציבעלע. 

דער שמש מעכל־מאיר כאמײדעס װוינט אין זײן לײמענער שטוב, מיטן 
שיפן שפיץ־בוידעם שינדל־דאך אויך אין שולגעםל, טאקע אין שכנות פון 
דודיע יאקעלע װאסערטרעגער. נאר אונטערהעלפן ימים נוראים דעם חזן 
זינגען די תפילות בײם דאװעגען אין שול, און אויםפרװון אין חודש אלול 
דעם שופר, — קאן ער נישט. װארעם ער האט נישט קײן ברעקל שטים 
צום זינגען, װי עם האט עס דער אונטערשמש, דודיע יאקעלע דװקא יא. 

אלע ערב ױם טוב, און אװדאי אלע ערב ראש השנד״ טוען בײדע 
שמשים אויפרוימען די שול. זײ שטעלן גלייך די אלטע לאנגע טיש־און־ 
בענק און מאכן צו רעכט דעם הויכן באלעמער אויף זיבן הילצערנע טרעפ׳ 
די שטענדערם פון די באלעבאטים, דעם עמוד פארן חזן און די טרעפ צום 
ארון קודש וװ םע טוען דיכענען די כהנים. זײ גלײכן אוים די מעשענע 
הענג־לײכטער װאם הענגען שװער אראפ אויף קײטן פון דער הויכער 
סטעליע, די גרויםע מעשענע מנורה אויפן באלעמער פוצן זײ מיט קרײד, 
אז זי םינקלט מיט א גאלדענעם גלאנץ. מען װישט אפ דעם שטויב פון 
דעם רויטן זײדענעם פרוכת, פוגעם שײן־געשניצטן ארון קודש. די ספרי 
תורות שטײען אינעװײניק מיט זילבערנע קרוינען, אין רויטע םאמעטענע 
מעגטעלעך. דאם פרוכת איז בלא־געהאפטן מיט זילבערנע לוחות, מיט צװײ 
גילדעגע לײבן. שטײענדיק האלטן זײ בײדע א גילדענע קרוין מיט א מגן 
דוד־שטערן, מיט א שטרענגן פנים פון גבורה און א דערהויבן פארבויגענעט 
עק פון לויטער גדלות. דער גרויסער קופער־געטונקלטער חנוכה־לאמפ מיט 
שײן געדרעקלםטע הערשעלעך, מיט אײדעלע הערגער, הושנא־צװײגעלעך 
און רײזעלעך, די זילבערנע, מיט פרוכטן און פישעלעך געשניצטע אתרוג־ 
פושקע און דער גרויסער זילבערנער געקריצטער קידוש־װײךבעכער, מיט 
זײן לאנגן דינעם פיסל, שטײען דארט אין דעם גרויםן שיפלאד פון דעם 
דעמבענעמ באלעמער־טיש. נאר דער שופר ליגט באזונדער, אויף א שװארץ 
שטרוי־קישעלע אין דעמ קלײנעם אײזערנעמ שיפלעדל. 

דודיע יאקעלע האט ליב צו האלטן אין די הענט, גוט פילן און גוט 
זען, מיט האלב־פארמאכטע צעשמײכלטע אויגן פון עפעם א פארקלערעניש, 
מיט ליבשאפט און אכפער, די שײנע שולזאכן, מיט זײער הײליקן שאטג־ 
גלאנץ פון עלטער. 

שוין פון לאנג אן אזוי, אז ער האט ליב צו זען אזוינע שײנע זאכן. 

נאך פון זינט ער איז געװען א חדר־ײנגל, האט ער ליב שבת און ױם טוב 
אין שול בײם דאװענען בליקן מיט א פארקלעמט הארץ פון עפעס חלומדיקן 
וװנדער און תענוג אויף די שײנע שול־זאכן, אז ם׳ברומט אין אים מיט 
פרײד און מיט פײן א געטיפטער געזאנג־גערויש, װי דער געפלום פונעם 

קװאלװאםער׳ װי דאס געזאנג פון די שפילפײגל אין די בײמער־צװײגן 
אדער געזשום פון די גאלדענע האניק־בינען אויף בלומען און גרינםן. 
דער בליציקער זון־געבלענד פון בלאען הימל און דער דימענטענער פינקל 
פון די נאכטיק־געהײכטע שטערן; דער בלאםער שימער פון פולן לבנה־ 
פנים; װײם־ראזע זומערדיקע בײמער־בליונג און דער הארבםטיק־גילדענער 
בלעטער־פאל פון די בײמער — בארוישן זײן הארץ מיט עפעס א טיף 
געלײטערטן שטילן געזאנג־ברומעניש, אז סע נעפלט זײנע אויגן מיט א 
געםלימער פון פרײד און טרויער. 


3 

נאר אצינדערט, װען דודיע יאקעלע טוט אויפרוימען די שול לכבוד 
דעם ױם־טוב ראש־השנה און ער ברומט עפעס א ניגון װי זײן שטײגער 
איז, טוט עס מיט אים א טרעםע, װי מיט א בוים אין װינט. ער בלײבט 
שטײן מיטן אויפגעהויבענעם קאפ צו דער שול־םטעליע, .בײדע הענט װײט 
געשפרײט דערהויבן און פון א געעפנט מויל הײבט ער אויף זײן לויטערע 
ברוםט־שטים מיט א לאנג־פארצויגענעם געזאנג, אז םע קלינגען די פענצ־ 
טער־שױבן • 

— איאיאי — וטהההררר וטהרר. לײײבינװװ לעעבדךךך באאאמת 
האהאהא. 

װי װויל דער שמש, דער מעכל־מאיר כאמײדעס האט ליב צו הארכן 
זינגען מיט א רגע תענוג חזנישע שטיקלעך, טוט ער אבער אצינדער 
ערגערלעך א מאך אװעק מיט א האנט : 

— הער אויף, דודיע יאקעלע, מ׳האט שוין געהערט, מאך בעםער אן 

ענד• 

דודיע יאקעלע טוט א װארף דעם קאפ מיט שרעק, דאם מויל שיף 
פארצערט מיטן לעצטן דערװארגענעם ברומעניש, װי א האן אז מען האט 
אים איבערגעשלאגן אין מיטן פון זײן פארצויגענעם קרײען. 

— הא ? װאםי ? װאםי ? — פרעגט ער צעטומלט — װאס װילסטו 
מעכל־מאיר ? 

— נו װאס הײםט, ם׳װערט שפעט. דער טאג שטײט נישט. עך װיל 
בעסער אהײמגײן עםן אנבײסן, כ׳לעבן, זאגט מעכל־מאיר. 

— יא, אװאדע, װאדען — זאגט דודיע יאקעלע מיט שולדיקע און 
שעמעװדיק אראפגעלאזטע אויגן — לאמעך נאר גיך טאן א פרװו אויס 
דאם שופר בלאזן, איז מען שוין םארטיק. 

.דודיע יאקעלע טוט א נעם ארוים דעם שופר פונעם שופלעדל. ער 
כא.פט א בליק מיט א צעשמײכלט אויג פון וװנדער און תעגוג אויף דעם 
אײדל געבויגענעם שופר־הארן און ער גלוםט א גלעט טאן דעם גרינלעך־ 
גילךענעם בײנערנעם שאטנגלאנץ, א שטײגער װי עפעס א שײנעם לעבעדיקן 
רויט־גרינעם שפילפויגל, גאר ער װאגט עס נישט טאן מיט זײן הארטער 
פארמאזאליעטער האנט, טאמער װעט עם װײ טאן. ער טוט אים א לײכטן 
פוץ מיטן ארבל, דעם שװארץ־בארדיקן קאפ מיטן אלטן פעל־היטל זײטיק 
שװער אנגעלענט צום אקםל, האלט ער דעם צירלעכן שופר אין בײדע 
העגט. ער לײגט ארײן אין האריקן מויל־װינקל דעם שופר־שפיץ, און עם 
טוט א שאל דאם לויטערע שופר־געזאנג מיט זײן צעװיגט געטיפטן ניגון־ 
קלאנג, אז דער שמש מעכל־מאיר כאמײדעם מאכט: 

י~ אױואי מיר. 

ער פילט עפעם א פארבטיק באדרענגעניש אין הארץ, װי אין א פאר־ 
קלעמטן חלום. זײן לאנגע נאז איז,געל פארשפיצט. די געלע בארד איז 
קרומלעך־שמאל און זיין בליק אין.די אויגן איז בלאס געפרוירן. 

אז ער קומט צו זיך פון דעם קלעמעניש, טוט ער א פײנלעכן הוםט • 
עעעהעעם, אויאױאוי, אוױואי איז מיר נישט געשען, ם׳נאגט מעך 
ם׳הארץ. כ׳װאלט כוח געהאט א גוטן טרונק בראנפן, כ׳לעבן. 

דודיע יאקעלעס דארע באקן־בײנער בלײכן מיט גרינעם שאטן. ער 
באהאלט גיך דעם שופר אויף זײן ארט אין שופלעדל פונעם באלעמער 
און ער אטעמט א.פ מיט שװערן הארץ. 

מעכל־מאיר בליקט אויף אים מיט ביטול און מיטלײד װי אויף עפעס 
א שטיקל משוגענעם־ 

־- זאג נאר כ׳בעט דעך, דודיע יאקעלע, צו וואם טןיג עס ךיר׳ הא , 
װילםט כאפן פעטש, צי װאם? מײנםט א שטײגער, אז קהל װעט דיר 
שװײגן? מילא, אז דו קאנםט זיגגען זאג עך גארנישט. דײן טאטע האט 
געטראגן װאםער צום אלטן חזן אין שטוב ארײן, דו אלײן טראגםט װאסער 
צום רב, צום חזן, צום שוחט, צום מלמד. נו, מ׳לערנט זיך אוים זינגען, 
ם׳גײט איבער בירושה, אבער פון װאנען קאנםטו שופר בלאזן ? הא ? וװע ? 

־- װאס הײםט, זאגט דודיע יאקעלע, פון װאנען ער קאן שופר בלאזן ? 

ער איז דאך געװען א זעלנער בײ דעם קײזער פראנץ יאזעפס מיליטער. 
ער האט געדינט בײ דעם זיבן און זיבעציקער אינפאנטעריע־רעגימענט 
אין לעמבעריק. ער איז געװען אן אויבער־קאפראל מיט צװײ בײנערנע 
שטערן אויפן קאלנער, מיט א רויטן מונדיר, מיט מעשענע קנעפ׳ מיט 
א זילבערנער טשאקע אויפן קאפ, מיט א גרויסער שװארצער שװערד, 

מיט א שיסגעװער אויפן אקסל און מיט גילדענע שיסער־אויםצײכן־טראלדן 
אויף דער ברוסט. אויך האט ער געהאט דעם קופערנעם מארשיר־מעדאל 
פון די קײזערמאנעװרעס. און װײל ער האט א גוטן געהער, האט ער בײ 
די מאנעװער־מארשן געבלאזן דעם ערשטן מעשענעם טרומײטער, אנגע־ 
האנגען אויפן האלדז־און־נאקן איבערן קאפ װי א ריזיקער בײגל מיט א 
גילדענעם זונגלאנץ, װען עס האט געשפילט די מיליטערישע מוזיק־קאפעליע. 
אויך האט ער געבלאזן דעם קלײנעם מעשענעם קאסערן־טרומײטער אלע 
טאג אין אװנט, דעם שלאפנשטרײך־מארש. ער טוט א זינג: 

— טאראראאאא — טאראראאראא, רארארא ראא ראאא ראאא. 

— אױואאאנע, טי אידײי דא קאסערנע ספאאאט!: נ א יאק נע פידעעעש 
טאי— םעבע ושטאאאנע... 

— כאכאכאאא — לאכט דודיע יאקעלע מיט א געשפעט. אױך מעכל־ 
מאיר לאכט: 

— פעע, זאגט ער — דודיע יאקעלע, אין שול י הא י שפעטן ן מען 
מעג? מ׳װעט דעך ברענען און בראטן אין גיהנום, כ׳לעבן. 

דודיע יאקעלע לאזט שעמעװדיק אראפ דעם קאפ און די אויגן. 

— װײסעך דארט װאם ~ זאגט אצינד מעכל־מאיר. הלעמאי איז ער 
א מאל געװען א הארמאטן־זעלנער, בײ דער פעםטונג פשעמישל, בײ דער 
קײזערשטורעם־ארמײ. ער האט געדינט אין צװעלפטן ארטילעריע־רעגימענט 
און ער איז שוין טאקע באלד געװען א שטיקל אונטער פעלדפעבל, מיט 
א שפיז געװען און מיט דרײ בײנערנע שטערן און צװײ זילבערנע בענדלעך. 
בײ דער מוזיק־מארשיר־קאפעליע, האט ער, בעת די קײזער־מאנעװרעס, 
געבעמבעט די גרויסע קעסל־פויק. הײ־הײ, ער האט אויך גוט געטראסקעט 
מיט צװײ מעשענע קלינגטאצן מיט בײדע הענט, אז ער איז שיער נישט 
טויב געװארן. אײן מאל איז דאס קלײנע רויטע פערדל װאס שלעפט די 
גרויסע קעםל־פויק טאקע טויב געװארן פון דעם מוזיק־געליארעם, עס איז 
באלד אװעקגעפגרט. עס האט אויסגעשטרעקט די קאפיטעס אין מיטן װעג. 

— ם׳איז נעבעך אומגעקומען פון שרעק. א צער בעלי חײם — זאגט 
דודיע יאקעלע מיט רחמנות. 

— אזוי צי אזוי, נאר קײן שופר בלאזן האט ער, מעכל־מאיר, נישט 
אויסגעלערנט װען ער איז א מאל געװען א קאנאנען־זעלנער בײם מיליטער 
— זאגט ער מיט באדויערן. 

— האםט נישט קײן שטים און האסט נישט קײן געהער — זאגט אים 
דודיע יאקעלע. 

דער שמש מעכל־מאיר כאמײדעס, טוט זיך טאקע זײער וװנדערן: 

װאס הײסט ז ער האט אין מיטן מארק א שטעל מיט קעםטלעך אויבםט 
צו םארקויפן. זומער איז עס גאר שײן־ װײנשל׳ מארעלן, װײנפערלעך, 
אגרעסן, עפל, בארן, פלוימען, װעלשענע נים. אין דער הארבסט־צײט, מיט 
די גרויםע בלאטעס, שטורעמװינטן, שלאקסרעגנס — פארקויפט ער אין 
מארק שװארצן רעטעך, ציבעלעס, קארטאפל, פאםאליעס, קנאבל. אום 
װינטער אין די מוראדיקע פרעסט און שנײ־זאװערוכעס איז די סחורה 
א זאק דיניע־קערלעך, זאלץ־בײגל, א פעסל גאפט, א פעםל הערינג, זײף, 
באגבאנעם, נאדל־פאדעם, געװירץ, ערדענע טעפ. ער רופט אין מארק די 
קונים, פויערטעס און װײבער מיט אזא געשרײ, מיט אזא באם־שטים, אז 
מען קאן טויב װערן, נאר זינגען קאן ער נישט. װאם הײסט 1 הא י 

— ס׳איז א גאט־זאך — זאגט דודיע יאקעלע מיט פארקלערעניש — 

א גאט־זאך. 


4 

ערב ראש השנה איז פלוצעם דודיע יאקעלעס בארדיק פנים פאר־ 
טרויערט, װי מיט א גרינעם רויך־װאלקן פארצויגן. זײנע אויגן זענען 
פײנלעך בלאס. ער ברומט עפעס א ניגון מיט א גרימעניש. ער טראגט 
די פולע װאסער־עמערס נאך מער אײנגעבויגן דעם רוקן םון שװערער 
לאסט. ער ביטערט מיט א געפליםטער װעגן עפעס א טרעפעניש, אין 
שטאט בײ קהל. 

— אפגעזאגט, אוים חזן. 

— װאסי, װאסי ? 

— גארנישט. אן אומגליך און שוין. אזא חרפה, אזא שאנד, ערב ימימ 
נוראים צום נײעם יאר. אפגעזאגט דעם חזן פונעם עמוד דאװענען אין שול. 
א שרעק, א שרעק 

מען װערט טאקע באלד געװויר אין שטאט, אז דער גבאי ראשון און 
ראש הקהל, דער גביר רב שלום שכנא האזענפראנץ, האט אפגעזאגט דעם 
שטאט־חזן, דעם ר׳ שמחה גוטענטאג, פון זײן שטעל. דער חזן איז פאר־ 
שלאפט געװארן פון צרות, ער ליגט אין בעט מיט היץ. די פרומע חזנטע, 
די לאנגע שאשע־ברײנע, נעבעך׳ מיט איר שװארץ טוכענעם שײטל אויפן 
געשוירענעם קאפ אפילו אין דער װאכן, װײנט און קלאגט, זי ברעכט די 
הענט. די דערװאקםענע קינדער, די צװײ טעכטער, די בעקערינס און די 
פינף זין, דארפס־הענדלער, זענען אלע בלאס, מיט ביטערן גרימעניש. 

דער אלטער שטאט־רב האט גרוים עגמת־נפש, זאגט מען. די רביצין 

װײנט פון רחמנות, װארעם ם׳איז.שוין.העכער פופציק יאר אז דער שטאט־ 
חזן זינגט און דאװנט םארן עמוד מיט זײן לויטערער ברוםט־שטים אלע 
שבת און ױם טוב, אין דער אלטער שול, אויך אלע ימים נוראים. ער בלאזט 
דעם שופר, ער זינגט בײ די תחינות און ער גיט קידושין.. פורים לײענט 
ער די מגילה אין שול מיט א געזאנג, ער זינגט בײ שמחות. 

דער חזן איז א לאנגער דארער ײה מיט שטילע פרומע אויגן׳ א קלײן 
זילבער־װײם בערדל׳ מיט לאנגע שװארץ געקרײזטע פיאות און א לאנגער 
רויטער נאז. ער לײדט פון א כריפעניש אין דער ברוסט, אז ם׳פארפעלט 
אים אטעם, מיט א גרײלעכן הוסט. װארעם דער חזן איז אויד א קרופניק. 
אין מיטן פון זײן לײמענער װײם־געקאלכטער װוין־שטוב, דארט אין שול־ 
געםל, שטײט די קאשע־גרויפן־מיל. צװײ גרויסע שװערע קײלעכיקע מיל־ 
שטײגער, אײנער אויפן אגדערן מיט לעכער און מיטן דעמבענעם דרענגל 
פארשטעקט אין אויבערשטן שטײן. בארװעסע פויערטעס אין רויטע םטאנעס 
טוען ברענגען זעקלעך מיט גרויפן אפצומאלן אויף קאשע פאר צװײ גרײצער 
ארבעטם־לוין. 

. דער ר׳ שמחה.גוטנטאג שטײט דארט אײנגעבויגן אין זײן.פארגארטל־ 
טער געלאטעטער קאפאטע, דעם אלטן שװארצן םאמעט־הוט גאר צעקנײטשט, 
פאררוקט אויף דער יארמעלקע, אלע װאכנטעג פון א גאנץ יאר, און ער דרײט 
אזױ מיט בײדע הענט די אויבערשטע שטײן־ראה בײ דעם אנדערן דראנג 
שטײט די לאנגע חזנטע מיטן רויטן.פארטעך, מיטן טוכענעם שײטל אויפן 
קאפ, אויכעט אײנגעבויגן און זי העלפט איר מאן מיט בײדע הענט דרײען 
דעם גרויםן, שװערן מילשטײן. מען מאלט די קאשע־גרויפן. דערנאך טוט 
דער חזן מיט א צעריםענער דראטענער מעל־זיפ דרעשן אין דרויםן פאר 
דער שטוב־טיר און גוט רײניקן די געל־װײםע געמאלענע גרױפן, אז ס׳פליט 
אװעק מיטן וױנטל דער װאלקן ברוינער קלײען־שטויב. דער חזן בלאזט 
אויף דעם גרויפן־שטויב מיטן מויל, ער הוםט מיט א ניגון־כריפעניש פון 
הארץ ארוים. 

— איאיאי, אא — אאא. 

אצינד טוען די שטאטלײט רעדן אין מארק, מיט נײגיר און מיט 
באדויער: 

— װאס הײםט עפעם דאס, כ׳פארשטײ נישט, כ׳לעבן. פאר װאס.האט 
דער גביר, דער האזענפראנץ, אפגעזאגט דעם חזן פון שול־פאסטן? געװען 
עפעס א בארײדעגיש. צי װאם? פארלוירן די פרנםה. 

— פאר װאס י װײל ער װיל אלײן ראש השנה דאװענען פארן עמוד 
און אלײן בלאזן דעם שופר. טאקע, װאם טױג אים א חזן ? 

— אז ער קאן דאך אבער נישט זינגען. 

— נו, װעט ער זיך אויסלערנען, װאםי די קינץ ? 

— אז ער האט נישט קײן ברעקל שטים צום זינגען און נישט קײן 
ברעקל געהער צו בלאזן שופר. 

— יא, יא, אבער געלט האט ער ? 

״- יא, געלט האט ער גענוג. 

—כ׳גלײב נישט. צו װאס טויג אים דער עמוד ל 
י — ער װיל כבוד. 

— ער האט דען װײניק כבוד? ראש הקהל, גבאי ראשון, פרעזידענט 
פון דעם באנק־געשעפט, פרעזידענט פון תלומד תורד״ פרעזידענט פון 
חברא קדישא. פרעזידענט, פרעזידענט, פרעזידענט. צו װאם טויג איפ 
אזוי פיל כבוד? 

— כבוד איז געגליכן צו געלט. װאם מער דו האסט, אלץ מער װילםטו 
האבן, איא, צי נײן? 

— יא, יא, אװאדע, וװע דען ? 

— ם׳איז װי א יצר הרע, א גלוםטעניש, אז דו קאנסט עם נישט 
בײקומען, א שטײגער װי... 

— נו, נו, הער שוין אויף. 

~ כאיכא־כא, א געלעכטער כ׳לעבן. א מעגטש, אזא גביר, אזא גרויםער 
געשעפטסמאן, מיט אזוינע םארמעגנט, מיט א דאמף־מיל, א בראנפן־ברע־ 
נערײ, צװײ מױערן אין מיטן מארק, מיט צװײ געװעלבן פולע מיט םחורה, 
מיט אזא שפע, מיט א ביר־שענק פאר פריצים, מיט א בראנפן־פראפינאציע 
פאר גוײם, — אזא שײגער ײה מיט אזא פארנעם, פירט די גרויםע 
געשעפטן מיט דעם גראף פאטאצקי, מיט װעלדער און פעלדער, זעצט אן 
צוױי מאל אין יאר גוטע צװאנציק טויזנט ראניש זילבער און פײפט אן 
א װעלט. נעמט ער און שטעלט בדלות א ײד אן ארעמאן, דעם חזן נעבעך, 
ם׳שטיקל פרנםה. 

די לײט האבן געביטערט מיט גרימעניש אויף דעם גביר. 

— פע י ם׳איז נישט שײן כ׳לעבן. ער מעג זיך שעמען. 

— נו, און קהל װעט טאקע שװײגן? 

~ װאס קהל, װער קהל, ער פײפט אויף קהל. 

~ ער איז אלײן גאנץ קהל. 

— אז ער טוט װאם ער װיל. 

— אז אלע האבן פאר אים מורא. 

— װאס הײםט עפעס דאם ? 

— זעםט דאד• 

— א װ;:לט הײנט. 

— נו׳ גג 

5 

דער װאםער־טרעגער און אוגטערשמש פאר אומזיםט, דודיע יאקעלע, 

האט געמאכט א געװאלד. ער הײבט אויף א געבײלטע פויםט און ער זאגט 
מיט א שװערער שטים אין זײן װוין־שטוב, ערב ראש השנה, אז ער װעט 
דעם גביר, דעם שכנא האזענפראנץ, נישט שװײגן. ער װיל זיך אגגעמען 
דעם חזנם קרױודע. יענער איז אויך אן ארעמאן. די געשיכטע קער זיך 
עפעם אן מיט אים. ס׳איז עפעס אײגנם. ם׳איז אים פארקלעמט דאס הארץ, 
ער ברומט מיט א גרימעניש, ער פלוכט מיט צארן. 

— ם׳װעט א רוח אין זײן געפגרטן טאטנס טאטן ארײן. ער װעט אים 
שוין װײזן דעם ממזר, דעם גנב. 

— װאם װעםטו אים טאן ? — פרעגט אים זײן וױיב, חיה שרד״ מיט 
א שפאט־שמײכל־ — װעסט טאקע נישט לאזן דעם גביר ױם־טוב עסן 
צװײ שטיק געפילטע פיש, העכט און קארפן־קאפ מיט בוימל־חלה מיט 
האניק, קרעפלעך מיט הינער־ױיך, א האלבע געבראטענע גאנדז געפילט 
מיט לעבער, קאשע־קנישעם מיט גרױון, מערן־צימעם און טרינקען בעניװער 
בראנפן און װיגער װײן מיט אײנגעמאכטס און סאדע־װאםער מיט רויזן־ 
םערעפ ? 

— װעםט אים אפשר נישט לאזן קויפן זײן װײב, די פעטע קי, די 
חוה זיסל, נאך צירונג, נאך א גילדן זײגערל, מיט נאך א לאנגער גאלדענער 
האלדז־קײט, מיט נאך א שנור פערל, הא ? וװע ? 

דודיע יאקעלע ענטפערט נישט באלד. ער ביטערט מיט אן אראפגעלאזטן 
קאפ• 

— װײסעך דארט װאס דו רעדםט, חיה־שרה. אזא אומרעכט, אזא בײז, 

אזא הימל־געשרײ. אזא םדום. 

זײגע צװײ טעכטער, די כלה־מײדן, רוימען אויף די שטוב, זײ קאלעכן 
דעם אוױון, פארפוצן דעם שפיגל מיט בלומען־בינטעלעך, די פענצטער 
מיט שײגע, װײסע געהעקלטע פירהענגלעך. זײ זינגען און לאכן מיט פולע 
מײלער װײסע צײן: 

אי, עך בין דאך שוין א מויד אין די יארן, 

װאם האסטו געטאן פארדרײען מיר דעם קאפ, 

אי׳ כ׳האב געשפילט א הײםע ליבע 

און כ׳האב אנגעװארן׳ 

טאמער בלײב איך זיצן ביזן גראען צאאאאפ• 

— אי, טאטע ביסטו טאקע אן אלטפרענקישער ײה כ׳לעבן• װאם איז 
עם דײן עםק ? װאס גײט דעך אן דער חזן ? הא ? טאטע ? 

— װאס הײסט ? — מאכט דודיע יאקעלע גאר ערגערלעך און פאר־ 
װונדערט — װעמעם דען עסק איז עם ? הא? װוע? ם׳איז שױן טאקע 
הפקר א װעלט, צי װאס ? 

זײנע צװײ זין, די האנטװערקער־לערנײנגלעך• פײביש און שמערל 
האלטן מיטן טאטן, זײ זענען אהײמגעקומען אויף ױם טוב, זײ בערשטן 
די נײע געלע קאפעלושן, זײ פוצן די שטיװל אויף שװארץ• 

— טאקע, זאגן זײ מיט װידערשפעניקן פלעמל אין די גראע אויגן — 
טאקע, װאס מײנט ער עפעם, דער פארכאטע גביר, דער אנזעצער, דער 
גנב. ער נעמט און װארפט ארוים א מענטש פון זײן שטעלע. פון װאנען 
װעט דער חזן לעבן? װער װעט אים צאלן די צוױי ראניש װאכן־לוין ? 
מען ברויך גײן און אויסשלאגן דעם גביר האזענפראנץ די פענצטער, מען 
ברויך מאכן א שטרײק. 

— טאטע, דו הערסט, דו זאלםט דעם גביר נישט אונטערהעלפן אין 
שול בײם דאװענען, זינגען די תפילות. 

— א מכה זאלםטו אים אונטערהעלפן, נישט זינגען. 

— אלײן זאל ער זיך אויםרײםן דעם גארגל• 

— אלײן זאל ער שטײן און קראקען װי א װאראנע• 

דודיע יאקעלע הײבט אויף דעם קאפ. עס איז אים עפעם ארײן אין 
דער נאז. א קלערעניש האט אים א לויכט געטאן אין מוח מיט א קלארן 
געדאנק. אין זײנע אויגן האט א גלאנץ געטאן א פארבארגן פײערל און 
ס׳האט א שװעב געטאן איבער זײן בארדיק געטונקלטן פנים א הארבער 
שמײכל. די שטאטלײט אין מארק־פלאץ האבן טאקע באלד געזאגט, אז דער 
דודיע־יאקעלע דער װאםער־טרעגער װעט דעם גביר נישט שװײגן• 


6 

די בלאםע הארבסט־זון שימערט מיט א גילדענעם בלײכן גלאנץ אויף 
די לאנגע, שמאלע שול־פענצטער צום מזרח, ראש השנה פרימארגן. די שול 
איז פול מיט ײדן שטאטלייט. זײ זיצן מיט שװארצע פארגארטלטע בעקעשעס׳ 
דעם טלית איבערן קאפ מיטן שטרײמל, אויף די לאנגע בענק בײ די 

לאנגע טישן. זײ דאװענען סרום־צעװיגט מיט געבויגענע קעפ, פון גרויםן 
מחזור. 

אויבן אן בײ■ ■זײ-ן שטענדער, בײ דער מזרח־װאנט פונעם ארון קודש 
זיצט דער אלטער רב מיט דער װײםער בארה געהילט אין א װײםן קיטל, 
אױף דער שװארצער זײדענער בעקעשע מיט דעם ברײטן גארטל, דעם 
טלית מיט דער זילבערנער שײנער עטרה איבערן װײםן קאפ, מיט דער 
װײסער זילבער־געהאפטענער יארמעלקע, זיינע פים אין װײםע זאקן רוען 
אויף א שטרוי־קישעלע. ער דאװנט פון דעם אלטן מחזור, מיט גאלדן־ 
אפגענוצטע טאװלען, מיט זײן שטילער, לויטערער ניגון־שטים, מיס זײן 
אײדל־געבויגענער שנאבל־נאז און בלײכן פנים, זעט ער אוים װי עפעם 
א װײםער אדלער״פױגל, א שײן געשניצט זילבערן טאבעק־פושקעלע און 
א רויט זײדן שנופ־טיכל ליגן אויף זײן שטענדער. 

אויף די גבירים און די באלעבאטים זיצן אויבן אן בײ זײערע ״שטעט״ 

אין די װײםע קיטלען איבער די שװארצע זײדענע בעקעשעס, מיט די 
טליתים מיט זילבערנע עטרות איבער די קעפ. אונטער די פים אין װײםע 
זאקן, מיט שטרוי אויםגעשפרײט, זײ דאװענעו מיט הויכע קולות. די פאר־ 
פוצטע װײבער מיט צירונג, דארט אונטער דעם אײזערן־פארגראטעטן, 
שמאלן פענצטער פון דער װײבערישער שול, אויסגעזעצט בײ, די טישן 
װי עופות אין א שטײג, שרײען און װײנען װערטער פון די תפילות, פון 
אויסנװײניק, װי װויל. ם׳ליגט אויפגעמישט דאם דיקע קרבן־מנחה־םידור. 

אין װינקל פון דער גרויםער דעמבענער שול־טיר זיצן אויף לאנגע 
שמאלע בענק בײ די אלטע טישן די פראםטע לײט, האנטװערקער, דארף־ 
הענדלער, קרעמער, סעדער־ײדן, יארידניקעם מיט קורצע, שװארצע בערה 
גרויע בערה אפגעברענטע פגימער, דעם טלית איבער דעם אפגענוצטן 
שטרײמל, די ענגע שװארצע בעקעשעס צעריסן אין די פאכװעם, די 
געלאטעטע שטױול אויםגעשמירט אויף שװארץ מיט דיאגעט. זײ דאװענען 
מיט אנגעבויגענע קעפ, די פלײצעס פרום צעװיגט. די ױנגעלײט דאװענען 
מיט היץ, און גערויטלטע פנימער, מיט צעשײנטע אויגן, די עלטערע ײדן 
מיט גרויםע געבײלטע פויםטן אויפגעהויבן אין דער הויך צו גאט אין 
הימל, שרײען און זינגען מיט קולות. 

• אויך אונדזער דודיע־יאקעלע, דער װאסער־טרעגער, זיצט בײם עק 
טיש. זײנע צװײ ײנגלעך שטײען הינטער אים, מיט זײער ױם־טובדיקן 
אנטועכץ, מיט ברױנע קאפעלושן אויף די קאפ־שויבערס, בײדע דאװענען 
פון אײן מחזור. 

דודיע־יאקעלע טוט אלע מאל׳ װי ברוגז, א מאך צו רעכט זײן אלטן 
טלית איבערן אפגענוצטן שטרײמל אויפן קאפ. ער דאװנט מיט א שטילן 
געזאנג די תפילות פון זײן מחזור. זײן שטים איז קלאר געטיפט, געהויבן 
און גענידערט, צעװיגט פון טיפן הארץ אוװיס, שטילערהײט נאר מיט אזא 
לויטערן געבלענה אז נאר די פראםטע לײט װאס טוען דאװענען בײ די 
לאנגע טישן אין דעם טונקעלן װינקל פון דער גרויםער שול־טיר, זײ 
הארכן מיט תענוג, מיט ■ אפענע פרומע הערצער, דעמ דודיע־יאקעלעס 
תפילה־געזאנג, שטילערהײט, פארזאפט אין דער נשמה. װארעם עם דאװנט 
פארן עמוד דער גביר, דער שלום שכנא האזענפראנץ. ער שטײט אויף 
דעם באלעמער געהילט אין װײםן קיטל, דעם טלית מיט דער ברײטער 
גילדערנער עטרה אויף זײן גרויםן שטרײמל, ער איז אנגעבלאזן מיט גאװד״ 
מיט א גראבן בויך, דאם פעטע פנים מיט דער געזאלבטער געלער בארד 
דערהויבן, די אויגן האלב־פארמאכט מיט קאלטער שינאה־גרימעניש, פון 
עפעס שלעכטע קלערענישן מיט װאכעדיקע געשעפטן, מיט אומרו און 
מידקײט. ער טוט זינגען מיט א קװיטש־געשרײ, אן א שטים, די תפילות. 
עס איז װי א קראקעניש פון א װאראנע אויף א בױם .ער לאזט ארוים 
א געהויל, ער הײבט אויף אלע מאל א הײזעריק געדרײדל, װאס• העכער, 
װאם דינער דאס קװיטשל, מיט א הילצערן קרעכצעניש, װי א רוקבעט. 

די לײט אין שול האבן א פלאגעניש. ם׳רײםט אין אויער. דער אלטער 
רב האלט פארמאכט זײנע אויגן מיט פײנלעכן ביטערנישט אויף זײן אײדל־ 
אויסגעבלײכטן פנים. קײנער הארכט נישט קײן װארט פוגעם בעל־תפילה, 
מ׳הערט נאר א קװיטשערײ, א קראקעניש, אז דער עולם אין שול דעם 
ערשטן טאג ראש השנד״ איז שוין יטאקע באלד פארדרעמלט פון לאנגװײל. 
װען דער גביר האזענפראנץ טוט בלאזן שופר, מיט אן אפגעריםן הײזעריקן 
שטיקל פײפער־קװימשל, גלײך דער שופר איז פלוצעם פארשטאפט געװארן, 
טוען די לײט װויל אפאטעמען, װי פון עפעס אן אפקומעניש. 

געענדיקט ס׳דאװענען, געלויבט צו גאט. א גוט יאר, א שנה טובד״ 

מען לויפט אהײם פון דער שול. נאר דעם צװײטן טאג ראש השגה בעת׳ן 
מוםף דאװענען, װען דער גביר, ר׳ שלום שכנא האזענפראנץ שטײט בײם 
עמוד און ער מעעעקעט און קראאאאקעט, מיד און הײזעריק מיט זײן 
הילצערגער שטים די תפילד״ טוט א פלאם עפעם א געשעעניש אין שול. 
װאםי י װאסי ? 

דודיע יאקעלע האט פלוצים אין מיטן דערינען געטאן זיך א הויב אויף 
פון זײן ארט בײם טיש ; דאס אפגענוצטע שטרײמל שיף אױף ; אן אויער, 
די פאלעס פון זײן אלטך טלית םארשטעקט אין דעם טאשמעלע־גארטל 

פון זײן ענגער צײגענער גרינער בעקעשע׳ די הארטע שװארצע בארד 
אונטערגעהויבן און ער האט אנגעהויבן די תפילה פון דער מוםפדיקער 
שמונה־עשרה מיט זײן לויטערער ברוםט־שטימע, אז ם׳האבן א ציטער 
געטאן די שויבן פון די שול־פענצטער. 

ער שטײט און דאװגט װי פארן עמוד מיט זײן וװנדערלעכער קלארער 
שטים. זײנע זין, די צװײ ײנגלעך, פײביש און שמערל, העלפן אים אונטער 
זינגען מיט זײערע געדרײדלטע שײנע שטימען, טאקע א שטײגער, װי 
אײנער א גרויסער חזן מיט א געמבע, מיט צװײ װוילע משוררים, אז 
די לײט אין שול מאכן אויף מויל און אויערן, און מ׳העלפט אים אונטער, 
מיט תענוג זינגען־ 

— אהאא אהאהא, אאא, האאא, זכרונו ל — חײם — וב־כן ת־ן פח־דך, 

ה׳ אלוהינו על כל מעשיך... 

נאר פארט װערט א גערודערניש אין שול, א גערויש. מ׳רוקט טיש 
און בעגק. א געאטעם מיט אומרו. דער בעל תפילה, דער גביר האזנפראגץ, 
איז שטיל געװארן. זײן פעט פנים איז בלאס אײנגעפאלן. זײן בארד 
ציטערט. ער פארלירט דעם ברײטן טליח פונעם קאפ. מ׳זאגט אז אט־אט 
פאלט ער אין חלשות. ער איז שװער באלײבט, פול מיט אנגםטן, די אויגן 
פארלאשן. קוים װאם ער אטעמט. דינע זין לויפן צו אים אויפן באלעמער, 
ראטעװען. מענטשן שטופן זיך. מ׳װיל זען װאם ם׳טוט זיך עפעס. מען 
מונטערט אים מיט זויערער לימענע. ם׳װערט א רעש אין דער װײבערישער 
שול, װי אין א שטײג מיט דערשראקענע עופות. דעם גבירס װײב, אין 
זײד און םאמעט, שװער און פעט, געצירט מיט גילדענע צירונג, מיט 
שנורן פערל און בריליאנט־רינגען, ציטער־שיפעלקעם און פליטערלעך אויפן 
שײטל, — זי פאלט אװעק גרין און געל און זי חלשט מיט אפענעט מויל. 
װײבער מונטערן זי מיט שארפע חלשות־טראפן אונטער דער קרומער נאז׳ 
מיט יאמער־קולות, מען פעטשלט זי אין פעטן פנים מיט די צוױי גוידערם, 
װײך און װײט װי טײג, ביז װאנען מען מונטערט זי אפ און זי זעצט זיך 
װידער בײ איר שטענדער מיט א ביטער זיפצעניש און א זויער פנים. 

— אי װאי איז מיר נישט געשען. װאסי דארט :י הא? אוי געװאלד. 

זי פארװארפט איר פאדפוצטן קאפ און זי חלשט װידער. דיק און פעט 
און פול מיט אנגםטן, װי א מעוברתע קו. 

משה־מעכל כאמײדעם ,דער אויבערשמש, איז אויסער זיך. ער לויפט 
מיט א רויט צארן־פנים, זײן שטרײמל איז אראפ, פארשיפט אויף אן אויג. 
ער שלעפט נאך א פאלע פון זײן טלית. מיט שװערע שטױול־טריט שפאנט 
ער צום באלעמער. זײנע בלאסע לעפצן פליסטערן מיט שרעק. װאי׳ װאי׳ 

דער לײמענער גולם ־. דער דודיע יאקעלע, האט אנגעארבעט א צרה. דער 
גביר װעט אים, דעם שמש, ארויםװארפן פון פאםטן. ער װעט פארלירן 
זײן שטיקל פרנסה. 

אויפן באלעמער טוט ער דרײ מאל א שטארקן קלאפ מיטן דעמבענעם 
פראלניק אין שװארצן שטרוי־קישעלע מיט א ברוגזן געשרײ. 

— שאאא שא! שתיקה שעת התפילה. שאא דארט! שטיל זאל זײן! 

דודיע יאקעלע הערט אויף זינגען, ער װערט אנטשװיגן. ער זעצט זיך 

װידער אנידער אויף זײן ארט בײם עק טיש, מיט פײנלעכן פאריבל אויף 
דער װעלט, װײל מען לאזט אים נישט צו צום עמוד. נו, אצינדערט ענדיקט 
שוין דער גביר שלום שכנא האזנפראנץ, דאם מוםפדיקע דאװענען מיט 
זײן צעקרעכצטן געזאנג־קראקעניש, אן א טעם, און אן א ברעקל ניגון. 
ער טוט אויך בלאזן דעם שופר מיט זײן הײזעריק אפגעהאקטן געפײפעניש, 
גלײך דער שופר איז נאך מער פארשטאפט. 

— לשנה טובה תכתבו. 

— א גוט יאר. 

— האט אײך אויסגעבעטן א גוט יאר. 

— מיט גליק אונד זעגן דעם נײעם יאר אנטקעגן. 

— גם אתם, אינען אויך. מיט מזל ברכה. 

7 

נאכן עסן די ױם־טוב־םעודה בײ דעם װײם־געדעקטן טיש, די שטאט 
שמעקט מיט האניק און צימרינג־חלה, גײען די לײט צום טײך תשליך, 
דער גרויםער מחזור אונטערן ארעם, מיט די שװארצע בעקעשעם, די 
שטרײמלען װויל אויף אן אויער. ם׳גײען פארפוצטע װײבער מיט צירוגג, 
ײדנעגעס מיט טערקישע קאפ־שאלן, גילדן רויט געצירט מיט געדרײדלטע 
פלעקלעך און שטרײפלעך אזוינע, מיט דיקע קרבן־מנחה־םידורם. 

בײ דעם טײך שטײען מאנסבילן באזונדער, װײבער באזונדער, מ׳זאגט 
הויך אויפן קול די תשליך־תפילד״ פון םידור, פון מחזור־ 

— אי אי ותשליך במצולות ים כל חטאתם. 

ײנגלעך מיט גילדענע בענדלעך אויף די דאשעקעם, ױנגעלײט מיט 
געלע שטױועלעטן און זילבערנע זײגערם מיט קײטן, לײדיקן אוים די 
קעשענעם פון ברויט־ברעקלעך און װארפן ארײן די עבירות אין טײך 
ארײן. קלײנע זילבער־פישלעך שװימען אן מיט צעפלאטערטע שװענצלעך 
און זײ כאפן די ברױט־ברעקלעך. ײנגלעך קוקן צו, לאכן און פרײעז זיד• 



96 


א. מ. פוקם 


אויך דודיע־יאקעלע מיט זײן װײב חיה־שרד״ שײן פארפוצט מיט א 
שװארצן קאפשלײער, און די צװײ זין׳ די ײנגלעך פײביש און שמערל 
גײען צו תשליך, נאר דודיע־יאקעלע זינגט נישט די תפילה. ער זוכט 
מיט די אויגן דעם גביר האזנפראנץ צװישן דעם עולם ־בײם טײך. יענער 
איז נישטא. האהאהא. מען זאגט אז נאכן עםן איז דער גביר פון לויטער 
עגמת נפש פארשאלפט געװארן; ער ליגט אין זײן רײכער שטוב מיט די 
רויטע מעבלען, מיט דעם געטאקטן קרעדענץ, מיט דעם קרישטאלענעם 
בליצלאמפ, אויף דער גרינער פלושענער סאפע, און ער דרימלט מיט 
אנגםטן. די גבירטע עסט זיםן מאלינע־אײנגעמאכטם מיט צוקער־קוכן, 
װײל ם׳איבלט איר אויפן הארץ. זי בראיעט מיט קרעכצעניש אן אטעם, 
אויף די שוגאים. אירע קלײנע געלע אויגן אין דעם פעטן פנים מיט דער 
קרומער נאז, בליקן מיט בײזן שטאך. 

אין בלאען טײך־געװאםער שפיגלען הויכע װערבעם־בײמער מיט 
שמאלע גרינע בלעטלעך־צװײגן, לאנגזאם־צעװיגט פון אונטן ארויף. די 
פײגל שפילן אין די צוױיגן. די לײט גײען אהײמ פונעם טײך, מ׳רעדט 
צװישן זיך שטילערהײט, גלײך מען האט מורא אז עמעץ װעט הארכן 
און ם׳װעט ארויםקומען דערפון אן איבל בארעדעניש. 

—הא־הא־הא — אונדזער דודיע־יאקעלע — געהערט אים הײנט מוםף 
דאװענען אין שול, האי פששש, א געװאלד, כ׳לעבן? 

— אפגעטאן דעם גביר האזנפראגץ אויף טערקיש. 

— א שטים און א געמבע האט ער דודיע־יאקעל, דער װאםער־ 
טרעגער, איאי הא? 

—אװאדע, וװע דען? 

— א כלי. 

— גאלד מיט זילבער. 

— א באריטאן ? 

— אן אלט מיט א באס. 

— געפערלעך ז 

— דער בארימטער װעלט־חזן, דער ניםן בעלזער, מעג בײ אונדזער 
דודיע־יאקעלען פוצן די שטיװל. 

ער פארשטעקט יענעם אין גארטל. 

— װער זאגט? 

— עך זאג ו 

_ עעע עעע. 

דודיע־יאקעלע קאן נאך מײגען אז װער װײםט װאס. 

— ער קאן זיך נעמען בלאזן. 

— טאקע װי עפעס רעכטס, כ׳לעבן, האהאהא. 

— ער ברויך זיך נישט בלאזן. 

— ער פארשטײט נישט אזוינע זאכן. 

— װאס איז ער, א ײד א גביר, א פארעך, אן אנזעצער, צי װאם י 

— אלעמײ מען זאגט, אז אוגדזער דודיע־יאקעלע איז עפעם דארט 
א פארבארגענער צדיק, צי א שטיקל למדװאװניק ? צי װײםעך װאם, הא ? 
וװעי 

— הײבט זיך גישט אן. 

— װי קומט ער צו אזוינע מאניםארגעם י 

— װאם איז ער עפעס א פרעמדער י נישט פון הי י 

— צי עפעס א ײד א גגב, א מאכער, א שבתי־צביגיק ? פון ביטשוטש, 

צי פון בראה צי פון האצעפלאץי 

— װײסעך װאס, א הײמישער מענטש, אן ערלעכער ײד, א פראםטער 
רעטעך מיט ציבעלע. ער מאכט נישט קײן מינאריעס, װאס אויף דער לונג 
איז אויף דער צונג. איא, צי נײן ? הא ? א זאזוליצער ײה א װאמערטרעגער. 

— אבער ער האט א שײנע שטים צום זינגען. 

— ער קאן שופר בלאזן, מיטן גאנצן קנאק. 

— װי קומט עם צו אים ? 

— גײ פרעג אים. 

— נו, װאם הײםט עפעס דאם ? מען װעט אים טאקע שװײגן ? 

— ם׳איז הפקר א װעלט, צי װאם ? הא ? 

— מען ברויך אים פארמאכן ס׳מויל, אז מ׳זאל א רוח אין זײן טאטנס 
טאטן, װעט זיך אים שוין אפגליסטן זינגען. 

— מען ברויך אים דערלאנגען פעטש װי די ברעטער. 

— מען ברויך אים אויסהאקן כאטש צװײ צײן. 

— מען ברויך אים פלעטן דעם מוח. 

— ברעכן די בײנער. 

— הרגעץ אים ו 

— מענטשן גוטע, געװאלה הרגעץ אים! 

8 

דעם צװײטן טאג אין אװנט, ראש השנה אין שול, האבן שוין די לײט 
אפגעדאװנט מנחה־מעריב מיט דעם אומעטיקן װאכעדיקן ברכו און איט־ 
לעכער איז אהײמגעגאנגען. נאר דודיע־יאקעלע איז געבליבן אלײן אין 
דער שול, װארעם ער איז דאך אונטערשמש, ברויך ער א ביםל אויפרוימען 
די שול, װײל עשרת ימי תשובה, אין מיטן נאכט קומען די שטאט־ײדן 
אין שול ארײן זאגן די םליחות און מען בלאזט שופר. דודיע־יאקעלע 
גלײכט אוים דעם טיש און די בענק און שטענדערם. אין לאנגן שול־ 
פענצטער ברענט די מערב־זון מיט א פײלעך־רויטן װאלקן־פלאקער, 
גענידערט אין געטונקלטן הימל־בלא. דודיע־יאקעלע זינגט שטילערהײט, 
עפעם א פארכטיק ברומעניש. 

געפרוירעגער װאלד־װינט. ער דרײט זיך אהין און אהער אין דער 
גרוימער לײדיקער שול. א גרין־גערויטלטער פויגל פליט ארײן דורך 
א צעבראכענער פענצטער־שויב און שטעלט זיך אװעק מיט די דינע 
פיםלעך אויף א מעשענעם הענג־לײכטער. דער שװערער, אויף דער 
אײזערנער קײט הענגענדיקער הענג־לײכטער טוט א ציטער. דער פויגל 
פליט גיך אװעק. ער צװיטשערט דערשראקן, ער זוכט דעם אויםװעג אין 
פעגצטער און קאן נישט געפונען. דודיע־יאקעלע קוקט אים נאך מיט נײגיר. 
ער װיל אים העלפן. ער שמײכלט מיטן גאנצן שװארצן בארדיקן פנים. 
ער קאן דעם פארבלאנדזשעטן פויגל מיט גארנישט העלפן, סײדן מיט 
א גוט װארט. האהאהא, אזוי, כ׳לעבן. זײן גאנצע הארציקע געטיפטע 
ליבשאפט צו דער װעלט און די באשעפענישן פון זינט זײנע ױגנט־יארן, 
האט אים אצינדערט פארכאפט מיט עפעס א געזאנג־ברומעניש, מיט 
תענוג און פײן. 

אין די שול־פענצטער דעמערט א האלבער גרין־גערויטלטער הימל. 
ם׳טונקלט מיט בלאען געבלײך. דער בלאער אװנט־שטערן בליצט מיט 
שטראליקן געלפימער. דער זילבערנער לבנה־הארן שטײט שארף געשפיצט 
אין דער שול־פענצטער־שויב. ס׳שימערן בלאםע שטערן אין דעם נאכטיק־ 
בלאען הימל. לאנגזאם פאלט צו די נאכט־פינצטערניש, מיט שװערן 
גענידער, װי אן ערד־דעק. 

דודיע־יאקעלע צינדט אן אין דעם מעשענעם מנורה־לײכטער א שטיק 
װאקםן ליכט. דאם ליכט־פלעמל פלאטערט מיט לעבעדיקן געשװעב, װי 
א קלײן גילדן־גערויטלט פײגעלע. די בלאע שאטנם קנוילן אין די װינקלען. 
נאר דודיע־יאקעלע גײט נישט אהײם פון דער שול, װי װויל ס׳איז שוין 

די שפעטע נאכט־שעה. ער געדענקט אז ײנגלוױיז האט ער מורא געהאט 
א מאל פארבײצוגײן פון דרויםן די שול בײנאכט׳ מיט די לאנגע שװארצע 
פענצטער׳ װײל ער האט געוװסט״ אז בײנאכט קומען די מתים דאװענען. 
ס׳פלעגט אים אנכאפן א שרעק־קעלטעלע מיט א גרײלעכן פארקלעמעניש 
פון נײגיר און מיטלײד. נאר אצינדערט, אלײן אין דער אלטער שול, אין 
דעם רויט־צעפלעמלטן שטערן־געטונקל פון דעם װאקס־ליכט, ברומט ער 
עפעס א געזאגג־ניגון, הארב און פײנלעך פארקלערט, מיט א ביטער 
קלעמעניש פון מיטלייה מיט א צער אויף די ארעמע באשעפענישן װאם 
זענען אװעק פון דער װעלט, א צער, שװער װי די ערד און פינצטער 
װי די נאכט. 

אין שיפלאד פון זײן זיץ־ארט ליגט צונויפגעלײגט זײן טלית. דודיע־ 
יאקעלע נעמט אים ארויס, טוט אים עטלעכע קושן מיט די לעפצן. םאר־ 
קלערט טוט ער זיך גיך און װערדיק א היל אײן מיטן טלית איבערן אלטן 
שטרײמל, איבערן קאפ. דערנאך נעמט ער ארויס דעם שופר פון דעם 
באלעמער־טיש־לעדל. ער גײט גיך און עפנט די צװײ טירלעך פונעם 
ארון קודש, אז ם׳טוט א פארכטיקער בליץ דאס אלטע קרוין־זילבער פון 
די ספר תורהס אין דעם גערויטלטן שאטנטונקל פון דעט װאקסענעם 
ליכט־פלעמל, אין דער לײדיקער שול. 

דודיע־יאקעלע שטײט אויף דעם באלעמער מיט פארמאכטע אויגן. 

ער איז דאר, מיט אויסגעגלײכטע אקסלען, מיט אימהדיק־צעשײנטע אויגן, 
װי פײער־קױל, פארזונקען אין די קנאכן־הײלן, באדעקט מיט די ברעמען־ 
בינטן. זײן קורצע בארד איז זײטיק פארהאקט, די פארשפיצטע באקנ־ 
בײנער מיט דער קײלעכיקער נאז, איז שארף פארשניטן װי פון שװארץ 
דעמבעגעם האלץ געשניצט. ער אטעמט שװער, ער טוט א נעם דעם שופר 
אין בײדע הענט מיט מורא. א הײליקע כלי. ער פילט א פחד, מיט עפעס 
א פארבארגענעם גליםטעניש, און באהעפט מיט דעם באשעפער. ער לײגט 
ארײן אין די לעפצן פונעם האריקן מויל־װינקל דאס שופר־טרײבל. 
א שאל־רוף־געזאנג טוט א קלינג מיט לויטערן טאן, מיט א לאנג און 
הויך־פארצויגענעם טרויער־גיגון, װי מיט לעצטן באדרענגעניש פון די 
טיפענישן און ם׳גײט אויס, אן אטעם. דאס שטומשװײגן הויערט דארט 
מיט שװערער לאסט אין דער לײדיקער שול. 

עפעס א פרעמדער, ערדיש־קאלטער װינט טוט א בלאז, אז ם׳פאר־ 
לעשט דאס װאקסענע ליכט־פלעמל אין דעם מעשענעמ לײכטער אויף דעמ 
שול־באלעמער. די פינצטערניש בלײכט מיט א גראען נעפל־װאלקן. װארעם 
די לײדיקע שול איז פול מיט אן עולם בײנערגע געשטאלטן, שמאל געהילט 



100 


א. מ. פוקט 


אין וויים׳ מיטן אלטן טלית מיט די שװארצע שטרייפן אויף בארדיקע 
שארבן־קעפ, מיט װײסע טיכער אויף נאקעטן שארבן־פנים. די װײסע צײן 
אנטבלויזט פארביםן, אין די בײנערן־צעגריבלטע פנימער מיט דעם שװארצן 
נאז־לאך אין מיטן, זענען די אויגן־לעכער געטיפט מט א פארגלױוערט 
טרויער־בליקעניש הארט און שװער װי אײזן. 

און איצט טוט אין דער אלטער שול, אין מיטן נאכט פון פארכטיקע 
טעג, פלאטערן א חלומדיק פארקלעמט געזאנג־ברומעניש, אן אטעם, מיט 
א ביטערן צער־געיאמער, אן א שטים, נאר געהײכט און פארטראגן, װי 
א װײםער פליגל־געשװעב פון די פארהוילענישן, פון דעם ױם הדין. 

וי יתומים 

1 

דאס זענען געװען ארעמע קינדער, קײלעכיקע יתומים. ײנגלעך און 
מײדלעך, גרעסער און קלענערע. דער טאטע א זעלנער, געפאלן טויט אין 
דער מלחמד״ צי ערגעץ דארט געהרגעט געװארן מיס די בלוט־הענט פון 
רוצחים. אן ארעמע מאמע — ױנג געשטארבן אין קלעם פון די נויטן. 
די הײם צעשאסן, אפגעברעגט, פארװיםט. אן עלטערן, אלײן אויף דער 
װעלט און אויף גאטם באראט. אפגעריסן און אפגעשליםן, פארהונגערט און 
פארדארט װי א שפענדל, בארװעס און צעפרעםן פון קרעץ און אומפלײט 
האבן זײ מיט א שטילן, שארפן פײן־בליק, זײטיק־פרום פארגנבעט פונעם 
צעיאטערט־גערויטלטן אױגנװינקל, אונטערן צעריםענעם היטל־דאשעק, 
געזוכט עפעס, געזוכט און געפונען ,אײנגעזאפט און פארבארגן אין די 
ױנגע נשמות דאם גאנצע ביטערניש פון דער עזנאה צו דער װעלט. 

אזױ װי פארטריבענע, פארהונגערטע הינטלעך האבן די יתומים־ 
קינדער געװאנדערט איבער דער מדינה און געװאגלט איבער די שטעט 
און ערטער. בלײך־פארגרינטע און מידע, אנגעפרוירענע פון די װינטער־ 
קעלטן מיט פרעםט, שטורעמװיגטן און שנײבערעס... זײ האבן גענעכטיקט 
אנוטער חורבה־װעש, ערגעץ אויף א בוידעם, צי אין א װינקל פונעם 
פראסטן שולעכל. זײ האבן געזוכט און גענישטערט אין מארק, אויף די 
מיםטן פון די שטיבער און געפונען א שטיקל דאר רעפטל ברויט, צי א 
פארפוילטע ציבעלע, צי עפעס א װארצל פון א קרײטעך צו עםן און זיי 
האבן װײטער געװאגלמ. פארגנבעט זיך אין א לאםטװאגאן פון א באן, 
צי ארויפגעכאפט זיך אויף א פויערישן שליטן און באהאלטן זיך אין 
שטרוי, צי מיטגעפארן א ביסל מיטן פערד און װאגן פון א ײדישן פורמאן• 
זײ האבן געװאנדערט צו פום איבער פארשנײטע פעלדער און װעגן, 
פון װעלדער מיט אײז־באזילבערטע בײמער־צװײגן. ס׳האבן געקראקעט 
שװארצע װאראנעס פון הונגער און גרימעניש אויף די צעקרימטע צװײגן 
פון די לײדיקע װינטער־בײמער. 

א כלל, אײן מאל האט זיך צו לאה, דעם ארעמאן מנחמם װײב, אין איר 
לײמענער, געקאלכטער, קלײנער שטוב, דארט אונטערן שטעטלדיקן בערגל־ 

שיפוע, זאנאדעט א כאפטע יתומים־קינדער׳ ײנגלעך און מײדלעך גרעםערע 
און קלענערע׳ היגע און פרעמדע. װײזט אוים אז זײ האבן אנגעשמעקט 
איר גוט הארץ. זי האט זײ לײטזעליק געגעבן א נדבה — עלעהײ א ײד 
א הײזער־גײער, און א שטיקל ברויט צו עםן מיט א שיםעלע הײס 
געקעכץ, זײ אונטערגעלענט ס׳פארשמאכטע הארץ און אויף בײנאכט האט 
זי זײ אויסגעבעט א געלעגער אויף שטרױ אין אלקער־װינקל הינטערן 
אויװן. זי האט זײ צוגעדעקט מיט איר אלטער שאל און מיטן שפענצער, אז 
עס זאל זיי זײן װארעם. 

די קינדער זענען טאקע זאט געװארן און די ײנגלעך האבן געמאכט 
״בורא נפשות״, און זײ האבן געלײענט ״קריאת שמע״ און זענען געשלאפן 
מיט געזונט. לאה איז געװען זײער צוםרידן, װײל זי האט דאך ליב געהאט 
צו טאן א מיצװה. 

— ארעמע יתומים קינדער נעבעך האט לאה געביטערט מיט פאר־ 
טרערטע אױגן. — אז אך און װײז יתומים אן א טאטן, אן א מאמען און אן 
א שטיקל אײגענער הײם אז עס איז גאטס רחמנות און ס׳רײסט אויס דאם 
הארץ פון װײטיק. נו, גאט זײ דאנק װאם זי קאן כאטש די ארעמע יתומים־ 
קינדער באהילפיק זײן מיט װאם עם איז, װײל זי איז דאך א מאמע צי נײן, 
און די קינדער שטײען אײן בײ איר אין שטוב. אמת, זי קאן נישט לײקענען׳ 
אז מען איז אלײן אן ארעמער מענטש, קוים װאם מען האט פון װאנען 
איבערצוקומען א טאג מיט נויט און פלאגענישן. נאר מ׳איז דאך פארט 
עלטערע מענטשן. יאקאש שטורקעט מען שוין דורך א טאג. גאט צו 
דאנקען זי איז נאך א שײנע באלעבאסטע מיט לײטן גלײך — מיט א מאן, 
מיט קינדער צום לעבן, מיט א שטיקל ״שטאט״ אין דער װײבערישער שול, 
מיט אן אײגענער ירושה־װוין־שטוב׳ פון זינט דער חתונה, װארעם ליב און 
טײער איז אן אײגן שטיקל דאך איבערן קאפ, אז קײנער קען דיך נישט 
ארויםװארפן צוליב קאמארגע אין דרויםן ארוים מיט די קלײנע קינדער׳ 
מיט די בעבעכעס, אין הארבםט־צײט מיט אזוינע פלײצרעגנם און שטורעמ־ 
װינטן און בלאטעס, צי גאר אין מיטן װינטער מיט אזוינע פרעסט און 
קעלטן און שנײבערעס, אז מ׳קאן אומקומען, חלילד״ פון קעלט, און 
אויםגײן װי א ליכט, און אויםשטרעקן די קאפיטעם פון הונגער. אך, אך, 
גאטענױ געטרײער, א דאנק און לויב דיר, װײל מ׳טאר נישט זינדיקן מיט די 
רײד, כ׳לעבן. 

זי האט גענענט אין איר אלטן געלאטעטן שפענצער, מיט די צעדרײטע 
מענערישע שטױול, מיטן פארינגלטן קאפטוך װי מיט הימל־שטערן 
באדעמלט איר אײדל, דאר פנים מיט די גוטמוטיקע, קלוגע גרויע אויגן, 

און זי האט מיט די הארטע פינגער םון איר פארהארװעטער האנט פרום 
א װיש געטאן דעם אנגעפרוירענעם שויב־שגײ, צו װאשן די הענט װען 
מען דערמאנט דעם הײליקן נאמען פוגעם באשעפער. אײן אויםגעזעצט 
פענצטער־שײבל איז געװען פארשטעקט מיט א שװארצן שמאטע־הארב 
ם׳זאל נישט ארײנבלאזן דער קאלטער דרויסן־װינט. דער שמאטע־הארב 
האט אויסגעזען װי עפעס א מוראדיק, אנגעדראלן בלינד אויג, נאר מיט 
הײמלעכן שאטן־געטונקל גילדן־רויט באלויכטן פונעם צעפלעמלטן נאפט־ 
לעמפל — דארט אין דער װינטערדיק־אװנטלעכער שטוב־ארעמקײט מיט 
די בלא־געקאלכטע לײמענע װענט. 


2 

מען זעט דאך באשײנפערלעך אז ם׳איז איר באשערט צו טאן אזא 
גרויםע מיצװה װארעם גאט האט איר דאך ארײנגעשיקט אין שטוב אזא 
כאפטע קלײנע יתומים־קינדער, קײן עין־הרע און נישט דא־געדאכט, און 
אלע זעגען זײ גוט הונגעריק און אלע װילן עםן. אפשר קען איר עמעץ געבן 
אן עצה, א ראט װאס זי זאל טאן ? װי אזוי זי זאל פיטערן צו זעט אזוי פיל 
מײלער ם׳זאל נישט אויסגערעדט זײן, האז אז זי האט נישט א גרײצער 
געלט מיט װאם צו גײן אײנקויפן שפײז אין מארק־געװעלב, אז ברויט גײט 
אוים, קארטאפל זענען שוין באלד אויך נישטא, און ס׳טאגט שוין אין קאך־ 
טאפ... זי האט געזארגט און געזארגט מיט שװער קלעמעניש, נאר זי האט 
גארנישט אויסגעקלערט, נישט קײן עצה און נישט קײן ראט װאם צו טאן. 

איר מאן, מנחם, דער שלאפער מענטש מיט דער דארער׳ אײנגעבוי־ 
גענער, פארהארעװעטער פלײצע — ער מיט זײנע צװײ ױנגע זין יאםל און 
םענדער, פלעגן גײן צו דער ארבעט אויף טאג־לוין, האקן בײמער בײם 
פריץ אין װאלד און פירן די קלעצער מיט פויערישע שליטנם אין שטאט 
און לאדן דאם געהילץ, װײם־אנגעפרױרענע, מיט אײזפראםט־קארע, אין 
אפענע אײזערנע לאםטװאגאנעם, מיט דער באן קײן לעמבערג און קײן 
םטאניםלע. די ארבעט איז אנגעגאנגען פון װינטערדיק־געטונקלטן פארטאג 
ביז אין שפעטנאכטיקן פראסט־ברען, מיט נעפלען און שנײבערעס און 
שטורעמװינטן, אז די פנימער, די בערד און די היטלען זענען זײ געװארן 
אנגעפרוירן מיט אײז־צויטן און די הענט װי קארע, אז זײ האבן אלײן 
אויסגעזען װי װאלד־קלעצער. זײ האבן געארבעט א גאנצע װאך אין װאלד 
און בײ דער שטאט־באן און גענעכטיקט אין א פעלד־חורבה. אהײמגעקומען 
זענען זײ דאנערשטיק אין אװנט אויף שבת און זונטיק פאר טאג זענען זײ 

שוין װידער מיט די ברויטבײטלען אנגעהאנגען אויף אן אקםל און די 
האק ארײנגעשטעקט אין שטױול־כאלעװע, אװעק צו פום מיט די װײטע 
שנײ־פארשיטע פעלדװעגן צום װאלד האקן בײמער־געהילץ. 

זײ האבן אין שטוב גערעדט מיט גרימצארן אויף דער שװערער 
ארבעט: ערגער װי לאסט־פערד, מיט הונגער, קעלט און מידקײט און דעם 
בײזן רויב פון קלײנעם לוין און גרויםער ארבעטםצײט, אז דער רוח זאל עם 
נעמען. דאם װאכן־לוין, צװעלף קראנעס מיט זעקם זעקסער און זעקס 
גרײצער, האבן זײ געגעבן דער מאמען אין שטוב צום לעבן. לאה האט 
אין שטוב פאר דעם קנאפן געלט טאקע באלד אײנגעקויפט מעל און שפײז 
און זי האט געבאקן א געבעק קארנברויט, חלה, און זי האט געמאבט שבת 
מיט טשאלנט נאר מאנטיק אין דער פרי האט שוין לאה נישט געהאט קײן 
גרײצער געלט צו קויפן כאטש א פערטל מעםטל קארטאפל, זי זאל האבן 
װאס צו געבן עםן די יתומים־קינדער צו זעט א גאנצע וואך. 

אין די װאכנטעג האט לאה געהאט גענוג צײט צו פילנעװען די קינדער 
װאס זי האט ארײנגענומען אין שטוב, און זי האט צו זײ געשאקלט דעם קאפ 
מיט באדויער: 

— אז אך און װײ. זע־נאר, קוק זײ נאר אן, קינדער נעבעך׳ אן א טאטן 
אן א מאמען, אן א הײם. אזוי װי פארװאגלטע הינטלעך — האט זי נישט 
אויפגעהערט אין שטוב צו ביטערן מיט פארטראכטע אויגן און מיט א 
פארקלעמט הארץ פון רחמנות און צער: 

— זע נאר, װאס פאר א פנים דאס האט נעבעך׳ אפגעריםן, פאר־ 
װארלאזט, פארהונגערט װער זאל זיך אויף זײ אומקוקן ד הא ן םײדן גאט 
אין הימל ? 

האלבע טעג איז לאה געשטאנען בײ דער װאש־באליע און געװאשן 
זײערע ליאכעס, געטרוקנט בײם אויװן, פארעכט א צעריםן שפענצערל, 
געלאטעט זײ א העמדל. פרײטיק האט זי געצװאגן אויף שבת די מײדעלעך 
און גערײניקט די ניזשדע פון זײערע קעפלעך מיטן אלטן פארפאפטן קעמל, 
און געפלאכטן זײ צעפלעך מיט א רויט בענדל. 

נאר זי האט נישט געהאט װאס צו געבן עסן די קינדער צו זעט. אזוי 
פיל מײלער אנצוהאדעװען, קײן עין הרע. פון װאנען זאל זי נעמען ז זי 
האט זײ געטײלט שטיקלעך ברויט און א קארטאפל, נאר ם׳איז נישט געװען 
גענוג, נישט קײן ברויט און נישט קײן קארטאפל, נישט קײן קאשע און 
נישט קײן גרויפן. אז זי הויבט נישט אן צו װיםן װאס צו טאן מיט די 
לײדיקע הענט. אפשר קאן איר עמעץ געבן אן עצה צי א ראט װאס מען טוט, 
הא י װאעס י 

קײנער האט איר נישט געעגטפערט. די יתומים־קינדער, די ײנגלעך 
און די מײדלעך, האבן א גאנצן טאג געליארעמט׳ געשפילט׳ געגוגערט װי 
פרײלעכע פײגל, און כםדר געשלעפט לאהן בײם פארטעך, געמאנט עסן, 
געקװיטשעט און געשריגן: 

— מומע לאד״ הער נאר, ביםט טויב ל עך בין אזוי הונגעריק! 

— מומע לאה, געב מיר נאך א שטיקל ברויט. און וװ איז א ציבעלע ל 

— מומע לאה, װאס קאכסטו הײנט אנבײםן ל בארשטש מיט קארטאםל 
און מיט א מארך־בײן, הא ל וװע ל צי א ראסל מיט לונג און לעבער ל 

— מומע לאה, גיב א שטיקל ברויט מיט פוטער... 

— מומע לאד״ מיר אויכעט, עך בין אזוי הונגעריק• 

זי האט זײ אנגעקוקט מיט איר פײכטן בליק פון מוטערלעכער ליב־ 
שאפט און מיט צערטלעכער געטרײשאפט װי אײגענע קינדער, עלעהײ 
אײניקלעך, וװע דעןל און זי האט א צי געטאן מיט די אקםלען און זיך 
גוטמוטיק אויף זײ געבײזערט מיט א שפאטישן שמײכל: 

— אהי, זע נאר װי זײ רײסן פון מיר די הויט. נישט גענוג װאם כ׳האב 
זײ נישט װאס צו געבן עםן זענען זײ נאך הונגעריק אויכעט צו די צרות. 
אה... זי האט אויפגעהויבן דעם קאפ מיט האלב פארמאכטע אויגן: 

— אוי װײ געװאלד מענטשן: כא־כא־כא; — זי האט א פרײלעכן 
לאך געטאן מיט הײסן נחת און גענומען פליעסקען אין די הענט און זינגען 
און טאנצן מיט די קלענערע יתומים־קינדער, אנגענומען בײ די הענטלעך, 
אין א רעדל: 

״ציגעלע מיגעלע קאטאנא רויטע פאמעראנצן, אז דער טאטע נעמט 
די מאמען גײען די קינדערלעך טאנצן. כא־כא־כא, אי, אי, אי!״ 

די קינדער האבן אנגענומען מיט א קניפל פון צװײ פינגער אײנער 
דעם אנדערנס אויבערשט הענטל און לאה האט מיט זײ געזונגען אויף 
א קול: 

״טשיפ טשאפ, לאקשן־טאפ, דער טאטע איז געפארן קײן פאמארן, װאם 
װעט ער ברענגען ל א פעםעלע ביר, װען װעט עם אויםטרינקעןל ער מיט 
א־י־י־ר״ 

דערנאך האבן די קינדער גענומען װאױוען און שרײען אלע אין אײנעם 
מיט זײערע הויכע, דינע ניגון־קולות. זײ זענען געשפרונגען אויף טיש און 
אויף בענק. געטאנצט אויף די בעטן, געדראפעט זיך אויפן אוױון און 
געריטן פערדל אין געשפיל, אײנס אויפן אנדערנס רוקן, איבער דעם 
ערדענעם דיל, און געהיפט װי פרעש מיט הענט און מיט קעפ. זײ האבן 
ארײנגענומען די מומע לאה אין רעדל, געזונגען, געפליעםקעט מיט די 

הענט און זי האט געטאגצט מיט זײ א ״קאלאמײקע״ אין רעדל, מיט 
צעשײנטן פנים און צעפלאמטע אויגן פון גדולה, אז דער פרײלעכער געטומל 
האט געליארעמט װי בײ עפעס א שמחה מיט א מזל טוב. 

נאד צו עםן האט זי פארט נישט געהאט װאם צו געבן די הונגעריקע 
יתומים־קינדער׳ גישט אין דער פרי, נישט בײטאג, און נישט אין אװנט. 
און עם איז אויף איר געפאלן א נעפל פון פײן און גרימעניש. 

— א װעלט הײנט — האט זי געביטערט — א װעלט מיט אומגליקן און 
בײז, און מיט נויטן און פלאגענישן. אי. גאטענױ, נו, לאז זײן אזוי — האט 
זי פרום א שאקל געטאן מיטן קאפ פארבונדן מיט איר אלטן געלאטעטן שאל, 
גלײך זי װיל נישט װידערשפעניקן, און זי נעמט אן פאר ליב די יםורים, 
װײל מ׳טאר נישט זינדיקן מיט די רײה מיט װעמען א שטײגער זאל זי דא 
גײן פירן מלחמה, מיט גאט י נו נו... 

זי האט גוט געזען אז די הונגעריקע קינדער קוקן זיך איבער מיט 
עפעם א זײטיקן בלויזן בליק פון ביטול און געשפעט. זײ האבן זיך געשמאק 
געקראצט מיט די שװארצע פינגער־נעגל די קרעץ אונטער די צעריםענע 
ליאכעס אויפן לײב און אין זײערע האריק־פאראײטערטע קעפלעך. װי 
געניטע ארעמעלײט האבן זײ געניט אנגעבויגן די פלײצע, װי צו גײן איבער 
דער מדינה, און זײ האבן טאקע אנגעהויבן גײן איבער די הײזער אין שטעטל 
מיט א פרום פנים געקושט מיט א פינגער די מזוזה אויף דער טיר און 
אויסגעשטרעקט א דאר הענטל און רחמנותדיק געבעטלט און גענומען א 
נדבה, פרום אנגעװינטשעװעט א ברכה און באלד שטיל און פארצארנט 
געפלוכט ־ 

— באלעבאסטע, ברעך בײדע פיס. 

— אז עס זאל ארײן די נגידים א שריפה אין די געדערים. 

זײ זענען אהײמגעקומען צו לאהן אין שטוב אין אװנט מיט גרײצערס 
אין קעשענע, מיט שטיקער ברויט און בולקע אין בוזעם און מיט א געקויפטן 
הערינג. זײ האבן פרײלעך געשריגן, געגרעגערט, געלאכט מיט צעשײנטע 
אויגן בײז און גרימיק, געקריגט זיך אײנס מיטן אנדערן׳ געשאלטן, 
געפלוכט, זיך געשלאגן, און געהאנדלט מיט א ציבעלע, מיט רעטעך און 
מיט א צײנדל קנאבל און מיט א רעפטל ברויט און א שטיקל צוקער, 
א ביםל זאלץ, געטײלט זיך מיטן רװח, געגעסן און זאט געװארן. 

דערנאך האבן זײ געלײענט ״קריאת שמע״ און געמאכט ״בורא נפשות״ 

און מיט מידגערויטלטע פנימער זיך געלײגט שלאפן אויף זײערע שטתיענע 
געלעגערס, דארט, אין טונקעלן, װארעמען אוױון־װינקל. 

װי וװיל לאה איז מיט איר מוטערלעכער געטרײשאפט און שטארקער 

ליבשאפט געװען צופרידן װאס די עלנטע יתומים־קינדער מוזן נעבעו 
נישט הונגערן, נײערט זײ האבן ברויט צו עםן, זי האט געשעפט פון זײ 
נחת און פרײה האט זי זײ אבער פארט זײטיק און ברוגז אנגעקוקט מיט 
א פײנטלעכן בליק פון ביטערניש און מיט א שטאך אין איר הארץ פון צער׳ 
אז ם׳האט איר בלאס און געל און גרין געפלאמט דאס ראדע פנים פון 
חרפה און בושד״ גלײך ס׳זענען אירע אײגענע קינדער װאס גײען איבער 
די הייזער, אויםשטרעקן א הענטל, בעטן א נדבה׳ ם׳זאל נישט אויסגערעדט 
זיין• 

— װײ איז מיר, געװאלה װאם הײםט עפעס דאם, הא? נײן׳ חלילה׳ 

ס׳איז גישט שײן. פע, קיגדער, מען טאר נישט — האט זי געװארנט מיט 
א פינגער. זי איז אלײן אויסגעװאקסן א האלבע יתומר״ נישמ דא געדאכט״ 
בײ איר מאמע חיה שרה די ארעמע אלמנה װען זײער טאטע, שמואל משה, 
איז ױנג געשטארבן. א פולע שטוב יתומים־קינדער זענען זײ געװען, אירע 
ברידערלעך און שװעסטערלעך, פארגרינטע און פארדארטע פון הונגער׳ 
קעלט און װיםטעניש, און נויטן און געװײן און גרימעניש, נו י... איז מען 
חלילה, געגאנגען איבער די הײזער בעטן א נדבה ? חלילה. װאם הײםט עפעס 
דאסז ליבער איז שוין טאקע אויםשטרעקן די קאפיטעס און אויםגײן, 
אײדער אנצוקומען צו מענטשן מיט אן אנגעבויגענעם קאפ. װײל װאס 
עס איז רעכט פאר גאט איז אװדאי רעכט פארן מענטש אויכעט. נאר הײנט 
איז אן אנדערע צײט, מיט אן אנדער װעלט, מיט אנדערע מענטשן, מיט 
אנדערע קינדער. יא, יא אזוי און אזוי. קײנער װיל הײנט נישט מער לײדן 
קײן נויטן. מען גנבעט און מען רויבט און מען בעטלט און מען נעמט און 
מען כאפט און מען האט נישט מורא פאר גאט און מען שעמט זיך נישט 
פאר לײטן. נײן, א נאר װעט מען זײן ? װער ? װאס ? װען ? 

און אזוי איז טאקע געװען: אז די פרעמדע ארעמע יתומים־קינדער 
בײ לאהן אין שטוב האבן אנגעהויבן גײן איבער די הײזער בעטן א נדבה, 
באקומען פרײלעך־גערויטלטע פנימער און גלאנציק־צעשײנטע אויגן פון 
זעט און גדולה, האבן זײ פון תענוג און װוילטאג אפילו אײן מאל אין אװנט 
אנגעהויבן אין מיטן שטוב צו שרײען און שפעטן פון דער מומע לאה. זײ 
האבן איר מיט חוצפה געלאכט אין די אויגן ארײן, גערופן זי מיט צונעמען: 
מומע טשיפע און מומע צרה, מומע יאכנע־דװאשע און חיה־יענטע, און 
געװארפן איר שטיקער בלאטע אין פנים און האלץ־שפענדלעך אין קאפ, 
אנגעשפיליעט א שמאטע צו איר קלײד אויפן רוקן, צו שאנד און שפאט 
זי געמאכט און זי געשלעפט בײם פארטעך און זי אויף קאטאװעס געשטויסן 
מיט א פוס און געשפעט פון איר מיט געלעכטער. 

— אהי׳ זע נאר׳ זע — האט לאה געזאגט מיט א פײנלעך םארקרומט 
מויל פון וװגדער און ביטערניש — אהי, זע נאר אזוי קלײן און ס׳האט שוין 
יאקאש שכל צו שמדשטיק. װאם װעט שוין זײן אז אזוינס װעט אויםװאקסן ו 
ם׳װעט ברענען א װעלט. פע, קינדער עם איז נישט שײן באלײדיקן אן 
עלטערן מענטש. איר מעגט אײך שעמען, כ׳לעבן, אין װײטן האלדז ארײן. 
מען דארף צו זײן גוט און פרײנטלעך און ארנטלעך. נײן, חלילה, מען טאר 
נישט זײן קײן װילדער אקם, װאם טוט שטויםן מיט די הערנער. 

נאר זײ האבן זי געשטויםן מיט די עלנבויגנם, געקאפעט מיט די פים 
און געריםן דאס טיכל פון איר קאפ און מיט בײזע קולות געשריגן: 

— ארוים... ארוים פון דער שטוב! 

זײ האבן באקומען מוראדיק־גערויטלטע פנימער, װי באגאםן מיט 
פײער, גרימיק־צעפלאמטע אויגן און פארשפיצטע אויערן. זײ האבן איר 
ארויסגעשטעלט א צונג, געפײפט מיטן מויל אין צװײ פינגער ארײן, מיט 
עפעס א גרײלעכן שרעק־געהויל און בײז געשריגן און געבילט, געװאיעט 
און זי ארויםגעשטויםן פון דער שטוב אין דרויסן ארויס, אז לאה האט קוים 
געקאנט א כאפ טאן איר אלטן װינטער־שאל אויפן קאפ און זיי האבן גיך 
פארמאכט די טיר מיט א טראסק און פארלײגט דעם אײזערנעם טיר־ריגל 
פון איגעװײניק, פונעם פירהײזל. 

לאה איז שטײן געבליבן אין פראםטיקן שנײ־דרויםן, װי פארזונקען אין 
דער נאכטיק־גענעפלטער בלינדעניש. 

— װײ איז מיר — האט זי געביטערט מיט עפעס א חרפה. װאס הײסט ? 

מען האט מעך ארויסגעװארפן פון מײן אײגענער שטובי זע נאר, מ׳האט 
מעך ארויסגעטריבן װי א פרעמדן הונט אין דרויסן בײ נאכט אין אזא 
קעלט. אפשר קאן מיר עמעץ זאגן װאס איך האב זיך אזוי פארזינדיקט בײ 
גאט ? פאר װאם קומט מיר אזא שטראף ? הא ? אוי, װײ איז מיר, גאטענױ, 
כ׳נעם שרײען געװאלד. 

נאר לאה האט נישט געשריגן קײן געװאלד. זי האט מיט ביטערן שװײגן 
געשניטן די שװערע נויט־פײן פון אירע טעג. נעכט און יארן. און אזױ פיל, 
אזוי פלוצעם און באשטענדיק מיט פארטרערטע אויגן און הארץ־קלעמעניש, 
בלײך און גרין באהאפטן אויפן דארן פנים, האלב פארהילט מיט דער 
פראםט־אנגעפרוירענער קאפ־שאל װי געשאטנט מיט געטונקלטן זילבער, 
האט זי מיט אויסגעשטרעקטע הענט א לויף געטאן אהין און אהער, נאר 
זי האט מיט שרעק נישט געהארכט דעם שנײ־געסקריפ פון אירע פום־טריט 
מיט די שטױול, און זי האט נישט געפילט איר אטעם, נײערט א בײז 
ברומעניש, עפעס א װײט געהויל פון װעלף. 

די געלע ליכט־שײן פונעם שטוביקן נאפט־לעמפל דארט אויפן אײז־ 
פארפרוירענעם פענצטער, איז פלוצעם פארלאשן געװארן און עם האט 
אויםגעזען אז די גאנצע שטוב מיט די אנגעבויגענע געקאלכטע װענט און 
מיטן נידעריקן, שנײ־אנגעבעטן שינדל־דאך, איז פלוצעם פארהוילן געװארן 
ערגעץ אין גראען שנײ־גלױוער פון דער נאכט־געטונקלטער װיסטעניש. 

דער לעצטער 

פון װײטנם האבן די נאקעט־גרויע פעלדזן־קעפ פון די איטאליענישע 
אלפן־בערג שטײנעריק שװער דערהויבן אונטערגעשפארט דעם טיפן גרינ־ 
לעך־בלויען הימל־געװעלב. נאר אין אנבליק פון זײער שטום־פארהויערטער 
שװעריקײט, איז נישט געװען מער די טונקעלע לאםט פון פארהוילענעם 
טרויער. ם׳האט נײערט אנטפלעקט און געליכטיקט, און עפעס װי גרינג 
און הײמישלעך נאענט האבן זילבעריק געגלאנצט אין די טאג־לויטערע 
הויכן די געבערג־קעפ מיט זײערע אײביק קלארע ביליציק־װײםע שנײען 
װי א חלומדיק געלעכטערל צו דער הײם־צעגליטער װי א דימענט, קלײנער 
און צעפלימלטער דרום־זון אין מיטן בלויען הימל־געװעלב. 

די משופע צעריסענע פעלדז־װענט װאס האבן תמיד געקוקט מיט 
שטומען געבײזער פון זײערע פינצטער־געשאטנטע שטײן־שפאלטן, אנגע־ 
האקטע װי משונה פרצופים פון פארשטײנערטע ריזן, זענען אצינד געװען 
מילד און װי נײ־געבארן מיט איר מידן הארבםט־געדרימל. ם׳איז געװען 
פארשטומט דאס הילכיקע שיםן פון ביקםן, דאם טויבע דונערן פון האר־ 
מאטן און דער אײזערנער געטומל פון פלי־מאשינען אונטערן הימל, װאם 
האבן געזײט טויט און פײער און באמבעם. מיט פרײד און זון־געבלענד 
האט געאטעמט דאם שטיק פעלד פון דער בלוט־אנגעזאפטער זאמדיקער 
טאל־ערד צװישן די בערג־װענט. 

אין דער הײך צװישן שיטערע סאםנע־װעלדלעך האבן אויף די ליידיקע, 
גראזיק געל־פארװיאנעטע שיפועים זיך געפאשעט טשערעדעם שאף און 
רינדער און ציגן. אין דער הארבסטיקער, גאלדן־צעזונגענער שטילקײט 
האט אלע מאל חלומדיק א קלונג געטאן א גלעקל װאס איז אנגעהאנגען 
אױפן האלדז פון א רינד. די רויטע ציגל־דעכער פון קלײנע שטײנערנע 
דארף־הײזלעך, װי שװאלבן־נעסטן אגגעקלעפט צו די געבערג־װענט, האבן 
זוניק־באגלאנצטע פײערדיק געלויכטן און אין מיטן האט א שארף־געשפיצט 
קלויסטער־טורעמל, װי א גילדערנער שפיז, פארשטאכן דעם בלאס־בלאען 
הימל. פון דער זוניק װײם־גליענדיקער דרום־לויטערקײט, װאם האט קלאר 
צעבליצט די גראע שטײנער־הויפנס מיט דימענטענע פליטערלעך, האבן 
בלױלעך געפלעמלט די גאלדענע זאמדן, הײם באגלאנצט די שטויביקע 

דערנער־קוםטעס און גרא־געזילבערט די צעקנאדערטע אײלבירטךבײמלעך, 
האט דאס טיפע טאג־שװײגן אנגעזאפט די הארבע זאפטן פון די װײנ־ 
גערטנער, די ציטרין־בײמער און די צײטיקע גארטן־קרײטעכער׳ און ס׳האט 
אפגעקלוגגען מיט דעם װידערקול פון פארזונגענע בהלות, װי א פאר־ 
שװעכטער שטורעם־געװיטער טוט מוראדיק דונערן אין צעפלאקערטע 
פײערבליצן. 

דער אויפגעלײזטער מלחמה־פראנט האט דא איבערגעלאזט אויפן פאר־ 
װיםטן פעלד לאנגע אויסגעלײדיקטע שים־גריבער, אנגעװארפן זשאװער־ 
דיקע אײזנם און קנויליק שטעכיק דראט׳ צעבראכן געװער״ פגרים און 
פערד, צעשאטענע חורבות, און װײטער א ביסל, איבער א זאמדיקן בערגל, 
האט זיך דערהױבן א לאנגער בית־עלמין מיט קלײנע, ענג אגגעשטעלטע 
הילצערנע צלמים, װאם זענען געװען באהאנגען מיט צעפליקטע זעלנערישע 
בגדים, געשטײפטע פון דעם אנגעזאפטן און פארטרוקנטן בלוט פון די 
טויטע. ם׳האט אויםגעזען װי סטראשידלעס װאם מ׳שטעלט אװעק אין די 
תבואה־פעלדער אפצושרעקן די פײגל. אויף א טײל פון די צלמים־העלצער 
זענען געהאנגען די אײזערנע קאםקעס לכבוד די טויטע און ם׳האט דער־ 
מאנט אין די טעפ װאם די דארף־פויערטעס הענגען אװעק אויף די פלויטן־ 
העלצער צום טרוקענען. 

מיט די שמאלע פעלד־שטעגן פון די שטײניק־אפגעשיטע געבערג־ 
שיפועים גײען אין לאנגע שורות, אײנער הינטערן אנדערן, מיד און 
לאנגזאם, אפגעריםעגע און קויטיקע זעלנער, מיט ברוין־פארברענטע אוים־ 
געמאגערטע האריקע פנימער און פארהונגערטע אויגן, טיף־פארזונקעגע 
אין די קנאכן־בײנער, מיט טלומיקעם אויף די פלײצעס. ײנגערע און 
עלטערע אן געװער און באפרײטע װי פון עפעס קנעכטיקע לאסטן. זײ 
האבן עפעס געשריגן פון װײטנס, געװארפן מיט די הענט, אבער די 
זוגיקע װעלט־לויטערקײט האט װי א גלאזיקער ים פארשלונגען זײערע 
קולות. ם׳האבן זיך פון אלע זײטן געשלעפט מיט די הײסע שטויביקע 
װעגן פארוװנדעטע זעלגער, אזוינע אויף קוליעם אונטער די ארעמס, מיט 
א לײדיקן הויז פון אן אפגעשאםענעם פום : אזוינע מיט בלוטיקע פאר־ 
בונדענע קעפ, בלינדע מיט שװארצע ברילן, אומזיכער טאפנדיק דעם װעג 
מיט צװײ שטעקנס אין די הענט און אזוינע מיט א לײדיקן ארבל פון אן 
אפגעשאםענער האנט? בלוט־שפײערם מיט דארע, פארגרינטע פנימער — 
און אלע האבן זײ געצויגן צוריקװעגס, ערגעץ אהײם, אהײם אין זײערע 
װײטע לענדער און שטעט, און זײ זענען באלד פארשוװנדן געװארן דארט 
ערגעץ, אין דער װײטעגיש הינטער די הויכע װענט. 

אײנער אלײן, גלײך מע װאלט אים פארגעםן מיטצונעמען, איז גע־ 
שטאנען אין װינקל פון א שיס־גרוב דער עלטערער ײדישער זעלגער מיטן 
נאמען לײבע פון דעם רעגימענט ״לאנד־שטורעם״ (״שים־שים״ זד) און 
װי אלע פרימארגן האט ער מיט זײן בעל הבתישער געטרײשאפט, מיט 
זײן ערלעכער פארהארעװעטער פליכט־דערפילונג װי ס׳איז געװען שטרענג 
באפוילן פונעם קאפראל, טאקע געטאן אצינד זײן טאג טעגלעכע געװוינטע 
ארבעט. 

דער הונגער האט איט שוין שטארק געשניטן אין די לײדיקע געדערים 
און לײבע האט זיך טאקע זײער געוװנדערט הלמאי דער קוכער טײלט אים 
נישט אוים, װי תמיד, אלע פרימארגן זײן טײל, זײן שטיקל קוקורוזע־ברויט 
געמישט מיט מעל פון האלץ־זעגעכץ, װאם ער, לײבע, פלעגט מיט גרוים 
אפעטיט קוים צעקײענדיק דאס מיט זײנע שטארקע צײן, מיט גאגצע ביסנס 
גיך אראפשלינגען. נאר מילא, האט ער געטראכט, מיםתמא האט זיך דאס 
מענאזש־צוטײלן הײגט פארשפעטיקט. צי אפשר איז גאר, װי ס׳האט אין 
דער לעצטער צײט אפט געטראפן, שוין װידער א מאל גאר אין גאנצן 
קײן ברויט נישטא פאר די זעלנער און מע מוז טעגלאנג הונגערןי״ 

ער איז געשטאנען אנגעבויגן, און אין גאנצן פארטאן אין זײן ארבעט, 
נישט געזען און נישט געהערט װאס ארום אים טוט זיך, און זײן ברײטע 
פלײצע האט זיך װי א מויער געװעלבט איבערן גרוב־ברעג. זײן שװארץ־ 
געזילבערטע הארטע בארד איז געװען זײטיק פארקנאדערט. זײן גרין־גרוי, 
צו קלײן און זײער צעקנײטשט זעלנער־היטעלע פון פראנץ יאזעפס ארמײ 
מיטן מעשענעם קײזער־קנעפל, איז געװען שוין עפעס װי האפערדיק 
אנגערוקט אויף זײן גרויםן שװארץ־האריקן קאפ, װי עפעם א שפאט־מיצל 
פון א פארשטעלטן. אין זײנע שװערע פארהארװעטע הענט האט ער געהאט 
דאם געפיל, אז די ארבעט װאם ער טוט איצטער איז שוין איבעריק און 
אז אלצדינג ארום אים, װי די רעדער־הארמאטן און געװער און מלחמה־ 
כלים װאס דאס האט נאך נעכטן דא באטײט מאכט און הערשאפט אויף 
טויט און לעבן און פײן און שרעק — האט איצטער שוין מער קײן שום 
באטײט נישט און װאלגערט זיך שוין אין שטויב פון דער מפלה, װי 
שערבלעך פון א צעבראכענעם טאפ. 

עם איז שוין קײנער נישט געװען אין דעם שיס־גרוב און ער האט 
קײנעם נישט געזען דארט. א פנים טאקע, האט לײבע װידער א מאל מיט 
זײן באדאכטיקן געדאנק א טראכט געטאן, א פנים ם׳קער פארט שוין זײן 
עפעם גײעם, צי װאם, נאר ס׳איז מיםתמא גישט אמת, ם׳װעט זיך װידער 
דערפון אויםלאזן א בוידעם, װי פון אלע ביז איצטיקע שמועמן װעגן 

מלחמה־םוף. עט״ נארישקײטן. ער קען נישט גלויבן. די צײט איז נאך 
נישט געקומען אז מע זאל ניצל װערן. װארעם״ אז נישט׳ װאלט דאך דער 
אפיציר מיט די גאלדענע שטערן אים באפוילן אהײמצוגײן׳ פונקט װי 
מ׳האט אים באפוילן אהער צו קומען, זיך צו װאלגערן אין די גריבער 
און חורבות, צו טאן שװערע ארבעטן, צו לײדן נויט און ביזױנות״ צו 
פארגיםן בלוט אויף די שלאכטפעלדער און הרגענען מענטשן, צו לײדן 
יםורים פון די וװנדן פון געטראפענע קוילן אין זײן לײב און אויך גרײט 
זײן יעדע רעג צום טויט, דערשאסן צו װערן, צעריםן װערן אויף שטיקער״ 
בעת דארט אין דער הײם״ אין עק פון זײן גאליציש שטעטל״ האט ער 
איבערגעלאזט א װײב מיט קינדער, א הויזגעזינד אן א שפײזער און דאם 
שטיקל ארעמע בעל הבתישקײט זײנם אויף הפקר. די דערמאנונג פאר־ 
קלעמט אים דאס הארץ מיט שװערן צער און װי זײן שטײגער איז״ 
פארבײםט ער די צײן און פארקרימט די לעפצן, כדי נישט א גרים צו טאן 
פון טרויער. ס׳גײען פארבײ זײן װינקל עטלעכע זעלנער מיט אגגעפאקטע 
רוק־זעק אויף די פלײצעם. ם׳זעניען הײמישע כלאפעם פון זײן ״לאנד־ 
שטורעם״־רעגימענט ״שים־שים״. לאנגע פויערים װי דרענגער, מיט אויס־ 
געמאגערט געשפיצטע באקן־בײנער אויםגעהאמערטע פון די פעטש פון די 
קאפראלן. לײבע װיל זײ עפעם א פרעג טאן: 

— העי, העי, יאקזשע, וװהין גײט מען ? װאםי געשען ? 

נאר װי װויל זײ זענען תמיד געװען צוליב זײערע ביטערע פײנען 
צוגעלאזט צו דעם הײמישן ײד, מיט א מין שכנותדיקער נאענטקײט״ 
זענען זײ פון דעםטװעגן אצינד שוין אפגעפרעמדט, זײ אײלן און האבן 
קײן צײט נישט אים צו געבן אן ענטפער מיט א װארט װי ם׳קער צו זײן, 
זײ שרײען אויף אים עפעס אן מיט געבײזער, הלמאי ער דולט זײ א קאפ 
מיט פוסטע רײד״ און זײ װערן פארשוװנדן. 

— א הײם״ אהײם גײ! — שרײען זײ. 

— װאס הײסט״ אהײם ? אהין, אהין, װײט קײן גאליציע אין זײן שטעטל 
צום װײב און קינדער. די קינדער? ער טוט א קוק אין דרויםן און זעט 
װי דארט גאר פון װײטנס קומען ארוים זעלנער פון די שיס־גריבער״ זײ 
װארפן אװעק די ביקםן און צעלויפן זיך איבער אלע װעגן מיט צעפלא־ 
טערטע פאלעס״ פון זײערע צעריםענע זעלנער־מאנטלען מיט די מעשענע 
קנעפ, אזוי װי פײגל מיט פרײלעך־צעלאזטע פליגל, ארױםגעלאזטע פון 
א שטײג אין דעם דרויםן־פרײקײט ארײן. א פנים אז זײ גײען אויכעט 
אהײם. ער דערמאנט זיך, אז נעכטן בײנאכט האט ער געזען װי געזעמלען 
זעלנער סודן זיך עפעם מער װי תמיד װעגן דער פאליטיקע. זײ קריגן 

זיך, זײ פלוכן׳ רײדן און גאגערן און לאכן און שרײען און שלאגן זיך 
מיט די קילקעס און מיט מעסערס. לײבע האט אנגעשטעלט אן אויער, 
זײטיק פון אונטער זײן הארט־צעקנאדערטער, שװארץ־געזילבערטער בארד, 
און ער האט געהארכט אויף חידוש װי זײ דערצײלן עפעם א מעשד״ אז 
דארט אין דער הויפטשטאט, אין װין, װו ס׳װוינט דער קײםער אין זײן 
פאלאץ, טוט זיך אפ חושך״ אז ס׳איז דארט אויםגעבראכן א מרידה, אז 
די פראםטע זעלנער און די ארבעטםלײט האבן זיך צעבונטעװעט. זײ האבן 
דאדט פארטריבן די מיניםטערם און די גענעראלן מיט די אפיצירן, זײ 
האבן פארכאפט די מאכט פון דער מלוכד״ אז דער קײםער האט פארלוירן 
די שלאכט, ס׳איז זיך צעפאלן די אימפעריע עםטרײך, און ם׳איז אוים 
מלחמה און מען מעג שוין גײן אהײם. 

די מעשה האט זיך אים נישט געלײגט אויפן שכל. ם׳האט אים באנג 
געטאן הלמאי דער קײםער האט פארלוירן די מלחמה און ער האט דער־ 
פילט א צער, װאם האט געדריקט בײ דער נשמה און זײן קאפ האט זיך 
אראפגעלאזט װי בײ אן אבל, גלײך װי ער װאלט באטרויערט דעם פינצטערן 
גורל פון די אומצאליקע פארשניטענע לעבנם פון די זעלנער, װאס זענען 
געפאלן טויט אויף די שלאכטפעלדער. און זײן בײנערךדאר אפגעברענט 
פנים מיט דער שארפער נאז, איז גרינלעך געבלײכט געװארן. 

לײבע האט אנידערגעשטעלט זײן אויםגעפוצטע ביקם אויף איר ארט 
אין גרוב־װינקל און מיט פארלײגטע הענט אויפן רוקן האט ער זיך גענומען 
ארומדרײען אהין און צוריק אין דער לענג פון דעם גרוב, װאם איז פונקט 
אזוי שמאל און ערדיש־טונקל װי די שים־גריבער פון אלע אנדערע פראנטן 
וװ ער האט זיך אויםגעװאלגערט בעת פיר יאר מלחמה־צײט און ער האט 
מיט א שטרענגן בליק פון אונטער זײנע געדיכטע ברעמען־בינטן באטראכט 
דעם קבר, װאם האט פארשלונגען א שטיק פון זײן לעבן. זע נאר, זע, 
מאכט לײבע פרום פארוװנדערט, אט איז ער גאר מיט ניסים ניצול 
געװארן פון די װיסטע און פינצטערע םכנות װאס האבן אזא לאנגע צײט 
געשװעבט מיטן שװארצן שאטן פונעם מלאך־המװת איבער זײן קאפ און 
צום סוף איז ער גאר מיט גאטס הילף ארויס א לעבעדיקער פון מלחמה־ 
גיהנום״ און ער איז ניצול געװארן א פארוװנדעטער מיט צעריסענע אברים, 
צי א בלינדער, צי א קרומער אויף קוליעס פאר א גאנץ לעבן. נאר די 
פריער־אויםגעליטענע טויט־שרעקן זענען שוין אצינד געװען נעפלדיק 
דערװײטערט, האבן שוין אנגעהויבן אויםצװועפן פון זכרון װי א בײזער 
חלום און בלויז די שװעריקײט פון דער אויםגעליטענער פײן איז װי א 
שטײן אין װאסער געזונקען צום גרונט פון דער נשמד״ 

אצינד — אהײם׳ אהײם צום װײב און די קינדער. לײבע קוקט זיך 
אום. ס׳איז קײנער נישטא מער. ם׳װערט אים קלאר, אז אלע באקאנטע 
פון זײן זעלנער־רעגימענט װאם האבן געהויזט דא און געליטן אין אײנעם 
מיט אים אין שיס־גרוב, װאס ער איז געװען מיט זײ חבריש פארקנופט 
אין בלוט־גורל פון טויט און לעבן, זענען שוין אװעק פון דאנען. 

אלע זענען זײ אנטלאפן און קײנער האט אים נישט א רוף געטאן 
מיטצונעמען. אײנעם אלײן האבן זײ דא איבערגעלאזט, די חברים־זעלנער, 
און ער װײסט נישט װאס ם׳טוט זיך און וװ צו קערן און װענדן טאמער 
איז שוין דא עפעס א נײער באפעל און מע מוז שוין גײן פון דאס גײ 
ערגעץ מעלדן בײ א נײעם הערשער און ער װײםט נישט וװהין צו גײן 
און װעמען צו פרעגן. צי טאמער איז שוין דא עפעם א נײער באפעל און 
מען װעט אים כאפן און אײנזעצן ? און רעכט אז ער האט נישט קײן צײט 
און ער װיל שוין װאם גיכער אהײמגײן, אהין, אהין, װײט, וױיט, אין זײן 
שטעטל, צו זײן װײב מיט די קינדער. 

נאר ם׳פארדריםט אים נישט אצינד אויף קײנעם. בלויז א באהאל־ 
טענער ביטול־שמײכל פון ביטערניש טוט קרימלעך א שװעב אין דער 
געדיכטער האריקײט פון זײן מויל־װינקל און ער טוט א שאקל מיטן 
שװער־האריקן קאפ: 

— אהא, אזוי איז דאס, אזוי איז די מעשה. נו, לאז זײן אזוי, מיט 
גאט זײנער הילף, מאכט ער װי זײן טבע, צו זיך אלײן. ער נעמט פאװאליע 
אײנפאקן דעם רוקזאק מיט זײן ביםל זעלנער־ארעמקײט, דעם טלית און 
תפילין און דאס צעשאטענע סידורל, דאם הײמישע אפגענוצטע שעפסענע 
פעל־היטל, א צעריסענעם האנטעך, א געלאטעט העמד אויםגעװײקט אין 
שװײס פון ארבעט און אין בלוט פון פײנלעכע וװנדן. דערנאך טוט ער 
אן דעם רוקזאק אויף דער פלײצע, גײט ארויס פונעם גרוב און טוט 
באגיריק א שמעק די פרײקײט און קלארע ליכטיקײט פון דעם זוניק־ 
באגלאנצטן טאג. 

ס׳האט שוין געטונקלט. עפעס א פארבארגענער טרױער־שאטן, אז 
ם׳האט פארקלעמט דעם אטעם פון דער װעלט און װי בײ א פארפינצטערונג 
פון דער זון אין מיטן העלן טאג גײט ער אװעק מיט זײן ברײטן שטױול־ 
שפאן און מיט א דערהויבענער שטארקער האנט אין דער װײטער װעלט 
ארײן• 

דער אלטער זעלנער 

װאס שװערער דער כמארע־אנגעדראלענער װינטער־הימל האט װי אן 
אײזערנע דעק מיט זײן בײזער טעמפקײט טויב און נידעריק געהויערט 
איבער דער װיסטער לײדיקײט פון דער שנײ־אנגעפרוירענער װעלט, אלץ 
טונקעלער האבן געגליװערט די בלינד־גענעפלטע טעג, אנגעפלײצטע מיט 
סכנות, שרעקן און חרפות. 

ם׳איז געװען דער גרײלעכער באדרענג פון דער פארביםענער שינאה, 

װאם האט געװארפן זײן פינצטערן הפקר װי א שאטן איבער די קעפ פון 
די גערודפטע און מער פארכאפט די עלטערע לײט װי זײערע קינדער. 
װי װויל אלע האבן זיך באשטענדיק געראנגלט מיט די שװערע קלעמענישן 
פון די טעג. 

נאר פארט האט די ױגנט געהאט איר אײגענע אפגעזונדערטע װעלט, 
אנגעברײט צום װערדיקן תכלית פון נײעם לעבן. דא איז עם געווען א 
גדלות מיטן אײגענעם לאנד צױן, װאם האט ערגעץ פון װײטנס, נאר פארט 
זײער נאענט באגלאנצט דאס געמיט מיט מזלדיקן צוזאג פון דערגרײכונג 
און אויפקום. דא איז עם געװען די ארומיקע מלחמות און מרידות װאם 
האבן זיך געטראגן איבער דער װעלט מיטן צעפײערטן שטורעם פון 
איבערקערעניש. ס׳האט אויך אויפגעברויזט דעם הײסן אטעם פון ײדישע 
קינדער, פון דער ארעמקײט מיטן שטארקן באגער פון קאמף און פרײקײט. 

אז מען האט אין דער גמינע אויפגערופן אײנעם נאכן אנדערן די 
שטעטלדיקע ױגנט צום שטעלונג פאר דער פוילישער אסענטירונג־ 
קאמיסיע, האבן זײ, לויטער שלאכט־אויסגעדינטע זעלנער, װאס זענען 
שוין געהאט אהײמגעקומען פון די מלחמה־פעלדער פונעם קײזער פראנץ 
יאזעפס באזיגטע עסטרײכער ארמײען, געניט און גדלותדיק געשטרעקט 
פאר די שינאהדיקע בליקן פון די אויסגעםטראיעטע פריצישע אפיצירן, 
באװיזן זײערע נאקעטע, שטארקע פארברוינטע לײבער װי ױנגע דעמבע־ 
.בײמער מיט פארהײלטע םימנים פון שיס און שטעך־וװגדן. זײ האבן 
פרײלעך געפינקלט מיט בליציקע אויגן, װוילעריש א טרעםע געטאן מיט 
א הארטן הארטשיק אויף די קורצע הארטע שטערנם און שטילערהײט 
שפאטיש זיך געװערטלט מיט ביטולדיקע געלעכטערם. 

— כא־כא־כא, פאני קאמאנדיר׳ האב אכט! איך בין געװען א קאפראל 
בײם זיבן און זיבעציקער רעגימענט אין םערביע. 

— העי, העי, פאני פולקאװניקו, פראשע פאנע, דו האםט געקעמפט 
מיט אונדז אין די אלפן־בערג, צי דו ביםט געזעסן אין פאריזד״ 

— איך האב געקעמפט קעגן די רוםן בײ דער פעסטונג פשעמישל, 
דארט איז געװען זײער הײס פאנאװיע, העי, העי. מ׳האט זיך נישט גע־ 
שפילט מיטן רײט־בײטשל און זיך נישט געשלאגן מיט געבונדענע. 

— איך האב בײ דער שלאכט פון גארליצע, אין די קארפאטן־בערג, 
אויפגעטרענט מיטן באגנעט די בײכער פון די קאזאקן װי די חזירים. 

— כא־כא־כא, אפשר װיל עמעץ פון די פאנעס זיך פרװון מיט מיר 
א ראנגל טאן, אדא, אויפן ארט י איך נעם אן מיט צװײ. 

מ׳האט זײ נישט געענטפערט אויף די שפאטיש־בארימערישע רײד. 

נאר מיט בײז־אראפגעלאזטע אויגן פארשריבן די נעמען אויף פאפירן און 
דער קאמאנדיר האט אלע מאל גאװהדיק א דרײ געטאן מיט צװײ פינגער 
די בלאנדע װאנצע און א געשרײ געטאן, אין נעפלדיק־אנגערײכערטן 
געפילדער ארײן: 

— זדאלני... אסענטירט... מארשן... פשאקרעװ... 

די אפגעגעבענע ױנגען האבן זיך װידער אנגעטאן די בגדים, געגרא־ 
גערט מיט די װאך־זעלנער, געשטויסן זיך אויף קאטאװעם מיט די גוײם, 
געליארעמט, געזונגען, ארומגעכאפט זיך און געהאפקעט א טענצל און ס׳האט 
פון זײ װי א פלאם געזעצט די ליכטיקע פרײד פון דער הײםבלוטיקער 
ױנגשאפט. 

די עלטערע לײט, װאם מען האט אלע צונויפגעטריבן אהער אין דער 
גמינע אפצװוארטן זײער רײ צום שטעלונג, האבן מיט פאטערלעכען נחת 
אויף זײערע בערדיקע פנימער, ברײט צעשמײכלט געקוקט אויף זײערע 
געראטענע זין און טיף פארבארגן אין הארץ האט זײ גענאגט די זארג 
פון װעגן דעם פארהוילענעם גורל װאם לאקערט אויף די קינדער. ישראל־ 
עלי דער בעדער איז אזש ארויס פון די כלים פון לויטער גדולה. ער איז 
צעהיצט אונטערגעשפרונגען אהין און אהער מיט זײן צעשויבערטער בארד 
װי א לײבן־גרױוע. גלײך ער װאלט אויך חשק געהאט צו כאפן א טענצל 
און שטאלץ געשריגן צו זײנע צװײ אפגעגעבענע בנים, משה־יאנקל דעם 
עלטערן און גראבן װי א קלאץ און נחום דעם לאנגן, װאס האבן דארט 
אין דער זײטיקער גמינע־שטוב צװישן די רעקרוטן, געפירט דאס רעדל, 
פרײלעך צעפילדערט געהאפקעט, געזויפן בראנפן און געשלאגן זיך מיט 

שקצים׳ אז ס׳מעג זײ שוין א רוח אין זײער מאמעס מאמע ארײן _ די 
װילדע וװילע ױנגען זײנע: 

— א הײם גײט, מאקאבונצעם, באטיארן! 

— טאטע, נא, מאן־ אויכעט א לחײם — האבן זײ אים געלאכט אין פנים 

װי װויל די לײט האבן אלץ געטריבן ליצנות איז עפעם װי מיט א מאל 

געבראכן געװארן די טעמפע לאםט פון דעם פארצװאנגטן קלעם, גלײך 
א פארהאקטער קנופ װאלט זיך פלוצעם אויפגעלײזט און די ײדן האבן 
דערפילט א שטוים פון װידערשפעניקנדיקן כוח, װאם האט דערהויבן די 
דערדריקטע געמיטער און צעשפארט דעם געדרענג פון די לײבער. מיט 
הארבן ירגזון, װאס האט שארף א גלי געטאן אויף זײערע ברוין־אפגע־ 
ברענטע פנימער, פארהארטעװעט װי קיזלשטײנער, האבן די ױנגען באלד 
אפגעשטופט די פוילישע װאך־זעלנער מיט די געלאדענע ביקםן, װאם האבן 
געהיט די קופע צונויפגעטריבענע ײדן אין װינקל, און דער עולם האט 
זיך באלד צעשאטן איבער דער גרויםער גימנע־שטוב, מיט פעםטע און 
ברײטע שטױול־שפאן, אהין און אהער, װי הײמישע באלעבאטים װאם 
קײנער האט נישט קײן רעכט זײ צו שמעלערן די פרײקײט. 

אויף זײערע עקיק אונטערגעהויבענע אקםלען פון שװער פארהארװעטע 
מאנסבילם, איז װי אויף דעמבעס געװען אנגעװאקםן דער שטארקער װילן 
פון װידערשטאנה תמיד גרײט זיך צו קריגן מיטן שונא, כדי צו פאר־ 
טײדיקן זײער מענטשלעכע װערדע. א גרימיקער געמורמל האט זיך א טראג 
געטאן איבער די קעפ, אז די ײדן בונטעװען זיך. ס׳האט פון ערגעץ א זעץ 
געטאן עפעס א פארטומלטער געלאף און ם׳האט װי א בליץ א פײערדיקן 
שמײם געטאן מיט צארנדיקע פונקען פון ברענענדיקע אויגן: 

— ײדן, געװאלה אהײם גײט. ײדן לאזט אײך נישט. 

װי א װאנט פון צענויפגעבײלטע לײבער טוט זיך דער עולם א שפאר 
צו דער טיר. נאר דארט כאפן זיך די װאך־זעלנער פאר זײערע געלאדענע 
ביקסן, אנגעשטעלט מיט די באגנעטן צו די בײכער, פינצטער װארנענדיק, 
א פינגער פארקלעמט אויפן שיס־צינגל, גרײט א דרוק טאן, טאמער װאגט 
עמעץ נאר א װײטערדיקן שפאן צו טאן. 

— צוריק, צוריק, ״זשידי״, װארעם מען װעט אלעמען דערשיםן 
אויפן ארט. 

א האלבן שריט פאװאליע באדאכטיק פארוים און א האלבן שריט 
היטנערװײלעכס געדרענגט, װיגט זיך א רגע צעהיצט און גרימיק די 
מענטשן־קופע, װערט פארגלױוערט און צעשיט זיך װידער באטראכט 

אפגעקילט, נאר געשטארקט אין הארץ א יעדער אײנער פאר זיך זעלבסט: 

— כאפט זײ דער רוח די כאמעס, מ׳װעט זײ שוין װײזן. ס׳װעט שוין 
קומען זײער צײט. 

ברוכל, דעם שװארצן לײבס צעניאריק ײנגל, קומט פלוצעם ארײן פון 
דרויםן, אין זײן צו לאנגן געלאטעטן טיזליק, דעם צעריםענעם היטל־ 
דאשעק אנגערוקט איבער א שװארץ צעפינקלט פרײלעך אויגל טוט ער 
א שלעפ זײן טאטן פאר א פאלע: 

— טאטע, הער נאר, די מאמע רופט דעך. די מאמע האט געזאגט 
אז דו זאלםט שוין אהײמגײן עסן אנבײסן, װײל ם׳װערט קאלט די קאשע־ 
פעני מיטן בארשט מיט די באבולעס. 

— הא ? וװע י — זאגט לײבע מיט א דערשטוינטער מינע, גלײך 
ער װאלט זיך אויפגעכאפט פון עפעם א הינערפלעט און ער בלײבט 
שטײן אין מיטן דערינען, מיט א קרום צעעפנט מויל אין זײן געדיכטער 
פנים־האריקײט: 

— נו, נו, יא, יא, כ׳גײ שוין באלד — זאגט ער צעטראגן און טוט 
מעכטיק א צי די הויזן, פארבונדן מיט א שטריקל. טאקע, װאם שטײט 
ער עפעס דא, װי א לײמענער גולם, אזוי פון פארטאג אן שוין, װען די 
זעלנער האבן אים ארויםגעשלעפט פון דער שטוב און אים געטריבן אין 
דער גמינע. ער האט אפילו הײנט נאך נישט געדאװנט, נישט איבערגעביסן, 
נישט א קוק געטאן צו זײן שטיקל געבראכן באלעבאטישקײט און באלד 
שוין געפטרט א טאג. ער דארף דאך גײן צו דער באן ארבעטן, אפלאדן 
א װאגאן קלעצער און פארדינען זעקם זעקסער א טאג אויף פרנסה, צי 
נײן? װאס־זשע טוט זיך עפעס הײנט מיט אים, הא? גאר ער בארעכנט 
זיך, אז מםתמא מוז דא עפעם זײן יענע מעשה. װארעם א זעלנער איז 
דער שװארצער לײבע שוין געװען נאך אין די בחורישע יארן׳ װען ער 
האט געדינט דעם קײזער פראנץ יאזעף דרײ יאר, דערנאך איז ער געװען 
פיר יאר א לאנד־שטורעם־מאן אין דער עסטרײכישער ארמײ און געקעמפט 
אויף אלע שלאכט־פעלדער פון די מלחמה־פראנטן. ער װײסט גוט דעם 
באטײט פון געזעץ און דער שטרענגער באפעל פון אן עלטסטן ליגט אים 
גענוג אין די בײנער. אבער דערװײל האט מען אים הײנט נאך נישט 
״אסענטירט״, און ער האט נאך נישט ״אײנגערוקט״, ער גײט נאך נישט 
אנגעטאן אין א זעלנערישן מונדיר, נײערט זײן אײגענעם צעפליקטן ראק, 
ער איז מוראדיק הונגעריק און ם׳װײב רופט אים עםן אנבײםן. 

— ברוכל, — מאכט ער און טוט אן ם׳שעפםענע היטל אויפן קאפ, 

עך האב עס אין דער ערד, קום, לאמיר בעסער אהײמגײן עםן אנבײםן, 
ב׳לעבן. 

— האלטו צוריקו — טוט מיט א רויען כריפ א געשרײ דער 
פוילישער װאך־זעלנער בײ דער גמינע־טיר און טוט א שטעל אן די 
געלאדענע מיטן באגנעט ארויפגעזעצטע ביקס לײבען גלײך צום הארץ: 

— האלט .• צום רוח, מ׳טאר נישט אװעקגײן׳ צוריק, װײל כ׳דערשים 
דיך דא ײד, פשאקרעװ — טוט דער זעלנער מיטן רויט־צעכעםטן פרצוף 
א גרויליקן קריץ מיט די צײן. 

לײבע ענטפערט אים נישט קײן װארט. ער טוט בלויז מיט זײן 
שטארקער האנט א כאפ אן די ביקם, שארט זי אװעק װי א שטעקן פון 
זיך און דערלאנגט יענעם אזא שװערן סכנותדיקן שטומען קוק פון זײנע 
פארזונקענע אויגן אונטער די געדיכטע שװארצע ברעמען־בינטן, אז דער 
זעלנער װערט בלאם פון שרעק. ער טרעט יענעם אפ דעם װעג און לײבע 
מיט זײן ײנגל גײען זיך אהײם. 


װי א םטאדע װעלף, גרײלעך צעװאיעטע אין בלינדן שנײ־געװירבל 
האבן איבערן שטעטל געבושעװעט שײקעם שיכור־צעהוליעטע זעלנער־ 
רעקרוטן מיט רויט־צעױשעטע פנימער. זײ האבן צעװאקלט געשפאנט און 
געזונגען און געפילדערט מיט הײזעריקע, צעכריפעטע קולות, װילד געשריגן 
״בעי זשידאװ״, געװארפן שטײנער אויף די געהויקערטע, ײדישע שטיבער 
און אויםגעהאקט די פענצטער מיט שרעקיקן קלונג פון די צעבראכענע 
גלאז־שויבן. אין מארק האבן זײ אלע מאל אויפגעהאקט א געװעלב מיט 
א פוס־שטױם איבערגעקערט די שטעלעם פון די זיצערינם, און די גוײעם 
האבן צעכאפט דאס ביסל סחורה־ארעמקײט. די צעכעסטע ײדעגעס, אנ־ 
געפעלצט אין צעפליקטע טיזליקעס, מיט מענערישע שטױול, האבן זיך 
מיט זײ געריםן, געליארעמט און געשאלטן•. 

— אז א בראך, א שטאך, א שריפד״ א מגיפה... 

אין מיטן נאכט האבן די זעלנער געפויקט מיט די ביקסן־קאלבעם 
אין די טירן, ארײנגעריסן זיך װי די גזלנים אין די שטיבער, ארוים־ 
געשלעפט די ײדן פון די בעטן, געשלאגן און געפײניקט, געזוכט געלט, 
װאפן און שפײז, גערויבט דאם לעצטע, װאם ם׳איז זײ נאר געקומען אונטער 
די לאפעס, און אװעקגעפירט די מאנסלײט פאר א משכון. קלײנע קינדער 
האבן געװײנט פון שרעק, בלײכע מאמעס האבן פארצרהט געבראכן די 

הענט, מײדן האבן זיך בלאם און בהלהדיק באהאלטן אויפן בוידעם, און 
די ױנגען האבן אנגעגרײט העק. 

מ׳האט געכאפט און אײנגעזעצט אין גמינע־קעלעד פון גמינע־ארעםט 
אײזיק דעם שוחטס, מעכל דעם םטאליער און דעם שװארצן לײבע. מיט 
א מעסער אין האנט האט זיך לײבע, אויף זײן שטײגער געװארפן אויף 
די זעלנער און אײנעם פון זײ צעקײלט. מען האט אים געבונדן מיט א 
שטריק און אין דער גמינע האט אים דער פוילישער קאמאנדיר אזוי 
מוראדיק געקאטעװעט מיט זײן לעדערנעם רײט־בײטש געפלאכטן מיט 
דראטן, אז פון לײבעם נאקעטן דעמבע־שטארקן לײב האט געשפריצט דאם 
בלוט, נאר ער איז געשטאנען הארטנעקיק אויםגעגלײכט, דעם שװערן, 
בלויזן קאפ מיט דער שװארץ־געזילבערטער געדיכט־צעקנאדערטער בארה 
װי פון עפעס א שטרענגן גדלות דערהויבן, די צײן פארהאקט פון ברענענ־ 
דיקע יםורים און מיט בליציקער שינאה פון זײנע שמאל־צעשפיזלטע אויגן, 
טיף פארזונקענע אין די קנעכערנע שאטן־לעכער אונטער די געדיכט־ 
צעשויבערטע ברעמעךבינטן, האט ער פארביסן געקוקט דעם פײניקער 
גלײך אין רויט־צעכעםטן פרצוף און אלע מאל אויף אים א שפײ געטאן 
מיט גרימיק־דערװארגענעם ברום־ 

— טפו, דו חזיר־מארדע... מעגםט גאט בעטן, אז דו זאלם נישט א 
מאל ארײנפאלן אין מײנע הענט... 

און װידער האבן שארף איבער זײן בלוטיק־צעשונדענעם אויבערשטן 
נאקעטן לײב גרײלעך געפײפט די צעפײערטע שמיץ פונעם לעדערנעם 
רײט־בײטשל, איבערן קאפ, איבערן פנים מיט נאך שטארקער צעגליטער 
רציחה און צעפײערטער שינאה. 

די באװאפנטע װאך־זעלנער האבן מיט די ביקס־קאלבעס געשטוים[ 

דעם געבונדענעם אין רוקן און די ײדן דארט, האבן, בלײכע פון צער און 
צארן, זיך געריםן פון ארט, כדי זיך אנצונעמען פארן געפײניקטן, און מען 
האט אים געמוטיקט מיט א גוט װארט שטילערהײט און מיט הײםן אטעם ג 

— האלט דיך, לײבע, האב נישט קײן מורא. שטארק זיך, דעם המן 
אויף צעפיקעניש... געדענק אין גאט, לײבע... האלט אוים, גיב זיך נישט 
אונטער. 

װי פון אן אײזערן ענגן קלעם האט לײבע צו זײ שװער א װענד געטאן 
דעם צעהאקטן קאפ. אויף זײן האריק צעבלוטיקט פנים האט גערוט עפעס 
א מילדע, פרומע מנוחה, װאס האט קלאר געלויכטן פון זײגע שטרענג־ 
פארצװאנגטע אויגן, און אויף זײנע צעריםענע לעפצן האט פארבארגן 
געשװעבט א באשײדן־פרײדיקער שמײכל, װי דענםטמאל אום ױם טוב, 

װען ער פלעגט צװישן דעם עולם באשטרײמלטע ײדן׳ אהײמגײן פון דער 
שול, פונעם שחרית דאװענען׳ װי א דעמב געשטרעקט, אין דער שװארצער 
בעקעשע. דאם שטרײמל האפערדיק פאררוקט א ביםל אויפן אויער, לויטן 
שטײגער פון די פראסטע לײט, דעם טלית צענויפגעלײגט אונטערן ארעם, 
זײן קרעפקע ײנגל ברוכל אין הארטן, נײעם אנצוגל, מיט א גילדן בענדל 
אויפן היטל־דאשעק און א גרויםן סידור אויכעט אונטערן ארעם, האט ער 
געפירט בײם הענטל איבערן לײדיק־גלאנציקן מארק מיט די פארשלאםענע 
ײדישע געװעלבער און װי א פארגעסענער איז דארט געשטאנען א לאנגער 
גוײשער לײטערװאגן מיט א מאגער פערדל, אין מיטן אונטערן בלאען 
הימל־געצעלט פון זילבערדיק־געלעכטיקטן פרילינג־טאג. 

די נשמה, גאט־גלײביק, דערהויבן און אנגעזאפט מיט הײליקן געזאנג 
פון די שול־תפילות, אויםגעצװאגן און אויסגערוט װי פון א גאנץ־יאריקער 
שװערער הארעװאניע, דאס גרינע געמיט, אנגעקװעלט מיטן צעשנײטן נחת 
פון פארפוצטן װײב און שײן־אויפגערוימטער שטוב, פרײלעך פארשמעקט 
מיטן נחת פון קינדער און זיסער זעט, האט ער מיט לײטזעליקן קאפ־שאקל 
געענטפערט דענםטמאל די לײט אויף זײער באגריסונג: 

— א גוט ױם טוב. גוט ױם טוב ר׳ לײבע; 

— א גוט ױם טוב ײדן. גוט ױם טוב. 

די בלאע נאכט 

דער פרעמדער ױנגערמאן, דער זעלנער פון דארט ערגעץ־װײט, פון 

רוםלאנד, דער מנשה צעבולניק מיט זײן נאמען דער זעלנער, װאם איז 

גאר פלוצעב הײנט גאנץ פרי ארײנגעקומען צו מנחמען אין שטוב און 

ער האט זיך עפעם זײער היציק געםודעט מיט א טונקעלן געפליסטער, 

מיט דעם יאסל, דעם םטאליער־ױנג, מנחמס עלטערן זון, און ער האט 
יענעם טאקע גיך און באלד אװעקגעשיקט ערגעץ, אין דער װײטער װעלט 
ארײן, איבער פעלדער און דערפער, מיט עפעס א געהײמען שליחות, מיט 
פארבארגענע צעטעלעך און צײכנם, םכנות נפשות, דער זעלנער איז שוין 
געבליבן דא אײנשטײן, בײ מנחמען אין שטוב, װי א הײמישער מענטש. 

ם׳איז צוגעפאלן די נאכט. װי א שװערע כמארע האט זיך אראפגעלאזט 
א טויבע טונקלקײט איבער דער שנײ־אנגעפרוירענער װינטער־װעלט. דער 
שרײענדיקער װינט איז שטיל געבליבן און נאר אלע מאל א מידן, בײזן 
ברום געטאן װי א פארטײעטע חיה רעה. געלע, בלינדע שײן האט זיך 
געגנבעט פון אנגעפרוירענע פענצטער, און די דעכער פון די שטיבער 
זענען געװען באלאדן מיט טונקעלע שנײבערג .דער טעמפער פײן האט 
זיך געשטארקט, געדיכטער געקנוילט זיך אין די שאטנדיקע שטוב־װינקלען, 
און פארהאקט די בלײכע פנימער מיט קאלטער הארטקײט װי אײזן. די 
אויםגעלאשענע אויגן פון די מעגטשן זענען טיף פארזוגקען אין די לעכער, 
און זײערע שאטנדיקע נעזער זענען געװארן לאנג, שארף און פארשפיצט, 
װי מעםער. יאםל איז נישט צוריק געקומען. די מאמע לאה האט ברוגז 
געבלאזן אין אירע קאלטע הענט. געהילט אין צעפליקטן טיזליק מיט דעם 
דיקן פארבונדענעם שאל אויפן קאפ, האט זיך איר אנגעבויגענע געשטאלט 
שרעקיק געשװארצט אין פינצטערן אלקער־װינקל. זי איז געזעםן אויף 
דער איבערגעקערטער װאםער־קאן און געשײלט קארטאפל װאם זענען פון 
אירע לאנגע קנאכיקע פינגער, געפאלן טויט־װײםע אין פיגצטערן טאפ 
װאםער. 

— יאםל איז נישט אהײמגעקומען — האט זי געזאגט מיט פײנלעכער 
קלעמעניש. 

דער פרעמדער זעלנער האט געפרװוט א רעד טאן מיט א טרײסט־ 

װארט אז ם׳איז נאך צו פרי, דער װעג איז װײט און יאםל װעט אט באלד 
אהײמקומען און ס׳װעט װערן לוםטיק און לעבעדיק. 

מען האט נישט געדארפט זײן טרײםט. מען איז שוין געװען צוגעװוינט 
צו די םכנות פון די טעג, װאם האבן װי שװערע שטײנער באשטענדיק 
געדריקט די נשמה און װאם אין זײער אינעװײניקםט באהעלטעניש איז 
געװען פארבארגן, װי א יאדער אין הארטער שאל, דער פײער־פונק פון 
בטחון: ״עט, גאט װעט שוין העלפן און יאםל װעט מצליח זײן און בשלום 
אהײמקומען״. 

אבער דער גלױוער־אטעם פון דער ביטערער זארג, װאם איז געװען 
אײנגעגסן אין געקװעלטן הארץ, האט פארט אצינד װי א פיאװקע גענאגט 
און גענאגט דאם חױת. אפט מאל האט זין־ געהערט א װײטער געסקריפ 
פון טריט אין שנײ. די לײט האבן אויםגעצויגן װאכע אויערן: אפשר קומט 
שוין יאםל אהײם מיט די גוטע נײעסן, װאס װעט ברענגען די הילף, דאם 
נײע לעבן, אדער אפשר זענען דאס אנדערע, די רוצחים, די הײדאמאקעם, 
זעלנער װאם ברענגען דעם טויט. 

אלע מאל, װען דער װינט האט א זעץ געטאן אין דער אײזיק־אנגע־ 
פרוירענער דרויסן־טיר, האט א צאפל געטאן דאם הארץ. די מאמע לאה 
האט עפעם הײנט נישט אנגעצונדן דאס נאפט־לעמפל. די טונקלקײט האט 
זיד געזעצט אלץ געדיכטער און שװערער, און ם׳האט זיך געדאכט, אז די 
מענטשן װעלן אט אזוי פארגלױוערט װערן אין נאכטפינצטערניש, װי אין 
א שװארצן, געפרוירענעם טײך. נאר אט טוט זיך װי מיט א פרײלעכן 
רעש אן עפן די שטוב־טיר און ם׳טוט א שײן אין דער טונקלקײט א 
רויטלעכע, פרײלעכע געשטאלט פון א ױנגער פרוי. 

— גוט נאװנט — האט זי געזאגט. 

— גוט יאר, עלקע, דו ביסט עםז זע נאר, א גאסט אין שטוב — 
יאםלם כלה. 

לאה האט גיך אנגעצונדן דאם נאפטלעמפל אויפן אוױון־געזימם, ס׳האט 
א שמעק געטאן פרײדיקער אטעם און ם׳האבן א פינקל געטאן לאכנדיקע 
אויגן. איר רויטער מאנטל איז געװען ענג געװיקלט ארום איר קיילעכיקן 
פולן לײב, און דער בלויזער קאפ האר, איז געװען געלעקלט, שװארץ 
צעגלאנצט, און נאך טיפער און חנװדיקער גערויזט דעם מײדלם לענגלעך 
שײן פנים. 

זי האט געהערט אז צום מחותן אין שטוב איז געקומען עפעס א 
פרעמדער זעלנער, און זי האט נישט געקאנט בײשטײן דעם חשק, צו קומען 
אים אנקוקן. איר גרינער בליק האט מיט פײכטן שמײכל זײטיק א פלאטער 

געטאן איבערן פרעמדנם פנים. די מאמע לאה איז גאר אויפגעלעבט 
געװארן. זי האט געזאגט מיט מוטערלעכער גדלות־ 

— איר זעט, זעלנער, דאם איז מײן יאםלם כלה. א שײן מײדל, א יא י 
הא? וװע דעןז די שענםטע אין שטאט. 

דער זעלנער איז געשטאנען אנגעבויגן און ער האט געלאטעט מיט 
א גראבער נאדל־פאדעם זײן צעפליקטן מיליטער־מאנטל. ער האט■ אויף 
דעם מײדל א האלבן בליק געװארפן און מיט א שמעװעדיקער ערפארכט 
אראפגעלאזט די אויגן צו דער ערד. ער האט דערפילט דעם זיםן ריח, 
װאס ם׳שמעקט פון איר, און זײן ברוין אפגעברענט פנים איז גרינלעך 
בלײך געװארן. זי האט אים געפרעגט אוװ ער האט אװעקגעשיקט איר 
חתן יאםל. 

— איר מײנט אז איר װעט עפעם אויפטאן דא אין דער היגער געגנט ך 

~ יא, יא. איך גלויב דערין, מיר האבן אין דעם לאנד אונדזערע 

מענטשן — האט ער געזאגט. 

— זײער װײניק אין צאל און זײער שװאך. די רוטענער און די 
פאליאקן פירן דא קריג װעגן דעם לאגד, נאר בײדע פעלקער זענען קעגן 
די רויטע פון רוםלאנד און קעגן די ײדן. 

— איך װײס. מיר װעלן פארט דא טאן אונדזער ארבעט — האט 
ער געזאגט. 

— נו, גוט, גוט. ם׳איז דא מלחמה מיט דער װעלט — האט זי גע־ 

זאגט — דאם געפעלט מיר. 

זי האט אים געגעבן די האנט מיט א פרײנטלעכן און ליבהארציקן 
דרוק, אז די נשמה האט אים א היציקן צאפל געטאן און ער האט באלד 
געהערט, װי פארטראגן אין נעפלדיקער װײטקײט, װי םענדער װערטלט 
זיך מיטן מײדל, מאכט זײנע פרײלעכע חכמהלעך, בעת איר בויגעװדיק 
לײב חנדלט זיס, שלענגלט זיך אויף די הויכע קנאפל, און זי לאכט אים 
ארײן אין פנים מיט פײכט־צעבליצטע רויטע ליפן. און ם׳האט דין און 
פײן װי פון א פידל געקלונגען איר קול: 

— מחותנתטע, כ׳האב אײך געבראכט א טשעפע פון מײן בלומענטאפ. 

איר זעט, ס׳איז געראניע. סענדער, גיב אהער א ביםל װאםער, מען דארף 
באגיםן. 

זי האט געהאלטן א קלײנעם בלומענטאפ מיט שװארצער ערד, וװ 
ס׳האט געשפראצט א גרין צװײגל מיט רויטע בלימלעך. לאהס פנים האט 
געלויכטן פון גדולה. 

— האהאהא, זע נאר׳ בלומען, א שײנעם דאנק עלקעלע. ביסט טאקע 
א װויל מײדל, כ׳לעבן. װעםט שוין מעגן עסן אין םוכה• 

א כװאליע פון ליבשאפט און צער האט א ברויז געטאן אין הארץ. 

אויך מנחם האט געשמײכלט. ער האט מיט צעשײנטע אויגן גענומען דעם 
בלומנטאפ פון מײדלס הענט. ס׳האט אים דערמאנט זוניק־ליכטיקע זומער־ 
דיקע טעג, װען ם׳בליען אויף די פענצטער גרינע װאזאנעם מיט רויטע 
בלומען־גלעקלעך. סענדער האט געבראכט װאסער, מנחם האט פלײםיק 
באגאסן די שװארצע אין טאפ, ערד, און ער האט געזאגט צום מײדל מיט 
זײן פאטערלעך צערטלעכער שטים• 

— מען מוז דאם האלטן אין דער װארעם, ם׳זאל נישט פארפרוירן 
װערן. די צװײג װעט זיך צעבליען. ס׳װעט װאקסן א געפלאנץ. 

ער האט א שמעק געטאן צו די רויטע בלימלעך און אװעקגעשטעלט 
דעם בלומענטאפ אויפן פענצטער־געזימס. 

— די מאמע װעט באלד האבן גרינם אויף שבועות — האט סענדער 
געלאכט. 

לאה האט גוטמוטיק א שאקל געטאן מיטן קאפ: 

— לאך נישט, בלומענטעפ אין שטוב זענען װי לעבעדיקע נפשות. 
פונקט װי עופות. יא, יא, כ׳װאלט נאר ,געװאלט װיסן, וװ זי האט גענומען 
בלומען אין מיטן װינטערצײט. א טײער מײדל, כ׳לעבן, װאס טוט עפעם 
די מאמע דײנע עלקע, הא? 

— דער מאמען טוט עפעם װײ דער קאפ, מחותנתטע, זי בעט אײך, 

איר זאלט א ביםל ארײנקומען צו אונדז אין שטוב. 

— גו, און דו ? וװ גײסטו, עלקע ? װאס טוםטו ? 

—כ׳גײ א ביסל שפאצירן אין שטאט ארײן. קום, סענדער, באגלײט 
מיך א ביסל, — האט זי שטאלץ און פארעקשנט א װארף געטאן מיטן קאפ. 

לאה האט באװיזן א ברוגז־צעקרומטן שמײכל. זי האט שפאטיש גערעדט: 

— װײסעך װאס, וװהין װעםטו גײן, בײנאכט. זיץ בעסער אין דער 
הײם. ס׳דרײען זיך ארום שיכורע זעלנער. כ׳לעבן, עך-װאלט מורא געהאט. 

ס׳האבן א װידערשפעניקן בליץ געטאן דעם מײדלס אויגן: 

— װאס איז דא מורא צו האבן ? מ׳עסט עפעם אויף עמעצן, װאם ? 

— נו, נעם־זשע כאטש מיט דעם לאמטערן, זאלסט זען אין דער 
פינצטער — האט לאה א קורצן גיפטיקן לאך געטאן, אז ס׳האט א שטאך 
געטאן װי מיט א צעגליטער נאדל. 

— מ׳דארף גישט. אין דרויםן איז הײנט ליכטיק. ם׳שײנט די לבנה. 

כ׳װעל שוין טרעפן אהײם אן א לאמטערן, זארגט נישט פאר מיר מחותנתטע, 
האט נישט קײן מורא. 

װען די מאנםלײט האבן, מיט אראפגעלאזטע קעפ, פײנלעך געשװיגן, 

האבן זיך די בליקן פון די צװײ װײבער א מעסט געטאן מיט א קאלטער, 
שינאהדיקער שארפקײט, װי מעסערס. 

— א גוטע נאכט — האט עלקע געזאגט — איך גײ שוין אהײמ. 

— א גוטע נאכט, א גוט יאר, גײ געזונטערהײט, האט מנחם געזאגט — 

אזוי אומגעריכט װי ז׳האט זיך באװיזן, מיט בלישטשנדיקן חנדל־ 

פלאטער, װי עפעס א זעלטענער, רויטער פויגל פון אן אנדערער, פרעמדער 
װעלט, א חלום־־װעלט, פון צעפעכערטע גריגע בײמער און בלומען און 
גאלדיק־צעבליטע זון־שטראלן — אזוי איז זי פארשװינדן. םענדער איז 
נאכגעגאנגען זי באגלײטן. 

די אויםגעשטערנטע נאכט האט שװײגנדיק געאטעמט מיט שארפן 
פראםט־פײער פון בלוי־צעגלאנצטן שנײ־געפריר, װאם האט זיך װײט 
געשפרײט און פארװעבט געװארן מיט פלעמלדיקן ציטער פון דימענטענע 
פליטערלעך. אין מיטן הימל־געװעלב האבן גרויס און העל געפינקלט די 
שטערן מיט גרין־גאלדענע פײערן. די װײםע שטיבער האבן זיך שװער 
געבוקט אונטער די גלאטיקע שגײ־קישגם אויף די דעכער, און אויף קרומע 
פענצטער האט געבלײכט זילבעריק בלויע לבנה־שײן. דא און דארט האט 
זיך געשװארצט א דארער בוים מיט װײם־אפגעזילבערטע צװײגן־הענט. 
די פוםטריט האבן דין געפידלט, און פון דער װײטנס האט ערגעץ פאר־ 
טרויערט געבילט א הונט. 

םענדער איז געגאנגען זײטיק נעבן דעם מײדל ,דעם קאפ א ביםל 
אנגעבויגן, װי פון עפעם א חרפה. ער האט געזאגט: 

— דו װײסט, עלקע, ם׳װעט זײן פרײלעך אין אונדזערע געגנטן. 
ם׳קומען די רויטע פון רוםלאנד. מיר װעלן מאכן די רעװאלוציע. דײן 
יאםל איז געגאנגען רופן די רויטע. ם׳איז זײער געפערלעך. 

— פאר װאס ביםטו אויך נישט געגאנגען, סענדער, הע ? האםט מורא י 

— עך מיש מיך נישט אין אזעלכע זאכן. עך האב נישט קײן צײט. 

עך דארף מאכן געשעפטן. 

— אזוי טאקע י נו, מיט קײן חכמהלעך װעםטו דיך נישט ארוים־ 
דרײען. דא דארף מען האבן א ביסל מוט און זײן א שטיקל העלד און 
נישט גלאט א װוילער ױנג. יא, יא. אט אזוי װי דײן ברודער און מײן 
חתן, יאסל. 

ער האט געפילט פון אירע רײד עפעס א שינאהדיק פייערל. ער האט 
געפרװוט צו נישט־מאכן מיט א חוזק־װערטל דעם גאנצן עםק : 

— אי װײ, דו זאגסט שוין מוסר, װי די מאמע מײנע, הע, הע׳ הע. 

— שפעט נישט פון דײן מאמען. זי איז א װוילע ײדענע מיט א גוט 
הארץ. דײן טאטע איז גאר א קלוגער ײד. פראםטע מענטשן ,ערלעכע. 
זײן שװײגן שרעקט א ביםל ,אבער ער איז א פילנדיקער מענטש. איך 
האב באמערקט א םך מאל, אז דיך קאן ער נישט איבעריק לײדן, דו ביםט 
אים א צו גרויםער װוילער ױנג. װארעם דארט, וװ ם׳איז טאקע עפעם 
ערנםט, היטםטו דיר ם׳פלעצל. מען װײםט, מען װײסט. 

סענדערן האט א שניט געטאן אין הארץ. ער האט אויםגעשאסן א 
שטעכיק און פאלש געלעכטערל: 

— כעכעכע, זע נאר, און דו, דו װאלםט דרי א שטײגער אײנגעשטעלט 
ס׳לעבן 1 

זי האט פארטראכט געשװיגן. פון דער װײטנם איז געגאנגען א זעלנער 
מיט א ביקס אויפן אקסל און מיט א הויכן פעלץ־םפאדעק אויפן קאפ. 
א שװארצלעכע געשטאלט פון א ײדן איז נאענט ארײנגעגאנגען אין א 
שטוב. א גויע האט זיך געסודעט מיט א זעלנער הינטער א װאנט. די טיפע 
שנײ־בלויקײט האט שארף געשאטנט איבער א האלבן שװערן, שטײנערנעם 
קלויםטער מיטן שפיציקן צלם קעגן דער פולער, געלער לבנה. דאם מײדל 
איז געגאנגען א ביםל פארוים און םענדער פון הינטן. זי איז א רגע שטײן 
געבליבן און א שפיז געטאן איר גרינעם צארךצעפיגקלטן בליק, גלײך 
אין זײן אויג : 

— דו האסט עפעס צו מיר י דו װילסט מיר עפעם זאגן, הא י 

ער האט גיך און דערשראקן אפגעענטפערט, א הויב טוענדיק בײדע 
אקסלען ־ 

— נײן, װער זאגטי חלילה. װאם גײט מיר אן דײן לעבןי 

איר אטעם האט געהיצט מיט שװערן אויפרעג: 

— נו, איז גוט, אויף מיר האםטו נישט װאס צו קוקן, פון מיר 
דארפסטו זיך גארנישט אפלערנען, הערסטז 

— פאר װאם נישט י דו ביםט פונקט אזא מענטש װי איך בין. 

— אזוי. איך װײם נישט פאר װאס אבער מען דארף נישט, זעסט 
דעם פרעמדן זעלנער י פון אים זאלםטו זיך לערנען עפעס. ם׳קאן דיר 
צו נוץ קומען. 

ער האט א צי געטאן ם׳פנים מיט דער האנט, גלײך ער װאלט י געװאלט 

ארויסציען פון דארט עפעס א נײ שטעכװערטל. ם׳איז אים אבער נישס 
געראטן. 

— יא, איעדער, איעדער מענטש מוז טאן זײן טײל, זײן פליכט. 

— נו, און דו אויכעט ? 

זי האט אנגעבויגן דעם קאפ, מען האט געזען אין דעם שימער פון 
דעם בלײך־בלויען לבנה־ליכט, װי אירע אויגן זענען גרינלעך גענעפלט 
מיט טיפן טרויער. איר קול איז געװען טונקל און מיד. 

— עט, רעדםט נארישקײטן. א מײדל איז עפעס אנדערש. און זי האט 
װידער װידערשפעניק א װארף געטאן דעם קאפ: — א מײדל, פארשטײםטו 
מעך, האט אנדערע מיצװת. א מײדל, א שטײגער, אז זי װיל, גײט זי ױם 
כיפור מיט דער מאמען אין שול ארײן דאװענען, אז נישט זיצט זי אין 
דער הײם. 

— ביסט טאקע זײער װוילקענעװדיק, אבער פאםטן מוז מען, הע, הע. 

דאס איז די ערשטע מיצװה פון א כשרער נשמה. מען מוז פאסטן. 

— װער ם׳װיל מעג זײן פרום, פאסטן. אבער צו ערשט מוז מען זײן 
א שטיקל מענטש אויכעט און נישט נאר שפעטער. 

םענדער האט געפילט, אז ער װערט טויט־בלײך אין פנים : 

— װאפ װילםטו ? עך בין געװען א זעלנער אין דער מלחמה. כ׳האב 
געקעמפט אױף אלע שלאכט־פעלדער, מײנםט א פנים, אז ס׳איז דארט 
געװען א קינדער־שפיל י נו, און מײנע געשעפטן װאס איך פיר מיט טויט־ 
געפארן, אז כ׳זאל פארדינען און קאנען געבן די ארעמע טאטע־מאמע אין 
שטוב אויף ברויטי 

עט, דו רעדסט נארישקײטן — האט זי געזאגט מיט ביטול און פאר־ 
בארגעגעם צארן — װאם מײנםטו י אלע ױנגע לײט טוען אזוי. איך ארבעט 
אויך בײ גענײ און איך גיב מײן ארבעט־לוין מײן טאטע־מאמע אין שטוב, 
אויף צו לעבן. נאר מען מײנט עפעם אנדערש. מען מײנט די װעלט. מען 
װעט מוזן גײן אין קאמף פאר דער נײער װעלט. יא, יא, אלע װעלן מוזן 
גײן, אן חכמהלעך, האהאהא. 

זי האט עפעס שטיל געלאכט און זיך צעװיגט דערװײטערט מיטן 
שװארץ־צעגלאנצטן קאפ האר ענג געװיקלט אין רויטן מאנטל, מיט 
שפילעװדיקע פראםט־טריט, דארט ערגעץ אין דער קלארער פארהוילעגיש 
פון דער בלוי־געזילבערטער נאכט־װעלט מיט בליציק־צעשימערטע פראסט־ 
דימענטן איבערן גרינלעך געבלײכטן שנײ־פארשיט, מיט קאלטן שארפן 
שטערן־געםינקל, גאלד־רויט צעפײערט אין דעם נאכטיק־אימהדיקן בלא־ 
צעגלאנצטן הימל־קײלעך. 



130 


א. מ. פוקט 


דער פייער־װאלקן 

1 

דער גראער נעפל־װאלקן איז פארצערט מיט א גרינלער־בלאען שלײער־ 
געשפינס און ער קנוילט דעם טאג פון דער װײם־פארשנײטער װינטער־ 
װעלט מיט בלינדן געשלײך. ער רײכערט געהײכט געהויקערט און געני־ 
דערט אײנגעפאלן׳ אן געאטעם, אן האפט׳ און גרימלעך שטום, מיט װײר־ 
צעקרומטן לאפע־געשװים שװער פארהויערט אין דעם פראםטיק־קאלטן 
טאג־גלױוערניש, און מיטן װיםטן פארשטויס אונטער דעם גרא־געכמארעטן 
הימל־גענידער, אז סע זעט אויס װי א פארשװעכטער רויך־װאלקן פון 
עפעס א יענערװעלטיק פארהוילענעם שריפה־געפלײץ, 

אין פעלד־װײטעניש איז דער נעפל־װאלקן געשיטערט מיט א בלא־ 
בלוילעכן פליגל־געשלײער. דארע, אנגעבויגענע בײמער, מיט צעקרומטע 
צװײגן־שטויצן װי האלב־אפגעהאקטע הענט, זענען קרום אנטפלעקט, א 
הויפן געל־לײמענע חורבה־װענט פון פארברענטע דארף־װוין־שטיבער. 

א לאנגער װײם־געקאלכטער אוױון־קוימען, איז פארטרויערט געשטרעקט 
צום גרא־געכמארעטן הימל־גענידער, װי עפעם אן אפגעפליקט נאקעטער 
האלדז צו דער שחיטה. 

אין דעם טויבן װעלט־שװײגן איז פארכאפט א דעמפ פלאטערניש, 

א װיגטיק־צעברומטער גערויש אן א שטים, נײערט מיט א חלומדיק 
געטיפט פארצערטן געאטעם פון לאםט־באשװערטן שרעק־געיאמער. 

א שװארצער װאלקן, גרויםע שװארצע װאראנע־פײגל, פליען דארט 
אין דעם גרינעם נעפל־גערײכער, מיט שװער צעװיגטן פליגל־געשװעב. 
זײ לאקערן מיט שארפן רויב־בליקעניש זײטיק פון קלײנע רויטע פײער־ 
אויגן און פון געשפיצט־פארקרומטן אײזן־שנאבל לאזן זײ ארויס א גרימ־ 
לעך־הײזעריקן הונגער־קררראאאקעניש, אז דער גלױוער װערט פארשטאכן 
מיט פײנלעכן אטעם־געברען. 

װארעם אײנע פון דעם שװארצן װאלקן װאראנע־פײגל, טוט א הויב 
איר געפלי מיט געהײכטן רונדגעשויבער, מיט גרײלעכן פײף־געשרײ .זי 
איז געגרעסערט, װי א שװארצער פלעדער־עקדעש מיט װײט־געשפרײטן 

שפיץ־שמאלן פליגל־געשװעב׳ זי טוט זיך א גרימלעכן װארף מיט א 
גענידערט װיגעניש, און זי לאזט ארוים פון נאקעט־רויטן הינטן א שװארץ 
אײ. עם פאלט און בלײבט ליגן אין װײםן שנײ מיט א גרין־גילדענעם שאטן־ 
געפינטל. עס שפאלט זיך און עם קומט ארוים פון דער געבראכענער אײ־ 
שאל א לעבעדיק פארקנוילטער געװערים, שװארץ־בלא געהויקערט, האריק, 
װי א שפין מיט לאנגע דינע פים. פארבויגן מיט בײזן בוקעניש פון קײלעכ־ 
דיקע רויט־גריגע קעפל־אויגן, װי בײ א לאפע־פראש. דאם באשעפעניש 
קריכט זײטיק פארצערט מיט שרעק־געלאף װי א װאםער־ראק אויף זײנע 
לאנגע דינע פים־קרומענישן. עס האט א דארן, פארבויגענעם עק מיט א 
דינעם גיפט־שפיץ. געפעכערט פארשפיצטע פעל־פליגל, באזעט מיט רויטע 
שארף־פארבויגענע שטעך־נעגל. אין קלײנעם שװארצן מויל־שנויצל װײט־ 
דריבנע צײנדלעך, װי בלאע דימענט־פלעמלעך. 

דער טאג־געטונקל הויערט מיט בלאםן װינטער־געאטעם פון דעם 
װײסן שנײ־פארשיט, אויף א שטיק בלאע הימל־קלארקײט איז װי אויף 
א זילבערנעם גלאנץ־טעלער אנטפלעקט א רויט־צעפלעמלטער זון־קאפ 
מיט קאלטן גרינלעך־בלאען וױנטער־געשטראל װי אײזגעבלי, אז די װעלט 
באשײנט מיט א געטיפטן פײער־געפליטער, װי מיט א גילדעגעם ליכט־ 
געשפינם. 

פון װײטנס שימערט דער װאלדברעג מיט אײזבלא אנגעפרוירן, געהײכט, 
ברײט־צעצװײגטע דעמבע־בײמער. צװײ ברוינע סארנע־הירשעלעך, מיט 
דארפארבויגענע הערנער אויף די לענגלעכע אײדעלע קעפ, קומען ארויס־ 
צולויפן אויף לאנגע דינע פיס, בלײבן שטײן, בליקן מיט שװארצע גלאנץ־ 
אויגן און אנטלויפן צוריק אין די װאלד־בײמער ארײן. 

א חיהלע קומט אן מיט דריבנע פים־געלויף, װי עם װאלט אזוי געטאן 
פליען גענידערט אין דער לופטן. דארט, איבער דעם גרינעם געפריר פון 
דעם .בלא־װײסן שנײ־פארשיט, א רויט־באגלאנצט פעלד־חיהלע, דער לענג־ 
לעך קלײנער רויטמארדער מיט זײן האריק צעפעכלט שװענצל, דאס שװארצע 
שפיץ־שנויצל, פול מיט װײם־שארפע דימעגט־צײנדלעך, זײטיק געעפנט מיט 
הײסן הונגער־געאטעם. די קלײנע גילדן־גרינע שטערן־אײגעלעך צעפלעמלט 
מיט געיעגלוםט פון בלוטדארשט און פארצוק. 

פון גרינע סאסנע־בײמער, מיט שטיקער שנײ אויף די לאנגע צװײגן־ 

הענט פליען אװעק גראע פײגל מיט א פרײלעכן געצװיטשער. א װײםער 
םאקא׳ל פליט לאנגזאם װערדיק־צעװיגט מיט זײן ברײטן פליגל־געשװעב, 
מיט שיפן שנאבל געהײכט אונטערן גראען הימל־געכמארע, אהין צום פראם־ 
טיקן, װײס־אנגעפרוירענעם דעמבענעם װאלד. 

2 

אויד א מענטש קומט אן׳ װי פון דעם בל׳־יכן טאג־גענעפל ארױס־ 
געשװומען. עם איז דער םטאליער־ױנג, ױםף, מנחם טישלערס עלטערער זון. 

ער גײט דארט מיט דער װײםער שנײ־אײנגעטרעטענער םטעזשקע 
פון אונטער דעם לאנגן שיפוע־בערגל מיט זײן גיכן שטיװלשפאן. ער פאכעט 
מיט בײדע הענט און ער הײבט און נידערט די קנאכיקע אקםלען פון זײן 
דארער פלײצע. 

ער איז אנגעטאן אין זײן געלאטעטן גרינעם מיליטער־מאנטל, מיט 
גרויםע מעשענע קנעפ און ברײטן לעדערנעם זעלנער־גארטל. מיט א גרויםן 
מעשענעם שלאם. נאר דאס היטל אויף זײן קאפ, מיט א געדיכטן שװארצן 
האר־שויבער אויף זײן קורצן שטערן, איז א פראסט צעקנײטשט ארעם היטל, 
דעם פארבויגענעם דאשעק װוילױנגעריש א ביםל פאררוקט זײטיק אויף 
אן אויער, אז ס׳פארשטעלט אים אײן אויג מיט דעם שװארצן האריק־ 
געדיכטן ברעמען־בונט. 

■ ער איז א זעלנער הײמקערער פון דער עםטרײכישער ארמײ, װאם האט 
אין יאר 1918 פארלוירן די מלחמה און דעם קײזער פראנץ יאזעפס מאנארכיע 
האט זיך געענדיקט. אז ער בליקט אצינד זײטיק פון אן אויגנװינקל, איז 
דאס טאל־פעלד אנטפלעקט מיט א גרינלעך געזילבערטן נעפל־גערײכער 
אויפן גרא־געבלײכטן שנײ־פארשיט, שמאל פארשניטן מיט לאנגצעקרומטע 
שיסגריבעבר, ערדיק־געשעלנגלטע, װי בינטן שװארצע שלענג, גרײלעך 
פארביםן אײנע אין דער אנדערער. עס איז דאם איבערבלײבעניש פון א 
שלאכטפעלד פון דער עםטרײך־רוםישער מלחמה. צעבראכענע הארמאטן־ 
רעדער, בונטן פארשזאװערטע שטעכל־דראטן װאלגערן זיך, צעבויגענע 
אײזנם, צעהאקטע העלצער, שטיקער שמאטעס פון זעלנער־מונדירן, מיט 
מעשענע קנעפ, א צעריםן זעלנעריש היטל ליגט פארלוירן און אן אײזערנער 
העלם ליגט איבערגעקערט, װי פון א קאפ אראפגעפאלן. 

א לאנגער שארבן, בײנערן געל געבלײבט שטעקט ארוים פון א גע־ 
פרױרענער ערד־הרודע, מיט שװארץ בליקעניש אין די לײדיק געטיפטע 
אויגנלעכער, דער צעדרױולטער נאזבײן איז שפיץ־פארקרומט, נאקעט־װײם 
איבער די גרויסע פארביסענע שארבן־צײן מיט גרינלעכן שפאט־געשמײכל. 

הא־הא־הא, זע נאר, אט דארט איז עם געװען, יא, יא, דארט בײם 
ענד פון דעם האלב־פארשנײטן שיםגרוב אונטער דעם אײנגעבויגענעם 
צעריסענעם בוים, איז ער געבליבן הענגען אין דעם שטעכדראט־געפלאנטער, 
װי א פליג אין א הויפן שפינגעװעב, מיטן קאפ אראפ, מיט די פים ארויף, 

מיט צעבלוטיקטע הענט, און פון זײן לײב סארוװגדעט םון שים־קוילן, 
האבן געטריפט װארעמע בלוט־טראפנס. 

יא, יא, אט דארטן, בײם צעהאקטן פעלדבוים איז עס געװען. האהאהא! 

די שלאכט דעמאלט, דא אויפן שטיק טאלפעלד, אין יענעם םארכמארעט 
געטונקלט פארבענקטן הארבםטטאג — טוט ער א קלער מיט עפעס א 
הארבן זעלנער־געפיל פון באדויער און בושה — איז געװען הײס און 
קורץ און געוװנען די שלאכט האבן די רוסן, די עסטרײכער האבן פארלױרן. 

ער בלײבט שטײן א רגע און ער טוט לאנגזאמ א פיר מיט א האנט 
אבער זײנע אויגן, איבערן דארן פנים מיט דער בײנעריקער נאז, װי דעמאלט 
ווען ער האט געפילט דעם שארפן פײן־דריקעניש פון ענגן אײזערנעם 
העלם־טאפ אויף זײן קאפ. דא, אויפן שלאכטפעלד. פון װײטנס דונערן די 
הארמאטן מיט צעפײערטע אײזן־שפענער. דאס טרוקענע טויט־געהאק פון 
מאשינגעװערן, דער בילנדער געפײף פון צעפײערטן האגל מיט קוילן, מיט 
אײזן־שפענער, מיט װיסטן געליארעם. ער ליגט צעלײגט אויף דער ערד 
און ער שיםט פון זײן ביקם־געװער אהין צום גרוב פול מיט זעלנערקעפ 
מיט אײזן־העלמען, מיט רויטע און בלײכע פנימער טיף פארבויגן מיט 
שװארצן שאטן־פארשניט. 

ער לויפט, ער לויפט, מיט דער ביקם אין בײדע הענט, דאם שפיז־ 
מעסער אנגעשטעלט צום ברוםט־געשטעך, ער טראגט זיך אין דעם צע־ 
פײערטן געברילעניש׳ װי עפעס א פויגל אין בלינדן נעפל־װאלקן. 

רוסן־זעלנער, לאנגע װי דראנגען, אין גראע לאנגע מאנטלען, ביז 
איבער די באשטױולטע פיס, מיט לאנגע שװערע געװערן, עםטרײכער 
זעלנער, אין קורצע גרינע מאנטלען, מיט דארע געװיקלטע פיס, װי בײ 
הענער, אין געשנירלטע שיך. מע לויפט מיט געװער אין די הענט, מע 
שפרינגט ארײן אין גריבער, מע האקט מיט די ביקםן אין קעפ, מע שטעכט 
מיט די שפיזמעסערם אין די ברוסטן, א קנויל פון צעבלוטיקטע לײבער, 
מיט װיסטע געשרײען פון אויפגעריםן שװארצע מײלער. 

מע לויפט מיט געשרײ און געפלוך איבערן פעלה פארהאקט אין דעם 
געליארעם פון פײער־האגל, און ם׳פאלן טויט די געטראפענע, װי אונטער־ 
געהאקטע בײמער, מיט װארעמען בלוט־געפלײץ פון מויל, פון קעפ, פון 
ױגגן לײב און לעבן, און בלײבן ליגן אויפן פעלד, צעלײגט מיט צעשפרײטע 
הענט און פיס, מיטן טויטבלאםן פנים ארויף, מיטן פנים אראפ, װי פון 
חרפה פארגראבן אין שװארצער ערה ליגן פארבויגן אויף א זײט, דעם 
קאפ אראפ, מיט פארמאכטע אויגן, אין אײביקן שלאף פון אײביקער נאכט־ 

פינצטערניש. די פעלד־שטילקײט איז דאן פארזאפט מיט דעם לעצטן אטעם־ 
זיפץ פון די ױנג־פארשניטענע מענטשן־לעבנם. 

3 

א באדרענגעגיש פון עפעם א שװעריקײט, הויערט איבער דער פאר־ 
שנײטער װעלט־שטילקײט, װי מיט א פארהוילענער לאסט׳ אז דער ױנגער־ 
מאן ױםף טישלער, האט א פארקלעמטן אטעם פון פײנלעכן אומרו. װען 
ער הײבט אויף די אויגן זעט ער פון װײטנם: מיטן שמאלן דארפסװעג 
פארן לאנגזאם פויערישע װאגנם און שליטנם מיט קלײנע רויטע פערד, 
אנגעפילטע מיט זעק און פעק און בעבעכעס, מיט פויערים און פויערטעם 
און קינדער, אײנגעהילטע אין פעלצן, אין שמאטעס, אגטרוגענע פון ערגעץ 
אין א דארף אין די געגנטן, וװ די פאליאקן און רוטענער פירן קריג װעגן 
דעם שטיק גאליציע־לאנד. 

זײטיק, אונטער דעם פארכמארעטן הימל־גענידער, ברענט א דארף 
מיט רויטן פײער־געפלאקער, פארקנוילט אין שװארצן רויך־װאלקן, מיט 
איבל־ביטערן בראנד־גערוך. פון פארנט, בײ דעם דערװײטערטן עק פון 
דעם םאםנעבײמער־בערג־שיפוע, איז אנגעװארפן דער דעכער־הויפן פון 
זײן שײנער הײמשטאט מיט דעם געצלמטן קלויסטער־טורעם. שפיץ־בוידעם 
שינדל־דעכער זענען אײנגעבראכן, האלבע, װײםגעקאלכטע חורבה־װענט פון 
דער קריגםצײט, שטײען אנגעבויגן, מיט לײדיק ארויסגעהאקטע טיר און 
פענצטער־לעכער. 

שטאטלײט, מיט װײבער און קינדער, מיט בעבעכעם און פעק, אפגעריםן 
און אפגעשליסן, מיט דאר־אױםגעצויגענע פנימער, מיט פארטרויערטע אויגן 
פון נויטן און אנגסטן, קומען צוריק פון דער װיםטער פלאגעניש, פון די 
קריגס־פלוכטן, פון װײטע פרעמדע ערטער, צוריק אין חרובע הײמען, צע־ 
שאטענע, אפגעברענטע, װוינשטיבער אן א דאך• 

דער געפרוירענער הײמישער טײך־קײלעך דארט, זײטיק, מיט דעם 
גרויסן הילצערנעם מילראד, מיט די הויכע נאקעט־צעצװײגטע װערבע־ 
בײמער, בײ די שמאלע ברעג־אפשיטן. שװארצע װאראנעס מיט בלאען 
פעדערגלאנץ, שטײען אויף די צװײגן מיט גרימלעכן אויג־פײער אין זײערע 
אנגעצויגענע שנאבל־קעפ. 

בלײכט מיט זײן גרינלעך־גראען אײזגעפריר, שװער פארהאקט, מיט 
עפעם א פרעמדן שטומען אנגםטגלױוער פון עק װעלט, דארט, בײ דעם 
אנהײב פון די װויגהײזער, פארשטעלט פון דעכער, ױסף טישלערם 
הײם. די לײמענע, װײם־געקלאכטע, זײטיק־געהויקערטע װוינשטוב, מיט 

דעם צעבראכענעם און געלאטעטן ברעטער־דאך םון זײנע עלטערן׳ דער 
טאטע מנחם, די מאמע לאד״ דער ברודער סענדער — פארהארװעטע 
ארבעטלײט, מיט ביטערניש פון די באשװערטע טעג, אין געטונקל מיט 
פלוכטן און אנגםטן און ארעמקײטי 

די פולע זיםע הארצפרײד פון די קינדערטעג, מיט גילדענער זומער זון, 

מיט בלאען הימלגלאנץ, מיט געבלי און גרינם פון גראז און בײמער, מיט 
זאפט און זעט פון ברויט און פרוכטן, מיט געלאף און געשפיל און מיט 
גרא־צעשײנטע אויגן פון העלער װעלט־פרײד — איז געשאטנט מיטן פײן 
פון װינטערנויטן. 

ער איז געװען א דאר שטיל ײנגל, מיט א בײנערן זוךגעברױנטן 
פנים, די גראע אויגן גענעפלט פון חלומדיקן װעלט־וװגדער, אום זומער 
בארװעס, און געלאטעט מיט צעריםענעם דאשעק־היטל און גאר שעמעװדיק. 
אבער אין חדר, בײם רבין ר׳ זישע, האט ער בײם לערנען חומש געשריגן 
די װערטער העכער פון אלע ײנגלעך, מיט א פארצויגן שטום געזענגל, 
װאדעם ער האט זײער ליב געהאט די חומש־געשיכטעס מיט די הײליקע 
אבות און זײ געקענט פון אויםנװײגיק. 

אויך האט ער געקאנט גאר גוט זיך דראפען אויף הויכע בײמער, 
דערצײלן די ײנגלעך געשיכטעם פון װאלד־גזלנים׳ און זוכן אין די לײם־ 
גריבער אן אוצר, א טאפ מיט גילדענע רענדלעך. ער האט געהאט זײן 
אײגנם א רויט־הילצערן קניפיקל־מעסערל און פיל געשארפט דאם אײזערנע 
קלינגל אויף א שטײן, אז ס׳האט געגלאנצט מיט א געבליץ, שארפער פון 
א חלף. מיט דעם מעסערל האט ער זײער ליב געהאט צו שנײדן און שניצן 
שטיקלעך האלץ, שפענער און צװײגלעך ביז ס׳איז ארויםגעקומען אויס־ 
געשניצט א קעפל פון א פערד מיט לאנגע שפיץ־אויערן, א פײגעלע מיט 
פליגלען און א קרומען שנאבל, צי דאם לאנגע פנים פון א ײה מיט א 
שיפער נאז און א לאנגער בארה 

די חדר־ײנגלעך האבן געלאכט פון דער קונץ און ױםף האט געשמײכלט 
מיט פרײד אין זײנע גראע אויגן און מיט אן אפן מויל גרויסע װײםע 
צײן. ער האט גיך געשניצט די העלצלעך און אװעקגעװארפן. 

— װײםעך דארט װאס: — האט ער געזאגט מיט א גרינעם טרויער־ 
געשאטן, טיף פארשניטן אויף זײן דארער נאז. 

אײן מאל איז ער געגאנגען מיט זײן מאמע לאה צו דער שרה־ברײנע, 
שלום בער דעם הענדלערם װײב, קויפן א טעפל קעז, װײל דארט איז 
געװען א מילך־קו און מען האט פארקויפט מילכיקם און ם׳איז דארט 
געװען א טעכטערל, דאם מײדעלע עלקע זאזולי. 

— הוװ — הװ־הו דו׳ יא־םל — הוהוה: דו יאסל׳ קום נאר אהער — 

האט זי אים גערופן — קומ ארײן צו אונדז אין גארטן׳ װעל איך דיר 
געבן א פול היטל מיט קארשן — האט זי אים װידער גערופן מיט א 
ליבלעך דין פארצויגן געזענגל־שטימעלע, און זי האט אויפגעהויבן א פרײלעך 
געלעכטער. 

— כא־כא, יאםל, קום אהער. 

אונטער דער געקאלכטער װאנט פון דער װוינשטוב, מיט אן אלטן 
שטרויענעמ דאך און שיפע קלארע פענצטער־שויבן, מיט װײסע געהעקלטע 
פירהענגלעך און געלע בלומען־טעפ מיט שטענגלעך רויטע געלע בלומען, 
מיט גרויסע גרין־גילדענע צירבלעטער, איז געװען דער אלטער הילצערנער 
גארטן־פלויט, מיט א קלײן הענגטירל. 

אין זומערדיק קיל־געשאטנטן גארטן, מיט גרינגעטונקלטע באבלעטערטע 
בײמער, מיט װײט צעצװײגטן שאטן־שװארץ אויפן גרינעם גראז־געשפרײט, 
האבן געפלאטערט שטיקער װײםער זונגעשטראל, װי זילבערפײגל, פאר 
שװעבטע איבער די ערדבײטן, אויף קוסטעס מיט רויטע, װײסע און בלאע 
בלומען־געבלי, אויף די שטענגלעך מיט געצײטיקטע קוקורוזע־קאלבנס, װי 
מיט רויטע שטערן פיל באזעצט. א הויכער קארשנבוים איז דין פארצװײגט 
געשטרעקט צום הימל־בלוי. די שװארץ גערויטלטע קארשנפרוכט, אויף 
גרינע דינע שטענגלעך פארהאנגען, איז באשירעמט מיט זונגלאנץ װי 
צעפינקלטע שטערן, מיט בלאען נעפל־געשפינס. 

אזוי װי א קאץ האט שטיל ארומגעשלײכט אין דעם גארטךגרינס, 

דאס מײדעלע, די עלקע זאזולי. אויף אירע קלײנע זונגעברוינטע בארװעםע 
פיס, איז אין איר רויט־גרין געבלימלטן קורצן קלײדעלע, מיט איר 
שװארצן צאפ, מיט א רויט בענדל פארצירט, פון פארנט אויף איר שמאלער 
ברוסט פארלײגט. 

זי האט געהאט ברוינע זון־קלײען פארזײט אויף איר שטערן, ביז 
ארויף א האלבער נאז און די שפיץ באקגבײנער פון איר אײדל־לענגלעך 
פנים, מיט פול גערויטלטע מויל־לעפצן און דארע הענט מיט לאנגע דינע 
פינגער. אין אירע שמאלע גרינע קעצענע אויגן מיט לאנגע שװארצע 
ברעמען, שעמעװדיק געשאטנט, האט געפלעמלט א חלומדיק בליקעניש 
אין דער װעלט ארײן און זי האט ליב געהאט צו זינגען שטילערהײט 
פאר זיך אלײן, מיט איר פארצויגן, דין געטיפט שטימעלע, װיגנדיק 
האלב מיט אירע מאגערע אקסלען װי מיט עפעם א פארבענקטן פליגל־ 
געשװעב פון אײדל צעבליטער ױגנט־פרײד. 

די קינדער זענען געװען באקאנט פון דא און דארט, מיט עטלעכע 

װערטער־רײה מיט שעמעװדיקע בליקן פון אן אויגן־פינקל׳ מיט א פאר־ 
בארגן אומרו־געפלאטער. 

— קום אהער, יאםל, נא, נעם אן עפל — האט זי געזאגט אצינד 
מיט איר ליבלעך דין געזענגל־שטימעלע, װען דאם ײנגל איז ארײנגעקומען 
אין גארטן מיט א פרײלעכן שמײכל אויף זיינע צעעפנטע לעפצן, מיט 
געבליץ פון אנטבלויזטע װײםע צײן. זי האט געגעסן אן עפל מיט אירע 
דריבנע שארפע צײן, מיט א פול גערויטלט מויל געזויגן דעם זים־וױיניקן 
עפל־זאפט. 

זי האט מיט א לאגגער האנט גיך אפגעריםן א גרויםן גרינעם עפל 
פון צוױיג און געגעבן דעם ײנגל; 

— נא, נעם, ם׳איז גוט. זים װי האניק. 

— מע מעג דען רײםן עפל םון די בײמער, עלקע, הא, וװעם ן 

— םאר װאם נישט ? ס׳איז דאך אונדזער גארטן, מיט אונדזערע בײמער. 

— דײן טאטע, צי דײן מאמע װעט זײן ברוגז. 

— װייסעך װאס... 

ער האט אײנגעביםן מיט זײנע גרויסע צײן אין םרישן גרינעם עפל. 

— קאנםט ארויפשטײגן אויף דעם הויכן קארשנבוים און אפצופן א 
פולע היטעלע מיט קארשן ? 

— פאר װאם נישט ? כ׳קאן. װילםט זען ? 

דאם ײנגל האט זיך געטאן א דראפ ארויף אויפן הויכן קארשנבוים, 

ביזן שפיץ• 

— האהא, הא, עלקע! — האט ער פרײלעך גערופן פון שפיץ בוים. 

— הוהוהוי, ױסףו — האט זי ליבלעך גערופן פון אונטן. 

ער איז באלד אראפגעקומען פון בוים מיט א פול היטל גרויםע 
שװארץ־גערויטלטע קארשן, פײכטע פון ראסע. זי האט אונטערגעהויבן איר 
קלײדל און ער האט ארײנגעשיט אהין די פרוכט. 

זײ זענען בײדע געזעםן אויפן דיקן נידעריק־געבויגענעם שטאם פונעם 
עפלבוים און געגעםן די קילע זיס־זאפטיקע קארשן, מיט שעמעװדיק־ 
אראפגעלאזטע אויגן און מיט ױנגער, זונבאגלאנצטער ליבע־פרײד. 

דערנאך האט ער אפגעבראכן א צװײג־העלצל פון א בוים און גענומען 
דאס שניצן מיט זײן קניפיק־מעסערל. 

— װאם שניצםטו דא, יאםל ? — האט זי געםרעגט מיט עפעס א 
טונקעלן פארדאכט־נײגער פון אומרו. 

— איך שניץ אוים דײן פנים, עלקע. 

— װאם הײםט מײן פנים ? 

— דײן פנים װעט ארויסקומען אױםגעשניצט — האט ער שטיל געזאגט 
װי צו זיך אלײן און די גראע אויגן געטיפט, װי פון עפעס אנגםטן און 
פארהוילענעם פרײד־געפיל, מיט א שארפן שװארץ־פארשניט אויף זײן 
דארער נאז. 

זי האט אויף אים א גרינעם קעצישן בליק געטאן, מיט גרימלעכן 
װארענונג־געאטעם. 

— אנו, לאמעך זען \ — זי האט גרימלעך א נעם געטאן דאם צװײג־ 
העלצל פון זײן האנט, געהאלטן עם אומװיליק אין אירע הענס, זי האט 
װי עפעס א שלענגל אנגעקוקט לאנגזאם מיט אירע שװארצע לאנגע אויגן־ 
ברעמען פארקלערט אראפגעלאזט, די פנים־קלײען גערויטלט פון פאר־ 
בארגענעם אנגסט־געברען. זי האט געזען איר פנים געשניצט אין דעם 
העלצל, קלאר און פארצערט, די שמאלע אויגן, אײן אויג נאענט פארצויגן 
צום אויער, דאם אנדערע אויג שארף פארשניטן, און די קלײען אויף אירע 
שמאלע בײניקע באקן זענען געפינטלט מיט דינעם געשטעק, און דער 
קאפשטערן איז גענידערט פארקתמט מיטן קײלעכדיקן קאפ האר. 

זי האט מיט אראפגעלאזטע אויגן געבליקט אויף דעם העלצל־געשניץ, 

מיט נײגער־וװנדער, מיט פארבארגענער שרעק און פרײדגעפיל, גלײך זי 
דערקאנט איר פנים פון אינעװײניק אזוי װי זי האט עס א מאל ליב צו 
טאן, װען זי שפיגלט איר פנים אין א קלארן צעװיגטן װאםער־געשטראמל. 

זי האט אצינד א בליץ געטאן מיט אירע גרינע קעצענע אויגן: 

— גיב נאר אהער דאס מעםער יאסלו 

זי האט עס שטרענג א נעם געטאן פון זײן האנט און מיט בײזװיליקן 
אײפער א שניט געטאן מיטן מעסער דאם פנים פונעם העלצל, אהין און 
אהער און עם אװעקגעװארפן אין גראז מיטן מעסער• 

זי האט דערבײ געכאפט א קלײנעם פינגערשניט. עם האט א גלאנץ 
געטאן א רויטער בלוטטראפן און פאררינען איבער אירע האנטפינגער. זײ 
זענען בײדע בלאם געװארן. זי האט אפגעצופט גרינע גראזבלעטער און 
דערמיט פארבונדן דעם פינגער. 

— ם׳טוט װײ י 

— נײן, ם׳איז נישט קײן טיפער שניט. 

— ם׳װעט זיך פארהײלן. 

— אװאדע, װוע דען. 

ער האט פון גראז אויפגעהויבן זײן מעםער און עס ארײנגעלײגט אין 
זײן קעשענע. דאם העלצל אבער מיט איר אויםגעשניצט פנים האט ער 

באהאלטן אין בוזעם. דאס רויע שניצהעלצל האט אים װי מיט נעגל פון 
קאץ־לאפקע א גראבל געטאן אויף דער נאקעטער ברוסט. 

ער האט א פארקלערטן שמײכל געטאן מיט זײנע גראע אויגן, מיט 
זײנע גרויסע צײן פון די געעפנטע צעקרומטע מויל־לעפצן און זײן בײנערן 
פנים מיט דער דארער נאז איז געװען פארצערט מיט א גרינעם שאטן־ 
פארשניט. 

זײ זענען בײדע געשטאנען נאענט, דעם קאפ א ביסל זײטיק גענײגט, 

מיט א שעמעװדיק בליקעניש פון די אראפגעלאזטע אויגן, ארומגענומען 
מיט א ראזרויטן זון־געהעל װי מיט א גילדענעם שלײער, דאס הארץ 
פארקלעמט מיט זיסן פרײד־שרעק־געפיל, מיט ױנגן געשפראץ פון ליבע־ 
צעבלי. 

4 

עם איז שוין געװען מיט עטלעכע יאר שפעטער. בײדע זענען שוין 
געװען דערװאקסן. ער, יאסל טישלער, א װוילער חתן־בחור, און זי, עלקע 
זאזולי, א שיין כלה־מײדל. ער האט זיך אויםגעלערנט סטאלערײ, און שוין 
געװען א געזעלן און שײן פארדינט. זי איז געװען א װוילע הויז־טאכטער 
און האט געארבעט בײ גענײ. 

אויף שבת און ױם טוב האט ער געהאט א קורצן געלן איבערציער 
מיט א םאמעט־קאלנער, ענגע געקעסטלטע הויזן, געלע לעדער־שטױועלעטן, 
מיט א פײנעם םקריפ, א װײםן הויכן קראגן מיט א גרין־געשטרײפטן 
זײדענעם שניפם און א מאדערנעם גאר הױכן שװארץ־גלאנציקן צילינדער־ 
הוט אויפן קאפ מיטן געדיכטן הארשויבער אויף זײן קורצן שטערן און 
זײטיק, לויטן שטײגער פון די האנטװערקער געזעסן׳ װוילעריש־אנגעבויגן 
אויף אן אויער. ער האט געשפילט א הײםע ליבע מיט דער עלקע זאזולי. 
זי איז אויך געװען שײן פארפוצט, מיט איר לאנגן רויז־בלאען זײדענעם 
קלײד, מיט רויטע בלומען, מיט גילדענע אויערינגלעך, מיט גאר הויכע 
געלע קנאפל־שיך, און א גרויםן גרינעם םאמעט־הוט, מיט רויטע פײגל־ 
פעדערן. 

זי האט פארקלערט און שטילערהײט שײן געזונגען און זײ האבן 
גערעדט און געלאכט און זיך ליבלעך געהאלטן בײ די הענט און זיך אין 
אװנט װויל ארומגענומען און געקושט אין מויל. ער האט געפליםטערט 
הײםע ליבע־װערטער אין איר אויער ארײן און בײדע האבן זיך שעמעװדיק 
גערויטלט אין פנים מיט ליבע־גלוםטעניש און מיט אײטל גליק פון זיםער 
טרוימערײ, פארן גאנצן לעבן לאנג. שפאצירן זענען זײ בײדע געגאנגען 

אין םאםנע־װעלדל אלײן. זי האט זיך אנידערגעזעצט אין גראז און ער 
איז געבליבן שטײן. 

אוי< אויף א בוידעם מיט הײ< זענען זײ געלעגן צװײ. זי מיטן פנים 
ארויף׳ און ער מיטן פנים אין הײ• אוי< איבערן הילצערנעם בריקל האט 
ער זי געטראגן אויף א האנט אין דער לופטן, מיט נאקעטע היפטן, אוי״ 
בײדע, גאר פארליבט, מיט פרײד געשפילט מיט די בליציקע שטערן־ 
געשפענםטער בײ די ברעגעם, מיט די לאנגע גרינע װערבע־בײמער, דארט, 
אין אװנטלעך־קיל־געבלויטן הימל־טײך געטובלט און געהאלדזט זיר׳ מיט 
הײםן ליבע־געפליםטער, מיט ױגנטלעכן ברען פון נשמה־באהעפט, מיט 
זיסער ליבשאפט, אן א מאם, אן אן ענד, אין הארבםטלעך־בלויען און קילן 
װעלט־שװײגן. 

— הערסט, עלקע — האט ער שעמעװדיק געזאגט שטילערהײט װי 
א זיסן םוד אין אויער — מיר װעלן האבן פיר קינדער, דרײ ײנגלעך און 
צװײ מײדלעך. 

— דאם זענען דאך שוין פינף — האט זי א לאך געטאן מיט שפאטיש 
פארמאכטע שפעלטעלעך פון אירע גרינע אויגן, דאם ברוינע פנים שעמעװ־ 
דיק־בלאם גערױטלט. 

— נו, לאז זײן פינף, איז נאך בעםער — האט ער הארב געשמײכלט 
מיט זײנע װײסע צײן, די מויל־לעפצן קרום פארצערט מיט פארבארגענעם 
אײפער־פײן. 

דארט, בײ אירע עלטערנם װוינשטוב, אין גארטן, האבן זײ בײדע 
שוין געהאט אפגעמאםטן א היפשן נדן־פלאץ, אויפצובויען באלד נאך דער 
חתונה א גרויםע, שײנע װוינשטוב און א געבוי פאר יאםלס םטאליער־ 
װארשטאט, װען ער װעט באלד װערן א מײסטער. 

ער האט שוין אויף דעם פלאץ ארײנגעשלאגן צײכן־פלאקנס פאר די 
װענט, און ער האט שוין געבראכט און אװעקגעלײגט געהילץ, בוי־מאטעריאל, 
באלקנם, העלצער, דרענגער, דאך־שינדלען און ברעטער פאר טיר און 
פענצטער. אלצדינג — דארט, אונטערן אפענעם שײער־דאך פון שלום בער, 
איר פאטערס באלעבאטישקײט. 

זײ זענען באלד געװארן חתן־כלה, מיט געשריבענע תנאים, מיט 
לעקעך און בראנפן. שײנע מחותנים האבן געטרונקען לחײם, מען האט 
געבראכן א פארצעלאן־טעלער און אנגעוװנטשן מזל טוב, ״גליק — אויף 
פיר דאס נויע בראוט — פאר, אלע טעג אין יאר מיט געזונט אונד לעבען 
װעט דער ליבער הער גאט געבען״ מזל־טוב, מזל־טוב. 

די חתונה את געװען אפגעלײגט אויף מעטשישעם ענדע חנוכה און דעם 
אויםשטײער מיט שײנע חתונה־קלײדער און בעטגעװאנט האט מען שוין 
אנגעהויבן גרײטן. 

איר טאטע שלום־בער און איר מאמע שרה־ברײנע און זײגע עלטערן׳ 

דער טאטע מנחם און די מאמע לאד״ און די פיל פאמיליע־קרובים, פון 
בײדע צדדים, האבן, װי װוילע מחותנים, גערעדט און גערעדט׳ מיט פרײלעכע 
פנימער, מיט צעשײנטע אויגן, גאר צוםרידן פון גוטן שידוך, און גלײכן 
זױוג, מיט גוטע לויבװערטער און ברכות פאר חתן־כלד״ מיט מזל, מיט 
ליבשאפט און נחת פון קינדער. 

5 . 

עפעם איז געשען אז אין יענע םוף זומער־טעג איז די רויז־װײםע 
קיל־צעפלעמלטע זון מיט איר גילדן גערויטלטן רענדל־רינג אין בלאען 
הימל־געלױף, װי פארנעפלט געװארן מיט א גרינעם שאטן־געבלײך, װי 
װויל עס איז נישט געװען די צײט פון א ליקױ חמה און ם׳האט פארכאפט 
דעם אטעם מיט אנגםטלעך קלעמעניש און אומרו. די פײגל האבן עפעם 
פרי אנגעהויבן אװעקפליען צו דרום, איבערװינטערן דארט אין די װײטע 
װארעמע לענדער. 

דא פליט אונטערן בלאס־בלאען הימל א גלאנץ־שװארצער דרײשפיץ־ 
װאלקן מיט לאנגזאמען געשװעב, קלײנע בלאע שװאלבן־פײגל, גרויסע 
שטארך־פײגל, מיט לאנגע רויטע שנאבלען פון פארגט און לאנגע רויט־ 
געשטרעקטע פים פון הינטן. 

בארװעםע פויערים, אין גראבע לײװנט־סטאנעם, מיט צעריםענעם, 
ברײטן שטרויענעם קאפעלױש אויף געלהאריקע צעקודלטע קעפ, זון־ 
פארברוינטע קנאכיקע פנימער, ברײטע נעז, מיט לאנגע געלע װאנצעס, 
פויערטעם מיט רויטע קאפטיכער, מיט ראזע, בלאע אויגן און בארװעםע 
פים ארבעטן מיט זײערע מענער, זין און טעכטער אויף די פעלדער. מען 
אײלט גיך מיטן געצײטיקטן שניט פון די תבואה־פעלדער, מיט לאנגע שארפע 
קאםעס און קלײנע םערפן. לאנגע װאגנם געשפאנט מיט קלײנע פערד, װערן 
באלאדן מיט תבואה־םנאפעס און מיט שװערן רעדער־געקרעכץ אפגעפירט 
אין די פויערישע שײערס צום געדרעש. א גרויםער שװארצער הונט גײט 
נאך די תבואה־פירן, מיט זײן רויטער צונג ארױסגעהאנגען פון מויל. 

בלאס צעװיגטער שפינװעבס מיט זילבערדיקן זון־גלאנץ שװעבט לאנגי 
זאם אין דער לופטן און דער פריהארבםט שימערט מיט זײן גילדן געברויגטן 
גלאנץ־געבלײך אויף צעצװײגטע בײמער־בלעטער, געצײטיקטן גארטן־ 

קרײטער און פולן גערעטעניש פון זים־װײניק זאפטיקע בײמער־פרוכטן. די 
הינער גרעגערן, סע הירזשעט א פערד מיט פארצױגענעם געשרײ׳ סע 
מעקען די טשערדעס שאף אויף די גרינע גראז־פאשעם׳ די רינדער מערוקען 
מיט זאטן געברילעניש אין די שטאלן, און די קינדער שרײען מיט א פרײלעך 
קװיטשל אין די פויערישע הויפן, געצוימט מיט הילצערנע פלויטן, אנגע־ 
שטעלט מיט גרויסע קײלעכיקע שטרוי־םטויגן װי מיט גילדענע טורעמם 
פון זעט און שפע. 

עפעם א װײטער דעמפער געדונער קײקלט אונטער דעם קלארן הארבס־ 

טיקן טאג־הימל און בײנאכט זעצט עם נאך שטארקער מיט רויט־גרינעם 
פײער־געבליץ. דער הארמאטן־געדונער גענענט אלץ נעענטער, מיט אלץ 
העכערן און בײזן געברילעניש, גלײך װי די װעלט װערט צעזעצט. 

דער װינט טראגט אן א ביטערן גערוך פון רויך און פײער׳ און בײנאכט, 

אין װײטעניש, אונטערן בלא־געטונקלטן הימל־ברעג, זעט מען װי סע 
פלאקערן תיטע שריפות מיט שװארצע רויך־װאלקנם. 

די שטאטלײט אײלן ערגעץ, מיט גיכע פוסשפאן אהין־אהער. מענטשן 
גײען גיך מיט שװערן פארקלערעניש. ײדן מיט גרימלעך פארזארגטע 
פנימער, פארשליסן די טירן פון זײערע מארק־געװעלבן, מיט גרויסע 
שלעסער, מיט אײזערנע שטאנגען. האנטװערקער, ארבעטלײט, בלײבן 
שטײן פארוװנדערט, רײסן איבער די ארבעט און הײבן אויף פארנעפלטע 
פנימער מיט מידע אויגן. 

— װאםי ? װאס איז געשען ? 

— שלעכטע נײעם. 

— א מלחמה איז אויםגעבראכן. 

— אונדזער קײסער, פראנץ יאזעף, האט דערקלערט קריג דעם רוסישן 
צאר ניקאלײ, 

— מיר װעלן שלאגן דעם פאניע גנב. ברעכן אים א בײן. 

— אונדזער קײםער װעט מערצעשעם געװינען דעם קריג, כ׳לעבן. 

— מ׳שיסט שוין ביי די גרענעצן פון לאנד. 

— מענטשן לויפן אװעק פון דער הײם. 

מען לויפט פון דער שטאט, מיטן װעג פון די פעלדער. פערד און 
װאגנם, באזעצט מיט ײדן, מאנטלײט, װײבער און קינדער, מיט פעק און 
זעק און בעבעכעס, פארן גיך מיטן װעג, מיט געלאף׳ מיט שרעק, אװעק׳ 
אװעק, ערגעץ אין אנדערע, אין װײטע ערטער, קײן לעמבערג, קײן אוגגארן, 
קײן פראג, קײן װין, אויף די װעגן גײען צעװיגטע אין רײען זעלנער, אין 
גרויע מונדירן מיט מעשענע קנעפ, מיט אײזערנע העלם־טעפ אויף די 

קעפ, מיט ביקסן אויף אקסל, מיט שטעך־מעסערס אין לעדער־גארטלען. 

זײ פויקן אויף פײקלען און זינגען און שרײען הוררראאו הוררראא פארן 
קײםער און פאטערלאנד, פירן גרויםע אײזערנע הארמאטן אהין, אהין, 
צו די פראנטן פון גאליציע און רוםלאנד און אונטערן הימל אין װײטעניש 
שיםן די הארמאטן מיט דעמפן נאענטן געברילעניש, ם׳פלאקערן די שריפות 
פון נאענטע שטעט און דערפער, און אלע מענטשן טראגן זיך אין עפעם 
א װינטגעשטורעם, מיט שרעק־געאײל, מיט פלאגענישן, אין די געטונקלטע 
טעג און פינצטערע הארבםטנעכט. 

אויך די פאמיליעם פון יאסל טישלער, זײנע עלטערן און די עלטערן 
פון זײן כלה און זי אלײן, די עלקע זאזולי, זענען שוין ערגעץ אװעק אין 
א װײט ארט, קײן אונגארן. אבער יאםל האט אין אײנעם מיט אנדערע 
שטאטישע ױנגעלײט געמוזט זיך שטעלן צום מיליטער און װערן א זעלנער. 

ער האט אנגעטאן אן אײזערנעם העלם־טאפ אויפן קאפ, א גרינעם 
זעלנער־מונדיר מיט מעשענע קנעפ, מיט א ברײטן לעדער־גארטל, גענומען 
דאם שיס־געװער אויפן אקםל און מען האט אים באלד מיט זײן רעגימענט 
זעלנער אװעקגעשיקט צום קריגס־פראנט אהין, צו די שלאכטפעלדער, בײ 
דער גרענעץ פון רוםלאנד. 

6 

אזוי װי אין בײזן חלום איז דאס װיםטע געטונקל געװען פארקלעמט 
מיט א טויבער פײן־לאםט מיט א לײמונג סון װילן, מיט א פארשאטנטן 
שכל און בלויז א גאקעטער, א פארהוילענער פלוך האט גרימלעך באהערשט 
דעם אטעם, דאם באװעגעניש פונעם לײב, דאם געבלײכטע בליקעניש פון 
די אויגן, פון די ױנגעלײט, די זעלנער אויף די שלאכטפעלדער. זײ לויפן, 
זײ קריכן אויף דער ערד מיט הענט און פיט. זײ שיםן״ װארפן באמבעם, 
ראנגלען זיך אין די ערד־גריבער מיט שטעך־מעםערם, פארכאפטע אין 
װאלקנם פון הארמאטךאויפרײם. טויט. טויט. 

די געהרגעטע בלײבן ליגן אויף דער ערד מיט פארמאכטע אויגן 
אין אײביק געפינצטערטן נאכט־שלאף, און די פארװונדעטע װערן אװעק־ 
גענומען, קאליקעס מיט אפגעריםענע הענט און פיס, א צעשאסענעם קאפ, 
צעריםענע געדערעם, בלינד מיט אויסגרונענע אויגן, צעשטאכענע מיט א 
האלב פנים, געבראכענע פונעם לעבן, אויף קוליעס, אנגעבויגענע מיט 
שטעקנס אין די הענט, בלאם און פארצערט, קרום און לאם, מיט מידן 
געשלײך, צעטרײסלטע מיט ציטערניש, פאליקע מיט גרײלעכן לײב־ 
געפלאטער, פארשניטענע פון טויט־פחד. 

אויך דער חתךבחור, יאםל טישלער איז פיל מאל פארװונדעט געװארן 
אויף די שלאכטפעלדער, מיט פלאגעניש, מיט הונגער און נויטן׳ מיט 
שרעק־פײן, מיט שפיטאלן, מיט דאקטוירים, זעג און העק און צװאנגען און 
בלוטקיע מעסער אין זײערע הענט. 

ם׳האט אים געטראפן אין דעם טונקעלן מלחמה־װאלקן װי א בוים־ 
בלעטל אין א שטורעם־װינט, מיט באנען, מיט געלאף, מיט גיכן שפאן 
אין די זעלנער־הויפנס קאפ צו קאפ, אקסל צו אקסל, מיטן געװער אין די 
הענט, ערגעץ אין װײטענישן פון פרעמדע לענדער, איבער די שװארצע ערד־ 
פעלדער פון סערביע, פון אוקראינע, פון פוילן, פון גאליציע, פארקלעמט 
.אין די שמאלע שטײן־שפאלטן פון די אלפן־בערג אין איטאליע, פארװאגלט 
אין די פינצטערע װעלדער פון די קארפאטן־בערג, אין נאםע גריבער בײ 
װאסער־שטראמען, פארכאפט אין מוראדיקן פײער פון דער צעדונערטער 
פעסטונג פשעמישל. 

ער האט שוין אלײן נישט געדענקט די נעמען פון די שלאכט־פעלדער, 

און ער האט נישט געוװםט די נעמען פון די אלע ערטער פון פײן און נויט־ 
װאלגעניש און וװנדן אין זײן צעריםן לײב. נײערט אז דעם קײזערס מלחמה 
איז פלוצעם, אין אײן טונקל־פאררעגנטן הארבסט־טאג, געװען פארענדיקט 
און די זעלנער זענען ארוים פון די שיס־גריבער אויף די שלאכטפעלדער, 
און צוריקגעקערט, יעדער אײנער אין זײן הײם־ארט, האט אויך יאסל 
טישלער געאײלט צוריקצוקומען אין זײן הײמשטאט, צו זײנע עלטערן, צו 
זײן כלה, די עלקע זאזולי. און ער האט געהאט גוטע קלערענישן מיט גוטע 
פלענער : אזוי און אזוי, באלד חתונה האבן צו מזל מיט זײן ליב מײדל און 
אויפבויען דאס שײנע גערוימע װוינהויז, האבן מיט איר שײנע קינדער. 
ער איז געװען געזונט און גאנץ אויםגעהײלט פון די קריגס־וװנדן און 
בארויקט פון דעם בראנד פון די ליבע־בענקענישן אין זײן הארץ. 

ער האט געהאט א בײנערן בלײך אויסגעצויגן פנים, א טיף בליקעניש 
אין זײנע גרא־גענעפלטע אויגן, און דער קנאכיקער רוקן א ביסל אנגעבויגן 
װי פון א בלינדער לאםט. 

ער האט זיך באלד געשטעלט ארבעטן אין זײן פאך, סטאלערײ. זײנע 
עלטערן, דער טאטע מנחם, די מאמע לאה, זענען אויך שוין געװען צוריק־ 
געקומען, האט צו רעכט געמאכט די האלב אײנגעפאלענע װוינשטוב, מיטן 
צעבראכענעם שינדל־דאך, און די שטאטלײט האבן גענומען פאריכטן די 
אפגעברענטע אלטע שטײנערנע שול מיט די אויסגעהאקטע טיר און 
פענצטער. 

די לײט זענען געװען געבראכן פון נויטן, פון װאגלענישן, פון ארעמקײט 

און אומרו. זײ האבן זיך געראנגלט מיט די טעג, שװער פארהארװעט׳ קוים 
גענערט מיט ברויט קארטאפל, פארװאלקנט מיט זארגעניש, פארקלעמט 
מיט שרעק, פארכאפטע מיט נײע פליכטן. װארעם די טעג האבן געטונקלט 
מיט נײע קלײנע מלחמות אין די נאענטע שטעט און דערפער, די פאליאקן 
מיט די רוטענער, פארכאפטע מיט רציחות, רדיפות, בלוטשטרײטן. די װעלט 
האט געאטעמט מיטן ביטערן גערוך פון שריפה־רויך, מיט פארדארבוגג, 
מיט בלוט און טויט. 

יאסל טישלערס כלד״ עלקע זאזולי, איז צוריקגעקומען אהײם מיט די 
עלטערן צוריק אין זײער װוינונג, דארט אין עק שטאט, אין די פויערישע 
גאםן. דעם שדוך מיט איר חתן האט עלקע אפגעלאזט. זי װיל נישט חתונה 
האבן — האט זי אים געזאגט. זי װיל זיך נישט בינדן צו א מאן. זי װיל 
זײן א פרײער מענטש. 

די מחותנים זענען באלד געװארן ברוגז און אויפגעהערט זיך באגע־ 
געגען. אויך עלקע און יאסל האבן פארמיטן זיך באגעגענען. 

נאר אין זײן הארץ האט געברענט די פײן פון ליבע־אײפער. בײטאג 
מיט ביטערע קלערענישן, און נאך ערגער בײנאכט, מיט פארקלעמטן אטעם־ 
געשרײ, מיט װיםטן חרפה־געװײן און שװערן הארץ־געפלאטער פון די 
חלומות אין שלאף, מיט ליבע־היץ, מיט אײפערזוכט און גרימצארן. 

זײ האבן זיך נישט באגעגנט. אבער ער האט געזוכט און ער האט געוװםט 
דאס ארט, וװ ער קען זי א מאל זען, א ביםל פון װײטן, און מעגלעך אויך 
רעדן מיט איר עטלעכע װערטער פון װײטנס. 


7 . 

יאםל שטײט אצינד בײם ברעג פון דער סטעזשקע אין שיטערן 
סאםנע־װעלדל מיט לאנגע שמאלע בײמער, די גרינע נאדל־צװײגן באזעצט 
מיט װײםע שנײשטיקער װי אויף דינע פינגער פון געשטרעקטע הענט. 

ער שטײט האלב באהאלטן אונטער א לאנגן סאסנע־שטאם, מיט 
גרימלעך שארף־פארבענקטע בליקן. זײן דאר אויסגעצויגן פנים איז גרינלעך־ 
גרא, געבלײכט מיט פײנלעכן ביטערניש פון פארטרויערטן ליבע־אײפער און 
מיט הײם געבליט פון פארכאפטן ליבע־גלוסטעניש. 

ער בליקט און ער זעט מיט חלומדיקן פרײד־וװנדער װי זי, די עלקע 
זאזולי זײנע, קומט לאנגזאם אן אהער נעענטער, צװישן די בײמער פון דעם 
גרינעם װײס־פארשנײטן סאסנע־װעלדל. 

זי איז מאגער, אין איר ענג בלא־רויט געשטרײפלטן מאנטלקלײד, 
גרינג צעװיגט מיט אירע שמאלע אקםלען אויף געהײכטע שיכקנאפל, װי 

מיט א פארקלערט געטענצל, צום שטילערהײט פארצויגענעם געזענגל מיט 
איר ליבלעך דין־געטיפטער שטים, פאר זיך אלײן, װי זי האט עם ליב, זי 
איז א ביםל געבויגן איבער דער קלײנער רונד־געהײכטער ברוםט, מיט 
דעם רויטן בערעט־היטעלע זײטיק אויפן שװארצן קאפ און ליבלעך בלאם־ 
געברוינטן לענגלעכן פנים, מיט דער קלײנער קלײען־נאז, אין שארפן 
בליקעניש פון אירע גרינע קאצן־אויגן, מיט לאנגע שװארצע גלאנץ־ 
ברעמען איז פארצערט א שמאל קאלט פײערל פון פײנטלעכער װארענונג. 

װי װויל פון איר ליבלעכן שמײכל פלאטערט דער שטילער שטארקער 
גלוסט צו מאן־ליבע, פון ױנגן הײסן געבליט, מיט חלומדיקן פרײד־גערויש 
פון ליבע־בענקשאפט. 

עם שמעקט פון איר מיט זים־הארבן דופט־געאטעם פון װאלרבלומען 
און סאםנע־גרינס און מיט א פארבארגענעם פײךגעברען, אזוי װי פון 
א האניקבין, מיט באהאלטענעם גיפט־שטעכל. 

זי גײט אצינד מיט דער םטעזשקע איבערן װאלדיקן בערגל־שיפוע און 
זי קלײבט מיט א האנט אין איר שטרויען געפלאכטן קײטל ארײן די דופטיקע 
מאנען־צאפן פון די םאסנע־בײמער. 

אפט װען זי איז פארנומען מיט איר גענײ־ארבעט דארט, אין דער הײם, 

אין דער װוינשטוב פון אירע עלטערן, האט זי ליב צו װארפן די טאנען־ 
צאפן אין פײער־אוױון, זײ ברענען מיט א חלומדיק טונקלרויט פארצויגן 
פײער־געזענגל, מיט א זים־הארבן דופט־גערוך פון גרינע םאםנע־בײמער, 
און זי האט ליב צו זען דאס גילדענע פײער. 

אצינד הײבט זי אויף דעם קאפ, די רויטע לעפצן זענען שעמעװדיק 
פארצערט, די גרינע אויגן גענעפלט מיט מיטלײד. זי שטײט לעבן א 
םאםנע־בוים און זי רעדט צו אים א ביםל פון װײטנם אײגן און גוטמוטיק 
מיט איר ליבלעכער קלאנג־שטימע. 

— זע נאר, יאםל, װאס טוםטו דא י 

— אזוי, כ׳בין געקומען מיטן פעלדװעג, איך גײ אהײם. 

— װאם לויפסטו מיר גאך, יאםלו 

— װער, איך ו האהאהא... 

— גלײב מיר, דו טוםט נישט גלײך. ט׳איז אומזין. דו װײםט עם 
אלײן אז איך האב דיך גוט גערן, פון זינט א לאנגע צײט שוין. נאר װאס 
קומט ארויםז גרימעניש און אנגסטן פאר דיר און מיר אויכעט... 

— װאס רעדםטו אזוי מיט שכל, עלקע? מײנסט, איך װײס נישט 
אלצדינג אלײן. 

— נו, זעסט שוין, איז גוט ן 

— פאר דיר איז גוט, פאר מיר אח נישט גוט, 

— קאנסט גישט װיסן װאם עם איז גוט פאר מיר — זאגט זי שטײ 
לערהײט, און ער הערט מיט פײגלעכן הארץ־קלעם װי איר שטים ציטערט 
מיט טרערן. 

— נו, װאס הײםט. איך האב דיר קײן מאל נישט געטאן עפעם שלעכטם 
— זאגט ער איר — נישט קײן שלעכט ווארט געזאגט. 

— איך װײס, איך װײס אז דו האםט מיך ליב די גאנצע צײט. פרויען 
װײםן אזוינע זאכן װעגן זיך, און ם׳געפעלט זײ װויל. נאר װאס קומט ארוים 
דערפון? 

— װאס װילםטו אז עט זאל ארויםקומען 1 

— װער זאגטי איך װיל גארגישט. גאר איך מײן, אז דו ברויכםט 
אויכעט גארנישט פון מיר. 

— איך קאן אבער נישט. 

— נארישקײטן. דו מוזט נישט אזויפיל אײםערן. מיר קאנען זײן גוטע 
פרײנד. 

— איך קאן נישט זײן בלויז דײן גוטער פרײנד. 

— פאר װאס נישטז ם׳איז גלײכער אזױ. מיר װעלן זיך ליבן פון 
װײטן, כאכאכא — האט זי א קורצן שפאטישן לאך געטאן מיט איר 
ליבלעכער שטים, און מיט א שמאל שינאה־בליקעניש אין אירע גרינע 
קאץ־אױגן. 

— נישט איך, נײן, נישט איך — זאגט ער איר, מיט א טיפן מויל־ 
װינקל פון גרימלעכן אײפערפײן און הײזעריקן חרפה־ביטערניש. — 
נישט איך׳ עלקע• 

— נו, נו, יאסל, מאך נישט אזא גזירה, מיט אזא אומגליק, גלײך די 
װעלט גײט אונטער. דו װײסט עם אלײן, אז מיר בײדע קאנען נישט צוזאמען 
לעבן. איך װיל נישט, קאן מיך נישט •פארבונדן צו דיר. איך האב ליב די 
פרײקײט, איך װיל זײן א פרײער מענטש. אין גאנצן פרײ. 

— יעדער אײנער האט ליב צו זײן א פרײער מענטש, אבער — 

— נו, זעסט שוין, מײן ליבער, בעםער גײ דיר אװעק פון מיר און 
פארגעם מיך. װעםט פארמײדן אן אומגליקלעך לעבן, פאר אונדז בײדע. 
כ׳לעבן, איך זאג דעם רײנעם אמת, יאםל. 

זי האט װידער א קורצן לאך געטאן, נאר אן געשפעט אין איר שטים, 

גיכער מיט עפעס א חלומדיק פארקלערעגיש פון פארבארגענער שולד. 
זי איז געשטאנען גענענט צו א הויכן ױנגן סאםנע־בוימ־שטאם, מיט, גרינע, 
גלײכגעשטרעקטע צװײגן־הענט און שטיקער וױיסן זילבערשנײ, באשימערט 

מיט רויזן זונגלאנץ אויף די אײדל־דינע נאדל־פינגער. זי האט א ביסל 
פון װײטן אויפגעהויבן דעם קאפ, מיט איר ליבלעך בלאם־ברוין געשמאלטן 
פנים, מיט א זיסי צעפלאטערטן שמײכל־געבלי פון ליבעגלוםט און פרײד־ 
לוםט. זי האט שעמעװדיק העכער דערהויבן איר קלײנע קײלעכדיקע פולע 
ברוסט און פון אירע פארשמאלטע גרינ קאץ־אויגן מיט די לאנגע שװארצע 
ברעמען, האט געבליצט א גרינלעך קאלט גליפײערל. 

עם האט אים פארקלעמט דעם אטעם מיט געטונקלטן צארן־נעפל אין 
הארץ און פאר די אויגן, מיט א ביטער צעשמײכלט פארקרומעניש פון 
זײנע מויל־לעפצן, מיט א גרינעם געבלײך אויף זײן בײנערן לאנגן פנים 
מיט פארבויגענעם נאזשפיץ צום אויער. אלע שוין פון לאנג פארהײלטע 
װונדן פון די שיםגעװער־קוילן, מעסערשטעך און צעפײערטע אײזן־שפענער 
פון הארמאטן און באמבע־אויפרײםן װאם האבן אים געטראפן אין זײן לײב 
האט אים אצינד גענומען בויערן און שמארצן. אין זײן קאפ, אין די 
געדערעם. װי אין א װיסטן חלום פון עפעס א באדרענג, מיט שווערן 
געלאף און דערװארגענעם אטעם־געשרײ פון חרפה און שרעק און אײפער־ 
פײן, האט אין זײן געדאנק און געפיל געברענט דאם לוסט־פײער פון 
ליבע און שינאה און גלוסט פון בלוטבאהעפט. 

— האהאהא האהאהא — טוט ער א גרײלעך הײזעריקן געשרײ פון 
זײן טיפםטן הארץ־קלעם. 

— הוהװו הװו, יאםל — ענטפערט זי מיט איר דין פארצויגענער 
קלאנגשטים געהעכערט. 

— הװהװ הװ הו—װו... 

ער טוט א צי ארויס פון זײן מאנטלטאש זײן טישלערמעםער. דער 
שארף־געשפיצטער מעםער־קלינג בליצט מיט א זילבערנעם זונגלאנץ. 
ער צילט מיט אײן פארמאכט אויג און מיט צװײ פינגער פון זײן שטארקער 
האנט טוט ער גאר געניט א געהײכטן װארף דאם מעםערקלינגל אין דער 
לופטן, דארט אהין, צו דער געשטאלט בײם םאםנע־בוים, צו איר, די 
פרײד און די ליבע און די פײן פון זײן נשמה, פון זײן לעבן, אהין צו איר 
ליבלעכן רונד־געהײכטן בוזעם, צו איר גוטן הארץ. 

אין זײן שיף־פארשניטן אויג, איבערן בלאםן נאזבײן, איז געטוגקלט 
א רויטער געבלענד... נאר ער טוט א לויף און קומט צו דעם םאסנע־בוים, 
איז דארט קײנער נישטא. עס זענען אויך נישטא קײן סימנים פון טריט 
אויפן גרין־גראזיק־װײםן פארשנײטן װאלד־באדן, און די שטילקײט הויערט 
דארט, אין די װײם־פארשגײטע הויכע סאסנע־בײמער, מיט די לאנגע 

שװארצע זוךשאטנס, װי א קלאר געציפט װאםער םון פארדרעמלטן טאג־ 
שװײגן. 

דאס מעםער־קלינגל איז טיף פארהאקט מיטן שארף־שפיץ אין געהילץ 
פון ױנגן סאסנע־בױם־שטאם. יאםל טוט א צי ארוים דאס מעםער, איז דאם 
קלינגל גענעצט מיט רויטן בלוט־געריץ, װי פון א פרישער װונד און עם 
שימערט מיט זונגלאנץ, װי א פײערגלי אין דער בלאס־געבלױטער הימל־ 
הײך טוט גאר לאנגזאם שװימען אוגטערן גילדן־צעפלעמטן זונקאפ, א גרא־ 
געטונקלטער װאלקךבארג, געהויקערט און פארקנוילט מיט לאנגזאמען 
לאפע־געשלײך, װי עפעם אן אנגעדראלענע חיה, װי א שװארצער גרוב. 

די װאלקן־חיה װערט געצונדן מיט רויטן זון־פײער און זי שלײכט 
צעפלאקערט, מיט לאנגזאמען שוױמ־געשװעב, צום בלאען מעריב־הימל, מיט 
איר שװערן שטילן בראנד־געפלאם. 

דער היטער 

דער גרא־געכמארעטער װינטער־הימל הויערט מיט שװערן גענידער, 

װי אן אײזערנער לאסטדעק איבער דעם בלײכן געטונקל פון דער שנײ־ 
פארשיטער װעלט. די פארהוילענע פעלד־װײטענישן הײבן אן קנוילן מיט 
געלע נעפלװאלקנס, װי עפעס א גערײכערניש פון יענערװעלטיקער שריפה־ 
בראנד. 

די נעפלװאלקנם שלײכן, אנגעדראלן מיט נאכט־שאטן. דער רויער 
ליכטגעשפראץ אויף טאגבאגין איז פארגלײזט מיט גרא־בלאען אײזגעפריר 
אויף נאקעט־געשװארצטן געצװײג פון די לײדיקע פעלדבײמער. אויף די 
נעפלדיק געשלײערטע הויכע בײמער װערן דערװאכט די װאראנע־פײגל. 
זײ עפענען א ברוגז אויג מיט א פארקרומטן שנאבל און הײבן אויף א הײזעריק 
קראקעניש־געשרײ. זײ פלאטערן מיט שװערן פליגל־גערויש און שארן אראפ 
מיט זײערע שארפע פיס־נעגל דעם גראען שנײ־געפריר פון די בײמער־ 
צװײגן, װי געטונקלט זילבערשטויב. אלע מיט א מאל טוען די װאראנע־ 
פײגל א שװערן פלי, געהײכט דערהויבן, װערן זײ פארשװעבט װי א שװאר־ 
צער װאלקן אין די גראע פעלד־װײטענישן. דער קאלט־צערײכערטער 
פראסט־גענעפל הײבט אויף א גרינלעך געבלאסטן ליכט־פליגל און םע װערט 
קוים אנטפלעקט דאס געלע פנים פון דער שנײ־פארשיטער װינטער־װעלט. 
דאס מידע טאגליכט שלײכט מיט געהײכטער העלקײט. עס לויטערט לאנגזאם, 
װי מיט בלאסן לבנה־ליכט פארהילט, ביז װאנען עם װערט אנטפלעקט א 
שטוב װי מיט נאכט־שאטן פארדעקט, אין מיטן פון דעם װײםן שנײפעלד, 
דאם ארט איז גענידערט אין װײטעניש מיט א שיפן אפשיט, װי א װאנט פון 
א פארהוילענעם גרוב. עס איז צעריםן, צעגריבערט, און געבערגלט מיט 
ערד־הויפנם. א שלאכט ־פעלד פון מלחמה איז דאם ארט געװען. לאנגע, 
שמאלע שיסגריבער ציען מיט פארקרימעניש, װי שװארצע שלענג איבער 
דעם װײם־פארשנײטן פעלד. גרויםע אױפגעריםענע ערדגריבער שװײגן מיט 
שװארצן אפן מויללאך צום גרא געכמארעטן הימלדעק. אנגעװארפענע בינטן 
שטעכיקע דראטן טונקלען, גערויטלט מיט זשאװער־געשטויב, פארשפיצטע 
דרענגער, צעבויגענע אײזנס, צעבראכענע װאגנרעדער, שטעקן ארוים פון 

דעם שגײפעלד מיס פארהאקטן אײזגעפריר. פערד פגרים ליגן צעלײגט װי 
א שװארצער בראנד אויף דעם װײםן שנײדעק׳ מיט לאנג־געשטרעקטע דארע 
פיר פיס און פארװארפענעם האלדזקאפ׳ װי א צעקרומטער בױמװארצל. די 
פערד־אויגן, אויםגעפיקטע פון די שארפע שפיץ־שנאבלען פון די הונגעריקע 
װאראנע־פײגל, טוען פינצטערן מיט בלינדע לעכער. די פערד־פגריס זענען 
האלב אײנגעפרוירן אין דער שנײערד. נײערט זײערע אנגעדראלענע בײכער 
זענען געהײכט ארויסגעהויבן, װי מעוברת מיט טויט. דער לאנגער האר־ 
װײדל איז צעריםן מיט חרפה און די גרויםע װײם־אנטבלויזטע צײן זענען 
װי העק, קרום פארביסן, מיט גרײלעכן טויט־געלעכטער. שטיקער בלוטיק־ 
אנגעפרוירענע שמאטעם מיט מעשענע קנעפ פון דער מונדיר־קלײדונג 
פון געהרגעטע זעלנער, ליגן פארװאלגערט. א צעלעכערט זעלגער־היטל, 
א צעריםעגער שטױול, אן אײזערנער העלם־טאפ, שטיקער צעבראכן געװער. 
מענער־לײבער פון ױנגע פויערישע זעלנער, לאנגע װי דראנגען, ליגן 
אנגעװארפן איבער דעם מלחמה־פעלד. די הײםע זומערזון האט געלײכט 
זײערע שארבנס, די װינטן האבן אײנגעטרוקנט דאס געבײן און דאם 
װאסער־געפלײץ פון די הארבסט־רעגנם האט זײ האלב אײנגעגראבן אין 
דער וױיכער פעלדערד. דער הימל־בליץ פון צעדונערטע שטורעם־װעטערס 
האט זײ געשמיסן אין טויטן פנים, װי מיט פײערבײטשן. זײ ליגן פראםטיק־ 
פארשטײפט, האלב אײגגעפרוירן אין דער ערה מיט זײערע צעריסענע, 
בלוטיק־סארטריקנטע זעלנער־מונדירן. זײ ליגן אײנגעבויגן אויף א זײט, 
אויםגעשטרעקט אויפן רוקן, מיט װײט־געשפרײטע גרויםע פויערים־ 
באשטױולטע פים, דאם בײנער־געל־פארשפיצטע שארבן־פנים דא דערהױבן 
צום הימל, דא אראפ אין דער ערה זײ ליגן דא פארטײעט, װי אויף זײער 
הײמישן שלאף־געלעגער, מיד פארזונקען אין דער טויבער נאכט־רו פון די 
פארהארװעטע טעג. נײערט אן אטעם ליגן זײ דא אצינדער, פארשניטן פון 
לעבן פון זײערע ױנגע טעג, װי די תבואה־םנאפעם פון זײער פעלדשניט. 
זײ ליגן פארגלױוערט אין טויט־שלאף פון דער אײביקער נאכט ױנגערהײט, 
פלוצעם אין מיטן געלאף׳ אװעקגעפאלן אויף דעם שלאכטפעלה דאס לײב 
צעלעכערט, דאם געבײן צעהאקט, די געדערים צעריסן פון שפיז־שטעך, 
פון שװערד־האק און צעפײערטע אײזן־שפענער. 

די געהרגעטע ליגן אנגעװארפן פון אויבן אויף דעם פרידפעלד אן א קבר. 

די בײנערנע אױגן־לעכער פון זײערע קאפשארבנם שװארצן מיט ערדשטויב 
און די שטארקע, װײםע שארבנצײן זענען פארביםן װי מיט שטומען גרימ־ 
צארן. א קלאר־װײם שנײהיטל איז שיף אנגעטאן אויף א האלבן קאפשארבן, 
װי א װײס שאפנפעל־היטל אום װינטער, אויפן קאפ פון א פויער, שיף איבער 

א האלבן אויער. דער לעצטער פײן־אטעם פון די פארשניטענע הויערט װי 
א פארהוילענע לאסט אין דעם בלײכן שטומשװײגן פון דעם פארטראגענעם 
מלחמה־געליארעם. 

2 . 

אין מיטן םון דעם פרידפעלה געהילט מיט דעם פראםטיק־גרין־ 
פארגלױוערטן נעפל־געבלײך, טונקלט אן אײנזאמער פעלדבױם. 

דער לאנגער סאםנעבוים איז אין מיטן פון זײן קײלעכיקן שטאמקלאץ 
אויף א העלפט אײנגעבראכן מיט שארף פארשפיצטע האלצשפענער, װי 
געבראכן געבײן. דער אויבערשטער העלפט בױם גרײכט מיט זײנע לאנגע 
דארע צװײגן־הענט א שטיק װײט איבער דעם גרא פארשנײטן פרידפעלד 
מיט די אנגעװארפענע טויטע זעלנער־לײבער. עס זעט אוים, װי דער סאסנע־ 
בוים האט זיך װי פון טיפן טרויער אזוי גענידערט אנגעבויגן צו דער ערה 
אז ער איז אין מיטן פון זײן שטאמקלאץ געבראכן. 

דער איבערגעבראכענער בוימשטאם שטײט מיט זײנע צעקנאדערטע 
װארצל־קנוילן אנטבלויזט, ארויםגעהויבן בײ דעם ערדברעג פון אן אויפ־ 
געריםענעמ גרוב. 

אנגעלענט מיט זײן רוקן בײ דעם אונטערשטן האלבן בוימשטאם, שטײט 
א טויטער מענטש. זײנע פים זענען א העלפט אײנגעפרוירן אין דער ערה 
זײן שװארץ אנטועכץ איז צעריםן, אז ם׳זעט זיך ארוים זײן נאקעט געבײן. 
נאר דער שארבן איז נישט נאקעט. נײערט דאם פנים איז אײנגעטרוקנט 
מיט גרינער הויטדארעניש. אײן האנט די רעכטע, איז לאנג ארויםגעשטעקט 
פון דעם צעריסענעם ארבלהאלטער אויף דער בײנערנער ברוסט, מיט 
זײנע דינע לאנגע פינגער־קנעכל צעשפרײט, װי עפעס בײם אפגעבן א 
שבועד״ אין זײן צװײטער שקעלעט־האגט האלט ער פארקלעמט מיט 
בײנערנע פינגער א לאנגן סענקאטן שטעקן, מיט א האלב־פארבויגענעם 
הענטלקאפ, א שטײגער, װי א שטעקן אין די הענט פון א היטער. 

זײנע אנטבלױזטע צײן אונטער די צעעפנטע הויט־לעפצן זענען 
צעקרומט פארביסן. די דריבנע בײנדלעך פון דעם שװארצן נאזלאך זענען 
פארשטאכן מיט שינאה־צארן. דאס שװארצע טיפעניש פון די קײלעכיקע 
אויגנלעכער פון דעם שארפן־מענטש, איז פארװעבט מיט א גרין געשפינם 
פון א פארקלערט בליקעניש, גלײך ער טוט אזוי היטן דאם פרידפעלד מיט 
די אנגעװארפענע מענטשנלײבער. 

זײטיק פליםט אונטער דעם בלא־געפרוירענעם אײזדעק א געשלענגלט 
פעלד־טײכל, און, דערװײטערט אונטער דעם גרא געכמארעטן הימלגענידער, 

טוט דענזערן אין דעם בלײכן נעפלגערײכער א צעשאםן װעלדל. די אפגע־ 
שײלטע, צעריםענע בײמער שטײען װי נאקעט געבײן׳ אנגעבויגן׳ אן קעפ, 
מיט אונטערגעהאקטע הענט־שטימפן׳ מיט צעשפאלטענעם שטאמקלאץ׳ מיט 
הילצערן געלעכערטן װארצלשײדל. נאענט איז פארדרעמלט אן אפגעברענט 
דארף׳ מיט האלב וױיס־געקאלכטע שטוב־װענט. דער לאנגער געל־לײמענער 
חרבה־קוימען איז נאקעט געשטרעקט׳ װי א שחיטה־האלדז פון עפעם א 
יענערװעלטיקן פויגל. און דער פארקוילטער שריפה־באלקן איז שיף־פאר־ 
שפיצט, װי א לאנגער שװארצער װארנפינגער צו דעם גראגעכמארעטן 
הימלדעק. ם׳װײזט אוים, אז דאם פײנלעך־פארקלערטע בליקעניש מיט די 
שװארצע אויגנלעכער פון דעם היטער־שארבן, מיט זײן לאנגן שטעקן, 
דארט, אויף דעם פרידפעלד, איז װי דערהויבן און באהעפט אין די גענעפלטע 
װײטענישן פון דעם גענידערן הימלברעג, גלײך דער גראער טאג ברויכט 
אנהויבן מיט עפעס א נאכטיק צערודערניש פון דעם פארגלױוערטן װעלט־ 
שװײגן. 

א שנײ־געדיכטעניש נעמט שיטן מיט גרויםע פלאקנם, װי טויט־װײם 
צעװיגטע זומערפלאטערלעך, און הערט באלד אויף, אז דער פארקנוילטער 
נעפל פארצערט מיט קלארן געבלענד פון דעם פרישן שנײפארשיט. 

אין וױיטענישן זענען די פעלדער און בײמער העל באשײנט, װי מיט 
װײסן לבנה־זילבער, און דאם שטילע פרידפעלד איז באדעקט מיט א רײנעם 
װײםן שנײ־לײלעך, די שװארצע פעלדערד האט דארשטיק געטרונקען דאם 
פארגאםענע בלוט פון אירע ױנגע זין. זי פארדײעט דאס געבײן פון די 
פארשניטענע לעבנם מיט פולער זעט. זי איז גוט באדעקט און װויל אײנ־ 
געװארעמט מיט די װײכע שנײ הויפנם, װי מיט װײםע פויערישע פוטער־ 
פעלצן פון שאפענער װאלפעל, אז דאס װארצל־געיערעניש אין דער פעטער 
ערד־טראכט ברײעט מיטן לעבעדיקן אטעם פון געפרוכפער מיט גרינס און 
געװיקס און געװערעם און שרצים, אײנגעװארעמט אין זײערע ערדנעםטן. 
אין פעלד און אין װאלד ליגן חױת, גרויס און קלײן, פארקנוילט אין זײער 
װארעמער פעל, אויסגעמאגערט און פארטײעט, דעם שנויץ באדעקט מיטן 
װײדל, דעם הײםן בלוט־געאטעם שפארעװדיק פארקלעמט און די אויגן 
האלב פארמאכט, געשאטנט מיטן בלײכן װינטער־געדרעמל. אין די װעלדער 
זיצן די פײגל אויף די געפרױרענע צװײגן, מיט זײערע קעפלעך אײנגע־ 
װארעמט אונטער די פליגל־פעדערן, פארזונקען אין דעם װײםן װעלט־ 
שװײגן. 

א. מ. פוקם 


3 . 

א רויטער פלאם־אפשײן פארבט דעם מזרוז־דרום־הימל. די זון האט 
אדורכגעשפיזט דעם אײזערן־פארװאלקנטן הימלדעק און מיט שטראליק 
רויט־צעפלאמטן פראסט־פײער באזעצט אין הימל־געהײך און זי האט בא־ 
שפרענקלט דעם װײם־געבלויטן שנײגעבלענד פון דעם קלאר־געלײטערטן 
װיגטערטאג, מיט דימענטענע אײז־פליטערלעך װי מיט געפרוירענע טוי־ 
טראפנס. אין דעם זוניק־װײסן צעפלעמלטן טאג־געשטראל איז צעשימערט 
דאס גרין־גערויטלטע געװעב פון די נאכטיק־געצונדענע הימל־שטערן. 


4 . 

אין דעם בלויען געבלענד פון דעם פראסטיק־װײסן װינטערטאג, צע־ 
פלאטערט א געשפינם מיט געשפרענקלטן פארבגליעניש, װי פון א פאר־ 
הוילענעם זוניקן זומער־טאג. א צעװיגטער גלאנץ־געשפינם מיט .געװיקסן 
פון פעלדגרינס, בײמער־בלױנג, גראזן און בלעטער און קרײטעכצער, א 
זוניק העל־צעשימערטער גלאנץ פון װײסע, רויטע׳ געלע, פײלן־רויזע 
קוסטעס, דער פײערברען פון דער רויטער מאנבלום און דאס טיפע הימל־ 
בלוי פון דער אײדל פארשניטענער קארנבלום, דאם גילרן־געלע בלומ־געבלי 
פון דעם שטעכיק גרין־צעצװײגטן פעלד־דארן, שימערט מיט דעם געבלײכטן 
פריהארבסט־גאלד פון געװיאנעטע גראזן, געצײטיקטע פרוכטן, די געהײכטע 
גארטן־זונבלום, פעלדזאנגעךשניט און דעם גילדן געװיאנעטן פאל פון די 
בײמער־בלעטער, מיט דעם צעװײקטן זילבערגלאנץ פון די שפינגעװעבן. 
די געל־גערויטלטע שפילפײגל זינגען אין דעם קילן צװײגשאטן פון די 
געצײטיקטע פרוכט־בײמער. דער שװארצער װאראנע־פויגל שטײט שטום 
פארקלעמט אויפן העכםטן דינעם צװײג־ריטל פון דעם הארבםטיק־גאלדן־ 
צעבלעטערטן דעמבעבוים. די לאנגע געבלעטערטע צװײגן פון די הויכע 
װערבע־בײמער, בײ די ברעגעס פון די פעלדשטראמען זענען פארטרויערט 
אראפגעלאזט, װי גרינע געפלאכטענע צעפ, געשפיגלט אין זילבער פון דער 
װאסער־קלארעניש, און דער בלאס־גערויטלטער זון־גענעפל װיאנעט דעם 
מילדן הארבסטטאג מיט דעם געזשום פון דער גילדענער בין, מיט דעם 
צירלעך שטום צעװיגטן פליגל־געפלאטער פון די רויט און װײס און געל־ 
באגלאנצטע בלומען־שמעטערלעך. קופערנע פליג פליט מיט דינעם געצימבל, 
דער גרינער גראז־שפרינגער צימבלט א דינע הײ־סטרונע, און דער 
שװארצער גריל זיצט אין דער פארבארגעניש אין זײן װארצל־נעםט און 
ער שפילט זײן לאנג און שארף־פארצויגן געזענגל מיט דעם הײמלעכן לידל 

פון זײן דינעם פיסל־געםידל. די גענידערטע הארבםט־זון לעשט אין צע־ 
פלאמטן מערב־הימל, װי א גילדן צעצונדענער פײערקאפ. זי פארגײט אין 
בלאסן געדעמער פון די בלאע אװנט־שאטנס און ס׳גײט אויף דער אװנט־ 
שטערן מיט זײן גרין־גילדענעם שטראל־געבליץ אין דעם נאכטיש־געטונקלטן 
מערב־הימל. 


5 . 

אז די קאלטע װינטערזון קומט אן אין דעם בלא־געטיםטן דרום־הימל 
פון דעם פראםטיקן קלארן מיטאג, איז זי באצירט מיט א גילדן צעפלעמלטן 
פײער־קרײנדל. און עם טוען פאלן די זילבערנע םנאפעם זונגעשטראל, 
מיט א שיפן ליכט־געשאטן אז דאס װײם־פארשנײטע פרידפעלה מיט די 
געשװארצטע אנגעװארפענע לײבער פון די טויטע מענטשן, װערט צעוױגט 
מיט א געפלאטערניש פון אומרו, װי מיט עפעס א לעבעדיקן געװימל פון 
די פארהוילענע באשעפענישן. 

דאס אײנגעפרוירענע שארבן־געבײן פון דעם טויטן־היטער, מיט דעפ 
לאנגן םענקאטן שטעקן אין זײן קנאכיקער האנט, שטײט אצינד אנגעלענט 
בײ דעם האלבן בוימשטאם, האלב װײס, האלב שװארץ, שיף פארהאקט מיט 
דעם שארפן שניט פון זונליכט און שאטן. זײן בײנערן שארבן־פנים מיט 
דעם צעגריבלטן נאזלאך איז פארצערט מיט גרינעם פײן־קלעמעניש און 
דאס בלינדע בליקעניש פון זײנע שװארצע אױגנלעכער, אײנם זײטיק פאר־ 
שפיצט מיט זונליכט, אײנם קײלעכדיק פול גענידערט מיט םינצטערניש, 
איז פארשטערט מיט שװערן ביטערניש און די קרומע שארבנצײן זעגען 
םארביסן מיט פחה 

א שװארצער װאראנע־פויגל שטײט אים אויפן שארבן־קאפ און טוט 
אים אלע מאל א פיק מיטן שארפן שפיצשנאבל אין קנאכיקן שטערן. געלע 
פעטע װערעם װי שלענג מיט געשפאלטענער צונג, קריכן אויף זײן געבײן 
און בײםן מיט גיפטצײן. שװארצע מערעשקעס, מיט א רויטן הארן אויפן קאפ, 
םרעםן אים די אויגנבײנער. רויטע ערד־קנײפער, גרינע גיפטשפינען און 
בלאע פליגנקעפער ראיען אין זײן פנים־שארבן, גראע פעלדמײז מיט גרינע 
גלי־אויגן לויפן מיט שטעכיקע נעגלפיס, זײ גריזשען זײן געבײן מיט 
שארפע צײנשפיץ, און שמײםן זײן שארבן מיט דער בײזער לוםט פון זײערע 
לאנגע דינע בײטש־שװענצלעך, דאס גראע שפיץ־שנויצל פארקרומט מיט 
געשפעט. 

א. מ. פוקס 


.6 


אויף דעם העל־גרינעם אײזדעק פון דעם שמאלן געשלעגגלטן װאםער־ 
שטראם, זײטיק פון דעם פרידפעלה בליצט אצינדערט דאס זילבעריקע 
זונגעשטראל מיט פײלעך־רויזן ליכטגעבלענד. דאם בלאע װאםערגעפלים 
אונטער דעם אײזדעקגעפריר איז צעװיגט מיט דעם שטומען גערודערניש פון 
צעשפילטן פיש־געשװים. אין דער בלאער װאםער־קלארקײט שװימען 
לאנגזאם, מיט צירלעך צעװיגטן שװאנץ מיט גדלות שמאלע פיש, רויט 
און שװארץ געפינטלט, מיט קײלעכדיק־גילדענע אויגן און צעפעכערטע 
בלומען־פליסן. דער לאנגער גראער רויבהעכט שנײדט דאם װאםער־ 
קלארעניש מיט זײן אײדל־געשמאלטן שפיצקאפ. דער שלײמיק גרינער 
שלײעךפיש אן שופן שלינגט און שפײט מיט דריבנע װאםער־װערעם. די 
קלײנע זילבערנע פלאטיצע־פישלעך טויכן און פלױםקען דאם װאםער מיט 
צעפיצלטן גלאנץ פון דעם זון־געשפיגל אונטער דעם קלארן אײזדעק, װי 
שטומער פלי־געשפיל פון זילבערפײגל אן פליגל• 

נאר לאנגזאם, שוין זײטיק מער פארזױמט, נידערט דער רויט־געבלײכ־ 

טער זונקאפ צום מערב־הימל, מיט דעם פארלענגערטן טאגשאטן טיפער 
געשװארצט פארשניטן אויף דעם װײם־פארשגײטן, צעגריבערטן פרידפעלה 
אז ם׳װײזט אוים װי עפעס װאנדלט אין פארבארגעניש פון דעם טויטן ארט 
מיט לעבעדיקן געלאף. מיט גיכן געטענצל קומט צו לויפן דאם קלײנע 
שװארץ־געשטרײפטע װיזלטיר און םע שניפערט מיטן הײםן אטעם־רויכל פון 
זײן שפיץ שנויצל. די שמאלע װײםע לאסיצע נישטערט מיט רויב־לוסט. 
דאם רויטע מארדער־חיהלע טוט א פלאם מיט זײן דין גרינבאגלאנצטן פעל־ 
פעלצל און ס׳דרײט מיט גענאר זײן גאלדן דערהויבן ציר־שװענצל. דער 
שװארץ־װײם געפינטלטער פעלדלוקס אײלט צעװיגט מיט זײנע לאנגע 
פיסשפאן אין שנײ, ער שמעקט אן פארצוקעניש. זײן רויטע צונג הענגט 
ארויס פון זײן שמאלן שנויץ, װי בײ א הונט, און ער שיט מיט שװארצע 
ביבקעם װי א קאזע• 

לאנגזאם מיט הײםן פײן־קלעמעניש פון בלוטדארשט, גײט בײ דעם 
פריד־פעלד־ברעג א הורטל גרא אויםגעמאגערטע װעלף, אײנער נאענט 
אונטערן אנדערן, מיט בײז־אראפגעלאזטע װײדל, די װעלף שפרײזן מיט 
צעקײכטן הונגער־אטעמ, פארכאפט פון פראסט־געפריר, װי װײםע רויכ־ 
קנוילן פון קרום געעפנטע שנויצן, מיט שארף־געשפיצטע צײן. די װעלף 
בלײבן שטײן און הײכן אויף מיט זײטיק־פארקרומטן קאפ א געװאיעניש, 

מיט צעקײכטן געהויל, זײ צינדן די אװנטלעך גרא־געטונקלטע פעלד־וױײ 
טעניש מיט גרין־צעפלעמלטן פײער פון בלוטדארשט און פארצוק. 


7 . 

דער בלוי־געבלײכטער אװנט־געדעמער איז בײ דעם רויט־גענעפלטן 
הימל־ברעג צעפלאקערט מיט א װאלקן־בארג, אז די גענידערטע זון איז 
װי א פײערקאפ פארהאקט אין שמאלן װאלקן־געשפאלט פון דעם אװנטלעך 
געשטארקטן פראםט, גלײך די זון קאן נישט אונטערגײן און דער טאג קאן 
גישט אויסגײן. 

דער אװנטשטערן דעמערט װי א בלינד אויג אין דעם גרא־געטונקלטן 
מערב־הימל, גענעפלט מיט אשגעפריר, אז דער רויטער זונקאפ איז געגריכלט 
מיט שאטן װי א שארבן. נײערט דאם געבײן פון דעם היטער שטײט פאר־ 
הויערט אויף דעם געטונקלטן פרידפעלד, אנגעלענט בײ זײן געבראכענעם 
בוימשטאם מיט זײן לאנגן האנטשטעקן. זײן פארשאטנט שארבגגעבײן איז 
געהילט אין רויטן פײערבראנד פון דעם געלאשעגעם זונאפשײן און דאם 
פארקלעמטע בליקעניש אין זײנע שװארצע אויגנלעכער איז פארשעפט מיט 
בלוט. 

מיט שװערן פליג־געשװעב פאלט אראפ דער צעװיגטער װאלקן־נאכט־ 
פויגל און לאגערט מיט שטומען באהעפט אויף דעם פרידפעלד. די נאכטפײגל 
האבן גרויםע שװארצע פליגל, קלײנע מײזקעפ, מיט שפיץ־שנויץ־שנאבלען, 
א װײם־באפעדערטן האלדז און א נאקעטן קײלעכדיקן געלן פעטבויך. די 
קורצע פים האבן שארפע פארבויגענע נעגלהעק, אויף די צעקנאדערטע 
פינגערקנעכל אין דעם זײטיק שמאל־פארשניטענעם אויגפינטל גליװערט 
א רויטער פײערקנויל. 

די גאכטפײגל באדעקן דאם פרידפעלד מיט פינצטערניש. פון צפון טוט 
א זעץ א נאכטיק־פארקנוילטער פראםטװינט מיט גרימיק־צערעװעטן געהויל. 
די שטורעמװינטן האקן, רײםן און בײםן מיט אײזערנע אײזצײן די געפינ־ 
צטערטע װיםטעניש מיט צעשמעטערטע שנײבערג, פארטראגן און צעשיטן 
מיט א טויב־פארצארנטן װינטערגעבריל, מיט א גרײלעך בײז פארשריגענעם 
געליארעם. 

נײערט אין די טיפענישן פון דעם גאכטיקן װינט־געשטורעם איז פאר־ 
קלעמט עפעם א פײנלעך פארנאגטער ניגון־געברומעניש, גלײך עס איז דאם 
צער־געיאמער פון דעם נאכטיק־פארהוילענעם זונליכט אין דעם בלא־ 
צעשטראלטן טאגהימל. 

דער ײד מנחם 

מנחם איז געגאנגען איבערן גראען בלינדן נעפל־צערײכערטן שנײםעלד״ 

טיף אנגעבויגן״ זײן געלאטעטן טיזליק פארבונדן מיט א שטריקל׳ די בארד 
אנגעםרוירן מיט אײז־פראםט און דאם דארע פנים בלײך פארצערט. זײן 
שװארץ שעפםן־היטל איז אים געװען אנגערוקט איבער די קאליע גערױטלטע 
אויגן און ער האט געשפאנט מיט זײנע אלטע שטױול שװער און מיט צעקר־ 
אכנעם אטעם פון זײן שלאפער ברוםט. 

זײנע כוחות זענען שוין געװען געמינערט און פארשניטן פון די אוים־ 
געהארװעטע שװערע טעג און יארן׳ אין ארעמקײט״ מיט נויטן און פלאגענישן 
אין די געפינצטערטע מלחמה־צײטן, מיט פליכטן און יםורים און פחדים, 
מיט הפקר און רדיפות. ער האט פארקלערט געביטערט מיט הארץ־קלעמעגיש 
אויף דעם בײז דער װיםטעניש פון דער װעלט. 

פון דעם בלינדן פעלד־נעפל האבן זיך דערהערט עפעם גרײלעכע קולות 
און ם׳האבן זיך באװיזן מענטשן־ ישראל עלי דער בעדער גײט דארט אין 
זײן שװארצן׳ לאנגן לײבן־םוטער״ מיט זײן צעגריװערטער לײבן־בארד און 
ער שלעפט בײ א שטריק עפעם א דארע׳ א רויט און שװארץ־געפלעקטע קו 
מיט צעקרומטע הערנער און א װײםער מארדע. 

װי נאך א לװיה גײט נאך א בײזע פויערטע, דעם קאפ פארבונדן מיט א 
צעפליקטן רויטן טוך און זי שרײט מיט א יאמערדיקן ניגון׳ װישט די אויגן 
מיטן ציפל פון איר גרינעם פארטעך און אלע מאל כאפט זי אן די קו בײם 
עק און זי שלעפט זי צוריק. זי שלעפט די קו צוריק און ישראל עלי שלעפט 
זי פארוים. 

. — א, מײן מאמעלע, אי מײן בהמלע, מײן דערנערערין. נישט לאזן װעל 
איך דעם ײד דיך אװעקפירן. מענטשן גוטע, העלפט מיר! 

ישראל עלי שרײט און בײזערט זיך מיט א מוראדיקן קול: 

— האהא, מענטשן געװאלד, האט מען שוין געזען אזא אנשיקעגיש פון א 
נארישער גויע ? װאס װילםטו, יאװדאכע, ראבעװען י הא ל אז ס׳איז נישט 
דײן בהמה, אז ס׳איז מײנע. כ׳האב זי געקויפט בײ דײן מאן. כ׳האב געצאלע 
געלט. 

ער האט געשלעפט די קו בײ די הערנער פארויס, י־י גויע אבער האט 

געהאלטן די בהמה בײם עק, געשלעפט זי מיט כוח צוריק צו זיך און 
געיאמערט מיט צארנדיקן באדרענג ־ 

— דו ײד, דו גנב, ם׳איז מײן קו נישט דײנע, — האט זי געשריגן — 

אט האםטו צוריק דײן געלט, דײנע פארדאםטע געלט־פאפירלעך. ם׳איז מײן 
קו, נישט דײנע. 

דערזעענדק מנדומען, האט ישראל עלי א רוף געטאן אין גױישן לשון׳ 

װי דערהויבן פון גדולה און נצחון אין גוטן געשעפט. 

— אהא: אט איז דא א מעגטש אן עדות, אז אט די יאװדאבע װיל 
ראבעװען מײן קו. כ׳האב זי געקויפט און ערלעך באצאלט געלט. זי איז א 
גנבטע און זי װיל זי מיר אױסרױבן. 

זײנע צעפלאמטע אויגן האבן עפעם בליציק געוװנקען. 

— יא, כ׳װעל זײן אן עדות — האט מנחם באלד געענטפערט מיט עפעם 
א פײערלעכן ניגון־קול אין גױישן לשון — כ׳בין אן עדות אז דו, ישראל עלי׳ 
רויבסט אװעק די קו בײ אט דער ארעמער גויע יאװדאכע זשוב, אזױ װי דו 
האםט אויםגענארט די קו בײ איר מאן דעם שכור. ס׳איז איר פארמעג. זי 
גיט דיר צוריק אפ דאס געלט, גיב איר אפ צוריק די בהמה. דו װעסט נישט 
אװעקפירן איר קו, ישראל עלי, הערםט, װאם מען רעדט צו דיר, צ י נײן ך 
מע טאר נישט רויבן, מע טאר נישט גנבענען. 

ישראל עלי איז שטײן געבליבן געפלעפט־ 

— געװאלד עלעך שרײען, מנחם, מיש דעך נישט. װאס איז דײן עםק ? 

דו װילסט אנארבעטן א צרה ? עך װעל דיר מאכן א קלאגע צום ריכטער, 
װעםט נאך, חלילד״ מוזן זיצן אין קרימינאל. 

נאר די גויע האט אויפגעריסן די אויגן און אנגעכאפט מנחמען פאר 
דער פאלע פונעם טיזליק מיט געװײן און געבעט־ 

— גוטער מענטש, גאט װעט דיר באצאלן, ראטעװע מײן פארמעג, מײן 
קו. גוטע מענטשן װעלן ניט דערלאזן מע זאל קוילען מײן קו. נײן, דער ײד 
האט אויםגענארט, ם׳איז מײן קו. 

און זי האט װי מיט געטרײער מוטערלעכער ליבשאפט ארומגענומען 
דעם האלדז פון דער קו מיט בײדע הענט און נישט געלאזט זי גײז• 

די רויט־שװארצע בהמה מיטן װײםן מארדע־פלעק איז געשטאנען און 
געקוקט מיט אירע גרויםע אויגן װי שװארצע שטערן, גלײך דער גאנצער 
עםק גײט איר גארנישט אן. אלע מאל האט זי א פאטש געטאן מיטן פאר־ 
דריפעטן װײדל און א געשמאקן לעק געטאן מיט דער לאנגער צונג יי 
שװארצע פײכטע נאזלעכער־ יעדעם מאל אבער װען ישראל עלי האט 
זי א שלעפ געטאן בײם שטריק, האט זיך די בהמה נישט גערירט פונעם 

ארט. זי האט גרימיק א מרוק געטאן און ברוגז א הײב געטאן די קורצע, 
שארפע הערנער, גלײך זי װיל אים א שטויס טאן. 

צום ערשט האט ישראל עלי געפרװוט שטיל און מיט גוטן רעדן צו 
מנחמען; 

— יהודי בלא... מאך נישט קאליע•, דאבער נישט, נו מילא, האסטעך 
צוגעטשעפעט, לאז זײן, רװח בשותפות. 

אבער מנחם׳ס בארדיק פנים מיט די דארע באקךבײנער זעגען געװען 
הארט און שארף װי געהאקט פון קיזלשטײן. 

— נײן — האט ער א זאג געטאן מיט א פעםטן קול — נײן, ס׳איז נישט 
קײן ױשר, אזוי האנדלט מען נישט מיט מענטשן. נישטא מער קײן גזלה און 
גנבה אין דער װעלט. נײן, האסט גענוג געלט, ישראל עלי, זי איז אן ארעם 
מעגטש, די גויע, גיב איר אפ די קו — און מנחם האט גענומען רײםן דעם 
שטריק פון ישראל עליס הענט און געשריגן: — א ײד מוז זײן ערלעך. 

איצט זענען ישראל עליס אויגן ארײנגעגראבן טיף אין די האריקע 
ברעמעךלעכער. ס׳איז צעאקערט געװארן זײן שטערן מיט גרימצארן. ער 
האט א ברומיקן פײער געטאן אין מנחמם אויגן ארײן: 

— אזוי, הם, הם. הער נאר, דו קבצן, װער איז עפעס דאעס געװען ? 

װי קומםטו מיר דא קאליע מאכן א מסחר, הע ? עכל דיר באלד דא דערלאנגען 
א פםק, אז ם׳װעט דיר פינצטער װערן, אז ם׳װעט א רוח אי,־ דײן טאטנס 
טאטנם טאטנס. דו משוגענער ײה און ישראל עליס לאנגע, שװערע געשטאלט 
האט זיך װי א דראנג א װארף געטאן אויפן מאגערן, שװאכן מנחמען. 

— ישראל עלי, דו רויבער, דו מערדער, דו װילםט מיך שלאגן? נו 
שלאג... 

מנחמס אנגעצוימט פנים איז געװען גרין און געל און גערויטלט. זײן 
קאפ האט געציטערט, די גויע האט געשריגן. די קו האט געמרוקעט און 
צװישן די קולות האט מען נישט געקאנט הערן די רײד פון מנחמם קײבנדיקן 
אטעם. א הונט האט גענומען בילן און בײז אוגטערשפריגגען. מענטשן זענען 
זיך צונויגעלאפן, גוײם אין שאפענע פעלצן מיט קודלאטע קעפ, ײדן אין 
טיזליקעם מיט פארקנאדערטע פערה ם׳איז געװארן א צעליארעמטער געזעמל, 
מענטשן האבן זיך געשטופט און גערעדט מיט צעפלאמטע אויגן און פאר* 
שװארצטע פנימער, ביז מען איז אזוי אנגעקומען אין שטעטל־מארק. מ׳האט 
נישט געוװםט װעמען מע זאל געבן גערעכט. װעמעם עםק איז דאס עפעם אן 
ארעמע גויע? װאם דארף עפעם דא דער ײדישער ױנגערמאן מנחם זיך 
ארײנמישן און קאליע מאכן א מסחר, הא ? אמת, ישראל עלין.האט מען נישט 
פארגינען זײן עשירות. אזוי פיל הײמישע מענטשן זענען ארעמע לײט 

געװארן, און ער איז גאר געװארן א גביר, דװקא ער, ישראל עלי דער בעדער. 

די שפאטישע קינאה צו אים איז פארװאנדלט געװארן אין פארביטערטער 
שינאה. אין אײנעם אבער מיט זײן עשירות, איז געװאקםן דער דרך ארץ און 
די מורא פאר אים. װער וױל זיך דאם עפעס אײגרײםן מיט ישראל עלין? 
אז אומעטום, בײ די נגידים, בײ די פריצים, איז ער גאר געװארן א גאנצער 
מאכער׳ א חשובער מענטש, אז אומעטום פועלט ער. עפעם א גויעצל מיט א 
געשפאלטענער ליפ, האט בײזלעך א קװיטש גטעאן : 

— װאם דארף זי עפעס האבן א קו, יאװדאכא, און.ער נישטי הע :׳ זאל 
דער ייד צונעמען, זאל קײנער נישט האבן. 

— רב מנחם, כ׳לעבן איר זענט עפעס א ײד א שװאנץ. װאס מישט איר 
אײך דארט וװ מע דארף נישט, הא י — האט זיך אנגערופן נתן דעמ רויטן 
הערשס טאמעװאטער זון, מיטן צעפליקטן זעלנערישן היטל און מיטן לאך אין 
דער באק... 

— א השגה פון א ײה אנצונעמען זיך פאר אן ערלית דארט עפעס. 

— װאם הײסט עפעס דאעם מענטשן י 

— יא, יא, געקויפט איז פארפאלן. 

— עפעם א משוגענער ײה מע דארף איט אײנזעצן אין ארעשט. 

— מענטשן לאזט מעך, לאם.עך אים צעמאלן די בײנער — האט געשריגן 
ישראל עלי אויפגעמונטערט און אונטערגעפײערט פון דעם גערעכט װאס 
די לײט האבן אים דא געגעבן. 

די קולות זענען געװאקסן, די רײד האבן זיך געשיט, די פארהאקטע 
פנימער האבן זיך מער צעפלאמט, צעכעםט און פארשפיצט. ישראל עלי 
האט מיט בײדע הענט געריסן די קו בײ די הערנער, פארוים, און די גויע 
מיט בײדע הענט און מיט א קװיטשענדיקן. יאמער, צוריק. אבער פלוצעם 
האבן זיך איבער דעם געדיכטן געזעמל מענטשךקעפ א װארף געטאן 
געשטרעקטע, אויסגעדארטע הענט, מנחמס פארהארװעטע הענט. זײן צעקנא־ 
דערטע שװארץ־געזילבערטע באדד איז געװען מוראדיק אונטערגעהויבן, 
די באקן־בײנער שארף, דאם פיטערנע היטל אנגערוקט אויפן נאקן, דער 
צעריםענער טיזליק אויפגעקנעפלט, ער האט אויםגעזען װי עפעם א פרעמדער 
בעטלער אויפן יאריה און מיטן אויפגעהויבענעם גערעבטפארטיקטן בליק 
פון זײנע ברענענדיקע און לײדנדיקע אױגן האט ער עפעם גערעדט דארט 
מיט א ברײטלעכן קול און מיט ציטערנדיקן קאפ צופ רעדל מענטשן, האלב 
ײדיש און האלב גוײש, געשריגן מיט א פארקלעמטן קול: 

— הע, הע, הערט נאר מענטשן, באלעבאטים, װאם הײםט עפעם דאעם י 
ם׳איז נישטא קײן ױשר י שעמט אײך, מענטשן גוטע, אזוי טוט ■מען נישט. 

מע טאר נישט ראבעװען בײ ארעמעלײט דאס לעצטע... אז מע נעמט אװעק 
בײ דער ארעמער גויע איר קו, נעמט מען בײ איר צו ס׳לעבן, מען טאר נישט 
דערלאזן אזא גזילה. זי האט קלײנע קינדער צו דערנערן. 

די גויע האט װידער ארומגעכאפט די קו בײם האלדז מיט בײדע הענט 
און זי האט געשריגן מיט צעפײערט״טרערנדיקע אויגן: 

— מענטשן גוטע, ראטעװעט מײן בהמד״ זי גיט מילך. מיט װאם װעל 
איך אנהאדעװען מײנע הונגעריקע קינדער ? אין־ גיב אים צוריק זײן געלט. 

מנחם האט א שטרעק געטאן דעם קאפ אויםגעװאקסן העכער איבער אלע 
קעפ פון די מענטשן מיט זײערע שעפםענע היטלען און ער האט געװארנט 
מיטן געבײלטן קוליק צו די לײט. 

— מע טאר נישט גנבענען. א מענטש מוז זײן ערלעך. 

— מע טאר נישט רויבן. גאט װעט שטראפן. 

מע טאר נישט אפנארן קײנעם, נישט קײן ײד און נישט קײן גוי. 

מנחמס באשװערט קול פון זײן שלאפער ברוסט, האט זיך איצט פלוצעם 
אזוי געשטארקט, מיט א קלארן און עפעס מוראדיקן געשרײ, װי פון די 
טיפענישן פון זײן צעפײניקטער און דערהויבענער נשמה האט ארויםגעזעצט 
א שטורעם. אויך זײנע תמיד קאליע, טריבע אויגן זענען איצט געװען צעבײ־ 
זערט מיט א שארפן גלאנץ, אז ם׳האט פון זײ געשפראצט פונקען, און זײן 
אויםגעצוימט בארדיק פנים האט עפעס געשטראלט מיט א פארהוילענעם, 
בלײכן ליכט־שײן װאם האט דערמאנט אומהײמלעך־צעפלאמטע שײן פון 
װאקםענע יזכור־ליכט, ױם הקדוש אין שול. 

— מענטשן, הערט, הערט — האט ער גערופן מיט װײטגעשטרעקטע 
קנאכיק־אויסגעצערטע הענט צי דעם צונויפגעדרענגטן געזעמל פון די 
שטאטלײט, א םוף זאל שוין נעמען צו אלע גזילות און ארעמקײ 8 פון דער 
וועלט. די רוצחים װעלן האבן זײער גערעכטע שטראף זאג איך אײך, אז 
די ערד װעט זײ פארשלינגען לעבעדיקערהײט. װארעם א נײע װעלט פון 
ױשר און פון אמת שטײט אויף. אלע מענטשן זענען ברודער און שװעסטער. 
קומט אהער, קומט אלע אהער צו אונדז. לאמיר זיך צונויפנעמען אין אײנעם, 
אלע ארעמע לײט, אלע גוטע מענטשן. פאד־טרײבט די אויםנוצערם, די רײכע 
און די פריצים, און גיט אלע מענטשן ארבעט און ברויט, אז אײן מענטש 
זאל העלפן דעם אנדערן, װארעם די גערעכטע מענטשן זענען שוין מקריב 
זײער בלוט און לעבן אויםצולײזן די װעלט פון שקר און בײז און ארעמקײט 
און פון פײן. 

— יא, יא, גערעכט, טאקע גערעכט, רב מנחם. 

— יא, יא, גערעכט, טאקע גערעכט, רב מנחם. 

— גוט׳ גוט, מנחם איז טאקע אן ערלעכער ײה 

— םפראװעדלױוע זשיד, האבן געזאגט די גױים. 

— ס׳איז אמת, אמת װאם ער זאגט, דער ײד. 

האבן די לײט גערעדט מיט װירדיקע שטימען און ערלעכע אויגן. 

נאר פארט האט עפעס קײנער ניט פארשטאנען אקוראט װאם מנחם װיל. 
װארעם די גױע יאװדאכע האט שוין געהאט אפגעגעבן ישראל עלין זײן 
געלט און זי איז גיך אװעק פון מארק מיט איר קו בײם שטריק. 

— מנחם, גײט בעסער אהײם און לײגט אײך שלאפן אויפן פעקאלעק• 

האט עמעץ א שפאטישן לאך געטאן. — א השגה פון א ײד צו מאכן זיך 
פאר א שװאנץ... 

— אזא שטילער, אזא װוילער ײה דער מנחם און פלוצעם עפעם א נאר 
גאר• 

נאר דא האט עפעס אן אפגעריסענער שגץ מיט א צעפרעםן פרצוף, 

דער ערשטער א װארף געטאן מנחמען א שטיק בלאטע אין קאפ. נאך א 
שטיק בלאטע האט אים געטראפן אין פנים. ם׳האבן זיך דערהערט שפאט־ 
געלעכטערס. מנחם האט צעטומלט אפגעװישט דאס פארשמירטע פנים מיטן 
ארבל און װײטער גערופן זײנע שטראף־רײד אז די מענטשן זאלן זײן ערלעך, 
און טאן גוטם און ברענגען די פרײד און ליכט אויף דער וועלט. 

א האגט פון א שגץ האט זיך א שטרעק געטאן און מיט א זעץ איט 
אראפגעװארפן ם׳היטל פונעם קאפ. א חוצפהדיק ײנגל האט אים א שלעפ 
געטאן בײ א פאלע. עמעץ האט אים אויף קאטאװעס א שנעל געטאן מיט די 
פינגער־נעגל אין נאז. א גוי מיט א צעפליקטן קאפטאן און מיט א גרויםן 
קודלאטן קאפ האט אים פון װײטנס, דורך די צײן, װי פון א שפריצער, א 
שפײ געטאן גלײך אין פנים ארײן. עפעס א פרעמד ײנגל האט אים דערלאנגט 
מיטן קולאק אין פנים ארײן. די שפאט־געלעכטערם האבן זיך געשטארקט. 
דאס געזעמל מענטשן איז געװאקםן גרעסער, צארן, קולוח פון געשטרעקטע 
קעפ האבן געשריגן: 

— א ײד איז משוגע געװארן. פע. נעמט אים אין הקדש. 

— ער גלויבט נישט אין גאט. 

— ער װיל אנרעדן צו מאכן שריפות. ער װיל אונטערצינדן די שטאט. 

— ער הט אויםגעדונגען בײ ישראל עלין די קו. 

— ער האט צוגעגנבעט בײ אן ארעמער גויע ס׳געלט. 

— ר׳האט געשװוירן פאלש. לײגט אים אין חרם. 

— האקט אים די צײן. ברעכט אים די ביינער. 

— מע דארף אים אײנזעצן אין ארעשט. 

— א יאקזשע. אט איז דער גנב... מ׳טאר נישט גנבענען. כאפט אים 
דעם גנב. 

— הרגעט אים׳ האט מיט א מוראדיק צארךקװיטשל געשריגן דאם 
קלײנע גריעצל מיט דער געשפאלטענער אײבערשטער לעפץ. ער האט זיך 
געשטופט פארויס און געװארפן זײנע געבײלטע קולאקעם אין דער לופטן, 

< צו מנחמם קאפ. :•••• • 

איצט מאט מנחם זיך געריסן צו פארענטפערן־ 

— נײן, נײן, גלײבט נישט מענטשן, כ׳האב קײנעט חלילה נישט געטאן 
.שלעכטם. ם׳איז נישט אמת, כ׳בין נישט קײן גגב. 

נאר װי אין בײזן חלום איז זײן קול פון מוראדיקן באדרענג דערװארגן 
געװארן אין האלדז און זײן צעקײבטער אטעם האט נאן־ אלץ עפעם געפליס־ 
טערט מיט שטום שרײענדיקער שװערקײט אין דעם װיםטן געליארעם פון 
קולות און געלעכטערם. אנגסט־שװײס האט ארויםגעזעצט אויף זײן בלאסן 
שטערן און ם׳האבן אים געציטערט הענט און פיס. מען האט אים גראב מבזה 
געװען מיט געמײנע רײה געשטויםן, געשלאגן, געריסן די בארד און געפלוכט 
אים מיט בײזע קללות, װי װויל קײנער האט גישט געװוםט, פאר װאס און 
פאר װען, נאר ם׳האט זיך געדאכט, אז אלע זענען אונטערגעצונדן מייט עפעם 
א מוראדיקן גרימצארן, װאם װעט אים דא פארכאפן און פארברענען. 

■מנחם איז געליגן אויף דער ערד מיט א צעריםענעם טיזליק, די בארד 
צעשויבערט, דאס פנים באשפיגן, פארבלאטיקט און צעבלוטיקט ־און זײן 
צעפײניקטער בליק האט שװער און שטום געקוקט אין דעם געזעמל טיף 
אויפגעריסענע און שרײענדיקע מײלער װי אין פינצטערע גריבער ארײן. 
א ביטערער בטול־שמײכל האט געשװעבט אויף זײנע צעקרומטע לעפצן; 
— אזוי, אזוי, אזוי איז די מעשה, זע נאר, זע, דאס איז עס י אזױ זעגען 
די מענטשן? נײן, ער האט עם טאקע פריער נישט געוװםט. און װו זענען 
ערגעץ די נאענטע, די הײמישע װאס זאלן זיך אננעמען זײן קרױודע, באשיצן 
אים ז נישטא קײנער. 

ער האט געזען װי לאה, דאם װײב זײנס, שטופט זיך דארט צװישן די 
פלײצעס פון די מענטשן, װי זי שרײט און װײגט, נאר מע שטופט זי אװעק 
מיט די עלגבויגנס. א רגע האט זיך אים אויסגעדאכט אז ער האט געזען זײן 
זון םענדער, װי ער באהאלט דאס בלײכע פנים אונטער עמעצנם א קאפ. ער 
שעמט זיך מסתמא, סענדער, מיטן משוגענעם טאטן. נו, יא, יא, אװדאי, 
פון װײטנס א ביםל, זענען פארבײ געגאנגען זײן צװײטער זון, יאםל, מיט 
אנדערע באקאנטע ױנגעלײט. זײ האבן דארט אין מארק געשטופט און 
געקריגט זיך. 

נאר פלוצעם איז צו מנהמען צוגעלאפן זײן שװאגער, דער פעטער 
לייזער מיט דער קײלעכדיקער געשטופלטער נאז אין מיטן פון זײן ברייטער׳ 
שיטערער בארד. אין לײזערם בוזעם איז אזוי װי שטענדיק געװען האלב 
ארײנגעשטעקט זײן אלטער קרבן־מינחה־סידור. שװער איז ער געשטאנען, 
דער פעטער לײזער׳ מיטן שעפםענעם היטל אויפן גרויסן, קײלעכיקן קאפ׳ 
דעם געלאטעטן טיזליק ארומגעגארטלט מיט א פראװסעלע שטרוי װי א 
פויער, מיט גרימיקע אויגן פון אײפער. באגעגנט האבן זיך לײזערם און 
מנחמס בליקן, אײנגעבויערט מיט שטרײט און עקשנות, און ס׳האט געװארנט 
דעם פעטער לײזערס הארטער, אויפגעהויבענע פינגער־ 

— פארדארבענע נשמות ? דו װילםט איבערמאכן די װעלט ? אן גאטם 
װילן י נר׳ װעלן מיר זען, װער ם׳איז גערעכט. װער ם׳איז שטארקער. אויף 
שטויב װעט דיך דער בורא צעמאלן, מיט אײן פינגער, געדענק. 

מנחם האט א רגע פארקלערט געשװיגן און דערנאך האט ער געזאגט 
מיט א ביטערן און מידן קאפ־שאקל: 

— נײן, נײן, לײזער. דו האםט א טעות. ער האב בלויז געזאגט דעם 
אמת, לײזער, דו הערםט ? 

דער װינטערטאג האט שװער גענעפלט מיט זײן גרינלעך־גראען שאטן־ 
גלױוער װי עפעם א בלינדער גערײכער פון א יענערװעלטיק פארבארגענער 
שריפה. 

דער לעצטער מעג 

װי א באהאלטענע חיה רעה אין טיפער טונקלקײט פון איר הײל, װאם 
מ׳זעט זי נישט, נאר מ׳פילט די שרעק פון דעם בײזן בלוטדארשט׳ צעברומט 
פון שארף־צײנערדיקן גרימיקן פיסק, אזוי האט װארנדיק־בײז געברומט און 
געלאקערט די פארטײעטע אשיק־גראע װינטערנאכט. דער פראםטיק־שארפער 
װינטשטוים האט טריב געשטורעמט די געפרוירענע װעלט מיט בלינדע 
שנײ־זאװערוכעם. אין געװירבל פון דער טויטער װיםטעניש האט, װי דער 
אטעם פון גאט, געשװעבט א װײט לעבעדיק פארע־װאלקנדל און זיך שװער 
געבײלט און געבלאזן פון די מיט אײזצעפלעך אנגעפרוירענע נאזלעכער 
פון א פארװאגלט פערד. 

דאם איז געװען בילמע, מנחמס פערד. מיט דעם צונאמען ״בילמע״ האט 
מען דאס פערד גערופן, װײל דאס לינקע אויג איז בײ אים געװען בלינד, 
פארצויגן מיט א טעמפער, װײםער בילמע, װי מיט א שאלעכץ פון אן אײ. 
הײנטיקע נאכט האט מען בילמען פארטריבן פון זײן הײם — פון זײן לײדיק, 
צעבראכן שטעלעכל, אז ער זאל גײן ערגעץ אלײן זוכן חױנה, אדער אומקומען 
ערגעץ אין די שנײיקע פעלדער. 

קרימלעך איז דאם פערד אצינד געלאפן, געהויקעט מיטן לאנג־געש־ 
טרעקטן האלדז, מיט דער צעשויבערטער גרױוע און דעם פארריםענעם 
װײדל, גלײך אויף זײן קנאכיק־צעשונדענעם רוקן װאלט זיך ארויפגעכאפט 
און געריםן די בײזע נאכט־חיה, מיט שפיציק־פארקרימטער שד־מארדע און 
צעקרעלטע נעגלפים, װאם שלײדערט די װינטן פון אירע שװארצהאדיקע 
לאפעם און שרפהט די װעלט מיט פראםט־פײער פון אירע נאזדרעם. 

אפט מאל איז דאם פערד שטײן געבליבן, בהלהדיק א געשרײ געטאן 
אין דער נאכט־טויבקײט, כדי צו לאזן זיך דערהערן, א שטארקן טרעסע 
געטאן מיט דער פארשטארקטער פעל, װי אראפצושלײדערן דעם רײטנדיקן 
שד פונעם רוקן, א קראץ געטאן מיט דער מארדע דעם מיט שנײ אנגעװאק־ 
סענעם בויך, און אויפגעהויבן דעם קאפ, װי צו זוכן אן עצה: װאם טוט מען ן 
װי אזוי דערהאלט מען ם׳חױת ? װידער א מאל האט ער מיט די נאזלעכער 
א בלאז געטאן צו דער פארפרוירענער ערד, מיט די דיקע לעפצן א נעם 
געטאן א מויל שגײ, א גיכן שלונג געטאן, און א שארפער, ברומענדיקער 

ציטער האט םראםטיק געשטאכן אין לײדיקן בויך װי מיט אײזשפיזן. 

אזוי גײענדיק, געריםן פונעם גרימיקן װינט, האט זיך דער מידער 
בהמה זײער געגלוסט אנידערצולײגן אויף דער אנגעפרוירענער שנײערה 
אפצורוען פון דעם װיסטן װאנדערן און אײנדרימלען. די טויט־םכנה װאם 
האט געלאקערט פון אזא מחיהדיקער בענקשאפט, האט דורכגעריזלט מיט 
אנגסטציטער די געפרוירענע געבליטן. דאם פערד האט פארטריבן דעם 
גיפטיקן חשק, װי א שטעכיקע פליג, מיטן װײדל, און בילמע האט גיך אװעק־ 
געהאצקעט, װײטער אין דער נאכט ארײן, דעם מידן לאנגן קאפ נידעריק 
געבויגן, גלײך ם׳װיל אנשמעקן הילף פון דער ערד. אבער די אײז־פאר־ 
קאװעטע ערד־גרודעס האבן זיך געװײםט, הארטע און שפיציקע, װי פאר־ 
שימלטע שטײנער. ס׳איז געװען פארשלאסן די טראכט פון דער ערד, טױט 
און נאקעט, אן דעם מינדםטן װארצל פון א לעבעדיקן געװיקס. מיט דער 
אפגעטראטענער קאפיטע האט דאם פערד געהאקט, די טויטע ערה צו ערשט 
מיט טיפן געדולדיקן בטחון און דערנאך מיט פײנלעך פארצארנטן הירזשען, 
װאם האט זיך שװער געשטויסן פונעם שטומען האלדז מיט פארביטערטן 
געיאמער. אומזיסט. די אומדערבארעמקײט פונעם אײזפראםט האט אפגעטויט 
דאס מינדסטע גרעזל. 

אז דער װאיענדיקער װינט איז א רגע שטיל געבליבן, גלײך די ברומענ־ 

דיקע אומרו פון דער נאבט װאלט געװאלט אפכאפן דעם אטעם, האט זיך 
אשיק געגראט א װײםע, געבערגלטע הײך, װאס אין איר מיט האט זיך געשניטן 
א שמאלער, צעריסענער פעלדװעג. בילמע האט דערקענט די געגגט. הײםער 
פרײדאטעם האט געװארעמט זײנע געדערעם. װיפל מאל איז ער אין אט אזא 
זאװערויכע־נאכט, צוריקװעגס, מיד פון אנגעהארעװעטן טאג, געלאפן דא 
אהײם, געשלעפט א פולן שליטן, אן אנגעפאקטן מיט זעק סחורה. בארג 
אראפ האט זיך דער שליטן געגליטשט, געפלויגן, געהאקט אין די הינטערשטע 
פיס, אז בילמע האט, אנזאמלענזײק אלע כוחות פון זײן ברוסט, קוים אײנגע־ 
האלטן דעם דישל. בארג ארויף איז װידער געװען שװער צו שלעפן די 
אנגעלאדענע משא. ער פלעג קוים קריכן, שװער געהויבן די זײטן און געריסן 
די ערד מיט די אײזערנע קאפיטעם פון אלע פיר פים. זײן אטעם פלעג קײכן, 
די פעל האט זיך גערײכערט פון צעהיצטער מי. אבער װי גוט איז געװען 
װען מען איז צום םוף אנגעקומען אהײם. מנחם, דער באלעבאס מיט דער 
װײס־אנגעפרוירענער בארד, מיטן שעפםעגעם היטל, האט אים אויםגעשפאנט 
פון די פארפלאנטערטע שטריק, װאם זענען הארט אגגעפרוירן געװען װי אײזן, 
אראפגעגומען דעם שװערן כאמעט פון זײן האלדז און בעת־מעשה גערעדט 
צו אים מיט ליבלעכע רײה מיט פרומער גוטםקײט א גלעט געטאן זײן האלדז 

אים ארײנגעפירט אין פינצערן שטעלעכל, און װי א געטרײער טאטע 
איבערגעדעקט דעם װײםן רוקן מיט א זאק, דאם צעפארעטע פערד זאל זיך 
חלילה, נישט פארקילן. זיס און וװיל־פארדינט איז געװען די רו, װען ם׳האט 
זיך אנידערגעלײגט אין װארעמען, װײכן מיםט, די פים אונטערן לײב, איבערן 
קאפ אונטערן באלקן האט געשטעקט א שמעקנדיקער בינט הײ. בילמע פלעג 
אננעמען א פול מויל הײ, געשמאק און זשעדנע געקײט, פילנדיק דעם אײדעלן 
ריח פון געװירץ אין זײגע נאזלעכער, געקײט אזוי לאנג ביז ער האט 
דערפילט מחיהדיקע זאטקײט אין פולן בויך און װײכע זיסע מידקײט אין די 
דרימלדיקע אױגךלעפלעך. דאס אלצדינג, די װארעמע שטאל און דאם בינטל 
שמעקנדיקע הײ, איז נישט געװען מער. טרויעריקע בענקשאפט האט געצויגן 
צו דעם. א װײטיק װי א צעשטורעמטער װאלד האט געברומט אצינד אין 
זײנע לײדיקע געדערעם. 

בילמע איז װידער א רגע שטײן געבליבן און מיט אויםגעצויגענעם 
האלדז אפגעהירזשעט: זאל ער נאך א מאל זיך אומקערן אהין, אהײם ? נײן, 
ס׳איז נישטא צו װאס, פון לאנג איז שוין נישט געװען קײן אײנציקע שטרוי 
אין צעבראכענעם, מיט שנײ פארבלאזענעם שטעלעכל, און ס׳איז געװען אין 
אים קעלטער און װינטיקער, װי אין פרײען דרויםן. פון לאנג האט בילמע אפי 
געגריזשעט מיט די טעמפ געװארענע צײן דאם אנגעפרוירענע לײם פון די 
װענט און די טרוקענע ערד אונטער די פים. פון לאנג שוין, האט ער נישט 
געקאנט פארטראגן דעם שולדיקן בליק פון זײן ארעמען באלעבאס, װאס 
האט דאס פערד שוין נישט מער געשפאנט אין שליטן און איז אװעקגעפארן 
מיט אים האנדלען אין דארף ארײן, נאר איז געזעםן דארט, אין זײן קאלטן 
ארעמען שטיבל, און כםדר געהוםט און געקרעכצט פון שלאפקײט. ם׳איז 
אים, בילמען, באוװסט געװען, אז נישט פון שלעכטסקײט האט אים זײן 
באלעבאם פארשטויסן און ארויסגעטריבן פון צעבראכענעם שטעלעכל. די 
שטילע בהמה האט געפילט, אז ם׳איז נישט געװען קײן אנדער ברירה אין 
דער שװעריקײט פון מענטשלעכער נויט. נו, גײט ער, בילמע, אין דער י 
װעלט ארײן. װעט מען זיך זוכן א נײעם באלעבאס מיט א נײער שטאל. פון 
זינט ער געדענקט זיך איז ער גרײט און װיליק צו זײן דינםט אין לעבן, 
איינגעשפאנט בײם דישל, מיטן כאמעט אויפן האלדז און צו שלעפן לאסטן. 
פאר אט דער טירחה זײנער װעט אים דער מענטש נאך באצאלן מיט חױנד״ 
מיט א בינטל הײ, מיט א שטעלעכל, א דאך איבערן קאפ. 

קײן גרויםער באדארפער איז ער, בילמע, קײן מאל נישט געװען, דער 
האבער האט נישט געשטאכן זײן גומען מיט האפערדיקער זעט. ער האט 
קײן מאל נישט פריציש געטענצלט מיט זילבער־פארפוצטן זאטל און 

פלאטערדיקע פעדערבושן אויפן גדלותדיקן געצויגענעם האלדז, נישט גע־ 
קאנט מאכן קײן קונצן, און נישט געלאפן װי אן אדלער מיט באװאפנטן, 
גאלדבאצירטן רײטער אין די טומלדיקע שלאכטן, מיט טרומײטער־געבלאז 
און פויקן־געװערבל. מיט א בליק א זײטיק־ביטולדיקן און שינאה־שטומען, 
װאס האט געשפיזלט פון זײ אײנציק־זעעװדיקן גרויםן אויג, באלויכטן מיט 
שכל, פלעג ער א מאל קוקן אויף די שײנע, זאט־אויסגעפאשעטע, פריצישע 
פערד מיט די גלאנציק־געבויגענע העלדזער װאם טוען גדלותדיק א הירזשע 
מיט נארישן קװיטשל. אומזיסטיקע פרעסערס, — האט זײן בליק געצערנט 
— קנעכטישע נשמות. זײ ציען נישט דעם נוצלעכן אקער, אדער דעם 
צעבראכענעם פרנםה־װאגן פון דעם ארעמאן. װארטס נאר אוים, איר זינדיקע 
פוסט און פאסניקעם, — האבן זיך געשאקלט בילמעס אפגעריבעגע אויערן — 
ם׳װעט קומען די צײט, װען ם׳װעלן נישט זײן אויף דער װעלט קײן שײנע, 
לײכטע בריטשקעס, װי קינדער־שפילעכער, צו טענצלען אין זײ גלאנציק־ 
אויסגעפוצט אין זילבערנע קלעפערלעך און מעשעגע טעצלעך, גלוסטיק־ 
צעחנדלט, װי שײנע װײבער. גײן, ם׳װעלן נישט זײן מער קײן רײכע פריצים, 
װאס װעלן אויף אײך האפערדיק־צעטענצלט רײטן מיט פעטע הינטנם און 
אײך פון תענוג קיצלען מיט די שפארן די זאטע בײנער. אײנשפאנען װעט 
מען אײך אין יאך, צו אקערן די ערה צו שלעפן די משא פון די װאגנס גלײך 
מיט אונדז ארבעטםפערד, הא־הא, אײער צײט װעט נאך קומען, איר גאװהדיקע 
לײדיקגײערם, אן שכל און אן ױשר. 

אײן מאל, געדענקט בילמע, איז ער געשטאנען אין שטעטל־מארק אוים־ 
געשפאנט בײם קרומען דישל פון זײן צעבראכענעם װאגן און מיד געקײט 
פונעם זומערדיקן, זאפטיקן בינטל שטרוי. דאס גרויםע גליענדיקע זונאויג 
אין טיף בלויען הימל־געװעלב האט גאלדיק געציטערט אויף די גרינע 
בײמערשפיצן, װאם זײער שװארצער שאטן האט אפגעפרישט דאם צעהיצטע 
לײב; קופעס אויבם האבן געשמעקט פון די קעםטלעך. מענטשן מיט צע־ 
קנאדערטע, גוטמוטיק־פארברענטע פנימער האבן װי די הינער געגארגעט 
פרײלעכע רײד. װאלקנס פליגן האבן געזשומעט ארום זײן קאפ, געשטאכן 
מיט זײערע קלײנע מוילשפיזלעך זײן פעל, געקיצלט די נאזלעכער, געזויגן 
די אױגן־װינקלען, אבער בילמע האט זײ פארטריבן מיטן פאכנדיקן װײדל. 
פײגל האבן צעפײפט געהיפט און גיך געפיקט מיט די געניטע שנעבעלעך 
זערנעם פון די פריש צעפארעטע פערדמיסט און בארװעםע ײנגלעך האבן, 
שפילנדיק זיך לעבן אים, געקנאקט מיטן בייטשל, געשפרונגען און געשריגן. 
זײן באלעבאם האט דעמאלט נחתדיק געשמײכלט אין דער בארד ארײן. 
פרײלעך איז דעמאלט בילמען געװען אויף דער נשמה. נעבן אים, בײ עפעס 

א פריצישער בריטשקע, איז געשטאנען אן אױסגעשפאנטע שײנע שקאפע, 
גלאנציק־אױסגעבערשט, מיט א קײלעכדיק־פעטן בויך, װי א זאפטיק־באג־ 
ראזט זומערבערגל. בילמע האט א פרײדיקן ברום געטאן׳ א טרעסע געטאן 
מיט דער פעל, אויםצופוצן זיך, אפצװוארפן די שטיקלעך מיסט פון זײן לײב, 
א שמיץ געטאן מיטן װײדל, כדי אנצוזאמלען חשק, דערנאך געפרװוט א 
צערטלעכן גלעט טאן מיט דער מארדע און ארויפגעלײגט זײן קאפ אויף איר 
האלדז, כדי אײנצורוימען איר אין אויער א םוד פון ליבשאפט. אבער די 
שקאפע האט דעם פראסטן, קנאכיק־דארן בחור אפגעשטויסן מיט א בײזן 
געהירזשל. זי האט געקאפעט מיט די פיס, געריסן דעם דישל, געשריגן און 
געקװיטשעט, גלײך מע װיל זי קוילען. הי־הי־הי — א העזה א ביםל פון 
א קבצן ז אװעק ו בילמע, א פארשעמטער, האט אפגערוקט זיך א ביסל װײטער, 
פארדראסיק א קראץ געטאן זיך מיט די צײן אין דער ברוסט: נו, מילא, 
באדארף מען נישט. װעט ער זיך באגײן אן דער פריצישער שקאפע, װעט 
ער װארטן אויף זײנס גלײכן. דערװײל אבער האט ער מיט פראםטאקישער 
הכנעה געפרװוט כאטש אננעמען א מויל האבער פון יענערס זאק, כדי טועם 
זײן א געשמאקן ביסן. אבער די גלאנציקע נגידית האט צארנדיק געװאר־ 
טשעט און גענומען זיך װארפן מיט העליש אנגעצונדענעם כעס. זי האט 
געפאטשט מיטן לאנגן, שײנעם װײדל, אין צעפײערטער בהלה געשטויסן 
מיטן קאפ, דורם צו זײן, געשריגן און זיך געװארפן װי אין קדחת. דעמאלט 
איז שוין בילמע ארוים פון די כלים. זײן גרימצארן האט אויפגעזאטן מיט 
פינצטער־בײזן ברום. הו־הו־הו — װאם איז דאם ? ם׳איז טאקע איר האבער י 
זי האט געארבעט אויף דעם מיטן בלוטיקן שװײס פון איר לײב ? און בילמע 
האט גיך און טיף א שינאהדיקן בים געטאן דער פריצישער שקאפע אין 
סאמע שײנעם האלדז, צעריסן די גלאנציקע פעל מיט זײנע שארפע פעדער־ 
שטע צײן. שטעקנס און בײטשן האבן באלד געשמיםן אין זײן רוקן װי א 
פײערדיקער האגל, די באלעבאטים האבן זיך געקריגט און מען האט אים 
אװעקגעטריבן פון מארק מיט קללות און שרעקגעשרײ. די הנאה אבער פון 
יענעם נצחון איבער דער שײנער, פוםטער יחםנטע פילט ער נאך ביז אצינד, 
און ער שמײכלט אין זײן נשמה, מיט דער אנגעבויגענער מארדע, װאס די 
הארשטעכערס זענען אנגעפרוירן מיט שנײ װי א װײםע בארד. 

די דאזיקע דערמאנונג פון אמאליקע גוטע טעג באשײנט אצינד בילמעס 
יאושדיקן געדאנק מיט ליכטיקײט פון גוטער באגעגעניש. יאקאש װעט ער 
נישט אומקומען• ער װעט זיך געפינען א נײעם באלעבאס, װאם װעט אים 
צונעמען צו דער ארבעט. יא, דערװײל איז נישטא אזוי שטארק פון װאם 
צו זארגן. און בילמעס טרויעריק אראפגעלאזטער קאפ הײבט זיך אונטער 

מיט האפערדיקן ביטחון. ער שפאנט מיט גיכן גאנג׳ האצקעט אונטער און 
נעמט אפילו טענצלדיק לויפן, שנײדט מיט דער מארדע דעם װיגט. װארעם 
דארט אין דער װײטקײט, הינטערן בערגל, שײנט אויף דער טונקעלער 
שנײגראקײט דער דאך פון א הײם. ס׳שמעקט פון דארט מיט דער װארעמקײט 
פון שטרוי. ס׳איז א פויערישע כאטע, נידעריק אײנגעגראבן איךדער ערד 
און ארומגעפאקט מיט א געדעכטער, שטרויענער זאהאטע, װי מיט א 
שעפםענעם פעלץ. אז בילמע קומט אהין צו, שמעקט ער צו ערשט ארום די 
כאטע פון אלע פיר זײטן. נײן, קײן פערד איז דא נישטא, מעגלעך אז דער 
נײער באלעבאם װעט אים צונעמען צו דער ארבעט, אבער צו ערשט איז 
כדאי זיך אונטערצולענען די פארשמאכטע געדערעם און ער טוט א שלעפ 
מיט די לעפצן א מויל שטרוי, א זשמוט קאלטן מיט אײזשנײ אגגעפרױרענעם 
שטרוי. ם׳איז א געשמאקער ביםן, װאם דערװארעמט א רגע דעם לײדיקך 
פארהונגערטן בויך. ער קײט געשמאקט און טוט א פרײדיקן נים. און אט 
האט ער געפינען א נײע הײם. געלויבט זאל זײן דער באשעפער פון די 
ברואים. באלד װעט מען אים ארײנטרײבן אין דער װארעמער שטאל און 
זײן לעבן װעט אויף ם׳נײ אויפבליען מיט ארבעט און קראפט. אבער פלוצעם 
טוט זײן קאפ א ציטער פון װײטיק. דער רוקן טוט אים זײטיק א ברען. 
א שטעקן האט א קנאק געטאן איבער זײן קנאכיקן הינטער־חלק, א שארפער 
בײטש־שמיץ טוט א ברי איבער זײן פעל. צו אזא וױיטיק איז בילמע שוין 
געװויגט פון לאנג אן, װארעם די באלעבאטים שלאגן גענוג. ער האט זיך 
גארנישט געחידושט, װען ער האט אצינד געכאפט נאך עטלעכע בײטשן. 
ער האט גיך אװעקגעכאפט דעם קאפ פון דעם פרעמדן שטרוי און אראפ־ 
געשלונגען דעם לעצטן ביםן. װײל ם׳איז אים באוװסט געװען, אז פאר א 
נאש־טאן פון פרעמדן פארמעג כאפט מען שלעק. 

— א, דא כאליערױ װיעעע. אן אנשיקעניש, א פרעמד פערד גאר — 

האט בילמע געהערט א געשרײ — און זײן גאנץ לײב האט דריװנע א ציטער 
געטאן, אין דעם געשרײ האט זײן שארף אויער דערהערט א פרעמד בײז 
װארט װאס זאגט נישט צו קײן גוטס. ם׳איז געװען א שינאהדיקער, אומ־ 
דערבארעמדיקער געשרײ, װי תמיד, האט בילמע אויםגעדרײט דעם לאגגן 
קאפ מיט קלוגן בליק אין זײן טיף, גרויס, שװארץ אויג, און ער האט אצינד 
געזען שטײן א קלײנעם, געהויקערטן פויערל אין גרויסע שטױול, מיט 
א צעפליקטן שאפענעם פעלץ איבערן םטאן, די בײטש אין האנט און לאנגע 
האר־קודלעס אויפן בלויזן קאפ. דעם פויערם אויגן זענען געװען פארמאכט 
און בײז־פארנעפלט פון געשטערטן שלאף. זײן קײלעכדיקע נאז װי א קאר־ 
טאפל, איז געװען אײנגעפעקלט אין גרויםע װאנצעם: 

— א, דא טשארטי מאטרע, העי װאס איז דאס עפעם פאר א פערדל. 
עפעם א רוח צי װאם, א פרעמדע נבלה, צעשלעפט די גאנצע זאהאטע. דער 
װינט װעט נאך אומװארפן די כאטע, מ׳װעט נאך פארפרוירן װערן. — װיע־ 
עעע, דא כאליערי... אזא זאװערוכע, ה־י־י־אװעק, אװעק פון דאנען.׳... 

דער װינט האט פארצוקט דעם פויערלס געשרײ, און ער האט א קנאק 
געטאן בילמען מיטן בײטששטעקן איבער די פיס. 

בילמע איז אבער גארנישט נתפעל געװארן פון דעם נײעם זעץ. ער האט 
אונטערטעניק א הירזשע געטאן, אװעקגעהאצקעט א ביםל װי אויף קאטא־ 
װעס, צוריקגעקומען און זיך א װוילערישן דרײ געטאן אין רעדל, צו ערשט 
מיטן הינטן און דערנאך מיטן פארנט פארן פויערלס בליק, בכדי צו װײזן 
זײן לײב, אנצוביטן זײנע כוחות, װי ער איז דאם געװוינט געװען צו טאן 
אויף יארידים דעמאלט נאך, װען די באלעבאטים האבן אים געקויפט און 
פארקויפט אײנער צום אנדערן, דערנאך האט בילמע א שטרעק געטאן דעם 
האלדז און א שאקל געטאן מיטן קאפ ־ יא, יא, א שטײגער װי ער װאלט א 
זאג געטאן מיט זײן שטומער צונג־ נו, באלעבאם לעבן, זעםט א פערה א 
װויל פערדל, א יא? אבער כ׳בין הפקר, אן א הײם. א ביטערע צײט איז 
געקומען אױף מיר, א בײזער גורל האט מיך געטראפן. ם׳איז מלחמה־צײט, 
מ׳האט מיך פארטריבן פון מײן הײמשטעטל. כ׳בין ביטער הונגעריק און 
מוראדיק מיה גוטער מענטש, נעם מיך אן צו דײן פעלדארבעט, כ׳װעל 
דיר פירן ם׳מיםט אויף דײן פעלה כ׳װעל ציען דעם אקער אױף דײן שװאר־ 
צער ערה אהײמשלעפן די תבואה־װאגנס פונעם אפגעשניטענעם פעלד 
צום שײער• כ׳װעל דיר אפפירן מיטן װאגן די זעק קארן און װײץ צו דער 
מיל אפצומאלן אויף געשמאקן ברויט: א זאטן, א ױם טובדיק אויםגעפוצטן, 
מיט רויטע בענדער און בלאע םטענגעם, װעל איך דיך פירן מיט דײן וױיב 
און קינדער זונטיק אין דארף ארײן צום קלױםטער, דו זאלםט דארט בעטן 
דײן גאט אויף פרידן, געזונט און גערעטעניש. בלויז פארן ביסל חױנה, פאר 
א דאך איבערן קאפ, װעל איך דיר דינען. יא, װעםט קײן חרטה נישט האבן. 
כ׳בין איבעריקנס א גרויסע מציאה, ם׳קאםט נישט קײן גראשן געלט. 
גאנץ אומזיםט. נו, נעם־זשע גיכער און לאז מיך ארײן אין שטאל אנצװוא־ 
רעמען זיך און גיב מיר א ביסל הײ צום עסן. צי אפילו א ביסל טרוקן שטרוי 
צום קײען װארעם כ׳װער דערפרוירן פון קעלט, דער פראםט גלױוערט מיט 
טויט אין מײנע בלוטן. כ׳קום אום פון הונגער. דערבארעם דיך, גוטער 
באלעבאם, האב רחמנות אויף דער שטומער בהמה. אין אזא שװערער 
זאװערוכע, אין אזא בײז־צעשטורעמטער װינטער־נאכט, כ׳װעל דאך מוזן 
אויסגײן אין פרײען פעלה 

דאס פויערל האט פארשטאנען דאס שטום־לשון פון דעם פערד. ער 
האט זיך פאװאליע גענענט און געזען, אז בילמע איז א גרױם׳ ברוין־ 
קנאכיק פערד, בלינד אויפן רעכטן אויג און מיט שארפע ריפן אויפן אײנגע־ 
פאלענעם בויך, װי רײפן אויף א צעלעכערטן פאס. די שפיציקע קנאכן האבן 
ארויםגעשטעקט װי םענעקעס פון א דארן קלאץ און זײ האבן באלד דורכ־ 
געלעכערט די מאגערע, בלוטיק־צעשונדענע פעל, װאס זי איז געװען אנגע־ 
פרוירן מיט שנײפראסט, װי אפגעװײםטע בוימקארע. דער אויםגעקראכענער 
קורצער װײדל איז געװען װי צוגענײט מיט שיטערע שטעך צום אײנגע־ 
דארטן הינטן, און די צעשויבערטע גרױוע, װי א בינט שטרוי, האט זיך 
געבלאזן אין דער לופטן. 

דעם פויערלס קאפ האט זיך שפאטיש־שמײכלענדיק צעשאקלט: 

— א ײדיש פערדל, פון דעם שטעטל מסתמא, כע־כע־כע; 

ער האט ארײנגעשטופט צװײ פינגער אין בילמעם נאזלעכער, צעעפנט 
די שיפע מארדע און אנגעטאפט עטלעכע נאך שטארקע געזונטע צײן, װי 
װויל בילמע איז שוין געװען נישט קײן ױנגער לאשעק, אבער פארט נאך 
אין די צײטיקע זומעריארן. מבינותדיק האט דאס פויערל ארומגעטאפט 
בילמעס קנאכן, די פעל, די פיס. װען דאם פערד זאל האבן פאשע, װאלט 
עם נאך געקאנט װערן א לײט. דעם פויערלס שטערן האט זיך געקנײטשט 
צו ערשט מיט רחמנות צו דער פארװאגלטער בהמד״ נעבעך — א שאד, גאטס 
באשעפעניש — און דערנאך מיט לאנגן ײשוב הדעת׳ קראצנדיק מיט 
א פינגער אין די קודלעם. יא, אן אומזיםטיק פערדל׳ א גרויםע מציאד״ 
אבער ביז װיאםגע־צײט איז נאך װײט, און קײן פאשע צו האדעװען איז 
נישטא, נישט קײן הײ און נישט קײן ביםל שטרוי אפילו. דער אײזערנער 
שטיװל פון בײזע מלחמות האט■ צעטראטן און צעריםן זײן שטיקל פעלד. 
נײן׳ נײן, װאם טויג אים אט די פגירה ? זי איז נישט װערט קײן גראשן. 
מען טרײבט הײנט אװעק די פערד׳ װײל ס׳איז נישטא קײן פאשע. נײן, 
ער באדארף נישט קײן פערד כאטש ס׳איז א גרויםער שאדן. און זײן 
שטעקן האט װידער א קנאק געטאן בילמען איבערן רוקן, אז די דארע 
קנאכן האבן אזש געקלונגען װי אײזן. 

_ א װיע צו אלדי רוחות... װיעע׳ אװעק׳ אװעק פון דאנען ג 

צום לעצטן מאל האט בילמע אויסגעדרײט זײן שטומען, טרויעריקן 
קאפ, און זײן זעעװדיק גרוים אויג האט א בעט געטאן מיט שטומען צער־ 
בליק ־ טרײבסט מיך טאקע אװעק׳ באלעבאס׳ הא? האםט נישט קײן 
רחמנות אויף א שטומער בהמה י זײנע אויערן האבן זיך א שאקל געטאן 
אבער דער שטעקן האט געשלאגן און געשלאגן, האט געטריבן און געטריבן, 

און בילמע האט געמוזט אװעקגײן װײטער, װײטער אין פעלד ארײן. ער 
האט זיך נישט מער אומגעקוקט. זײנע שװאכע פים, די אפגעהארװעטע, 
האבן נישט געקאנט מער דערטראגן די שװעריקײט פונעם פארהונגערטן 
לײב, און בילמעם גאנג איז געװארן לאנגזאמער, אומזיכערער און שיף 
צעהויךעט װי בײ א שכור. ער האט געשטרויכלט, געפאלן אין צעריםענע 
ערדלעכער, פארפלאנטערט זיך אין שטעכיקע דערנערקוםטעם. מיט צארג־ 
דיקער שינאה איז געקומען אויף זײן זיכרון יענער טאג, װען ער איז דא 
איבער די צעשאםענע פעלדער געלאפן מיט צעפארעטער פעל אונטערן 
גאסרעגן, געשלעפט שװערע אײזערנע קאנאגען פון די בלאטעגריבער, בעת 
ס׳האט פון אויבן געדונערט מיט צעריםעגע שטיקער אײזן און פון אונטן 
האט געשטורעמט מיט פײערדיקע ערדװאלקנס, װאס האבן געזעצט פון 
די פעלדער, גלײך די װעלט װאלט צעזעצט געװארן, אצינד איז די װעלט 
דא שטיל פארטײעט אין נאכטיקן גלױוער. װי א בעטלער פרװוט בילמע 
אנקלאפן מיט דער מארדע אין די מיט שנײ פארשאטענע טירן פון די 
שלאפנדיקע כאטעס, אבער די טירן בלײבן שטום און פארקאװעט. און ער 
װאנדערט װײטער אװעק פונעם דארף, װידער אין צעשטורעמטן פרײען 
פעלד ארוים. פלוצעם טוט בילמע פרײדיק א שפיץ אן די אויערן. מענטש־ 
לעכע טריט דערטראגן זיך צו זײן געהער. פארשנײטע זעלנער זענען 
געגאנגען אין א לאנגער שורד״ אײנער הינטערן אנדערן, מיט ביקםן אויף 
די אקסל, אנגעפעקלטע און שװער באלאדענע מיט משאות פון טויטנדיקן 
כלי־זײן, מיד־דערפרוירענע און פארשטארטע פון קעלט. זײ האבן קוים 
געאטעמט, מיט בלוט און פולװער־רויך הא.ט פון זײ געשמעקט. 

בילמע האט אװעקגעדרײט דעם קאפ פון יעגער זײט. ער האט גענומען 
דערשראקן היפן און אנטלויפן פונעם װעג, כדי אויםצומײדן די דאזיקע 
מענטשן, װאם ם׳האט פון זײ געאטעמט מיט פארדארבונג. אבער די בײז־ 
װיליקײט פון זײער אויג האט שוין געהאט דערזען פון דער װײטנס דאם 
בלאנדזשנדיקעפערד. 

— העי, װאם איז דאם עפעם פאר א שד ? עפעם א פערדל ? 

— מען דארף דערשיסן. 

— כא־כא־כא, א נבלד״ ס׳א שאד א קויל. 

דער װאס איז געגאנגען פארויס און דאם געזאגט האט אראפגענומען 
די ביקס פון דער פלײצע און געצילט. עם האט א הילך געטאן, דער שאם, 
מיט טאפעלן נאכטלעכן װידערקול. און בילמע האט דערפילט א פײערדיקן 
װײטיק אויף זײן פעל. ער איז אונטערגעשפרונגען מיט דערװארגענעם 
שרעקגעשרײ, געפאכעט מיטן װײדל אויף דער פרישער וװנד, און אין א רגע 

ארום איז געװען דארט׳ אויף זײן צעלעכערטן רוקן׳ א מכה פון אנגעפרוי־ 
רענעם בלוטגליװער. לויפנדיק א ביםל װײטער׳ האט ער געזען זעלנער מיט 
פארבונדענע קעפ האקן אין װעלדל. בגנבד״ מיט קלײנע׳ שטילע העקלעך 
האבן זײ אויסגעהאקט די לעצטע איבערגעבליבענע בײמער׳ גלײך זײ 
װאלטן געװאלט גנבענען א שטיקל װעלט. נאך אנדערע האבן מיט קורצע 
ריםקאלעם געריםן, געשונדן, געגראבן זיך אין דער געפרוירענער ערד, 
גלײך זײ װאלטן זיך װי קראטן געװאלט אײנגראבן אין ערדלעכער. 

נאך אנדערע, מיט אײזערנע טעפ אויף די קעפ, די פנימער שװארץ 
פארשטײנערט, זענען געזעסן װי באהאלטענע גזלנים אין טיפן גרוב און 
געלאקערט מיט אנגעשטעלטע ביקסן מיט שטילע הײמישע רײד האבן 
זײ גערופן דאם פערד צו זיך. בילמע איז שטארק נײגעריק געװען צו װיםן 
צוליב װאם די מענטשן זיצן אין אזא קאלטער זאװערוכע־נאכט אין מיטן 
פעלד, אין די געפרוירענע ערדלעכער. א רגע האט ער זיך געקװענקלט, 
געשראקן זיך פארן פארבארגענעם בײז. צום םוף אבער האט ער געפילט, 
אז אט די מענטשן זענען פארװאגלטע גלײך װי ער, לײדן הונגער און קעלט 
פונקט װי ער. ער האט זיך אצינד פאװאליע דערנענטערט, װי בעטנדיק 
עפעם, אויםגעשטרעקט דעם קאפ צו זײ. א האנט האט אימ רחמנותדיק 
דערלאנגט א שטיק פארפרוירן ברויט אין מויל ארײן. ער האט גיך אראפ־ 
געשלונגען דעם זיםן ביםן, א פרײדיקן הירזשע געטאן צום דאנק, און 
זײנע לעפצן האבן א װארעמען לעק געטאן דעם נדבנם האנט און געבעטן 
נאך. א רגע האט די לײד פון די ברואים פארבונדן דעם מענטש מיט דער 
בהמה אין קרובהשאפט פונעם אומגליק. מען האט גערעדט צו אים גוטע 
רײד. ם׳איז אים געװען גוט צו פילן א גלעט אויפן רוקן. צװײ זעלנער 
זענען ארויסגעקראכן פון גרוב, האבן פארװארפן אים א שטריק אויפן 
האלדז, געשלעפט אים ערגעץ צו א װײטלעכן בײדל. ער איז געגאנגען מיט 
ביטחון, אפשר האט זיך שוין געענדיקט די עת־צרה און ס׳איז אנגעקומען 
די הילף ? אפשר פירט מען אים שוין אין שטאל ארײן ? 

ם׳האט שטוביק־הײמישלעך געשמעקט מיט רויך־ און קאך־טעפ, אבער 
אין אײנעם מיט דעם האט בילמע אנגעשמעקט עפעס אומװערדיק־בלוטיקם 
פון גרײלעך חיהשן מענטשן־געדאנק. א דריבנער ציטער איז געלאפן איבער 
זײנע אברים, ם׳האט א בליץ געטאן א מעםער הינטער דער פאלע, א האק 
האט זיך א הויב געטאן צו זײן קאפ, און בילמע האט זיך מיט אלע כוחות 
א שטארקן ריס געטאן פון דעם מענטשנם האנט, צעקאפעט מיט די הינ־ 
טערשטע פיס, קרום געשפרוגגען מיט קורצן, שװער־אויםשטויםנדיקן אטעם 
פון די צעשפרײטע נאזלעכער, גלײך ער װאלט געלאפן ערגעץ אהײם, װאס 

װעט אים באשיצן פון אל דאס בײז, אין זײן זכרון האט זיך צעשפרײט 
א גרין־באגראזטע שמעקנדיקע פאשע, װען ער, בילמע, איז נאך געװען א 
קלײן, ברוין לאשעקל און איז נאכגעלאפן א הויך־אנגעלאדענעם הײ־װאגן, 
געשפרונגען צעױבלט פון ױנגער פרײד. מיט א פארריםן װײדעלע, נעבן זײן 
ברוינער אײנגעשפאנטער מוטער, װאם האט אים געגלעט און געהיט מיט 
איר צערטלעכן מוטער־בליק. ער איז געלאפן אצינד צװישן צװײ בערגלעך, 
אהײם אין ךארף ארײן, צו יענער שטאל, וװ ער איז געבוירן געװארן. 
.צעהיצט פון שװײם, איז בילמע אנגעקומען אהין, געדרײט זיך דארט, 
געשמעקט מיט דער מארדע צװישן לײמבערגלעך און מיט צער געהירזשעט 
צװישן האלבע װענט. ס׳איז נישט געװען מער דארט נישט קײן דעכער, 
נישט קײן שטיבער און נישט קײן שטאלן. פארשנײטע לײמקופעם און 
צעבראכענע שריפה־חורבות האבן זיך געבלײכט װי פגרים־שארבנס. בילמעס 
קאפ האט װידער טרויעריק זיך אראפגעלאזט צו דער ערד. ער האט 
געשארט דארט מיט א פום, געזוכט און גענישטערט מיט דער מארדע 
היגטער א חורבה־װאנט, די אויערן האבן זיך געלײגט און געהויבן, די 
נאזלעכער האבן צעבלאזן דעם שנײ, ביז ער האט עפעם געפונען. יא, דא 
איז געװען א שטאל, די ערשטע הײם זײנע, און מיט פרײדיקן ציטער טוט 
זיך זײן גוף שװער א לײג אויף דער פארפרוירענער לײמקופע הינטער דער 
װאגט־חורבד״ שנײװאלקנם האבן באלד באשאטן זײן בויך, אט־אט און 
זײן לײב איז ביז צום האלדז פארזונקען אין גלאטיקן שנײבערגל. מידע רו 
נעפלט אין זײן אינגעװײד, די אויגנלעפלעך קלעפן זיך אין גלױוערדיקן 
דרימל, אבער זײנע געבליטן זענען װאך. עס הארכט דער געשפיצטער 
אויער דאם פארשלעפערטע ברומערײ פונעם װינט. 

עפעם א צעקײכטע זקנה, מיט א לײדיק מויל, אנגעפעלצט אין לאכעם, 
געבויגן אויף א שטעקן, קריכט ארוים פון חורבה־לאך, זי ברומט בײז און 
זי טאפט? טאפט מיט ציטערדיקע זקנה־פינגער איבער בילמעם קאפ. 
בילמע פילט די קנאכיקע פינגער פונעם טויט אויף זײן לײב. גײן, ער װיל 
נישט שטארבן, ער. װיל װײטער לעבן, ארבעטן און ארבעטן, אבי פילן דאם 
זאפטיקע געװירץ פון דער לופט. ער דראפעט זיך ארויס פונעם שנײבערגל 
הינטער דער חורבה־װאנט, שמײסט מיטן װײדל, טרעסעט אפ די שלאפ־ 
לײמונג פון זײן אויג, און שפאנט אװעק װײטער, װײטער. ער מײדט אוים 
מענטשלעכן ישוב, אנטלויפט אין װײטער פעלדלײדיקײט, און גרימיק האט 
ער אראפגעװארפן פון זײן נאקן דעם יאך פון געבונדנקײט צום מענטש, 
צוריקגענומען די גערויבטע פרײהײט פון .דורות, איבער טאל און בארג 
איז ער אציגד געגאנגען, געשפרונגען איבער גריבער און דורכגעשניטן 

שיטערע װעלדלעך, געגליסשט זיך איבערן אײז פון געפרוירענע טײכן און 
געשלײכט איבער װאלדיקע בערגלעך. ער האט א טיפן און לאנגן הירזשע 
געטאן, א פרײדגעשרײ פון דערלײזונג, גלײך ער װאלט װעלן אנזאגן א 
פרײלעכע בשורה צו דורות פערד, װאס האבן א מאל װילד געלעבט דארט, 
געפאשעט זיך אין דער װײטקײט פון די הויך־גראזיקע םטעפעם, אז ער, 
בילמע, קערט זיך אום צו די פארלוירענע װעלטן, צו יענער פרײקײט פון 
דער װילדעניש, נאך אײדער דער מענטש האט געכאפט די פערד מיט זײן 
שטריק, געפענטעט און געבײטשט, אזוי לאנג ביז װאנען ער האט זײערע 
הארטגעקיקע קעפ געבויגן אונטערן יאך פונעם כאמעט און אפגערעכטעװעט 
זײערע לײבער צו פרידלעכער ארבעט, צו נוץ פארן מענטש. 

דעם קאפ אנגעשטעלט פארוים, קעגן װינט, האט בילמע געװאלט לויפן 
אהין, װײט אהין, צו יענע מיט זון פארגאםענע םטעפעס, וװ זײן לײב 
װעט פארטרונקען װערן אין גרינעם װאלד פון די הויכע גראזן און זײן 
מארדע װעט כסדר אננעמען א פול מויל זאפטיק גראז און קײען, קײען, מיט 
די ציין, ביז דער לײדיקער בויך־װעט װערן פול און זאט. אבער ם׳װײזט 
אוים אז ביז צו יענע גאט־געבענטשטע, פרײע, גרינע םטעפעס .איז נאך 
א שפאר ביסל וױיט געװען, און בילמעס שװאכער אטעם איז אלץ שװאכער 
און קירצער געװארן. פון דעסטװעגן האט דאם פערד דערפילט אז די טויט 
געפרוירענע ערד נעמט זיך דערבארעמען איבער דער פארלוירנקײט פון 
די ברואים. די נאכט האט זיך אױםגעלײטערט. דער צעשריגענער װינט 
האט זיך אײנגעשטילט, איז פארשטומט געבליבן. ,די פראםטיקע זאװערוכע 
האט אויפגעהערט צו בלאזן. שיטערע, נאקעטע װעלדלעך שפרײטן זיך 
איבער בערג. אצינד האט בילמע געקאנט צופן מיט זײנע לעפצן הארטע 
גראזן, גרינע םאסנע־צװײגלעך פון בײמער־שטאמען, ריטלעך און װארצלען, 
ער האט געהאצקעט פאװאליע, געקײט מיט די צײן און אלץ טיפער און 
טיפער זיך פארלארן אין די װעלדער, טאלן און בעךגלעך, װאס אטעמען 
מיט װילדער פרײקײט פון חיהשן לעבן. א גלאטיקע, װײם־בלאע שנײװעלט 
שפרײט זיך שטיל און פרידלעך, װי א בלא־געזילבערטער הימל. די שנײשײן 
װערט אלץ ליכטיקער, זילבערט איבער די לײדיקע בײמערשפיצן, איבער 
אפגעריםענע, װײםע װאלקגבערג, װאם שװימען פאװאליע, אונטערן הימל. 
גרין־גאלדענע, פראםטיק קלארע שטערן ציטערן װי פינטלדיקע אויגן אין 
הויכער בלאקײט. טריט־םימנים לויפן אין שנײ אין אלע זײטן, שארפע 
פייגלשע.קלײנע קײלעכדיק־טעמפע פון פרעמדע, װילדע חױת. מיט פאר־ 
בארגענע םבנות שמעקט פון די טריט־סימנים. א בלייכער. לבנה־קאפ 
בלײבט שטײן איבערן בארג־שפיץ און קוקט אראפ מיט געלעד, אײגזאמער 

נאקעטקײט, װי א שארבן. א נאכטפויגל טוט א פאטש מיט די פליגל און 
פלאטערט דערשראקן אין דער טונקלקײט צװישן די דארע צװײגן. נאענט 
פון בילמעס מארדע טוט עפעם א שארן־. א קלײן שװארץ חיהלע גליטשט 
זיך ארויס פון א קארטש ריטלעך און אנטלויפט מיט בהלהדיקער אנגםט. 
ס׳איז אומזיםטיקע שרעק, װארעם בילמע לויפט נישט נאך צו פארצוקן עם. 
ער קוקט נאך מיט א גוטמוטיק קלוג אויג פון זײטיק־אונטערגעהויבענעם 
קאפ און טוט א טרעסע מיט בײדע אויערן. נישטא װאס מורא צו האבן פאר 
אים. זײן נפש איז פונעם אײדלםטן מין צװישן די חױת און דער ריח פון 
בלוט איז א גרויל צו זײן נשמה. נאך א שװארץ חיהלע גליטשט זיך פארבײ 
און װערט נעלם. א גרא העזל שפרינגט ארויס פונעם לאך אונטערן בוים־ 
שטאם און היפט אומגעריכט, עם פארשװינדט און באוױיזט זיך װידער צװישן 
די בײמער אין װײטקײט. 

בילמע פילט, אז די װעלט האט זיך פלוצעם צערודערט אין סודות־ 
דיקער שרעק. אויך ער נעמט לויפן, גלײך מען װאלט אים געשמיסן מיט 
פײערדיקע בײטשן. ער שפרינגט מיט אויפגעהויבענעם קאפ און צעשפרײטע 
נאזלעכער אין דער לופטן. אין זײנע שארף־געשפיצטע אויערן דרינגט 
א װײטע, צעברילטע יללה. עס שמעקט מיט װארעמען שװײם־אטעם אין 
קרישטאל־קלארער לופט, סם־המװת פילט זיך אין דעם אטעם. ם׳איז דער 
אטעם פון בלוט־שונא פון דורות. ם׳איז דער װאלף. די שרעק טוט בילמען 
א שלײדער, ער שטעלט אויף די הינטערשטע פיס, דערנאך פאלט ער צוריק 
צו דער ערד, מיט דערשטיקטן פחד־געברום און פארטומלטע חושים, גלײך 
די האנט פון א שד שלעפט אים בײ דער גרױוע אין די תהומות פון פחד 
ארײן. ער מײנט, אז ער אנטלויפט, אבער ער דרײט זיך אין א רעדל אויפן 
זעלביקן ארט, װי אין א שריפה. 

א דריבנער ציטער איז געלאפן איבער זײן פעל, געקנײטשט זי אונטערן 
פלוצעמדיקן װינט־שטויס, ארײנגעקראכן אין די קנאכן און זײ אנגעפילט 
מיט לײמונג. די גרױוע אויפן שטערן האט זיך א שטעל געטאן קאפויער, 
װי א בינטל דראט. דער װײדל האט זיך א רים געטאן אין דער הויך און 
פארשטארט געבליבן. די שרעק האט פארגלױוערט דאס בלוט אין די 
אדערן. באלד אבער טוט זיך בילמע א ריס פונעם ארט, נעמט לויפן אהין 
און אהער, איבער די װײםע ערדגרודעם בארג ארויף. ער שפרינגט מיט 
לאנגן, געשטרעקטן האלדז און קרום־צעעפגטע לעפצן און וױיסע שארבנצײן. 
ער פאלט און גליטשט זיך אין טאל אראפ און טוט א לאנגן, צעצויגענעם 
געשרײ, יענעם גרויליקן קװיטשיקן פערדישן געשרײ װאם האט דורות־לאנג 
גערופן צו הילף זײנע בלוט־קרובים, די פערד, צו שטעלן זיך אין רעדל 

מיט די קעפ צו אנאנד און די הינטנס צום טויט־שוגא, בכדי אין אײנעם 
צו שיצן די העלדזער און צו שלאגן מיט די שטארקע הינטערשטע פיס־ 
קאפיטעס די אנגרײפער. אבער אצינד זענען די קרובים־פערד נישט געקו־ 
מען צו הילף דעם אײנזאמען־פארשטױםענעם, און בלויז דאם װידערקול 
פון דער נאכמשטילקײט האט אפגעענטפערט מיט פרײדיק־בײזן גיצחון־ 
געשרײ פון װעלפישן גרױל־געװאי... אז בילמע האט אין שרעקגעלויף א 
װענד געטאן דעם קאפ, האט זײן אויג דערזען ברענען גרינע פײערפלעמלעך 
אין דער בלאער װײטקײט. זײ זענען געקומען נענטער, גענטער, װארעם ם׳האט 
כישופדיק געצויגן, דאם בלאע פײער דעם פערדם פארשטארקטן בליק. און 
ס׳איז נישט געװען מער דער שכל פונעם מענטש, דעם באלעבאם, װאם 
זאל האלטן די לײצעס אין די הענט, טרײבן מיט בײטששטעקן פארוים, 
פארוים, אדער אנצינדן א בינט שטרוי און װארפן דאם פונעם שליטן, כדי 
צו פארטרײבן די װעלף און באשיצן דאס לעבן. אצינד איז בילמע געװען 
אלײן אויף גאטם װײטער װעלט, אויג אויף אויג מיטן װאלף. 

דרײ זענען זײ געװען, מיט זילבערנע נאדל־שטעכערם אויף די שפיציקע 
מארדעם, קלײנע און גיך־לויפנדיקע, פליענדיקע ארום און ארום אין רעדל, 
װי װיכערם, די גרינע אויגפײערן האבן געגליט, װי פליענדיקע פונקען, 
זײערע צעשויבערטע פעלן האבן זיך װי בלאז־זעק געהויבן אויף די אײנגע־ 
פאלעגע בײכער. די דיקע, לאנגע, פארבויגעגע װײדלען האבן זיך גאכגע־ 
שלעפט אויפן שנײ. פון די צעקרימטע, שארפע מארדעם האט זיך געשטויםן 
הײזעריק־בײזער הונגער־געיאמער. זײערע אויערן האבן זיך געשטײפט, 
קורצע און פארשפיצטע, װי אײזערנע לעפל. אין פלאמיקן װאלקן פון 
װײסער שרעק, װאם האט אצינד פארהילט בילמעס אײנציק זעעװדיק אויג, 
זענען געלאפן די װעלף מיט געשטרעקטע לאפעם, גלײך זײ װאלטן געשװ^י 
מען אין װײסן טײך... בילמע האט זיך א הײב און א טראג געטאן אין דער 
לופט, װי א פויגל איבערן פרײען פעלד, נאענט צום װאלדברעג, און פלוצעם 
האט ער דערפילט אויף זיױ האלדז דינע, שארפע שטעך. א צענויפגעדרײטער 
װאלף, װי א פיאװקע, איז שוין געזעםן אויף זײן נאקן, מיט אײנגעגראבענע 
צײן און נעגל. בילמע האט א גרימיק־דערצארנטן, קװיטשיקן געשרײ 
געטאן און מיט דערװאכטן כוח א שלײדער געטאן דעם קאפ צו א בוימ־ 
שטאם. דער װאלף איז אראפגעפאלן, געקארטשעט זיך א רגע אין שנײ 
און װידער אונטערגעשפרוגגען נאענט צום פערדם האלדז. בילמע האט אים 
א זעץ געטאן מיטן קאפ אין דער מארדע, א שפרונג געטאן און מיט דער 
הינטערשטער פיס־קאפיטע געטראפן דעם צװײטן װאלף אין בויך. א רגע 
האט ער ברומענדיק אפגעאטעמט. הא י פון װאנען נעמט זיך צו אים אזא 

א. מ. פוקס 


גבורה י אזא שלעגער־כוח ? ס׳איז געװען דער לעבנם־װילן װאס האט מלחמה 
געהאלטן מיטן מלאך המװת. דאם בלוט האט רוישיק •געהיצט אין בילמעס 
אדערן. זײן פעל האט זיך געפארעט און געציטערט. די װעלף זענען א ביםל 
אפגעטראטן, געװײנט א רגע מיט דינעם צעצויגענעם יאמער׳ װי קלײנע 
קינדער׳ און אומגעריכט װידער א שפרונג געטאן אין לער לופטן מיט 
.בליציקער גיכקײט, גלײך ם׳װאלט זײ עמעצער אפגעשנעלט פון דער ערד. 
אין בילמעס אויג האט געהיפט א פײערװאלקן מיט געשפיצטע צײן •יאון 
שארף־צעקרעלטע נעגל. זײן הארץ איז שוין געװען בלוטיק צעריסן. איצט 
האט זיך דאס פערד פאװאליע גערוקט הינטערװײלעבץ אהין, צום נאענטן 
פעלדבערגל, װאס האט זיך געבלײכט אין װײםן לבנה־ליכט, וױ אן אײנ־ 
זאמער קבר.. 

ם׳איז געװען אן אונטערגעהוילטער פעלדז װאם מ׳האט זיך געקאנט 
הינטער אים באהאלטן. א געקרימטער, דארער בוים האט געשטרעקט 
פארטריקנטע צװײגנהענט מיט לאנגע, דינע ריטער. זײן שװארצער שאטן 
.אויפן בלאען שניי האט זיך געשארפט מיט לאנגע, שװארצע נעגל. אז בילמע 
איז אהין צוגעקומען, האט ער זיך טויט־מיד אנידערגעזעצט אויף די 
היגטערשטע צװײ פיס, מיטן רוקן אין פעלדז־שפארע. די פעדערשטע פים 
א ביםל צעשפרײטע, האבן זיך אריינגעגראבן אין דער ערד מיט די קאפיטעם, 
און ךי גרויסע צײן הינטער די פארהויבענע לעפצן, זענען געװען פארביםן 
װי.העק. אויף.זײן געבויגן אויסגעשטײפטן.האלדז האט די אויפגעשטעלטע 
גרױוע געציטערט,. װי א בינט שטרוי אין װינט. דער פארגלױוערטער 
שרעקבליק אין זיין גרוים, שװארץ אויג האט זיך זײטיק אײנגעגעסן אין 
אן אנדער אויג, א שמאלם און גרין־בליצנדיקם, פארנעפלט פון;ווילדן 
בלוטדארשט. ם׳איז געװען דאס אויג פונעם װאלף. ער האט• זיך שטיל 
פארגנבעט, גערוקט, דער װאלף, געשלײכט פון הינטערן פעלדז מיט 
.צעשפרײטע לאפעם, די שמאלע צונג ארויס געשטעקט צװישן די לאנגע פיר 
שארף־געשפיצטע צײן, ..דעם געדיכטן האריקן. װײדל פארבויגן נאכגע־ 
שלעפט אויפן שנײ, און הינטער אים האבן; זיך נאך .שטילער און פארגנ־ 
בעטער׳ מיט שיפע קעפ און.אונטערגעהויבענע קרום־צעעפנטע מארדעם, 
געשלײבט • די .אנדערע צװײ װעלף., נעענטער און נעענטער זענען ,די 
געקומען, .מיט ׳ שטום־װילדן בלוטדארשט צעגליט אין גענעפלט־גרינעם 
.אויגפייער, אנגעברײט צו פארצוקן דעם קרבן. 

גערויטלטער װאלקנפאס האט צעשניטן דעם בלייכן פארמעקטן לבנה־ 

קאפ אויף צװײ העלפטן, בלײכע האבן זיך שטערן געלאשן, פארשו-װנדן אין 
׳יענעװעלטיקע הײכן, דער מזרח־הימל האט זיך קלאר. געלײטערט, ארוים־ 

געהויבן פון טונקל־בלאען ערדנידער. גרין־צעפינקלט מיט דער בלײכקײט 
פון פארגײן אין זײן טיפן גלאנץ, האט אויפגעשײנט דער מארגךשטערן. 
מיט שטילן גערויש פון געבוירענעם זונפײער האבן פרײדיק אפגעציטערט 
די דארע בײמערשפיצן, גערויטלטע מיט דינע גאלדשטראלן. 

ס׳איז געװען דער טויט״ זואם האט זיו אצינד פאװאליע גענענט צום 
פערד מיט געשפיצטע צײן און שארף־געקרעלטע נעגל. דארע ריטלעך 
האבן זיך אימהדיק געבראכן אונטער די לאפעס פון די שלײבנדיקע װעלף 
און געװעקט דעם פארהוילענעם אטעם פונעם שטומשװײגנדיקן באגינען. 

א שװער באפעדערטע סאװע איז געקומען צו פליען. זי האט זיך שטום 
און פארטראכט אװקגעשטעלט אויפן שפיץ פון א בוים. פון איר קײלעכדיק 
פעדער־פנים האט ארויסגעשטעקט א געקרימטער שנאבל, װי א געהויבענע 
נאז פון א בארדיק מענטשלעך פנים. איר קאפ איז געװען אײנגעצויגן אין 
די צװײ קײלעכדיקע״ װי שװארצע דימענטן גלאנציקע״ קלוג־שארפע אויגן, 
װאם האבן מיט שטומען שכל געקוקט אויפן אײביקן טונקעלן םוד פון 
לעבן און טויט. זי האט געזען די נאכט־םאװע, װי דרײ װעלף טאנצן ארום 
דעם פערדס קאפ אין צעװאיעטן געװערבל און ם׳ציטערט א לעצטער 
טויט־געשרײ״ ראנגלעניש און שפריצנדיק בלוט אויפן ראז־בלאען שנײ־ 
שימער. 

בילמע ליגט מיט שװאך זיך הײבנדיקע זײטן. א רגע צאפלען דריבנע 
זײנע געשטרעקטע הינטערשטע פיס און בלײבן פארשטײפט. לעצטער 
גםיםה־אטעם פארעט זיך שװאך פון זײנע צעריםענע נאזלעכער. די נשמה 
פון דעם באשעפעניש הײבט זיך ארויס פון זײ״ צאפלט און טראגט זיך״ 
װי א װײםער פויגל, צו די בלאע הימל־הײכן. די געדערעם לײזן זיך אויף, 
שטויםן ארוים דאם לעצטע מיסט. דער רחמים־בליק אין גרויםן״ שװארצן 
פערדישן אויג צאנקט, װערט .פארלאשן פונעם לעצטן טויט־ציטער״ בעת 
די װעלפישע צײן רײםן שוין שטיקער הײם .פלײש פון זײן לײב. די חיות־ 
רעות לויפן, שפרינגען אין רעדל״ די װײדלען אײנגעקלעמט צװישן די 
לאפעם, אין װילד־ב-ארוישטן זאטטאנץ״ מיט אונטערגעהויבענע שװארץ־ 
פארבלוטיקטע, קרומע מארדעס״ װאס צוקן און שלינגען, װי פון א קרבן־ 
תמים שפריצט הײם דאם רויטע בלוט אין גאלדיקן זונפלאם איבערן װאלד. 

א• מ. פוקם 


די רייטע ע*ל 

שטילערהײט און זייער לאנגזאם, אנגעבויגן דעם קאפ׳ װי עפעם 
א פרעמדער מענטש פון א פרעמד װײט ארט, איז לאה גאנץ פרי אין יענעם 
פראםטיקן קאלט־גענעפלטן װינטער־טאג ארײנגעקומען פון ערגעץ, פון 
דרויסן, אין איר הײמשטוב. זי שטײט אפהענטיק מיט דעם אלטן שאל 
איבערן קאפ, מיטן ברײטן גרינעם פארטעך פארבונדן אויף איר געלאטעטן 
שפענצער און מיט שנײ־געפריר אויף אירע גרויםע, צעקרומטע מענערישע 
שטױול, און זי װארפט א פארוװנדערטן בליק פון אן אויגנװינקל, אהין און 
אהער, גלײך זי דערקענט נישט איר אײגענע װוינשטוב מיט די בלא־ 
געקאלכטע לײמענע װענט, מיט דער אנגעבויגענער םטעליע, קרומען טיש, 
הילצערנע בעטן, מיט איר גאנץ ביםל שטוב־ארמקײט, און זי פליםטערט 
װי פון א װיסטן חלום, מיט א שװער הארץ: 

— זעט נאר, װאס איז דאס ? וװע י כ׳בין שוין דא, צי נײן י שא נאר, 

נז, נו, גאט צו דאנקען, אז כ׳בין שוין אנגעקומען אין מײן הײם. זע נאר, 
ס׳איז עפעס שטיל אין שטוב. א פנים אז קײנער װײםט נישט וװ זי איז 
הײנט געװען גאנץ פרי, און װאס ם׳טוט זיך אין דער װעלט, װײםט אויכעט 
קײנער נישט, א, נאדיר גאר אזוינס. 

לאה שטײט און זי שװײגט אצינד מיט איר גאנצן דארן פנים, גערינצלט 
פון זארגן און בלײך געאײדלט מיט די פײנלעכע ביטערנישן פון די טעג. 
דאם מויל איז איר זײטיק פארצערט מיט א קלעמעניש און אירע תמיד 
קלארע גרינע אויגן, זענען אצינד גענעפלט מיט עפעם א טונקעלער 
געהײמעניש. 

זי אטעמט שװער און פליםטערט פארקלערט, װי מיט פארבארגענע 
װערטער: 

— אז אז אך און וױי, מענטשן לעבן, װי אלע טאג, און פלוצעם נאדיר, 
מ׳װערט געהרגעט, מ׳װערט פארברענט, מ׳װערט דערטראנקען אין טײךז 
ם׳איז דאך טאקע עפעס, װי בײם ױם הדין אין שול, כ׳לעבן הײנט לעבםטו 
און מארגן ביםטו טויט. ם׳דאך טאקע עפעם אן אנצײכעניש, פון זײן ליבן 
נאמען... 

אן אומהײמלעך קעלטל גלױוערט אין אירע געפליסטערטע װערטער. 

די משפחה־לײט זענען אין שטוב־אלקער. זײ פלײםן זיך גארנישט צו הערן. 
זײ מאכן זיך נישט װיסנדיק. זײ װעלן גארנישט פרעגן. װײםעך דארט װאס. 
די מאמע האט שוין עפעס א גײעם. נאר לאה זאגט שטילערהײט: 

— זע נאר, נײן, כ׳גלויב נישט, כ׳האב דאך טאקע געמײנט אז שוין, 

אויס מיט די פאר יאר. געזעגן זיך אפ מיט דער װעלט, נו, און דער מאן 
מיט די קינדער ? אז אך און װײ איז דער מאמען אין הארץ. װער װעט זײ 
אפקאכן עםן ? װער װעט פארלאטען א העמד ? מנחם, נעבעך, איר מאן, דער 
שװאכער מענטש, װער װעט זיך אומקוקן אויף אים? װער װעט אים 
אונטערלענען ס׳הארץ מיט א װארעמען לעפל געקעכץ, װען זי, לאה, װעט 
שוין נישט זײן אין שטוב? כ׳בעט דעך, ם׳איז עפעם גוט געהרגעט צו 
װערן, טויט, פלוצעם, אין מיטן דערינען, הא? ם׳זאל אזוי גוט זײן מײנע 
שונאים, או־װא, האט זי הײנט געזען א בראך. 

אירע אויגן װערן אנגעגאםן מיט טרערן. זי װישט זיך מיטן ציפל פון 
איר פארטעך. אצינד טוט א קלעם א גרימעניש. לאהס צוױי זין, יאםל און 
םענדער, הײבן אויף א קול: 

— שא, שא, די מאמע װײנט שוין. מאמע, דו װעסט אויפהערן צו מאכן 
יעלות, צי נײן? 

— מאמע, דו נעם בעסער און הײץ אונטער דעם אוױון און קאך אנבײסן, 
װעסטו גלײכער טאן, כ׳לעבן. נו, נו, מאמע, ם׳װעט שוין זײן רעכט. 

— װאם הײםט ? — שרײט אן לאה מיט ברוגז אויף אירע זין — די 
װעלט ברענט, מענטשן װערן געהרגעט, און דא גארנישט, נאר מ׳װיל 
פרעסן, גלײך ם׳איז ױם־טוב, צי א חתונה. צי װײםעך װאם? געװאלה 
מענטשן גוטע, לאזט מעך כאטש רעדן א װארט, לאזט מעך כאטש א ביםל 
דערצײלן װאס ם׳טוט זיך. אז זי האט געזען א גאנץ אומגליק פון א חײמישן 
מענטש מיט די אײגענע אויגן, הײנט גאנץ פרי אונטער דער אלטער מיל 
איבער דער טײך־בריק, דארט, אין דעם זאגעדױוער פעלה 

מען הערט עפעם א הארב געפליםטער פונעם טונקעלן שטוב־װינקל. 
דארט אין אלקער שטײט לאהס מאן, מנחם, מיטן זאק אויף די לענדן און 
אירע צװײ זין, יאסל און סענדער, פארשטויבטע און באשיטע מיט הובל־ 
שפענער, דאם היטל־דאשעק אויף אן אויער און די לײט ארבעטן בײם װערק־ 
שטעל םטאלערײ... מען זעגט ברעטער, מען הובלט א לײסטל, מען האקט 
א קלעצל, מען בויערט און מען שלאגט פלאקנס, מען האקט ארײן טשװעקעס 
אין געהילץ און מען מאכט א טיר. 

אצינד גענענט צו לאהן איר מאן מנחם. זײן געלאטעטער שפענצער איז 
פארבונדן מיט א שטריקל און זײן שעפםן־פעל־היטל איז פול מיט הובל־ 

שפענער. א :בלײכער שאטן גליװערט אויףיזײן״ דאר פנים מיט דער קורצער 
געזיילבערטער בארד. אין זײנע מידע אויגן איז באזעצט א שװערער צער. 
ער װײסט אלע ביטעדע נײעסן פון דרויםן, אז הײנטיקע נאכט איז ארײן אין 
שטאט אי באנדע רוצחים פון די פעטלױרע־הײדאמאקעס, אז זײי פירן מלחמה 
מיט די פאליאקן, מיט די באלשעװיקעם און זײ הרגענען ײדן. ם׳איז דא 
גענוג שרעק, אבער מנחם האט נישט קײן פאראיבל אויף זײן װײב, לאה, 
נײערט ס׳פארקלעמט אים ם׳הארץ פון רחמנות אויף איר: 

— נו, נו, לאד״ װאםי ? 

— װאס זאל זײן ? גארנישט. 

— זאג נאר, וװ ביםטו געװען, לאהז 

— כ׳װײם וװ כ ׳ בין געװען. אין ערגעץ נישט. 

— עעע... עעע... הם, הם... נאר װאם דען ? — מאכט מנחם אוןי ער קוקט 
זי אן מיט א שװערן בליק פון פײנלעכע אויגן. 

— כ׳װײס װאם _ זאגט זי שטילערהײט — כ׳בין געגאנגען אריבער דער 
בריק צום פאליאק, יאנעק דעם םטעלמאך, עפעם אײנקויפן. דער קרומער 
געצל פיק האט דארט געדונגען א קרעמל און ער האט דארט געמאכט 
א געװעלבל, האב איך געמײנט אז כ׳װעל קויפן בײם קרומען געצל א 
פודעלע :שװעבעלעך. אין שטאט איז דאךי נישטא קײן שװעבעלעך צו 
םארקויפן אין די געװעלבער. מען באהאלט אויף שפעקולאציע, און כ׳דארף 
דאך אונטערהײצן גאנץ פרי דעם אוױון און צושטעלן קאכן אנבײםן, און 
אין שטוב איז נישטא א שװעבעלע אויף א רפואה. 

װעןילאה איז אנגעקומען צו יאנעקן דעם סטעלמאך, האט געטאן א 
זעץ א שריפה. זײן שטוב ברענט. דער גאנצער װערקשטעל מיטן געהילץ 
פלאקערט װי אן אויװן און מען הערט שרײען געװאלד. אין דעם טוט 
זי א קוק, זעט זי װי מען פירט ארויס דעם לאנגן יאנעק, דעם סטעלמאך, פון 
זײן פאדװירע. אזא װוילער, הײמישער מענטש, אזא גוטער האנטװערקער• 
צװײ זעלנער, עפעס פרעמדע, מיט פעלםפאדיקעם אויף די קעפ, געזונטע 
װי די בערן, מיט קרומע שװערדן, מיט מעסרס און ביקסן, פירן דעם 
יאנעק. זײן פנים איז מוראדיק צעשלאגן און פארגאםן מיט בלוט, פונעם 
קאפ, פון דער נאז, פונעם מויל,׳ און זײנע הענט אויפן רוקן געבונדן מיט 
א שטריק. ״װײ איז מיר, פאניע יאנעק, זאגט זי, געװאלד, װער האט דיך 
אזוי צעהרגעט ?״ זײ, די־א, זאגט ער, און װײזט אן מיטן צעבלוטיקטן קאפ 
אויף די צװײ זעלנער, הײדאמאקעס. פאר װאס עפעס, פרעגט זי אים ? זאגט 
ער, װײל ער איז א פאליאק, און א רױטער, צי װאס. ם׳איז א מלחמה, 
זאגט ער, נו, און וװהין פירט מען דיך, יאנעק י מען פירט אים זאגט ער, 

דערהרגענען, דערשיסן. אי־װאי, זאגט לאה, לאמיך דיר כאטש אפװישן 
ם׳בלוט פונעם פנים. נעמט זי עפעם א שטיקל טיכל װאם זי האט געהאט 
אין קוישל און מיט א ביםל רײנעם שנײ וױשט זי אים אפ ם׳בלוט פונעם 
פנים, און קילט אים דעם שטערן און די אויגן, אז ער איז זיך גאר מהיה און 
ער זאגט איררא שײנעם דאנק, ביםט א גוטער מענטש, לאר״ נו, נו, גאט 
װעט דיר העלפן, װעסט זיך ראטעװען מיטן לעבן — זאגט זי אים. ענטפערט 
ער נישט נאר ער צלמט זיך איבער די ברוםט און פליםטערט עפעם, זײערם 
א תפילה צו גאט, מן הםתם. זאג נאר, פאניע יאנעק, און דײן װײב די 
יאדװיגע מיט די קינדער, וװ זעגען זײ? — זיי האבן געפליכטעט, צי זײ 
האבן■ זיך באהאלטן ערגעץז־ ער װײםט נישט. ער האט זײ געהערט שרײען 
געװאלד, זאגט ער, װײל די הײדאמאקעס האבן זײ געװאלט פארברענען 
לעבעדיקערהײט, אדער אפשר האט מען זײ דערשאסן, צי דערהרגעט, ער 
װײסט נישט, זאגט ער. אי, װאי, װאם רעדםטו, פאניע יאנעק ? אפשר האט 
זײ גאט מציל געװען פונעם טויט ? ער שװײגט, נאר בויגט אן צו איר דעם 
קאפ און ער זאגט איר שטילערהײט, האלב אויף פויליש, האלב אויף ײדיש. 
לאה, דו גײ בעםער גיכער אװעק קײן זעלענע, אונטערן טײך, צו מײן 
ברודער דאנילע, דעם קאװאל, און דערצײל אים אלצדינג פון מיר, און זאג 
אימ אז מען זאל לויפן צו אונדזערע מענטשן. 

— נו, נו, גוט, יא, יא. אװדאי. זי טוט שוין א לויף אהין — זאגט זי 
אים. אין דעם דערזעט אײנער פון די צװײ זעלנער װי זי רעדט אזוי מיטן 
םטעלמאך, נעמט ער אויף איר שרײען מיט א רויטן צארן־פרצוף: זשידאװקע׳ 
אז זי זאל אװעק פון דאנען, װײל מען טאר נישט רעדן, װײל ער װעט זי דא 
אויך דערהרגענען. 

— אנו, פרװו נאר, דו מערדער־ױנג, זאגט זי אים, כ׳װעל דיר אוים־ 
קדאצן די אויגן. 

טוט ער א כאפ אראפ א לאנגע קרומע שװערד, צי אזא מעםער פון זײן 
לעדערנעם גארטל און טוט א האק צו איר קאפ. האט זי אבער געטאן 
באצײטנם א באפ אװעק דעם קאפ און זי האט זיך גיך אנגעבויגן אונטער 
א כאטע־װאנט, האט דער רוצח נישט געטראפן און זי איז גאט זײ דאנק, 
ניצל געװארן מיטן לעבן, און זי איז טאקע גיך אװעק פון דארט. הכלל, איז זי 
אזוי געלאפן מיטן שנײ־װעג, איבער די פעלדער קײן זעלענע, איבערן 
געפרוירעגעם טײך, און זי איז אריבער די הילצערנע טײך־בריק, איז באלד 
אנגעקומען אין עק דארף און ארײנגעקומען צו דעם דאנילע קאװאל אין 
קוזשניע, אים דערצײלט אלצדינג װעגן זײן ברודער, דעם יאנעק סטעלמאך, 
און װאס זי האט געזען: 

— לויף גיכער׳ פאניע דאנילע׳ װעםטו נאך קענען ראטעװען דײן 
ברודער יאנעק פונעם טויט — האט זי אימ געזאגט. 

איז טאקע דארט געװאר א געװאלד און א געשרײ. אין דארף־קלויםטער 
האבן באלד אנגעהויבן קלינגען די גלאקן. די פויערים, די האנטװערקער׳ 
האבן געשריגן און געכאפט צעפעם, און װידלעס, און קאםעם, און שטיקער 
אײזן און שיס־געװער. 

— נא באי... נא באי... דער הײדאמאק איז דא. 

זײ זענען געלאפן ױנג און אלט און אויך פויערטעם — אלע׳ אלע׳ 
ערגעץ מיטן פעלד, װײזט אוים קײן ברילױויץ, צום דארף. 

דערװײל האט זי, לאה, געזען װי ם׳איז דארט א גאנצע שלאכט אויפן 
פעלד. מענטשן לויפן, זעלנער לויפן, מען שרײט, מען שיםט מיט געװער, 
מע פאלט אװעק אויפן שנײ־פעלד. אזוינע װאס בלײבן שוין ליגן דארט 
טויט, און אזוינע װאס הויבן זיך אויף און לויפן װײטער, און ס׳רינט פון זײ 
דאס בלוט. נו, האט זי זיך שוין פארנומען מיטן װעג אונטערן צװינטער און 
זי איז גיך אהײמגעגאנגען. גאט זײ דאנק. װאס דען האט זי געזאלט טאןז 
האז 

אז לאה הויבט אצינד אויף די אויגן זעט זי װי דארט אין טונקעלן 
שטוב־װינקל פון דער אלקער־םטעליע, זיצט עמעץ און קוקט זי אן. עפעס 
א גרויםער שװארצער פויגל װי א חיה־רעד״ מיט רויטע צארן־אויגן, מיט 
א פעל־םפאדיק װי א בײזער װאלף אויף זײן קאפ. ער האט גרויסע, פארבי־ 
םענע צײן װי א פערד־שארבן, און זײן אײזערנער פארבויגענער שנאבל איז 
װי א קרום מעסער און ם׳טריפט פון דעם רויט בלוט. אצינד מוז שוין לאה 
א זיפץ טאן: 

_ אוי, גאטענױ געטרײער, באהיט און באשיץ. 

נאר די שטוב איז אצינד שוין פול מיט די משפחה־לײט און הײמישע 
מענטשן און ארטיקע ײדן. זײערע געלאטעטע שפענצערס פארבונדן מיט 
א שטריקל. די פעל־היטלען איבער די אויערן. די שטױול מיט שנײ־ 
געפריר. זײערע זין, די חברה־ױנגען זעלנער־הײמקערער פון דער עסטרײכער 
מלחמה, גײען נאך שטאלץ אנגעטאן זײערע גרינע מיליטער־מאנטלען מיט 
די זילבערנע מעדאלן, מיט מעשענע קנעפ, פונעם קײםער פראנץ יאזעף דעם 
ערשטן, און מיט זײערע ברײטע לעדערנע זעלנער־גארטלען. נאר דאם היטל 
איז שוין מיט א פראסטן דאשעק, האפערדיק אויף אן אויער. 

די לײט רעדן אלע אין אײנעם מיט קולות. ם׳איז מםתמא ארײן בײנאכט 
אין שטאט א פאטרול צי א רעגימענט, צי א קאמפאניע אדער קאזאקן, אדער 
די װײםע באנדעס, די פעטלורע־הײדאמאקעם, די מערדער־באנדעס מאכן 

פאגראמען אויף ײדן דא אין מזרח־גאליציע, אין די געגנטן פון דער 
רוםישער גרענעץ, אין דער אוקראינע. 

לאהם צװײ זין, יאםל און םענדער, און די משפחה־ױנגען, נעמען זי 
ארײן אין רעדל און שטײען צו איר צו מיט פרעגענישן־ 

— מאמע, געװאלד, זאג׳ רעד א װארט. װאסערע םפאדיקעס האבן זײ 
געטראגן אויף די קעפ, װײסע צי שװארצע. הא י א לאנגן, צי א קײלעכיקן ל 

— מומע לאד״ דערמאן דעך, זײ האבן געהאט אויפן ארבל אנגענײט 
א גרין בענדל, א װײס בענדל ז צי גאר א געל צינגל ? 

— מאמע, זאג נאר, זײ האבן געהאט א זילבערנעם שטערן אויפן 
קאלנער, א געל בלעטלז צי א גרין פלעקל ? 

— מאמע, דערמאן דעך, װער זײ זענען געװען, װײל מען מוז װיםן 
װעמעם זעלנער זײ זענען. 

די ױנגעלײט רעדן און שרײען צו איר מיט צעהיצטע װערטער און 
פארשן זי מיט אויפרעגעניש. נאר לאה ענטפערט זײ רויק און שטיל: 
אז זי זאל אזוי װיםן פון אירע שונאים און פון אלדאם בײז, צי זי װײםט 
װער און װאם און װען, צי די פרעמדע זענען געװען באנדיטן, צי קאזאקן, 
צי הײדאמאקן, צי הײדוקן, צי מאמלוקן, צי הוצולן, צי טערקן, צי טאטערן. 
זי האט נישט געקוקט אויף זײערע םפאדיקעם צי אויף זײערע בענדער, און 
זי װײםט נישט צי זײ זענען געװען גרינע צי װײםע, צי שװארצע, צי געלע, 
דער רוח מעג זיי װיסן. זי האט גאר געזען אז זײ האבן רויטע אויםגעפרעסענע 
געזונטע פנימער װי מערדער און בײזע פארשטאכענע אויגן, װי װעלף. 
אצינד שטעקן די ױנגעלײט אין שטוב צונויף די קעפ און פליםטערן: 

— די בריק... די בריק איבערן טײך... מען דארף אויפרײםן די בריק... 

מיט זײערע הארטע, פון זון און װינטן אפגעברענטע פנימער.און שמײכ־ 

לענדיקע אויגן פליסטערן זײ און םודען זיך אויפן אויער, אזוי און אזוי... 
מען שיקט גיך אװעק יאםל םטאליער, מנחמס זון, מיט דודיע קאזליק דעם 
שלאםער, מיט א צעטל באהאלטן אין שטיװל, און מיט א ידיעה קײן קאזלעװ׳ 
צום קאפיטאן פון דעם רויטן רעגימענט. דערנאך נעמט שײקע, דעם 
פעטער לײזערס זון, און בערל, דער מומע זלאטעס ײנגל, און זײ באהאלטן 
אונטער די פאלעם פון זײערע מאנטלען אזוינע קלײנע װארף־באמבעם, מיט 
שטיקער דראט, מיט פושקעס פולװער און זײ גײען ערגעץ אװעק• 

— אויפרײםן די בריק ? — פרעגט לאה — נאר קײנער ענטפערט איר 
נישט. 

דערנאך נעמט מען אראפ פונעם בוידעם עפעס א קעסטל מיט באהאל־ 
טענעם שים־געװער, א פנים, און די ױנגעלײט געמען יעדער אײנער אזא כלי 

אונטער דער פאלע פון מאנטל און זײ גײען אװעק אפרעדן מיט שטאט־ 
לײט, אז בײנאכט װעט מען גײן פאטרולירן מיט געװער און אפדייטן די 
ײדישע גאםן און דעם מארק־פלאץ, טאמער מאכן די הײדאמאקעם בײנאכט 
אן אנפאל׳ װעלן די חברהלײט האבן א זעלבםטשוץ. מיט געװער• יא׳ יא׳■ 
וװע דען? זײ זענען דאך אלע געװעזענע זעלנער פון דער עםטרײכישער 
מלחמה׳ לויטער יעפרײטערס און קאפראלן מיט בײנערנע שטעדן אויפן 
קאלנער׳ מיט געלע שיםער בענדלעך׳ מיט רויטע טראלדן׳ מיט זילבערנע 
און קופערנע קײזער־מעדאלן... םענדער׳ מנחמם זון איז טאקע שיער גישטי 
געװארן א שטיקל פעלדפעבל׳ זאגט ער. נאר קײנער גלויבט אים נישט׳ 
װײל מען האלט אים פאר א פוםטן בארימער. הײנט אבער איז ער געװארן 
דער קאמאנדיר פון דער באנדע׳ פון דעם זעלבםטשוץ, ■װײל ער קאן די 
קונץ בעסער׳ זאגט ער׳ פון זײ אלע. 

. שא נאר׳ וװ איז מנחם? לאה זעט אים נישט אין שטוב׳ און זי הײבט 
שוין אן ביטערן און זארגן און פרעגן: געװאלד׳ וװ איז ער ערגעץ אװעק־ 
געגאנגען אין אזא װיסטן טאג׳ מנחם ? 

, נאר פלוצעם דערהערט לאה װי איר מאן זינגט עפעס פארכטיק׳ א 
שטײגער װי ױם הקדוש אין שול: 

— אוי׳ אוי׳ אוי׳ אדם... אדם... יםודו... יםודו מ־ע־פ־ר... וסופו... 

וםופו אױ־אוי־אוי׳ ל־ע־פ־ר... 

נאך העכער און מיט א שענער קול זינגט דער זקן׳ דער רבי חנא־ 
איטשע דער מלמה מיט א זייטיק געעפנט מויל און זײן צװײשפיציק גראע 
בארד אונטערגעהויבן װי א זילבערנער פליגל. 

— יעלה אוי ויעלה תחניגינו מערב ו־י־ב־ו־א ישו־ע־תי־נו׳ אוי 
ישועתנ...ו...נו מבוקר מ־ב־ו־ק־רררר,. אוי מבוקרררר... אא״אא״אאא... 

זי טוט א קוק לאה, זעט זי װי אונטערן טיש־װינקל זיצן מנחם און דער 
זקן חנא־איטשע און זײ קלײבן עפל פון א זאק אין א קעםטל ארײן. זײ פוצן 
און װישן די יגרויםע הארטע שײנע װינטער־עפל מיטן ארבל אז ם׳גלאנצט 
אויף זיי א רויט בעקל און די ארעמע שטוב איז באשמעקט מיט דעם 
אײדעלן עפל־גערוך, זיםער פון האניק און װײניק־זאפטיק, װי אלטער גוטער 
װײן׳ און א גוטע רפואה צו אלע קרענקענישן. 

— קויפט׳ קויפט װײבער, עפל, גוט און פריש פאר א צימעס און 

א שטרודל און א רפואה פאר די קלײנע קינדער. א האלבער גראצער א 
קלײנער עפל. א גרויסער עפל פאר א גאנצן גראצער. צװײ עפל פאר א 
זילבער־גראצער — קויפט, קויפט װײבער! אהער גײט װײבער, גיכער, 
גיכער, קויפט׳ קויפט עפל, שײנע, גרויםע, רויטע׳ פרישע עפל... . 

אזוי װי א מאל׳ אין מארק׳-בײ זײן געשטעל מיט אויבםט און דיניע־ 
קערלעך מיט ניםלעך און ציבעלעס, קנאבל און רעטעך, — אזוי שוײיט 
אצינד דא אין שטוב דער זקן חנא־איטשע דער מלמד מיט זײן גיגון און 
ער זינגט אונטער חזנישע תפילות, און מנחם העלפט אונטער דעם זקן 
זינגען און שרײען, װײל די צװײ ײדן זענען שותפים צום זאק עפל. 

שטעטלדיקע װײבער קומען אן מיט קינדער. זײ שטופן זיך אין שטוב, 
ארעמע, פאראומערטע, מיט צעריםענע שאלן אויף די קעפ, מיט צעריםענע 
מעגערישע שטיװל די קינדער, ײנגעלעך און מײדעלעך, קלײנע און גרע־ 
םערע, בײ דער מאמען אויף א האנט, אדער גײענדיק אלײן אויף די 
שװאכע פיםלעך, אפגעריםן און אפגעשליסן זענען די קינדער, גרין און 
געל, אױםגעדארט, מיט טשערעקעם אויף די פנימער, מיט שקראפל־גוליעט 
אויפן האלדז, מיט צעיאטערטע אויגן און צעבלוטיקטע יאםלעס. זײ האבן די 
שקראפל־קרענק מיט געשווילעכץ אין האלדז, אין מויל, אין דער נאז, אין 
די אויגן. זײ האבן געבעך, נישט װאם צו עסן, עפעם א פרישע קרײטעך, צי 
אויבסט — פליםטערט לאה מיט רחמנות אויף די קינדער... די װייבער 
קויפן עפל, גאט זײ דאנק, מ׳לײזט א גראצער. נאר די ארעמע װײבער נעמען 
אויף בארג, װײל זײ האבן דאך נישט קײן גראצערם צו צאלן,' װײל דאם 
גאנצע געלט, די פולע זעק מיט זילבער־געלט מיט גילדענע רענדלעך, 
האבן דאך די אנזעצערס, די נגידים, די גרויםע סוחרים, די רויבערם, די 
גנבים, די רײכע לײט, אז ברענען מעגן זײ, כ׳לעבן. 

— נאדיר יאנקעלע, נאדיר בערעלע, נאדיר חוהלע, נאדיר שרהלע, 
טשיפעלע — נא נעם, עס אן עפל צו א רפואה, ס׳איז גום פאר שקראפל, 
װעסט געזונט װערן. נא, עםט קינדער געזונטערהײט, טאקע׳ לענט אײך 
אונטער ס׳הארץ, אז אך און װײ ארעמע קינדער נעבעך, גאטעניו אין הימל. 

זי האט פולע אויגן מיט רחמגות־טרערן, לאד״ און זי טײלט די קינדער 
עפל, עלעהיי שבת־אויבסט.,זי.איז דאך .אלײן אויכעט א מאמע פון קינדער, 
צי נײן ? און װיפל פלאגעניש .און פײן און נויטן און הונגער האט זי זיך 
אנגעליטן. זי דערצײלט עם הײנט אין פרײדן. א גאנץ לעבן אין ארעמקײט, 
ביז װאנען זי האט דערלעבט אז די צװײ זין אירע זענען אויסגעװאקםן מיט 
געזונט, קײן בײז אויג, גאט זײ דאנק. 

אז די קלײנע קינדער עםן די זאפטיקע עפל טוט באלד א שײנדל מיט 
א הײלונג, מיט א םריש גלאנצל אין זײערע קאליע אויגן. ס׳װערט זײ 
בעסער אין מויל און גרינגער אין האלדז צו שלינגען די שפײז. זײערע 
מאמעם שמײכלען צופרידן מיט א לויבעניש און זאגן לאהן א שיינעם 

דאנק׳ און זײ װינטשן אן לאהן אלדאם גוטם, מיט נחת און םרײד. ביז הונ־ 
דערט מיט צװאנציק, מיט אלע ליבע און אויף שמחות. 

לאה זאגט די װײבער זײער פרום, װי עפעס א גבאיטע, אז ס׳זאל װויל 
באקומען. יא, אז ס׳זאל זײן צו א רפואה, װאע דען, הערט איר מענטשן 
גוטע, זי װאלט אפילו אװעקגעגעבן יעדן אײנעם דעם גאנצן זאק מיט עפל, 
אבי זי קאן טאן א מיצװה. אי, װאי, ארעמע לײט, ארעמע קראנקע קינדער 
מיט שקראפל נעבעך. אזא מיצװה. 

— א גוטן טאג, מענטשן גוטע. 

די וױיבער מיט די קינדער גייען אװעק מיט פולע פארטעכער און 
פולע קאשעקעם מיט די שײנע גרויםע רויטע עפל װאם מען האט געקויפט 
אויף בארג, און לאה האט שוין פולע אויגן מיט טרערן פון רחמנות און 
איר גוט הארץ איז פול מיט פרײד און לויבעניש... נו... מילא, זי אלײן איז 
דאך אויך אן ארעם מענטש, נאר א שײנע באלעבאסטע איז זי פארט נאך, 
הא י װאע ? גאט זײ דאנק. — שא נאר, אוװ האבן עם די צװײ ײדן, איר מאן 
מנחם און דער זקן חנא־איטשע, גענומען דעם גרויםן זאק מיט די טײערע 
עפלז זײ האבן געקױפטי בײ װעמען י װער האט אין מיטן װינטער אזוינע 
זעק עפל צו פארקויפן י און וװ האבן עם עפעס די צװײ ארעמעלײט גענומען 
אזויפיל געלטי אפשר צען ראניש זילבער מיט זעכצן זעקםער, אװדאי, צו 
באצאלן דעם פרײז ? װײסעך װאם... א פנים, נישט אנדערש נאר עפעם א נם 
איז געשען צי װאס? גלײך װי דער גרויסער זאק מיט די רויטע טײערע 
עפל איז אראפגעפאלן פונעם הימל, צי פונעם בוידעם, גלײך צו מנחמען 
אין שטוב ארײן. 

מילא, דער זקן חנא־איטשע דער מלמד איז שוין עלטער מער פון 
הונדערט יאר, דער ײד איז שוין געװען א זײדע אײדער דער קײםער פראנץ 
יאזעף איז געבוירן געװארן, זאגט מען. ער לערנט תורה טאג און נאכט 
און פאסט תעניתים אלע מאנטיק און דאנערשטיק. ער װײנט זיך אוים די 
אלטע אויגן און בעט גאט מיט א צעבראכן הארץ, א נחמה און א ישועה אויף 
יידן. מ׳זאגט אז ער איז א פארבארגענער צדיק, צי עפעם א שטיקל למד־ 
װאװניק, אז ער װיל ברענגען משיחן און אז ער פארעט זיך אין הימל. יא, 
יא, א װוילער מענטש, כ׳לעבן, עלנט װי א שטײן נעבעך, אן א הײם, נעכטיקט 
אין אלטן בית־מדרש אויף דער קרומער באנק, אונטערן קאלטן אוױון, און 
ער גײט אלע פרײטיק בכבוד איבער די הײזער בעטן א נדבה. נו, װאם־זשע 
איז דער וװנדער, אז אזא הײליקער ײד קאן דיר באװײזן א נס פון הימל? 
אבער װי קומט איר מנחם צו זײן א שותף צו אזוינע הימל־זאכן ? הא ? אז ער 
איז דאך א פראםטער ײד, אן ארעמער ערלעכער דארפס־גײער, א שטילער 

מעגטש, גײט נישט אין ערגעץ. ער קאן זיך נישט שטופן, קאן זיך נישט 
קריגן מיט קײנעם, ער קאן נישט שרײען, ער קאן נישט זינגען, ער קאן 
אפילו נישט אראפטרײבן א פליג פון דער װאנט און האט רחמנות אויף 
א פארװאגלטן הונט. עפעם א שעמעװדיקער ײד אן א גאל, אן א ברעקל קול 
צום זינגען, א מענטש אן עלנבויגנס, אן גאװה. װאס־זשע הײםט עפעם 
דאעס, הא י װי קומט אזא פראסטער ײד גאר צו באוױיזן ניםים ? 

— זאג נאר, מנחם, כ׳בעט דיך — פרעגט אים אצינד לאה מיט א 
שפאטישן שמײכל פארבארגן אין אירע גרינע אויגן — הער נאר, מנחם, 
װאס ביםטו געװארן אויף די עלטערע יארן, אן אונטערשמש אין קלײגעם 
שולעכל, צי א מענטש פון די רויטע, א שמעלקע מיט יענע לײט ? צי עפעם 
א שטיקל מאכער אין הימל ? צי װאס ? מילא, מיר מעגםטו דאך אויםזאגן. 
כ׳בין עפעס א פרעמדע? כ׳בין דאך אן אײגענער מענטש, װאם מײגםטו, 
כ׳װעל דיך חלילה גײן מםרן צו קהל, צי װאם ? הא ? װאע ? מנחם זאג, רעה 
רעד א װארט, װאס שװײגםטו? מנחם, לאמעך אויכעט עפעם װיםן, אפשר 
װעל עך כאטש װעדן א שטיקל גבאיטע, װאםי ? ם׳קומט מיר אויך נישט 
א ביםל כבוד ? מיט װאם בין איך װײניקער פון דער פארשױוער נגידיתטע 
די פארדאסטע גבאיטע, די חנהטשע־פערעלע משה יאקל לעװינם, דעם 
גבירס, דעם גנבם, דעם אנזעצערם װײב מיטן פעטן גוידער? װאםי, װײל 
יענער האט א סך געלט און זי, לאד״ איז אן ארעם מעגטש? הא? װײל יענע 
איז רײך װי קורח מיט גילדענע צירונג, מיט א שײן הויז און מ׳עםט דארט 
אלע טאג קוילעטש מיט זיםער קאװע, בארשט מיט א מארך־בײן און 
געבײטלט ברויט מיט פוטער און לאקשן מיט ױיך און פלײש אין דער װאכן 
און װארעניקעם מיט קעז און םמעטענע און פוטער־געבעקס און געפילטע 
פיש און געזאטענע הינער און האניק־קוגל, און געבראטענע גענדז און 
פלאדן און שטרודל מיט אײנגעמאכטם און פעטע קישקע מיט פארפל און 
שפאנדרע־פלײש און צװײ קי־פים צום פעטן טשאלנט מיט פיטשע מיט 
קנאבל, און קאשע־קנישעם מיט גרױון און געפרעגלטע װארניטשקעם מיט 
לעבער און זיםן מערן־צימעס און ציבעלע מיט גענדזנשמאלץ, און אײער־ 
קוכן מיט צוקער און חלה מיט זאפרען און מאנפלעץ מיט בוימל און צימרינג, 
און א בולקע־פלאץ מיט מאן, און א קעלבערן גרײנשל און כלע קרענק, און 
זײ מעגן שוין טאקע ברענען, די פארדריפעטע גבירטעם, מיטן געלט אין 
אײגעם. עםט, פרעםט, װערט צעזעצט. זעםטו נו, ם׳איז טאקע מײן עסק ? אז 
א שריפה זײ אין די געדערעם. אםור צי זי איז עמעצען מקנא, נאר זי האט זײ 
פײנט װי חזיר. 

—נו, נו, לאד״ — רופט זיך אן מנחמ מיט א ביסל אן ערגערלעכער 

שטיים — לאז געמאך׳ װאם רעדםטו דארט עפעס׳ לאד״ זײ בעםער שטיל, װײל 
ער קאן גישט ליידן קײן שלעכטע װערטער מיט פלוכענישן — זאגט איר 
מנחם, װי װויל ער װײםט, אז לאה האט ליב זיך אויםרעדן די ביטערגיש 
פון איך הארץ׳ מער נישט. 

. , — װאם טויג דיר רעדן אזוינע װערטער, לאהי — זאגט װײטער 

מנחם — אמער הײץ אונטער דעם אויװן און קאך אפ װעטשערע, די קינדער 
.װעלן באלד אהײמקומען גוט הונגעריק. 

— יא, יא, — זאגט חנא־איטשע דער זקן, מיט דער ווײםער בארד 
דערהויבן, און זײן צעדרײטער םאמעטענער קאפעלוש איז אים םאררוקט 
אויפן הויכן געל־געקנײטשטן שטערן װי א פארמעט־מגילה — יא: יא — 
טוט עד פלוצעם א פליעםק אין זײנע בײדע דארע הענט — דער אײבערשטער 
װעט זיך דערבארעמען מיט א ישועה אז ם׳װעט גיך און באלד קומען משיח 
צדקנו און ם׳װעט אויסגעלײזט װערן די װעלט פון אלדאם בײז און ם׳װעט 
זײן שלום און א גדולה מיט א שמחה אויף אלע מענטשן מיט לויטער 

י מעשים טובים, מיט געזונט און פרנסד״ מיט נחת און פרײד, אמן, 

מנחם פליםטערט פרום, מיט בלײכע לעפצן, דעם קאפ אויפגעהויבן, 

ךאם דארע פגים באשײנט, װי מיטן העלן פארקלערעניש אין זײגע מידע אויגן, 
א כרכה פליסטערט ער, צי עפעם א שפרוך. מ׳קאן נישט העךן א װארט, 
אט אזוי װי ער פליסטערט אין שול בײם דאװענען די שטילע תפילות, 
בלויז מיט די לעפצן. נאר לאה זאגט הויך מיט איר שארפן קלארן קול, װי 
װויל ס׳איז איר פארקלעמט דאס הארץ מיט געװײן, אויכעט עפעם, אזוי װי 
ױם הקדוש אין דער װײבערישער שול. 

— הערט איר מענטשן — זאגט לאה — זי קאן באשטײן — פון 
מײנעטוועגן, מעג קומען משיח. אז ס׳איז שוין טאקע משיח־צײט כ׳לעבן, מען 
זאל שוין א ביםל אויכעט געהאלפן װערן מיט א שטיקל גדולה׳ װאע דען׳ 
מיט גאט זײנער הילף. װאםי ? מען האט זיך אפשר נאך װײניק אנגעליטן 
,.מיט..גויטן,. מיט שרעק מיט' יםורים. יא, יא, זי קאן באשטײן, אפילו שוין 
הײנט מעג קומען משיח, װאס האבן די ארעמעלײט אנצװוערן כבעט דעך ? 

אצינד האבן שוין בײדע ײדן, דער זקן און.מנחם, דארט אין טונקעלן 
שטוב־װינקל אין מזרח־װאנט שטיל אפגעדאװנט מנחה־מעריב. מנחם האט 
אויך אויף דער שטוב־שװעל צעהאקט עטלעכע שײט האלץ. לאה האט אונ־ 
טערגעהײצט דעם אוױון, זי האט זיך געפארעט און צוגעשטעלט די גרויםע 
ערדנע שיסל מיט קארטאפל אויף צו בראטן זײ אויף דער הרובע, פאר 
נאכטמאל עםן, מיט ברויט. דערנאך האט מנחם אנגעצונדן דאס קלײנע 
גלעזערנע נאפט־לעמפל דארט אויפן אוױוךגעזימם. דאם גערויטלטע קנויט־ 

פלעמל האט זײטיק שמאל פארצערט דעם אװנטלעך־שװערן שאטן־געטונקל 
אויף די אנגעבויגענע װענט׳ אויף דער נידעריקער סטעליע און געפלעמלט 
מיט א בלא־געבלײכטן שײנדל מיט שװערן אטעם, װי אין חלוםדיקן פאר־ 
הוילעניש. 

נאר פלוצעם האט א זעץ געטאן א דונער־געהילך, אז די שטוב האט 
א ציטער געטאן מיט די װענט און ס׳האבן אומהײמלעך גלאזיק א קלונג 
געטאן די אנגעפרוירענע שויבן פון די צװײ קרומלעך־פארשפיצטע פענצטער. 

— װײזט אויס, אן אויפרײם ערגעץ — האט מנחם געזאגט זײער שטיל 
מיט עפעס א הארב פארקלערעניש — א פנים מען האט אויפגעריםן די בריק. 

— װאי איז מיר, די קינדער זענען נאך נישטא אין דער הײם — האט 
לאה געזאגט — װער װײסט װאם ס׳טוט זיך שוין עפעס נײעם אין דרויםן. 
לאמעך נאר א לויף טאן זען — האט זי געזאגט און א באפ געטאן דעם שאל 
אויפן קאפ און זי איז אװעק פון דער שטוב. 

— זײ זענען דא, זײ זענען דא י דער אײבערשטער האט מציל געװען — 

האט דער זקן חנא־איטשע נאכגעשריגן און מנחם איז אויכעט אװעק אין 
דרויסן ארוים זען װאס עם טוט זיך... 

די בלאע אװנט־קלארקײט האט געדעמערט מיט שארפן שטילן פראסט־ 

ברען אויף דער שנײ־געטונקלטער װינטער־װעלט, מיט די גראע נידעריקע 
שטיבער־דעכער און שװאך־גערויטלטע פענצטער־ליכטער. די שטערן אין 
בלא־געטיפטן הימל־געװעלב צעבליצט, האבן דימענטיק שארף געציטערט 
מיט גרין און בלא־גערויטלטן שפיזל־געשטראל און א בלאםער לבנה־הארן 
האט שמאל געזילבערט אין מערב־הײך. 

— הער נאר, מנחם, — זאגט אים לאה — ם׳איז שטיל אין דרויסן, גאט 
זײ דאנק. קומ בעםער, לאמיר אהײמגײן, די קינדער קערן שוין זײן אין דער 
הײם. נאר אין צפון־הימל־געװעלב בלײכט א נידעריקער רויך־װאלקן, מיט 
א רויטער שריפה־אפשײן. 

—ס׳קער זײן פון דער אויפגעריםענער בריק. די אלטע מיל ברענט — 

זאגט מנחם מיט זײן מידן שטילן קול, פלוצעם אצינד שטרענג און הארב 
און שװער. 

— גאט זאל נאר העלפן ם׳זאל זײן שטיל — זאגט לאה פרום און א ביםל 
דערשראקן פון מנחמם שטים. 

אז מנחם און לאה קומען צוריק, איז די שטוב טאקע פול מיט מענטשן, 

מיט קולות, מיט געלעכטערם, מיט הײםע רײד. 

די צװײ זין, יאסל און סענדער, שײקע לײזערס, זלאטעס ײנגל, בערל, 
לײבעס ײנגל ברוך, דאדיע קאזליק, דער שלאסער, מעכל דער סטאליער 

דערצײלן נײעם פון דער שלאכט, פון רויטע, פון פאליאקן׳ אז מען האט 
פארטריבן דעם רעגימענט הײדאמאקעס מיט געװער און אז עם זענען געװען 
דארט טויטע און פארװונדעטע. 

די ױנגעלײט רײבן זיך פרײלעך די הענט מיט צעשײנטע פנימער און 
מיט צעפלעמלטע אויגן. זײ עםן הײםע געבראטענע קארטאפל. שײקע, דעם 
פעטער לײזערס זון, דערצײלט מיט א שעמעװדיקן שמײכל װי אזוי ער האט 
אויפגעריםן די גרויםע הילצערנע בריק מיט צװײ ״קנײדלעך״, הע, העעהעהע, 
האנט־באמבעלעך אזוינע, מיט א פושקעלע פולװער, העהעהע, זי איז 
געפלויגן אין הימל ארײן די בריק, מיט א שריפד״ העהעהע, ס׳איז שוין דארט 
געװען א שײנע חתונד״ כ׳לעבן, הערסט מומע לאה — בארימט ער זיך נאך 
מער שעמעװדיק צעשמײכלט, עך האב זײ געװיזן א קונץ, די הײדאמאקעס. 

די ױנגען קלאפן אים אין פלײצע גוטברודעריש. 

— װויל, װויל, שײקע, האסט געטאן א גוט שטיקל ארבעט: ביסט 
װערט מפטיר אין שול, שײקע — לויבט מען אים. 

—ביםט װערט א שײנע כלד״ שײקע — טוט מען אים א צי אראפ ם׳היטל 
איבער די אויגן, — העהעהע, שײקע... 

לאה האט ליב איר ברודער לײזערס זון װי אירע אײגענע זין. זי גיט 
אים עסן געבראטענע קארטאפל מיט ברויט מיט ציבעלע, װײל קײן קאשע 
מיט יויך מיט פלײש מיט פאסאליעס, איז שוין לאנג נישטא מער. 

— נא, שײקעלע, עם װעטשערע — זאגט זי אים מיט ליבשאפט — 
קערםט נעבעך זיין הונגעריק, אזא טאג, גארנישט געגעסן. 

— שאדט נישט — זאגט מנחם מיט זײן פאטערלעכער געטרײשאפט — 

אז דו װעםט אהײמקומען, שײקע, װעט דיר דײן מאמע שײנדל געבן נאך 
א מאל עםן װעטשערע. האםט כשר פארדינט א געבראטענעם אינדיק, שײקע, 
כ׳לעבן. 

— װײםעך דארט װאס _ זאגט שײקע — װער איז דען אזוי הונגעריק 
— און ער עסט שעמעװדיק אויף בײדע באקן, קײן בײז אויג, געשמאק, מיט 
א פול מויל ברויט מיט קארטאפל מיט ציבעלע און רעטעך מיט זאלץ, אז 
ם׳װערט אזש לעכטיקער די װעלט און װארעמער אין שטוב. 

ער איז ברײטבײניק, שײקע, מיט ברײטע שטארקע אקסלען, אזוי װי 
בײ זײן טאטן לײזער דעם האלצהעקער און דארף־גײער, אויכעט זײן פנים 
איז קנאכיק מיט פארשפיצטע באקנבײנער און א ברײטער נאז װי בײ זײן 
טאטן לײזער. אויכעט עפעם א פרומער גוטמוטיקער כוח גלאנצט אין זײנע 
אויגן, אזוי װי בײ זײן טאטן דעם פרומען פעטער לײזער, פון דער לײמענער 
שטוב־כאטע, בײם ברעג פעלד־װעג. װארעם דער פראםטער ערלעכער 

ארעמער ײד לײזער, װאם ער קאן נישט מער װי דאװעגען פון םידור א שײטל 
עברי, האט ליב ארומצוגײן מיט זײן דיקן םידור ארײנגעשטעקט אין בהעם 
אין ײדישע שטיבער, געטראפענע פון עפעם א קרענקעניש צי עפעס א צרה, 
גאט באהיט, און ער זאגט תהילים מיט פארװײנטע ערלעכע אויגן, מיט 
א צעבראכן הארץ, מיט א ניגון און א געשרײ און ער בעט אוים בײ גאט אין 
הימל א רפואה און א ישועה אויף מעגטשן. ם׳האט אויםגעזען גלײך דער 
פעטער לײזער איז דא אצינד אין שטוב בײ זײן שװעסטער לאה און אז ער 
זאגט תהילים, װײל מען הערט דאך באשײמפערלעך לײזערם הארטע שטארקע 
שטים, װי װויל ם׳איז געװען זײן זונם שײקעם שטים. 

— פעטער מנחם — זאגט שײקע — איר הערט, פעטער מנחם, מיר װעלן 
מאכן א נײע װעלט, העהעהע, ב׳לעבן, א נײע װעלט מיט לויטער אונדזערע 
מעגטשן. 

— יא, יא — זאגט מנחם — א נײע װעלט, א נײע און גוטע װעלט. 

שײקע האט איצט ענג פארגארטלט זײן עסטרײכיש גראען זעלנער־ 

מאנטל מיט דעם ברײטן לעדערנעם רימען־גארטל מיטן מעשענעם קײזער־ 
שלאם, מיט די גרויםע מעשענע קנעפ. זײנע שטױול זענען געקאװעט מיט 
אײזן און אויפן קאפ טראגט ער זײטיק װוילױנגעריש זײן פוטער־היטל. 

שײקע איז פריער געװען א פורמאן. הײנט איז ער א װאלדהעקער. ער 
ארבעט בײם האקן בײמער געהילץ אין דענילעװער װאלד. זײן האק האלט 
ער ארײנגעשטעקט מיטן העגטל אין שטױול־כאליעװע. בײ די זעלנער אין 
דער מלחמה אין דער עםטרײכישער ארמײ איז ער געװען א קאפראל מיט 
צװײ בײנערנע שטערן אויפן קאלנער, מיט א רויטן טראלד אויף דער 
ברוסט און מיט א זילבערנעם קײזער־מעדאל. 

יאםל און זײן ברודער סענדער שטעלן אװעק אין טיר־װינקל זײערע 
םטאליער־העק, אז ס׳זאל זײן צו דער האנט טאמער בײנאכט װעט מען זײ 
געברױכן. 

שײקע האלט איצט אין זײן גרויסער שטארקער האנט א רויטן עפל. 

ער שמײכלט זאט און צופרידן מיט זײנע גראע אויגן, מיט פולע לעפצן און 
ער בײסט ארײן געשמאק מיט זײנע װײםע שטארקע צײן אין דעם הארטן, 
זאפטיקן עפל. ער עםט אים מיט תענוג און גבורה... 

דאס געטרײסלטע קנויט־פלעמל פונעם נאכט־לעמפל אין שטוב שפיגלט 
א בלאם גלאנצל אויפן רויטן עפל אין שײקעם האנט און פון דעם עפל 
שימערט מיט א רויטן אפגלאנץ װי מיט עפעס א בלוט־צײכן אויף דעם 
ױנג שײקעם שמערן. 

דער דױטער יתוט 

1 

די ערשטע שטורעם־װינטן טוען א פלי אן צו דער װײםער שניײ 
אנגעפרוירענער װינטער־װעלט. זײ פליען אן מיט א טויב־צעקײכטן צארן־ 
געהויל, גלײך דער פארקנוילטער פראםט־ברען װאלט ארויפגעשטויסן גע־ 
װארן פון די אפגרונטיקע פינצטערנישן, מיט פארהאקטן געפריר־אטעם און 
מיט זײן בײזער מארדמאכט און װאלט פארכאפט דאס באשאף מיט גע־ 
שמעטער. 

• די װינטבערעם הײבן אויף און שמעטערן די אנגעפרוירענע שנײבערג, 
צעשיטן זײ מיט שנײװאלקגם אין דער לופטן׳ אונטער דעם אײזערן גרא־ 
געכמארעטן הימל־גענידער. די װעלט װערט פארצערט מיט װײם־געפינצ־ 
טערטער שנײ־בלינדעניש און די אײז־אנגעפרוירענע דארע בײמער־צװײגן 
אין פעלד און אין װאלד גרימען מיט הילצערנעם געקרעכץ פון דעם שװערן 
געשטויס מיט שטורעם־װינט. 

נײערט אין דעם טונקלגרא־געבלײכטן טאג און נאכט־װיסטעניש זענען 
די אקערפעלדער װארעם באדעקט מיט שנײהויפנם, װי מיט װײםע שאפענע 
פעלצן, אז דער װינטערפארזײ פון ברויט־תבואה זאל נישט אפגעטויט װערן 
פון דעם פראםט־געפריר. און אונטער דעם אײז־געפרוירענעם טײך־דעק׳ 
שטראמען שטיל די קװאל־װאםערן מיט זײערע לעבעדיקע באשעפענישן. די 
פליגן־אײעלעך זענען בלינד פארטײעט אײנגעגראבן אין דער װײך־געטיפטער 
פעלדערד. די װאלד־חױת ליגן אײנגעװארעמט מיטן שנויץ אונטערן בויך, 
אין זײערע גריבער־נעםטן, אוגטער די פארקנוילטע װארצל־געפלעכטן פון 
די װאלדבײמער. און די פײגל דרעמלען מיט די קעפלעך אונטער די 
פעדערפליגל, פארבארגן אין דער טונקעלער געדיכטעניש פון די בײמער־ 
צװײגן. 

דאס הויזפי אין די דערפער איז װארעם באזעצט אין די לײמענע שטאלן, 
אגגעהױפט מיט הײ און שטרוי־פיטער. די שנײהויפנם אויף די שטרוידעכער 
פון די לײמענע װוינשטיבער זענען געבלײכט מיט גרינלעך־גראען ליכט־ 
פארשיט און די פענצטער־שויבן זענען פראםטיק געצירט מיט געצװײגלטע 
קרענצלעך אײזבלומען. פון די נידעריקע דאכקוימענם בלאזן אין װינט 

בלאע פײער־רױכלעך און םע הויערט א זויערלעך װארעמער גערוך פון 
קלײנע קינדער, פון קארטאפל און קארנברויט׳ און קרײטער און מילך. 

אויך דארט, בײ דעם בערגלװעג, בלאזט אין דעם װינט־געשטורעם א 
מאגער בלא קוימענרויכל אויף דעם אלטן געלאטעטן שנײפארשיטן דאך, 
פון דעם ארעמען ײד מנחם קלײנערם װוינשטוב, מיט די אײנגעבויגענע 
װײסגעקאלעכטע נאקעטע ווענט. די שפיץ־שמאלע פענצטער־שויבן זענען 
האלב געלאטעט מיט ברעטלעך. 

װײל אין דער צײט פון דער עםטרײכיש־רוםישער מלחמד״ װען מנחםי 
מיט זײן װײב לאה זעגען געפליכטעט פון דער שטאט און זײנע צװײ זין, 
יאםל און סענדער, זענען געװען זעלנער בײ דעם קײםער פראנץ יאזעפס 
מיליטער, אין קריג, איז די װוינשטוב האלב אײנגעפאלן. װען די לײט 
זענען נאך דער מלחמה אהײמגעקומען, האבן זיי די אײנגעפאלענע שטוב 
צו רעכט געמאכט, אונטערגעשטעלט דרענגלעך, פארלאטעט מיט ברעטער 
און באלקנס, אז ם׳האט אויסגעזען װי עפעס א געבראכן פארקרומעניש אויף 
קוליעם, נאר ם׳איז פארט.געװען די אײגענע הײם, געלויבט צו גאט — האט 
לאה געזאגט, אבי מיט געזונט און מיט לעבן. 

אצינד אין דער געטונקלטער װוינשטוב מיט דעם קרומען טיש, מיט די 
אלטע בעטן, מיט דער אנגעבויגענער באלקן־םטעליע, הײצט די באלעבאםטע 
לאד״ מנחמם װײב, דעם אוױון מיט בינטן שטרוי, מיט שטיקלעך געהילץ־ 
שפעגער, מיט דארע בוימצװײגלעך, און זי פארעט זיך בײ דער קיך מיט די 
גרויםע ערדנע טעפ, און זי קאכט שפײזן־קארטאפל און קרױט — דאס 
אנבײםן־עםן פאר דעם מאן און די צװײ זין. 

דער װינט פײפט אין קוימען און בלאזט צוריק דעם רויטן שטרוי־ 

פלאם מיט גראען רויכװאלקן אין שטוב ארײן. די קלײנע אנגעפרוירענע 
פענצטער־שויבן ציטערן מיט א גרימלעך קלינגעניש, און דער פאררײכערטער 
גלעזערנעם נאפטלאמפ, פארהאנגען אויף א קרומען סטעליע־דראט, הוידעט 
זיך װי אין װינט, לאנגזאם, אהין און אהער, אט־אט װעט ער אראפפאלן און 
צעבראכן װערן, גײערט ער פאלט נישט אראפ. 

לאהס פנים איז בלײך, איר נאז— דאר, אירע גרינע אויגן _ זײטיק־ 
שמאל, פארשניטן אונטערן שטערן, איר װײם־געבלימט קאפטיכל איז 
פארוקט הויך, זי זאגט מיט איר דרינגלעכער שטים. 

— א װעלט איז דאס, מיט א װינטער, מיט אזוינע פרעםט, מיט אזוינע 
שנײ און זאװערוכע־וױנטן, מיט אזױנע קעלטן, אז ם׳איז דאך טאקע אן 
עבירה אפילו א הונט ארויםצוטרײבן פון דער שטוב, כ׳לעבן. נו, װאגלט 
נעבעך אין אזא װיםטן דרויםן, ערגעץ אין די שגײפעלדער, צי אין די 

פוםטע װעלדער, דאס קינה דאם בידנע שעפעלע, דאס ארעמע יתומל, דער 
יאקל מעכעלע. 

זי מײנט איר שװעםטער זלאטע דער אלמנהס קינה װער װײםט צי 
דאס פארבלאנדזשעטע ײנגעלע לעבט נאן־, צי ם׳איז שוין נישט געשטארבן 
פון הונגער נעבעך, צי ר׳איז נישט אויםגעגאנגען פון שרעק, צי פון קעלט, 
צי די װעלף האבן אים חלילד״ נישט צעריםן. אז אך און װײ איז דער מומע 
לאה אין הארץ, גאטענױ געטרײער אזא טײער קינה אן אוצר, זי האט אים 
ליב װי דאם לעבן און םע רײםט אוים ם׳הארץ פון װײטיק. װער האט שוין 
כוח אזוי פיל צו װײנען, אזוינע צרות מיט אזוינע אומגליקן, מיט אזוינע 
שלעק אריבערצוטראגן ? 

מיט א ציפל פון איר פארטעך האט לאה אלע מאל א װיש געטאן די 
טרערן פון אירע פארװײנטע אויגן און זי האט געביטערט מיט פײנלעכן 
קלעמעניש ־ 

— הערט איר, מענטשן גוטע, װער זאגט אז ארעמעלײט ברויכן ברענגען 
קינדער צו אזא װיםטער װעלט ? הא ? וװע ? קראנק זענען די ארעמע 
װײבער צו האבן קעץ, צי הינט, צי ראצן און נישט קײן קיגדער!,,. 

אין איר פרום מוטערלעך ליב הארץ האט א ברען געטאן א שארפער 
שטאך פון װידערשפעניקן גרימצארן: 

— גײט אנומלט אװעק א קינה אכט, צי נײן יאר אלט, דער יאקל 
מעכעלע, אהין, אין דעם דרילױוער דעמבעװאלה אזוי װי אלע טאג, צו 
קלויבן דארע צװײגלעך און אהײמברענגען א בינט אז די מאמע זײנע, די 
ארעמע אלמנה זלאטע, זאל האבן א ביסל הײצונג אין אוױון, אין דער 
קאלטער שטוב־חורבד״ און אפקאכן פאר די ארעמע יתומים־קינדער א 
ביםל געקעכץ, צי בראטן קארטאפל צי כ׳װײס װאס, נו, געשעט אן אומגליק, 
װערט דער יאקל מעכעלע ערגעץ פארבלאנדזשעט אין פעלה צי אין װאלד 
און ער קומט מער גישט אהײם, נו, אזוי טוט גאט ? א גוטער און גערעכטער 
גאט טוט אפ אזא... אזא... סײדן, זי זאל נישט זינדיקן מיט די רײה נאר... 
נאר... 

זי האט נישט געזאגט װאס עפעס אזוינם זי מײנט, נאר אין אירע גריגע 
אויגן האט אלץ א בליץ געטאן א שרעק־פײערל און א גראער טרויער־ 
װאלקן האט געלאגערט אויף איר אנגעבויגענער דארער פלײצע מיט דעם 
אראפגעלאזטן קאפ. 

— נו, נו, לאה, װײםעך דארט װאס דו רעדסט, שוין. גענוג! מ׳טאר נישט 
פארלירן די האפענונג, זלאטעם ײנגל װעט אהײמקומען. ם׳איז מעגלעך אז 
ער האט פארבלאנדזשעט אין דעמבעװאלד אהין צו דעם אנדערן עק׳ קײן 

זיבױויץ, און מען האט אים ארײנגענומען אין א פויערישער שטוב. אז ם׳װעלן 
אין דרויסן אפלאזן די װינטן, מיט די שנײזאװערוכעם, װעט מען דאם ײנגל 
אהײמברענגען — אזוי האט זיך אנגערופן דער מאן מנחם, מיט שכל און 
מיט מיטלײד אין זיין ברייטער שטים און מיט א פיינלעכן הוסטן, םיי פון זיין 
שװאכן הארץ און םײ פון צער און אומרו, אין זײנע ערלעכע אויגן איז געװען 
א קלערעניש מיט גלײבן אין ניסים און וװנדער. 

— עם איז הײנט דאך מלחמה־צײט אויכעט — זאגט מנחם — װאנדערן 
אין די געגנטן, דורך די װעלדער צי מיט פעלדװעגן, זעלנער הײמקערער 
פון די שלאכטפראנטן אדער קריגםגעפאנגענע פון לענדער, צי פרעמדע 
לײט מיט עפעם םחורה צו פארקויפן, צי אזוינע מענטשן מיט עפעם א גע־ 
הײמער מעלדוגג צו עמעצן אין דער װעלט. נו, װעט מען זיכער ערגעץ 
באגעגענען דאס פארבלאנדזשעטע ײנגל און אים אהײמברענגען. אזוינע 
װאגלער זענען גוטע מענטשן מיט א גוט הארץ. 

— נו, נו, אװדאי, וװע דען. װער װיל נישט טאן אזא גרויםע מיצװה 
און ראטעװען א קיגד דאס לעבן י הערסטו מנחם, פון דײן מויל און גאטס 
אויערן. ענטפערט אים לאה שטילערהײט. פון די טרײםטװערטער װערט איר 
גרינגער דאס פארקלעמטע הארץ. זי שאקלט פרום דעם קאפ און זי 
פליםטערט װוילקענעװדיק, מיט א תחינה־ניגון, אזוי װי שבת װען זי לײענט 
דאם טײטש־חומש: 

— נו, װאם הײסט, װי אזוי איז דען געװען די געשיכטע מיט דעם 
ײנגל ױםף הצדיק, װאם די ברידער האבן אים ארײנגעװארפן אין א לײבנ־ 
גרוב און די װעלף האבן אים שיער נישט צעריםן? װאס־זשע טוט גאט? 
קומען אן ישמעאלים־סוחרים, ציען אים ארוים פון דעם גרוב מיט א שטריק 
און פארקויפן אים פאר א קנעכט און ער װערט גאר א גאנצער קעניג אין 
מצרים. 


2 

ם׳האט אויםגעזען אז די אלע מלחמה־צעטומלענישן, מיט שרעק און 
פײן און פלאגעניש, מיט פליטים און װאלגעניש, מיט חרפה און נויט און 
טויט און קרענקעניש פון די ארעמעלײט, װאס זענען בײם סוף פון דער 
עםטרײכער פארלוירענער מלחמה, צוריקגעקערט מיט זײערע בעבעכעס צו 
זײערע חרובע הײמשטיבער — אז דאם אלץ ליגט װי א שװערער שטײן 
אויף דעם אנגעבויגעגעם קאפ פון דעם שװאכן פארהארװעטן ײד מנחם. 
ער, מנחם שטײט אצינדער אין געטונקלטן שטובװינקל, דאם קלײנע 

פעלהיטל געהײכט אויפן קאפ, דעם קורצן געלאטעטן שפענצער פארגארטלט 
מיט א שטריקל, א זאק אויף די לענדן, און ער ארבעט מיט זײנע דארע הענט 
בײ דעם געהילץ, מיט דער זעג און מיט דער האק, שלעפט און טעסעט 
א קלאץ, אויף ברעטער און דרענגלעך, מיט זײן שװערן הוםט־אטעם. זײן 
עלטערער זון, יאםל, א םטאליער־געזעלן פון פאך הובלעװעט א ברעטער־ 
טיר בײ דעם װערקשטעל, קלאפט מיטן האמער, און דער ײנגערער זון, 
סענדער, העלפט בײ דער ארבעט. בײדע ױנגעלײט, זעלנער, הײמקערער פון 
דער מלחמה זעגען נאך אנגעטאן אין מיליטער־מאנטלען מיט מעשענע 
קנעפ, נײערט שוין מיט הײמישע דאשעק־היטלען אויף אן אויער. זײ 
פארדינען פון דער םטאליערײ־ארבעט און האלטן אוים די ארעמע עלטערן. 

— מען דארף — זאגט מנחם — גוט זוכן דאס פארבלאנדזשעטע ײנגל 
אין דעם דעמבעװאלד, אפשר באהאלט ער זיך בײנאכט ערגעץ אין אן 
ערדגרוב אונטער א בוימװארצל און ער שלאפט דארט. 

— װאם רעדסטו, טאטע, — זאגט יאםל _ אין אזוינע קעלטן מיט אזוינע 
פרעסט ? ער איז שוין מן־הסתם פון לאנג דערפרוירן אויף טויט. 

— נו און די װעלף און דער װאלד־חזיר — זאגט םענדער— װעלן אים 
טאקע לאזן רויק שלאפן און אים גארנישט טאן? 

— און עסן דארף ער נישט? װאם קאן ער דען עםן אין װאלדן םײדן 
בוים־קארע, צי אלטע בײמער־בלעטער. ער האט שוין פון לאנג געקענט 
אויםגײן פון הונגער. 

— מען ברויך ראטעװען א קינד ם׳לעבן. מען ברויך גוט זוכן. — 

זאגט מחם מיט זיין פײנלעכער אטעם־שטים פון מיטלײד און זארגעניש ־ 

— טאטע׳ גײ זוך א גאדל אין א םטויג הײ. װעסט טאקע געפינען, יא ? 

, — ם׳איז דאך א הײמיש ײנגל, א געשװעסטערקינד, עלעהײ א ברודער. 

די ױנגעלײט האבן געפילט א חרפה און האבן אראפגעלאזט די קעפ• 

— מען ברויך געבן הילף. 

— אװדאי אזוי וװע דען, טאטע. 

זײ בײדע, די צװײ ברידער, יאםל און םענדער, שמואל בערל, זלאטעם 
עלטער ײגגעלע און דאס שװעסטערקינד שײקע, דעם פעטער לײזערס זון, 
זענען שוין טאקע פיל מאל בײטאג און בײנאכט, געגאנגען זוכן אין די 
פעלדער, אין דעם דעמבעװאלד און געפרעגט אין די פויערישע כאטעס און 
בײ מענטשן אין װעג, צי עמעץ האט אפשר ערגעץ באגעגנט, צי אפשר 
ערגעץ געזען א פארבלאנדזשעט ײנגל ? 

— נײן, קײנער האט נישט געזען. בײנאכט אין דעמבעװאלד האבן זײ 
געשריגן: יאקל מעכעלע, װו ביסטו ? קום אהער, געװאלד, יאקל מעכעלע! 

קײנער האט ניט געענטפערט. מען האט געהערט א גרײלעך װאיען פון װעלף 
ערגעץ אין דער פינצטער אין װאלה צװישן די מוראדיקע ברײט־צעצװײגטע 
דעמבע־בײמער אנגעפרוירענע מיט װײסן שנײפראםט. 

די רוטענער פירן דא מלחמה מיט די פאליאקן. זײערע זעלנער שיםן 
אין די פעלדעה אין די װעלדעה מען קאן כאפן א פארבלאנדזשעטע קויל 
אין קאפ און אװעקלײגן ס׳לעבן, אז קײן האן זאל נישט א קרײע טאן. 

, די ױנגעלײט זענען פון די זוכענישן אהײמגעקומען מיט גארנישט. 
םארפאלן: װי א הינטל אויפן יאריה כאטש גײ שרײ חי וקים. נישטא: נישטא 
יאקל מעכעלע — האבן זײ געזאגט מיט אראפגעלאזטע קעפ. 

3 

די קלײנע װוינשטוב איז פול מיט רעש און מיט רײה װײל ס׳קומען 
אלעימאל ארײן אהער הײמישע מענטשן, משפחה לײט קרובים. מען רעדט׳ 
מען פרעגט, מען זיפצט װעגן דעם פארבלאנדזשעטן ײנגל יאקל מעכעלע. 
מען דערצײלט נייעםן און טרעפענישן. לאהם ײבגערע שװעסטער, די אלמנה 
זלאטע, יאקל מעכעלעם מאמע, טוט אלע מאל שרעקיק א קלאפ מיט דער 
שטובטיר. זי קומט ארײן מיה פארװײנט, פארצרהט, מיט גרין־געבלײכטן 
פנים פון איר שכנותדיקער װוינשטוב, דער אלטער װינטערשאל איבערן 
אנגעבויגענעם קאפ און זי קלאפט אפ דעם שנײ פון אירע גרויסע געלאטעטע 
שטױול. װי א דערשראקענע קװאקע מיט גערויטלטע אויגן, פארכאפט פון 
צער טוט יזי א פארברעך די הענט: 

— אי װײ מירז הא? נישטא? — זאגט זי זײער שטיל און זי זוכט 
עמעצן מיט א שיפן בליקעניש. — הא? יאקל מעכעלע איז דא נישטא? 
געװאלה וװ איז מײן קינד ? — טוט זי א גרימלעכן געשרײ. וװ איז מײן 
יתום ? אין דעם קומען ארײן אין שטוב, שטילערהײט, שעמעװדיק, אײנגע־ 
פעט; אין געלאטעטן אנגעטועכץ, מיט שװארצע אראפגעלאזטע אויגן, זלאטעס 
קלײנע פיר קינדער יתומה־מײדעלעך, מיט גרינע פנימער געצעפלטע 
קעפלעך• 

— בה נו זלאטע, גאט װעט העלפן, דײן יאקל מעכעלע װעט אהײמ־ 
קומען מיט געזונט. ם׳װעט אים חלילה גארנישט געשען קײן שלעכטם — 
זאגט מנחם. זי גיט זלאטעס קינדער צו עסן געבראטענע קארטאפל מיט 
א שטיק ברויט און איר שװעסטער גיט זי א שיסל בארשט מיט קארטאפל 
און דעם גרויסן הילצערנעם לעפל. 

— נא, לען דיר אונטער ם׳הארץ, זלאטע. נו׳ װײן נישט. מען מוז האבן 
האפענונג. 

זלאטע עסט שטײענדיק. לאה טוט אויף איר א זײטיקן בליק פון א 
פארצויגן אויגנװינקל און עם װערט איר פארשניטן ם׳הארץ. דאם דארע 
פנים װערט איר שפיציק־שמאל פארצערט מיט גרינעם גענעפל: 

— הערסטו, זלאטע, אז אך און װײ — זאגט זי מיט ביטערניש — דיין 
מאן משה מאטל האט שוין ניט געהאט װאס צו טאן עפעס בעסערס נאר 
פלוצעם זעך אװעקלײגן און שטארבן, און דעך איבערלאזן אן ארעמע אלמנה 
מיט זעקס יתומים, קײן בײז אויג און נישט דא געדאכט, אויף גאטס באראט ? 
הא ? — זי הײבט אויף דעם קאפ און בײדע דארע הענט צו דער סטעליע, 
מיט בלאםן און לאנגן אויםגעצוימטן פנים פון עפעם א פארכאפטן אײפער. 
אירע גריגע אויגן פרום־פארצװאנגט, טוט זי א זינג מיט א פײנלעכן ניגון־ 
געשרײ פון דער טיפעניש פון דער נשמה װי א פארכטיקע תפילה, פארזאפט 
מיט ביטערע טרערן: 

— אוי, אל מלא רחמים שוכן במרומים, גאט איז א פאטער צו אלע 
יתומים. 

א שרעק־קעלטל טוט א גלױוער אין הארץ און אויף די פנימער פון די 
מענטשן אין דער שטוב נעפלט א בלײך פארקלעמעניש. 

4 

— שא נאר, עמעץ גײט. עמעץ איז געקומען. 

זײער לאנגזאם האט זיך געעפנט די טיר פון מנחמם שטוב און איבער 
דעם שמאלן שװעלקלעצל איז שטילערהײט ארײנגעקומען א מענטש, עלעהײ 
עפעס א פרעמדער ארעמאן, א הײזער־גײער איבער דער מדינד״ בעטן א 
נדבה. ער האט שעמעװדיק מיט אראפגעלאזטע אויגן, געזאגט: א גוט 
מארגן, גוט יאר. ער האט אפגעקלאפט דעם שגײ פון זײנע גרויםע צעריםענע 
צעדרײטע שטױול. ער איז געװען אין גאנצן גרא־אנגעפרוירן מיט אײזפראסט, 
גלײך ער קומט אזוי אן פון עק װעלט. 

עם איז געװען א ױנגערמאן, אנגעטאן אין א לאנגן רוסישן מיליטער־ 
מאנטל מיט מעשענע קנעפ, מיט א ברײטן לעדער־גארטל. אויפן קאפ, מיט 
דעם שװארצן הארשויבער, געקרײזלט װי א שאף, איז געװען קײלעך־ 
געהײבט מיט א שפיץ, א גרין זעלנער־היטל, מיט א קופערנעם רויטן 
שטעוץ. 

צום ערשטן האט ער אראפגעגומען פון אן אקםל א לאנגע רוםישע ביקם, 

מיט א לאנגן באגנעט און ער האט דאם געװער פארזיכטיק אנידערגעשטעלט 
אין טונקעלן קיך־װינקל, דארט וװ עם שטייט אויד לאהם שטוב־בעזעם... 
פונעם אנדערן אקםל האט ער אראפגענומען זײן לעדערנעם זעלנער־בײטל 
און פון דער פלײצע האט ער אראפגעלאזט א שװערן פולן זאק. 

ער שמײכלט גאר פרײנטלעך מיט א ברוין אפגעברענט דאר פנים און א 
ברײטער נאז, מינץ א פול מויל װײסע צײן און פרײלעכע גרויע אויגן, מיט 
געדיכטע שװארצע ברעמען־בינטן. 

מנחם און די צװײ זין, יאםל און סענדער, האבן מיט שטארקן דרוק 
פון פראסטע לײט גאר פרײנטלעך געשאקלט זײן האנט. 

—שלום עליכם, אן אנגעלײגטער גאםט. 

ער האט געזאגט, אז ער איז א זעלנער פון דער רויטער ארמײ״ פון 
רוסלאנד, אז ער גײט צו פום, איבער פעלדער און װעלדער און שטעט און 
שטעטלעך אין גאליציע און ער האלט רעדעם פאר מענטשן, מען זאל צושטײן 
צו די באלשעװיקעם און צו דער רויטער ארמײ, צו דעם קאמף פאר דער 
רעװאלוציע און צו מאכן א נײע און א בעסערע װעלט, לויט לענין און 
טראצקי. 

ערגעץ אין װאלד — דערצײלט דער פרעמדער — האט ער אנומלט 
באגעגנט א פארבלאנדזשעט קלײן ײנגל, האט ער אים געבראכט אהער, 
אהײם. און ער האט געװיזן מיטן פינגער אויף דעם פולן זאק. 

די לײט טוען א קוק גאר פארװונדערט. 

— אי װײ געװאלה זע נאר, װאס איז דאס, הא י 

פון דעם זאק קומט ארוים און ס׳בלײבט שטײן א ײנגל אין א צעריםענעם 
לאנגן ראק, מיט לאנגע ארבל, פארגארטלט מיט א שטריקל. דעם היטל־ 
דאשעק גאר װוילעריש זײטיק פארוקט אויף אײן אויג. 

לאה גענענט גאר לאנגזאם און זי זאגט שטילערהײט, מיט א שיף 
בליקעניש אין אירע גרינע אויגן. 

— נײן, עך גלײב נישט, יאקל מעכעלע ? ם׳קאצל קומט, כ׳לעבן. נו, 
געלויבט צו גאט מ׳זעט זעך מיט געזונט. זאג נאר וװ ביםטו ערגעץ 
געװען אין די גרויםע פרעסט ? מ׳דארף אײנלײגן דעם אוױון. אט װעט זי 
טאן א כאפ ארײן דעם גרויםן םלאי אײנעגמאכטם, יאקל מעכעלע, אי, 
געװאלד ז 

יאקל מעכלע, דאס ײנגל, הינקט עפעם אויף אײן פום. ער טוט אוים 
א צעריםענעמ גרויסן שטױול, אגעפרוירן מיט אײזשנײ. ער פארקרוט דאס 
פנים פון װײטיק. ער רײבט מיט בײדע הענט דעם פוםקנעכל. טשארט 
װאזמי — ער האט זיך נעכטן אין װאלד אויםגעװעכנעט דעם פוס, האט 

ער נישט געקאנט גײן, װײל ם׳האט איס זײער װײ געטאן. האט אים אט 
דער שפילפױגל ארײנגערוקט אין זאק און ער האט אים א גאנצע נאכט 
געטראגן אויף די פלײצעס׳ ביז װאנען ער האט אים אהיים געבראכט — 
זאגט ער מיט א קרומען שמײכל. 

װען ער האט אנומלט געבלאנדזשעט אין װאלה איז ער בײטאג 
געגאנגען און בײגאכט געשלאפן אויף א בוים. 

— א־א, עלעהײ א פויגל — זאגט לאה מיט איר שפאטישן שמײכל — 

נו און האםט גאר קײן מורא נישט געהאט ? אלײן אין װאלה אויף א בוים 
גאר? 

— װאס איז דא מורא צו האבן י פאר װעמען האט ער געזאלט מורא 
האבןל 

. — נו און װאס האסטו געגעםן׳ יאקל מעכעלען האסט נעבעך געמוזט 
זײן גוט הונגעריק׳ אז װײ איז דער מומע אין הארץ. 

זי זיפצט׳ פארקלעמט פון מיטלײד, אזא ארעם קינה א יתום, נעבעך 
אן א טאטן, אלײן אין א װילדן װאלה מיט אזוינע װילדע חױת, מיט 
װעלף, מיט רויטע הערשן מיט גרויסע הערנער װי א בײמל אויפן קאפ• 

— װאם געגעסןל אויך מיר א דאגה. 

ער האט געפונען אין װאלד גענוג עםן. ניסלעך, װארצלען, עפעם 
אזוינע עפעלעך, בלעטער־גראז, האט ער געקײט און געגעםן. אויכעט האט 
ער געכאפט א פויגל, האט ער אים אפגעדרײט ם׳קעפל, אפגעפליקט די 
פעדערן און געגעסן דאם פלײש. 

— אאאאזוי, רויערהײטי 

— וװדען ? כ׳האב אים געשטעלט אין טשאלנט ? 

— נו ם׳האט דיר נישט װײ געטאן אין בויך ? 

— מילא, האט אביסל װײ געטאן. 

— נו און װאסער צום טרינקען ? 

— עך האב געטרונקען שניי. ם׳איז דא גענוג שנײ אין די װעלדער. 

— נו און די װעלף ? 

— מיט די װעלף איז טאקע געװען א ביסל נישט גוט, כ׳לעבן. מיט 
װעלף קאנםטו נישט זײן קײן שמעלקע, מומע לאה. יא, יא, ער האט טאקע 
געהערט גענוג װאיען די װעלף אין װאלה נו, האט ער טאקע גוט מורא 
געהאט. האט ער גיך געטאן א דראפע ארויף אויף א בוים און ער האט 
זעך באהאלטן אין די צװײגן. װעלף קאנען נישט קריכן אויף קײן בײמער׳ 
אפילו נישט קײן בער. ער האט געזען גײן א גרויםן שװארצן בער. ער 
האט געטראגן אין זײנע שנויץ־צײן אזא שײן פיצל בערעלע. 

— װאס רעדסטו, יאקל מעכעלע, טײער קינה האםט געזען א לעבעדיקן 
בער י 

— אוי װײ, אײנעם ? ער האט געזען גענוג װילדע חױת. א שװארצן 
בער, א רויטן הערש מיט גרויסע צװײגךהערנער אויפן קאפ. ער איז 
געלאפן צװישן די בײמער. קלײנע סארנעם זענען געלאפן. אײן מאל האט 
ער געזען פון דער װײטן אין װאלד לויפן א גראבן גרויען װאלד־חזיר 
מיט צװײ גרויסע שטויסצײן אויף דער מארדע און ער האט געהערט 
מ־װקען: גררר, גררר־גררר. 

יאקל מעכעלע טוט א לויף ארונטער דעם טונקעלן טיש־װינקל. ער 
איז אנגעבױגן אויף הענט און פיס, מיט שמאל־פארצערטן אויגן־פײער, 
מיט טיף געעפנטן שנויץ־מויל, פול קלײגע שפיץ־שארפע צײן און ער 
גרימט מיט עפעס א גרײלעף געכריפעניש: גרר, גרר. 

אז ער קריכט באלד אפיר פון אונטערן טיש, איז זײן פנים בלאס־גרין 
טארקרומט, די אויגן רויט־גענעפלט מיט פארבארגענעם פחד־קלעמעניש. 

קײנער פון די שטובלײט קוקט זיך נישט אום אויף אים, נײערט די 
מומע לאה בליקט אויף אים מיט צער און וװנדער אין אירע גרינע אויגן, 
זי דעזעט פלוצעם, אז דאם ײנגל האט עפעס א בײנערן דינע שנאבלנאז, 
באשיט מיט געלע קלײען, א גאר לאנגן, דארן האלדז, גערויטלטע קאפהאר 
און קלײנע רויטע קײלעך אויגן, װי בײ א האן. 

— װאס הײםט עפעס דאסי אונדזער יאקל מעכעלע איז דאך געװען 
אזא װויל ײנגל, מיט שײנע שװארצע קאפהאר, מיט גראע אויגן. אויכעט 
איז ער געװען קלענער א ביםל און מער דאר, הויט און בײן, נעבעך, 
אז אך און װײ. די ארעמע אלמנה זלאטע האט טאקע פון וואנען צו געבן 
אירע יתומים עסן, אז זײ זאלן גוט אויםזעןי איז טאקע די מומע לאה 
אצינד זײער צופרידן, װאס דער יאקל מעכעלע איז אהײם געקומען פון 
דעם װאלד געזונט און קרעפקע, מיט פולע הױזן־הינטער, א גאנץ װוילער 
ױנג, קײן בײז אויג, כ׳לעבן. 

זי האט הארציק ליב די קינדער פון איר שװעםטער און ברידער, 
עלעהײ אירע אײגענע קינדער, און זײ וױדער האבן ליב ידי מומע לאה, 
אײ אײ אז זײ װעלן נישט נעמען פאר איר קײן זאק בארשט. װײל מיט 
װעמען עמעץ אנדערש א שטײגער קאן מען אזוי פיל רעדן און לאכן 
און זײן פרײלעך, װי מיט דער ליבהארציקער מומע לאה ? און גוט איז 
זי און געטרײ, מיט נחת און פרײד און צרות און קלעמענישן, עלעהײ 
אן אייגענע מאמע. 

— זאג נאר, יאקל מעכעלע, ביסט גאר געװארן א רויטערי עפעס 

א שטיקל רויטער יחום צי װאם ? הא ? — לאכט די מומע לאה מיט איר 
פרײלעכן געלעכטער — אוי געװאלה מענטשןן 

דערװײל האט מען דעם ײנגל פארבונדן דעם אויםגעװעכנעטן פוסקנעכל 
מיט צװײ ברעטלעך און די מומע לאה האט אים געזאגט׳ אז ביז צו זײן 
חתונה װעט זיך אים אויסהײלן. זי האט ליבהארציק געגעבן עסן דעם 
פרעמדן זעלנער און דעם יאקל מעכעלע, צום טיש, ברויט און זאלץ, 
ציבעלע און עפל, געבראטענע קארטאפל און א שיםל בארשט, און זײ 
עסן און שװײגן שטיל. 

די אלמנה זלאטע איז ארײגגעקומען מיט די קינדער אין שטוב. 

— אײ, א־א־א! װו איז ער, דער גזלן ? — האט זי גענומען שרײען 
מיט א גערויטלט פנים פון פרײד און גרימעניש, אויף דעם ײנגל — דו 
ממזר, דו פערד־גנב, דו מאקאבונה דו הײדוק. אװו איז ער ערגעץ 
אװעקגעלאפן פון דער הײם? װו איז ער ערגעץ געװען י — זי האט 
געװאלט כאפן דעם בעזעם און אים דערלאנגען א שמײס אז ער זאל 
האבן צו געדענקען, דער באטיאר, דער הײדאמאק, זי װעט אים שוין גוט 
אפפאטשן אין דער הײם. 

— שא, שא, מאמע, שרײ נישט אזוי פיל — האט איר יאקל מעכעלע 
געזאגט. 

ער איז נישט געװען אין ערגעץ. ער האט פארדינט געלט. נאדיר, 
מאמע, אט האםטו געלט, אפשר מער װי צװײ ראניש זילבערגעלט מיט 
זעכצן גראצער. 

ער האט ארויסגענומען פון דער הויזן־קעשענע א לײװגטן בײטעלע 
און אנגעשיט א פולע זשמעניע געלט, זילבער זעקסערם קופער גראצערס, 
און געגעבן דער מאמען. 

— געלט? אװו האסטו גענומען געלט? יאקל מעכעלע הא? װוע? 

די לײט האבן אויף אים געטאן עפעם א קאלטן קרומען בליק. 

— כ׳האב פארדינט שײן געלט. װוע דען, כ׳האב געגנבעט?! זאגט 
ער אנגעבלאזן מיט ברוגז. 

— בײ װאס האםטו פארדינט געלט, האסט ערגעץ געארבעט אויף 
טאגלוין? צי געהאנדלט? צי געפירט שמוגל־װארע? יא, יא, אװדאי האט 
ער געארבעט, װוע דען, אומזיםט גיט מען דיר געלט ? 

— װאס אזוינם האםטו געטאן? האםט געהאקט האלץ? צי דו האםט 
געטראגן װאםער צי געגראבן לײם, צי װאם ? דו ביםט דאך נאך א חדר־ 
ײנגל, אכט־נײן יאר אלט, יאקל־מעכעלע? דו האסט דאך נישט געלערנט 
קײן האנטװערק. אן ארעמער יתום נעבעך, אן א טאטן, אז אך און װײ״ 

מוז מען פארזארגן א תכלית, יא צי נײן, האי זאג נאר, יאקל מעכעלע, 
װאם א שטײגער װילםטו װערןי א טישלער־מײםטער י צי א שלאםער־ 
געזעלן — צי א גלעזער? צי אן אויװן־מאכערז אפשר א לערגײנגל בײ 
זישע שנײדער הא? וװעיי אן אוגטערבעלפערל בײ דעם שמערל מלמדי 
גײז, ס׳איז נישט פאר דיר, ם׳געפעלט מיר נישט. אין אונדזער משפחה 
זענען נישט געװען קײן בעלפערס. האנטװערק איז עפעס אנדערש. מלאכה — 
מלוכה. קײן לײדיקגײער טאר מען נישט זײן. מען מוז זיך לערנען א פאך 
און האבן ארבעט מיט פרנסה פאר א פאמ׳יליע מיט א װײב מיט קינדער, 
זאלן לעבן און געזונט זײן. אז דו װעםט אויםװאקסן און מערצעשעם חתונה 
האבן — זאגט אים די מומע לאה מיט א הארבן װארט, מיט א גרינעם 
נעפל פון געטרײשאפט און זארגעניש אויף איר דארן פנים. 

— װײםעך דארט װאם דו רעדםט, מומע לאה — ענטפערט איר דער 
יאקל מעכעלע מיט א וװילערישן שטעל — עך האב שוין פון װאנען צו 
לעבן, יא, יא, עך קאן שוין פארדינען שײן געלט. 

— א־ז־ו־י? װאם אזוינס ביםטו? אן אקםן־םוחר, צי א פאסעסאר, 

צי א פעלדפעבל? יאקל מעכעלע, הא? — פרעגט אים די מומע לאה 
מיט איר שפאטישן געשמײכל. 

— עך בין א קונצנמאכער. עך קאן שוין מאכן א קינץ. — זאגט 
ער — ער האט געמאכט די קינץ און מען האט אים דערנאך געצאלט געלט. 

— װאם הײםט ? װאםערע קינץ ? יאקל מעכעלע. הא ? קאגםט מאכן 
פאלש געלט? צי טאן כישוף? צי דו קענםט ציען טטענגעס פון מויל? 
צי גײן אין דער לופטן אויף א שטריק, צי ארײנלײגן אײער אין קאפעלוש 
און ארויםנעמען לעבעדיקע הינדלעך? כא־כא־כא — הײבט זי אויף דעם 
קאפ מיט איר פרײלעכן געלעכטער — אוי גאטענױ, אז זי האט נישט 
קײן כוח אזוי פיל צו לאכן, כ׳לעבן. נאדיר גאר אזוינם. 

די לײט אין דער שטוב האבן אויך א שפאטישן שמײכל אויפן פנים. 

יאקל מעכעלע פאלט גארנישט אראפ בײ זיך פון דעם געשפעט, 
נײערט ער לאכט אויכעט מיט א פול מויל װײםע צײן. די נאז שארף 
פארשפיצט איבערן האלבן געברוינטן פנים מיט א קײלעכן פארשניט, װי 
געשפאלטן, און די קלײנע רויטע האן־אויגן צעפלעמלט מיט גלאנץ, א 
רויטער האר־שויבער־קנויל אויפן קורצן שטערן, אונטער דעם צעריםענעם 
היטלדאשעק זײטיק אויף אן אויער. 

— הא־הא־הא — לאכט ער — הא־הא־הא — טשארט װאזמי; — 

זאגט ער מיט א שפאטיש געזענגל אי־אי־אי — הא־הא־הא. 

ער האט געשפילט א קאמעדיע — זאגט ער — האבן די מענטשן 
געלאכט. 

— װאס האםטו געשפילט, יאקל מעכעלע ? א פורים־שפיל מיט א 
מאנדריש ? צי א ױםף־שפיל מיט די שבטים, הא ? 

— װײםען־ װאם? ער האט געמאכט קינצן און געשפילט די קאמעדיע, 

ער האט געזונגען לידלעך און ער האט געטאנצט א קאלאמײקע האץ־האץ־ 
האץ. ער האט געמאכט פרײלעך, האבן די לײטע געפליעםקעט מיט די 
הענט בראװא. מען האט אים געצאלט צװײ גראצער א קאמעדיע, האט 
ער פארדינט געלט, וװע דען, אומזיסט װעט ער ארבעטן ? 

— װער זאגט ? װאם הײםט עפעם אומזיםט ? א מכה גיט מען אומ־ 

זיסט — זאגט די מומע לאה מיט גערעכטן ירגזון. 

5 

אציגד דערצײלט דאס ײנגעלע די געשיכטע, אז װען ער האט גע־ 
בלאנדזשעט אין דעמ דעמבעװאלד און עם איז אים געװען גוט קאלט, 
און ער איז געװען גוט הונגעריק, האט אים יענער, דער ײדישער זעלנער 
פון דער רויטער ארמײ געפונען. זענען זײ געגאנגען אין אײנעם, ביז 
וואנען שוין ערגעץ װײט פון יענער זײט װאלד, זענען זיי ארויסגעקומען 
אין דעם שטעטל, דריליביץ. זענען זײ אײנגעשטאנען אין שענקהויז בײ 
ײדן. האט מען זײ געגעבן עםן מאלצטײן, בארשט און רעטעך מיט 
ציבעלע און ברויט און קארטאפל. יענער האט גענעכטיקט אויפן בוידעם 
מיט שטרוי, װײל ער איז אזא אײנער, א רויטער, האט ער מורא, אז 
די װײםע פאליאקן צי די װײםע רוטענער, װעלן אים כאפן און הרגענען. 
בײנאכט איז דארט געװען א פולע שטוב מיט מענטשן, האט דער רויטער 
זעלנער געהאלטן די רעדעם, אומזיסט. ער װידער, יאקל מעכעלע, האט 
נאך דער רעדע געמאכט קונצן און ער האט געשפילט די קאמעדיע, 
דערנאך האט ער גוט אפגעגעסן װעטשערע, קאשע מיט יויך, מיט פלײש, 
מיט פאםאליעם, און ער האט געלײענט קריאת שמע און באלד האט ער 
זיך געלײגט שלאפן אויף דעם װארעמען פעקאלעק, מיט געלט אין קעשענע• 

יאקל מעכעלע זעט באשײנפערלעך, אז מען גלויבט אים נישט א ווארט 
װאס ער רעדט, עם טוט אים פארדריםן מיט ביטערניש, הלמאי די לײט 
מײנען אז ער האט אויםגעטראכט אזא ליגן און ער װיל עמעצן אפנארן. 
װײסעך דארט װאס די גאנצע געשיכטע. נישט געשטויגן נישט געפלויגן. 

עם טוט אים א ברען די חרפה פון אומרעכט און פארדאכט. זײן פנים 

װערט גרין מיט ברוגז און די רויטע אויגן פײערן מיט גרימעניש און 
אײפער. 

— הע, העי, לײטע — טוט ער א געשרײ — װער װיל זען די קונץ 
מיט דער קאמעדיע, אומזיסט. ער נעמט נישט א גראצער געלט, אומזיםט, 
טשארט װאזמי. ער טוט פרײלעך עטלעכע מאל א פליעסק מיט די הענט 
און ער נעמט װיגן דעם קאפ מיט די אקסל און גרינג דרײען דאס לײב 
אהין און אהער. דאם פנים געעלטערט מיט שארפע קנײטשן, די קלײנע 
אויגן געשמאלט מיט שיפן פארשניט און די נאז לאנג גערויטלט און װי 
געשפאלטן מיט האלבן קײלעך. ער װארפט די פים׳ ארויף, אראפ, מיט 
א פרײלעך געטענצל, שנעלט מיט צװײ פינגער פון בײדע הענט אין דער 
לופטן ־ האץ, האץ, האץ. ער הײבט אויף א דין פארצויגן שײן געזאנג־ 
שטימעלע מיט א שפאטיש פרײלעכן געשמײכל און ער קרײזלט מיט די 
פינגער ניבע א פיאה אונטערן אויער. ער זינגט־ ״גײט דער רב שמואל 
שמערל דאס גבאילע — אן אײניקל פון דעם רב ר׳ אבעלע האפ האפ 
האפ, מיט דעם גרויםן ספאדאק, טרעםעט מיט דעם לאנגן לײבצודאק, 
הוהא, הוהא, הוהא, — גײט דער חתן גימפל נתן מיט דער לאנגער נאז, 
װי א האז, גײט די כלה טשיפע דראלע מיטן קרענצל מיצװה־טעצל, 
הומא, הוהא, האץ, האץ. 

ער פארמאכט אן אויג, פארקרומט די רויטע נאז, דרײט שװער מיטן 
קאפ עלעהײ א ביםל שיכור, מיט א שעמעװדיק פארגרעבטן געשמײכל. 
ער טוט א זעץ מיט דער האנט אין טיש און ער זינגט מיט א מענעריש 
ברוסטיקער געשרײ־שטים. 

— האהא, האםטו בײלע גוטן מעד גיב אהער נאך א הײגער, טאמער 
מײנסטו אז עם איז שוין שפעט, צװעלף איז ערשט דער זײגער. הוהא — 
האפ, האפ, האפ. 

— אױואי, לײטע, לײטע, הערט, הערט װאם ם׳האט זיך געטראפן: 

די ביטשוטשער רביצין איז מיטן קרומען בעלפער אנטלאסן, הוהא, הא־ 
הא — האפ, האפ, האפ. 

— שא, שא, יאקל מעכעלע, מען האט שוין געהערט די קאמעדיע. 
װילםט אז מען זאל דיך ארויםװארפן פון דאנען ? — טוט מען א שרײ אן 
אויף אים — פארדרײ נישט א קאפ. גײ דיר בעסער אהײם. 

דאס ײנגל בלײבט שטײן פארשטומט מיט א גרימען געדרודל, עלעהײ 
א האן אז מען האט אים איבערגעלשאגן אין מיטן קרײעניש. 

ער פארשטעלט זײנע אויגן מיט א האנט׳בלאם און אנגעבויגן פון 

פײנלעכן ביטערניש און חרפה׳ װײל קײגער פליעםקעט נישט אין די הענט 
בראװא. קײנער קוקט זיך נישט אום אויף אים, עלעהײ גארנישט. 

דאם ײנגל שאקלט מיטן קאפ. יא, יא, מומע לאה. ער װערט קלענער, 
פארשװארצט מיט א געקנײטשט פנים, װי א דאר שװעמל, די אויגן פאר־ 
גאםן מיט טרערן. ער שפארט אן זײן קאפ מיט דעם צעריםענעם דאשעק־ 
היטל אויף אן ארבל, מיט א פארנאגט קינדיש געװײן פון די אלע געליטענע 
נויטן, מיט הונגער, מיט קעלטן און שרעקן און פײן פון די פארװאגלטע 
קינדער אין ארעמקײט. ער פאלט צו מיטן קאפ צו דער מומע לאהם הארטן 
װײ. ער װײנט מיט א ניגוךכליפעניש. 

— אוי װיי געװאלד, מומע לאד״ כ׳בין נעבעך אזא ארעמער יתום, 

אן א טאטן, הוהו. כ׳בין אנומלט פארבלאנדזשעט געװארן אין דעמבעװאלד 
און כ׳בין געװען אזוי גוט הונגעריק און ם׳איז מיר געװען אזוי קאלט, 
און כ׳האב אזוי מורא געהאט פאר די װעלף מומע לאה, הוהוהו. 

לאה לײגט אים ארויף ליבהארציק א גוטע מוטערלעכע האנט אויף 
זײן קאפ. ס׳איז איר פארקלעמט איר הארץ מיט צער. 

—נו, נו, שא, שא מײן קינד. װאס װײנםטו יאקל מעכעלע י עם האט 
דעך דען עמעץ שוין אנגעפאטשט, צי װאס ? װײן נישט, יאקל מעכעלע, 
דו ביםט טאקע א װויל ײנגעלע כ׳לעבן, דו גײסט אין חדר לערנען בײם 
רבי משה שײע, דאװענען אין סידור און מאכן א ברכה. האםט א גוט 
קעפל. װעסט אויסװאקםן מירצישעם צו גאט און צו לײט, א שײנער חתן־ 
בחור, װעםט נעמען א שײנע כלה, מיט ק״ן זילבער־ראניש נדן, װעםט 
חתונה האבן מיט מזל, װעסט האבן א פולע שטוב מיט קינדער קײן בײז 
אויג — רעדט זי צו אים שטילערהײט, מיט גוטן, געטרײען טרײסט־ 
װארט — וװע דען, זאגט זי — עם איז עפעס גוט צו זײן אן ארעמער 
יתום נעבעך, אן א טאטן י ס׳זאל אזוי גוט זײן די שונאים אין די 
געדערים, גאטענױ. אך, אך — זי האלט א האנט גרינג און ליב אויף 
דעם ײנגלס קאפ און זי װײנט אויכעט. 

— אנו לאמיר הערן, יאקל מעכעלע דאם שײנע לידל ״װאם דרײםטו 
דעך״. קענםט זינגען י אאא, אזוי, דו קענסט נישט י א געלעכטער כ׳לעבן, 
װוע דען, דו ביםט דאך נאך א קלײן ײנגל, מעגסט הערן. 

אוי, װאס דרײםטו דעך פאר מײן פענצטער — 

•װאם בליקםטו ארײן אין מײן שטוב, 

צי װילסטו דען זען אין דער פינצטער 
װעמען מײן הארץ האט אזוי לי־י־י־י־ב. 

אוי, גײ דיר אװעק דו, בחור, 

פון מײנע װײםע פיר װענט, 

מיט דײנע שװארצע אױגן 
האסטו שוין מײן הארץ פארברענט 
אוי, פארברענט, 

טראלא לאלא לאלא לאלא טראלאלאלא... 

זי זינגט שטילערהײט פאר זיך אלײן, פארטרױמט, מיט דעם הארציק־ 
פארצױגענעם לידל־ניגון, ביז װאנען עם גײט אוים מיט שטומען געפיל־ 
אטעם — װי א ליכט־פלעמל, מיט לעצטן צאנק־פארלעש. נײערט דער 
בלײכער שאטן־געטונקל װערט באלד צעװיגט מיט א לוםטיק געהײכטער 
ניגוךשטים, לאה שטײט אין קיך־װינקל. זי פארעט זיך דארט מיט אירע 
קאכטעפ בײ דעם אוױון און זי זינגט א פרײלעך לידל: 

אוי, װײ מאמע, עך װיל דיר עפעם זאגן, 

אוי, װײ, מאמע, עך שעם זיך אויםצוזאגן 

עך האב געטאן א נארישקײט, װי מיר האבן א גרויפן גאט, 

אוי װײ, מאמע, עך האב א ביםל חתונה געהאט. 

״כאכאכאכא, אוי, געװאלד, כאכאכא״ — הערט מען איר פרײלעכן 
געלעכטער, אז בײ די לײט אין דער שטוב װערן די אויגן און די פנימער 
צעשמײכלט פון תענוג, װי בײ עפעם א הײמישער שמחה. 

אין דעם טוט א זעץ, װי א דונער, מיט א דומפ געבראכן פאלעניש 
פון העלצער און שטײנער און לײם. עם װערט א געטומל, מיט שרעק און 
געשרײ. װאםי? װאםי? גארנישט. גארנישט. דער שטורעמװינט האט 
אײנגעבראכן א שטיק פון דעם אלטן שינדלדאך, איז אראפגעפאלן א שטיק 
בוידעמ ,מיט א שטיקל םטעליע און עם איז אײנגעפאלן א שטיקל װאנט 
מיט א האלבן קוימען, מיט א שטיק אויװן. די טישלערלײט, מנחם און די 
צװײ זין יאםל און סענדער און לאה, נעמען באלד די לאפעטע, מיטן 
׳בעזעם, מיט העק און העלצער און דרענגלעך און ציגל, צו רעכט מאכן 
דאס שטיקל אײנגעבראכענע דאך, מיטן בוידעם און זײ פארריכטן דעם 
קוימען מיטן אויװן, געניט און פלײםיק. 

— א מערכה — זאגט לאה מיט גרימלעכן געשפעט — א מערכה 
דאם גאנצע שטיבל איז נישט אײנגעפאלן איבערן קאפ. עם האט דען א 
האפט אנטקעגן אזוינע שטורעמװיגטן ? םײדן עס איז נישט פון לײם נאר 

פון אײזן׳ כ׳לעבן. הערט איר לײטע׳ עך זאג אײנם, װי מײן באבע רחלע 
זאל זיך מיען״ פלעגט ליב האבן צו זאגן ? מען טאר נישט זינדיקן מיט 
רײד. מען דארף לויבן און דאנקען גאט, אז מען לעבט איבער א טאג. 
הערט איר מענטשן, זי געדענקט גוט די געשיכטע, גלייך ס׳איז נעכטן 
געװען: אײן מאל אין א דאנערשטיק, אין אװנט, בײ איר מאמען אין 
שטוב, װען עם איז געװען פול מיט .משפהה־מענטשן. און הײמישע לײט, 
פינקטלעך, װען עס איז געװען דער בעשוי. ר׳ פנחם, דער לערנער און 
שטאט־שוחט האט געשריבן די תנאים און לאה איז געװארן א כלה מיט 
1 איר שײנעם חתן־בחור, מיט דעם מנחם טישלער, װאס זי האט מיט אים 
טאקע שפעטער חתונה געהאט, צו מזל. עם איז געװען זײער פרײלעך, 
מען האט גערעדט און געלאכט, א לעקעך מיט בראנפן איז געװען פאר די 
מאנםלײט, מיט געזאלצענעם ארבעם, און פאר די װײבער איז געװען 
האניק־טײגל צו געניםן, מען האט געבראכן א טעלער און װויל אנגע־ 
װינטשעװעט מזל־טוב, מיט מזל זאלט איר לעבן און געזונט זײן. חתן כלה 
׳מזל־טוב. גלײך אויף פלוצעם, נא דיר. טרררראך, טרררראך, טרררראך! 
טוט א פאל אײן א האלבער דאך, מיט א האלבן בוידעם, מיט א האלבער 
םטעליע, שיער נישט איבער די קעפ. די לײטע האבן זיך טאקע דער־ 
שראקן. װאסי י װאסי י גארנישט. װאם א שטײגער האט דען געזאלט זײן י 
א גאטזאך און שוין. מילא. א כלה־מויד איז זי, לאה געװען, שײן װי די 
װעלט, מיט צװײ שװארצע צעפ אויפן קאפ, א פלײםיקע הויז־טאכטער, מיט 
ארבעט בײ דער מאמעס באלעבאטישקײט. מיט ברידער און שװעםטער 
און משפחהלײט, און א נײטארין בײ לױן־ארבעט מיט גילדענע הענט איז 
זי געװען, אז גאט און לײט האבן זי געמעגט מקנא זײן, כ׳לעבן. זי האט 
ליב געהאט צו רעדן מיט מענשטן, לאכן און שפעטן און זינגען לידלעו 
און זײן פרײלעך, מיט א פול הארץ מיט פרײד. אויכעט האט זי זײער ליב 
געהאט צו גײן אויף שמחות און אויף חתונות שײן פארפוצט אין איר 
לאנגן בלאען זײדענעם קלײד, מיט זילבער־בלומען, מיט גילדענע אױערינג־ 
לעך, מיט הויכע קנעפל־שיך אױ ליב געהאט הערן שײן קלעזמער שפילן 
און טאנצן שײן א קאדריל, א פאלקע־מאזורקע, אן אונגאר און א װינער 
װאלצער, און רעדן און לאכן מיט פרײלעכע מענטשן, מיט חברטארינס, 
בלה־מײדלעך און געניסן א לעפעלע רויזן־אײנגעמאכטם מיט א שטיקל 
דאניק־פלאדן און צוקער־לעקעך און גיבן א האלבן זילבערראניש דרשה־ 
געשאנק אין איר מאמעם נאמען, װי ם׳קער צו זײן. 

יא, יא, אװדאי, וװע דעןי זי איז אויכעט א מאל ױנג געװען און 
מיידלשע כוחות געהאט. וװע דען. אלע שבת ױם טוב אין אװנט פלעגט 

זי גײן שפאצירן מיס איר חתךבחור דעם מנחם טישלער. אזא פײנער׳ 
אײדעלער ױנגערמאן מיט א ברוין בערדל און גוטע גראע אויגן• אום 
זומערלעב אין אװנט האבן די גרינע בײמער געהאט לאנגע שװארצע 
צװײגן־שאטנס, קעגן דער פולער בלאםער לבנה. ם׳האט געשמעקט מיט 
קילן װוילגערוך פון גראזן און בלומען און הארבן גארטן־קרייטעך׳ און 
עם האבן מיט א געזאנג הויך געקװאקעט די פרעש אין די בערג־װאסערן 
פון דעם העלבלא־באגלאנצטן זילבערטײך. איבערן בלאען הימל זענען אלע 
מאל געפלויגן גילדענע שטערן אין עק װעלט ארײן. 

חתן־כלה האבן זיך װויל געהאלטן גאר שטארק בײ א האנט און זײ 
האבן געשפילט א הײסע ליבע. נײערט איר חתן מנחם׳ האט נישט געקאנט 
טאנצן. אויך איז ער געװען זײער שעמעװדיק. ער האט װײניק גערעדט 
און אויכעט נישט געקאנט זינגען. ״לאה — פלעגט ער זאגן מיט א ליב־ 
הארציקן שמײכל — לאה, דו רעדםט שוין און דו זינגםט און טאנצסט 
שוין אויך פאר מיר״... נו״ װאס הײסט, מילא. װי װויל ער האט זײער 
ליב געהאט צו הארכן שײן קלעזמער־שפילן אויף חתונות, צו הארכן עמעצן 
שײן זינגען. אויכעט פלעגט ער ליב האבן גאר שטילערהײט זינגען אין 
שול, בײם דאװענען די תפילות פונעם סידור. אויכעט גײן א מאל אויף 
א בילעט, אין שול, הארכן זינגען א פרעמדן חזן מיט ײנגלעך זינגער. 
אבער טאנצן ? קײן מאל נישט: װאס הײםט י מענער טאנצן װי װײבער ? 
פע. ם׳איז נישט שײן. א מיאוםע זאך. 

נאך דער חתונד״ אום שמחת תורה בײ די הקפות, װען טאקע אלע 
ײדן טאנצן און זינגען מיט א הויכן געשרײ־ניגון — ער נישט, נײן, ער 
שטײט מיט א שטרײמל א ביםל אויף אן אויער, דאר, אין זײן לאנגער 
בעקעשע, מיט א שמאלן גארטל, שטײט מיט דער םפר תורה אין די 
הענט און ער זינגט שטילערהײט שעמעװדיק און פרום פונעם סידור • 
״עוזר דלים הושענא״ — אז קײנער הערט נישט, םײדן גאט אין הימל. 

6 

אצינדערט שטײט לאה אין מיטן שטוב, דעם קאפ מיט איר װײםן 
קניפטיכל אויפגעהויבן, דאס דארע פנים מיט די גרינע אױגן, פארחלומט, 
בלײך פארצערט װי מיט פארבארגענעם פרײד־געפלימער, זי הײבט אויף 
אירע בײדע דארע פארהארװעטע הענט פון אירע געלאטעטע שפענצער־ 
ארבל ארוים, גלײך זי פארטרײבט עפעס א טשאטע פײגל, הוש, שוש, שוש. 

— אנו, יאקל מעכעלע, וװ ביםטו? — טוט זי א רוף מיט א הויכער, 

דרינגלעכער שטים׳ גלײך עס איז איר עפעם זײער גענײטיק — קום נאר 
אהער, ײנגעלע. דו ביסט דאך נעבעך אן ארעמער יתום׳ װײ איז מיר אין 
הארץ, װעט דעך די מומע לאה אויםלערנען שײן טאנצן א װינער װאלצער. 

דאס ײנגעלע׳ דער יאקל מעכל גענענט צו איר. זי לײגט ארויף גרינג 
און ליב אײן האנט אויף זײן אקםל. מיט די שפיץ האנטפינגער האלט זי 
די שפיץ פינגער פון זײן קלײנער האנט אין דער לופטן. זי הײבט אן 
זינגען א ליבע־לידל מיט א ױנג פארצויגן פרײדגעפיל און זי נעמט אים 
פירן גרינג׳ מיט שנעלע׳ שטילע טאנצשריט׳ רונד ארום אין ראד׳ אז 
דער יאקל מעכעלע װערט א ביםל גרעסער״ מיט א לאנגן האלדז — מיט 
זײנע קלײנע קײלעך גילדן־גערויטלטע האן־אויגן בליקט ער מיט א שארפן 
גלױוער־טאנצל דער מומע לאה אין אירע גרינע אויגן — אז םע דעמערט 
גרא געטונקלעניש און זי זיפצט אפ מיט הארבער שװערקײט״ װי אין א 
געדרעמל־חלום, מיט עפעם אן אײדעלן פרײדגערויש. װארעם זי טאנצט 
א װינער װאלצער מיט איר חתן, דעם מנחם טישלער, ליב און גרינג 
ארומגענומען און מיט גיכע שטילע טאנצשריט, רונד אין ראד און זי זעט 
באשײנפערלעך װי מנחמ פלײםט, מיט א פײנעם געשמײכל איר זאגן 
שטילערהײט און גאר שעמעװדיק, טײערע װערטער פון ליבע און לויב 
אין איר אויער־ ״״מײן טײערע לאה, מײן טײערע כלה, דו שײנע, שײנע 
איך ליבע דיך. איך ליבע דיך״ אז עס איז איר פארפולט דאס הארץ מיט 
זיםער ליבע־פרײד״ און זי פליםטערט: ״״מײן טײערער מנחם, מײן טײערער 
חתן־לעבן, איך ליבע דיך, איך ליבע דיך״• 

איר פנים איז פארצערט מיט גרינלעך בלאםן גענעפל. זי איז שײן 
פארפוצט אין איר לאנגן בלאען זײדן קלײד מיט העלע זילבערבלומען. 
די גילדענע אויערינגלעך שימערן מיט רויטן גלאנץ־געפלעמל. זי האט 
ירושה־צירונג פון אירע באבעס, פון איר מאמע. א דימענטענע ציטער־ 
שפילקע אויפן קלײד־קאלנער, א זילבערקײטל מיט א הערצל אויפן האלדז, 
א גילדן פינגערל מיט א רויט אײדלשטײנדל אויפן מיטלסטן פינגער און 
א שװארצן בײנערן און זײדענעם פעכער האלט זי אין דער האנט. איר 
דופטיק פארקעמטער קאפ, מיט די צװײ שװארצע צעפ, געהײכט געפלאכטן״ 
איז באצירט מיט א ראזן שטרויםפעדער, לויט דער לעצטער װינער מאדע. 

ער װידער, איר חתן מנחם, איז אויכעט גרין געבלײכט, מיט א פאר־ 
שוירן בערדל אויף זײן ברוינלעך אײדעלן פנים, זײטיק קײלעך שיף 
געטײלט װי א שניט אויף דער נאז און ער איז אויכעט זײער שיין 
פארפוצט עלעהײ א קאזלאװער שטוצער צי א פאםעםאר, צי עפעס א 
שטיקל קלעזמער, צי א װינער בוכהאלטער, צי װאס. ער האט א חתן־מתנה 

א גרויםן זילבערנעם זײגער װי א קײלעכע װײםע ציבעלע מיט א שװערער 
זילבערנער קײט אויף זײן זײדן רויט־געבלימטער װעסט. ער טראגט א 
קורצן ענגן ברוינעמ מאדע־ראק, מיט א רויטער רויז־בלום אין קנאפ, 
ברוינע שסױועלעטן מיט סקריפ. ענגע שװארצװײסע געקעסטלטע הויזן׳ 
א גאר הויכן װײס־געשטײפטן האלדז־קראגן מיט א גרויםן גרין־געבלימטן 
זײדן־שניפם. דער שװארץ צעגלאנצטער צילינדער־הוט איז װויל געהײכט 
אויף זײן קאפ, א ביםל האפערדיק אנגעלענט אויף אן אויער׳ װי בײ 
א לעמבערגער קארטן־שפילער. נײערט זײנע גראע שעמעװדיקע אויגן בליקן 
מיט א טונקל געטיפטן הארבן פארקלערעניש. חתן־כלה האלטן זיך ליב 
און גרינג ארומגענומען מיט אײן האנט און מיט די פינגער פון דער 
אנדערער האנט אנגענומען געהײכט אין דער לופטן, גלײך זײ פליען מיט 
שגעלע טאנצשריט, רונד און רונד אין ראד, עלעהײ צװײ שײנע זומער־ 
פײגל און זײ טוען בײדע זינגען שטילערהײט, מיט א פארטרוימטן פרײד־ 
בענקען: 


״אאא, מארגארעטכען, 
דו מעדכען, 
אנע גלײכען, 
שענעס מממ־ע־ד־כ־ען, 
גיב א ליבע־צײכן. 

א־א מארגארעטכען עפן שנעל די טיר, 
איך קאמע צו דיר, דײן ליבע־קאװאליר. 
טראלאלאלא, לאלאלא, טראלאלאלא... 


א הוסטעניש מיט א ביטערן אפקרעכץ קכעקכע — קכעעעע... 

אז לאה הארכט מגחמס ביטערן הוםט, דעם לאנגן און געהאקטן הוסט, 

מיט שװערן פײנאטעם פון זײן שװאכער ברוסט, װערט איר פארקלעמט 
ס׳הארץ פון צער. 

אך, אך, מנחם — זאגט זי אים מיט מיטלײד — האםט נעבעד גענוג 
אויםגעהארעװעט דײנע טעג און יארן, אין אזא ארעמקײט, מיט אזוינע 
נויטן און אזוינע פלאגענישן, מיט אזא ביטערן הוסט, װײ איז מיר אין 
הארץ• 

נײערט מנחם ענטפערט איר נישט א װארט. ער שטײט דארט אינעם 
טונקעלן שטובװינקל בײ זײן ארבעט מיטן אלטן שװארצן פעלהיטל אויפן 
מידן קאפ, דער געלאטעטער שפענצער — באשיט מיט האלצזעגעכץ. 

א. מ. סוקם 


זײן בלײך אויםגעצוימט פנים מיט דער קורצער ברוין געזילבערטער 
בארה איז געשאטנט מיט גרינעם גענעפל פון די אויםגעליטענע אנגסטן 
און זארגענישן און יםורים פון דער געפרװוטער נשמה. ער ארבעט פלײםיק 
מיט זײנע אדעריק־דארע הענט, װי פארקנאדערטע בוימװארצל. ער האקט 
א שװערן קלאץ מיט דער האק און ער בליקט צו לאהן פון א װינקל 
פון זײנע ערלעכע אויגן, מיט קוים שפאטישן פלימער־געשמײכל אויף 
זײנע בלײכע פארצערטע מויל־לעפצן, עלעהײ ער װיל איר זאגן מיט 
געטרײען טרײםטװארט* 

— נו, נו, לאה, זארג נישט, האב נישט קײן ערגערניש, ם׳װעט שוין 
זײן בעםער, אװדאי, וװע דעןז ם׳קומט א נײע װעלט. 

— שא נאר — טוט לאה א הײב אויף א האנט פון וװנדער — זע 
נאר, אוװ איז דער יתום? — פרעגט זי מיט א הויכער שטים, װי 
דערשראקן. 

— א װאסער יתום ? 

— װאס הײםט ? דער רויטער יתום, אונדזער יאקל מעכעלע, זלאטעם 
ײנגל. וװ איז ער ערגעץ, װײ איז מיר• 

— אײםעך דארט װאס — זאגט מען איר — א װאסער ײנגל ? מען 
טוט אויף איר א פארוװנדערטן בליק, גלײך קײנער װײםט נישט װאם 
זי רעדט, װי פון חלום. 

זי זוכט גענײטיק, מיט אײפער, דאם ײנגל אין די טונקעלע שטוב־ 
װינקלען, אין אלקער, אונטערן טיש, אויפן בוידעם, גלײך ער האט זיך 
דארט באהאלטן צי װאם? 

לאה הײבט אויף דעם קאפ מיט פארשמאלטע אויגן און זי זעט 
באשײנפערלעך, אז דארט אויף דעם שיפן האלצבאלקן, אין דעם טונקעלן 
װינקל אונטער דער שטובםטעליע זיצט עפעם א פויגל, מיט בלאע פליגל, 
מיט א רויט קעפל, מיט א לאנגן פארבויגענעם האלדז, דער שפיץ־שגאבל 
זײטיק קרום געעפנט. אײן אקסל־פליגל איז שמאל געהײכט, מיט שארף 
צעפעכערטע פעדערן גלײך ער שװעבט אזוי אויף אײן ארט. ער צװיטשערט 
מיט א פרײלעכן פײף־געזענגל, עלעהײ עפעס א זומערדיקער שפילפויגל, 
אויף א גרינעם בוימצוױיג צעװיגט און באגלאנצט מיט זון־געשאטן אונטערן 
בלאען הימל. ער בליקט אראפ פונעם טונקעלן םטעליע־װינקל מיט זײן 
גילדן גערויטלטן פויגל־אויג, גאר הײמלעך, אהין אין שטוב, צו דער מומע 
לאה אין אירע גרין גענעפלטע אויגן ארײן, מיט א ליבן פרײלעכן בלי־ 
קעניש, אז זי שמײכלט אויכעט, מיט אירע בלאסע שמאלע לעפצן, איר 

ליבהארציק מוטערלעד געטרײען געשמײכל און זי פליםטערט באנומען, 
װי פארטראגן אין אן אנדערער, פארהוילענער װעלט. 

— זע נאר, דער רויטער יתום? יאקל מעכעלע, וװ ביםטו? 

— מומע לאד״ קוקו, הא הא הא — זאגט ער מיט א קלאר צעשפילט 
ניגון־געלעכטער מיט א שארף געשמאלט רויט פויגל־צינגל איןיזײן טיף־ 
געעפנטן שפיץ־שנאבל. 

— מומע לאד״ װו ביםטו? קוקוו קוקו ? 

א. מ. פוקם 


יאנקל בערל 

עס איז געװען דער ױנג־ראזער געבלענד פון דער מילך־צעשטראלטער 
פרילינג־זון מיט איר גריגלעך־גילדענעם ברעגרינג, העל פארשימערט מיט 
בלאסן הימלבלוי פון די ערשטע טעג פסח׳ מיט דער הארציק געטיפטער 
ױם־טוב פרײד פון דער שטילבאזונגענער גארער װעלט־פרײקײט. 

דער ערשטער םדר און דער צװײטער םדר איז װויל אפגעריכט געװארן 
פון יאנקל בערל׳ אנגעלענט אויפן הםב־בעט, מיטן שטרײמל אויפן קאפ 
האפערדיק אנגערוקט אויף אן אויער. די שװארצע ענגע בעקעשע איז אים 
געװען פארגארטלט און די געלאטעטע שטיװל״ אויםגעשמירטע מיט דיאגעט 
לכבוד ױם טוב; װײב און קינדער שײן פארפוצט, מיט ױם טוב־קלײדער 
דארט, זענען געזעסן ארום דעם װײם־געדעקטן טיש, מיט דער רויט־ 
צעפלעמלטער בענקשאפט, מיט פרישער מצה און קלאר־רויטן ראזשינקע־ 
װײן צעפינקלט אין דער בלאער פלאש, מיט זילבער און גאלד געמאלן, 
און געשנערקלטע, רויטע, גרינע, געלע און בלאע װײן־כוסות. פאר 
עלטערן — גרויסע, פאר קינדער — קלײנע, װי פארצײטיקע פײנע 
קריגעלעך מיט צװײ הענטלעך. 

אין דעם שמאלן, קרומלעכן פארשפיצטן פענצטער האט חלומדיק 
גענעפלט דער זילבער־הארן פון בלאסן לבנה־פערטל און גילדן־בלאלעך־ 
רויט האט געבליצט דער גרויסער שטערן אין דער בלא־געטונקלטער 
הימל־הײך. 

די צװײ ערשטע פסח־טעג זענען געװען זון־געליכטיקטע און עס האבן 
געקרײט די הענער. נאר שוין דעם ערשטן טאג חול המועד האבן אנגעהויבן 
די װארעם־געדעמפטע פארפרילינג־װינטן צו שמײסן דאם שװארצע ערד־ 
פנים מיט א טויב ברומעניש, מיט גאם־רעגנס, מיט באשריגענע שטורעמס 
און מיט האגל־געװיטערס. 

די שמאלע פײער־בליצן, װי גרינע שלענג צעבליט פונעם גרא־ 
געכמארעטן הימל גערודער, לעשן אין דער צערוישטער רעגן־װעלט, 
אנגעפלײצט מיט בלאטיק צעשװומענע געפליםן. ס׳װערן נאקעט גענעצט 
די בײמער, די דעכער, מיט װאסער־טריפעניש. 

די װארעמע װינטן פון דעם רוישיקן רעגן־פלײץ, מיט דער גרא־ 
םארגאםענער פסח־װעלט, אגטפלעקט נאקעט און בלויז די פארנעצטע קלײנע 
לײמעגע ירושה־װוינשטוב מיט די בלא־געקאלכטע געהויקערטע װענט, 
מיטן אלטן שװארצן שטרויענעם דאך, פון דעם ארעמאן יאנקל בער 
שאםטלאק, דארט בײם ברעג הינטערן אנגעפלײצטן טײך־געװאםער, שוין 
באלד אין עק שטאט, לעבן די פויערישע לײמענע הײזער. ביז צו די קלײנע 
םארלאטעט אין שםיץ פארקרומטע פענצטער װערט די שטוב פארזונקען 
אין די שװארצע װארעמע פםח־בלאטעם. דער מיט װאסער צעגריבלטער 
שמאלער םטעזשקע־װעג אונטן, ארום די פויערישע גערנטער איז היפש 
װײט צום פראסטן שולעכל אין שטאט. יאנקל בערל קומט אהײם ױם טוב 
פםח פוגעם דאװענען פיטש גאם, אויסגעװײקט פוגעם גאס רעגן ביז די 
בײנער און מיט פולע שטױול בלאטע און װאסער, װי װויל ער האט אנגעטון 
אויפן קאפ איבערן שטרײמל א גרויסן זאק און אויף דער בעקעשע האט 
ער אנגעטון זײן װאכעדיקן געלאטעטן שפענצער פארבונדן מיט א שטריקל. 

שוין נאכן עסן בײם טיש איז אים נאך אלץ זײן הארטע גרא־געזילבערטע 
בארד װי פון דראט, אנגעװײקט מיט רעגנװאסער, דאס דארע אויםגעהוילטע 
פנים מיד געבלײכט און זײנע אדערדיקע ארבעטס־הענט, שװארץ־פארקנא־ 
דערטע װי דעמבענע בוים־קארע, זענען גאך פײכט־גערויטלט, פון דער 
קאלטער נעץ. 

דער לעצטער טאג פסח פאלט אוים אום שבת. די רעגן־פארפלײצטע 
װעלט איז שטיל געטונקלט װי אן א הימל. דער שטוב־טיש איז נאך װי 
חלומדיק באדעקט מיטן ארעמען װײםן ױם־טוב־טישטוך. די צװײ מעשענע 
בענטש־לײכטער, אן ליכט, שטײען װי עפעם פארגעםן. די שטוב שמעקט 
מיטן קאלטן בארשטש, מיט ראזשינקע־װײן, מיט מצה. די בלא־געקאלכטע 
װענט זענען פײכט פארזאפט מיט רעגן־נעץ און געשפאלטן. פון דעם צע־ 
װײקטן לײמענעם סטעליע־װינקל קאפעט אראפ דאס רעגן־װאסער דורכן 
אלטן געלעכערטן שטרוי־דאך אין דער אונטערגעשטעלטער שיסל ארײן — 
שוין פול מיטן אויג מיט װאסער און שוין מיט א מידן ניגון־געזאנג פון 
די װאםער־טראפנס אויף פסח. אין שטוב איז קאלט װארעם דער קרומער, 
בארװעסער יאנדרוך, דער וװילער שבת־גוי מיט זײנע צעפאטלטע װאנצעם 
װי צעפלאכטענע צעפ, װיל נישט ארײנקומען אין שטוב, װי געװײנלעך, 
אראפצונעמען די שבת־לײכטער פון טיש און נישט אונטערהײצן די הרובע. 
ער האט שוין דאס גענאר — װײל קײן שטיק שבת־קוליעטש װעט מען דאך 
אים נישט געבן אין פםח צו עםן און קײן שטיקל מצה װיל ער נישט נעמען. 
צװײ גרײצער בלײבן אים שולדיק נאר די רײכע לײט, די נגידים אין שטאט. 



220 


א. מ. פוקס 


די ארעמע לײט אבער האבן נישט קײן געלט אים צו געבן. װיל ער נישט 
גײן צו זײ אין אזא גאס־רעגן. 

— א יאק־זשע, זאגט ער, װאם איז ער עפעם, קהלם משרת׳ צי װאס ? 
העעי 

נאר שבת צו נאכטם, װען מען האט שוין אנגעצונדן א ליכט, קומט 
ער ארײן אין שטוב, דער יאנדרוך מיטן צעריסענעם םטאן, מיטן שטרויענעם 
קאפעלוש אן א דנא, אויפן קאפ מיט זײנע נאםע האר־קודלעס, מיט דער 
שװארצער בלאטע פון דער װעלט אויף זײנע בארװעסע פים, אויסגעװײקט 
מיט רעגנװאםער און פארפינצטערט, װי עפעס א פארװאגלטער הונט, און 
ער בלײבט שטײן שולדיק און פארװיםט. װי װויל ער װײסט גוט, אז ם׳איז 
שוין אויס שבת, מאכט ער אן אנשטעל גלײך ער איז געקומען אראפנעמען 
די בענטש־לײכטער פונעם טיש און אונטערהײצן די הרובע. דער יאנדרוך 
טוט אונטערטעניק א הויקער די פארשפיצטע פלײצע זײנע, און ער רײבט 
פלײסיק זײנע דארע הענט. 

— אטא, יאקשע מײטע, פאני יאנדרוך, ם׳קאצל קומט, א גאסט צו אונדז, 

װאם מאכםטו, הא ? — זאגט אים עטל בײלע, יאנקל בערס װײב. 

נא שװיענטי פאסכע גײט ער אגװינטשעװען, צו גוטע מענטשן, צו 
גוטע שכנים אל דאס גוטס, צו געזונט. 

— א יאק זשע ז הײמישע מענטשן. 

עטל בײלע האט רחמנות אויפן שבת־גוי, עלעהײ אן אנדערער ארעמאן, 
נעבעך, וװע דען? זי איז אים מכבד מיט א קלײן כוםהלע פסח־װישניק, 
זי גיט אים אויך א שטיקל מצה צו פארבײסן און א הײסע געבראטענע 
קארטאפל צום עםן. 

יאנדרוך טוט א קער איבער דאס קלײנע גלעזל װישניק אין מויל 
ארײן, װי אין א פינצטערן גרוב. ער קװיקט זיך מיטן טרונק, א־א־א, 
ס׳גוט, מיט זײן גאנצן האריק־שטעכיקן פגים, װי א פארדארט שװעמל, 
גרא צעשמײכלט פון תענוג און ער פינטלט מיט זײנע פארזונקענע גע־ 
רויטלטע אויגן זײער דרינגלעך און גאר גלוסטיק. 

— נאך א גלעזעלע? עעע? אז ער איז נעבעך אן ארעמער יתום און 
אזוי הונגעריק און דארשטיקז די נגידים ברענען זאלן זײ, גיבן אים 
גארנישט צו פארזוכן, עפעס א גלעזעלע בראנפן, צי א שיםעלע בארשטש. 
נא שװיענטי פאסכע. נו אז אך און װײ! אן ארעמער מענטש: — באדויערט 
אים עטל בײלע, איר גוט הארץ פארקלעמט מיט צער און זי גיט אים 
עסן רויטן הײםן בארשטש אין טריפענעם בלעכענעם שיסעלע, מיטן 
טריפענעם הילצערנעם לעפל מיט א שטיקל מצה־קעזל. 

ער װײנט פון שמחה און ער עםט און קװיקט זיד און ער װישט זײנע 
לאנגע װאנצעם מיט א פרײלעכן שמײכל זײער צופרידן און פול מיט ברכות. 

— גיב גאט מזל און געזונט — װינטשעװעט ער אן און עטל בײלע 
שאקלט מיטן קאפ מיט פולע אויגן טרערן ־ א יתום נעבעך, אבי זי טוט 
א מיצװד״ גאט זײ דאנק. 

איר מאן, יאנקל בער, האלט גישט פון װײבערישע מיצװת. עד האט 
זײנע אײגענע שװערע פארקלערענישן מיט פײנלעך ביטערגיש װען ער 
שטײט אום שבת־פםח־טאג אין זײן געטוגקלטער וװינשטוב בײם פענצטער 
און קוקטיארוים צום גרא־פארגאסענעם רעגן־דרויםן. די דיקע רעגן־טראפנם 
פײקלען שוין מיט װאכעדיקן ברומעניש, װי עפעס בײנערנע שפיץ־פינגער 
אין די נאםע געלאטעטע פענצטער־שויבן. 

— ס׳גיםט, ם׳גיםט, ם׳הערט נישט אויף צו גיםן — זאגט ער, מערטשע 
מארגן, חול המועד ברויכט ער באלד מיטן שפראץ אויף טאג גײן צו דער 
ארבעט. אזא װײטן װעג איבער די צעװײקטע פעלדער מיט בלאטעם, מיט 
גאם־רעגנם, מיט קאלטע װינטן. 

ער איז אן ארבעטם־מאן, א טאג־לוינער, ער ארבעט בײ דער באן 
בײם לאדן װאלד־געהילץ אין די לאםט־װאגאנעס, צוזאמען מיט נאך אנדערע 
טאג־לוינער, ארבעטם־מענער, ײדן, ארעמע דארפם־פויערים, האנטװערקער. 
ם׳איז שװערע ארבעט. טראגן א גאנצן טאג דאם שװערע געהילץ, קלעצער 
אויף די אקסל, איבערן אנגעבויגענעם קאפ. 

ער קומט אהײם אלע טאג פון דער ארבעט שוין שפעט אין דער נאכט 
ארײן, װי וװיל ער איז נאך נישט קײן אלטער מאן, נײערט מיטליאריק 
און געזונט, פילט ער א שװאכונג אין די הענט און אין די פים. דער רוקן 
איז אים שוין זײער אײנגעבויגן, װי באלאדן מיט אלע לאםטן פון די 
ארבעטם־טעג, לאנגע יארן. זײן גאנץ דאר פארהארװעט לײב איז צע־ 
קנאדערט מיט הארט־פארקניפטע בײנער, װי עפעם א םענקאטער בוים־ 
װארצל. זײן טונקל אויםגעהוילט פנים מיט דער געדיכטער שווארץ־ 
געזילבערטער בארד, איז געשאטנט מיט הארבער זארגעניש. דאס 
אפגענוצטע רויטע שטרײמל זיצט אים אצינד אויפן קאפ א ביםל װױלעריש 
אנגערוקט אויף אן אויער, װי בײ אלע פראםטע ארבעטם־לײט, און זײן 
צײגענע געלאטעטע בעקעשע, נאך פון די חתונה־קלײדער, פארגארטלט 
מיט א שמאל טאשמעלע, איז שוין פון לאנגע יארן אן גוט אײנגעריםן 
אין די נעט פון די פאכװעם. 

— הערםט עטל בײלע — זאגט ער צום װײב אין שטוב — כ׳האב 

מורא אז ם׳װעט מארגן אויםברעכן א שטרײק און ס׳װעט נישט זײן קײן 
ארבעט בײ דער באן. 

װאס הײםט? פאר װאם עפעםי נאדיר גאר אזוינם. 

— װײל דער שלום אקסנהארן, דער גביר, דער גנב האט אנומלט, 

ערב פורים, אנגעזעצט. נו איז ער געװארן נאך א גרעםערער גביר, אנ־ 
געשטאפט מיט געלט. 

— נו איז דאך גוט. 

— גײן, ס׳איז נישט גוט, װײל מ׳זאגט אין שטאט, אז ר׳האט אנגע־ 
פייפט אפשר צװאנציק טויזנט ראניש זילבער. ם׳איז טאקע אמת, אז ברענען 
זאל ער כ׳לעבן. 

— יא, ס׳איז אמת. ער האט אפגעקויפט בײם אלטן פריץ זאבעלםקי 
דעם זעלענער װאלה און ער האט גענומען פירן די אנגעהאקטע קלאפטערם 
װאלד־געהילץ נאך פונעם װינטער. הײנטיקע טעג, אין די גאם־רעגנם, אז 
דאם געהילץ זאל װערן נאס מיט װאםער, גײט עם טאקע שװערער אויף 
דער װאג. האט ער גרעםערע רװחים. קאן מען אבער נאם געהילץ נישט 
לאדן מיט דער זעלבער ארבעט־צײט אין די װאגאנעם אזוי פיל װי טרוקן 
געהילץ. דויערט לענגער און מען לאדט װײניקער. האט ער אראפגענומען 
זעקס גרײצער פונעם ארבעטם־לוין האבן די ארבעטער געמאכט א בונט 
און מען װיל מאכן א שטרײק. האט ער אנומלט אראפגעבראכט פרעמדע 
ארבעטורער, הוצולן פון די געבערג־װעלדער. זײ גײען בארװעס אויך אין 
װינטער און זײ עםן קראפעװע, גראז און װארצלען פון רויע באפטעס, 
אזוי ארעם זענען זײ• די הוצולן ארבעטן לענגערע שעהן און פאר קלענער 
טאג־לוין, אבי זײ פארדינען צו האבן פאםנע ברויט און קארטאפל צו עסן׳ 
אפילו אן זאלץ. נו, טוט זיך דארט אפ ביי דער באן־ארבעט ־ א שטרײט 
מיט א קריגעניש מיט די הײמישע ארבעטלײט — געשרײען מיט פלוכעניש, 
מיט געשלעגן, מיט שטרײקן און מ׳ברענגט זשאנדארן און מען זעצט אײן 
אין ארעשט די ארבעטורער. ס׳טוט זיך חושך. 

.— נו, מילא דער גנב, דער אנזעצער, דער שלום אקםגהארן, װאס 
גײען אים אן די מענטשןי טאקע נו, אבי מען מאכט גראב געלט בײ 
לײטנס — זאגט עטל קײלע — יא, יא אבי מען װערט רײך װי קורח, 
וװע דעןי אבי מען מאכט רײך חתונה קינדער, מען גיט גרויסע נדנם און 
מען שטעלט אויף נאך א הויז אין מיטן מארק מיט גרויםע געשעפטן, אבי 
מען קויפט דעם וױיב״ דער יאכנע דװאשע, נאך גילדענע צירונג מיט פערל. 

— מען דארף לויפן אויסשלאגן די פענצטער, בײ דעם רויבער. 

— ס׳װעט טאקע זײן א מיצװד״ כ׳לעבן. 

יאנקל בערל און זײן װײב װערן אנטשװײן. נאר פארט קאנען די 
לײט נישט בײקומען די זארגענישן. אז דער ױרקע שמײםער בײ דעם 
אלטן משה פורמאן פלעג פארן דא ארום מיט זײן פערד און װאגן אלע 
גאנץ פרי צו דער באן׳ אראפצוברענגען פארשוינען אין שטאט ארײן, פלעג 
ער, יאנקל בערל, זיך ארויפכאפן אויפן װאגן און דער ױרקע האט אים 
מיטגענומען צו דער באן־םטאנציע. איז געװען גוט, האט ער פארשפארט 
גײן אזא װײטן װעג צופום װיגטער אין די ביטערע קעלטן, מיט פרעםט 
און שנײ־זאװירוכעם, הארבםט צײט און פםח־צײט, מיט אזוינע גאם־ 
רעגנם, מיט שטורעם־װינטן און בלאטעם. ם׳איז אים גענוג אז ער גײט 
בײנאכט אהײם צו פום פון דער באן־ארבעט בײם לאדן דאם געהילץ. נו, 
האט מען אבער דעם ױרקע שמײםער אפגעגעבן פאר א זעלנער און ער 
האט אײנגערוקט צום מיליטער אין לעמבעריק. און דער אלטער משה 
פורמאן האט שוין אבער נישט קײן כוח אלײן צו פארן אלע טאג צו דער 
באן ברענגען פארשױנען. אײן פערד איז אים נעבעך אװעקגעקומען פון 
א דערטרינקעניש אין טײך און דאם אנדערע פערד, די רויטע שקאפע, זי 
הײסט יענטע — איז אויף דער צײט. מיט א מוראדיקן גרויםן בויך װי 
א בארג, װיל זי נישט גײן אין שפאן, אז מען מעג זי שמײםן מיט דער 
בײטש פון הײנט ביז מארגן, קוים װאם זי שלעפט א פום און בלײבט 
שטײן. 

װאם הײםט זי װיל נישט גײןז זאגט עטל קײלע מיט א געהעכערטער 
שטים — זי קאן נישט גײן אין דעם שװערן װאגן געשפאנט. 

— פאר װאס קאן זי נישט ג ײן ך __ פרעגט בער ^ , 

— װײל זי ברויכט זיך לײגן און האבן — זאגט עטל קײלע. 

— אהא! נו, פאר װאם לײגט זי זיך נישט און האט נישט דאם 
לאשיקלז — פרעגט יאנקל בערל אויכעט מיט א געהעכערטער שטים, 
א שטײגער א ביםל ברוגז... 

— אאא, אזוי, דאט װײםטו שוין אויך בעםער פון מיר. נײן, איך 
גלויב נישט. 

דאם פערד װיל האבן, נאר עם קאן נעבעך גישט. עם וױל, נאר עם 
קאן נעבעך נישט האבן. ס׳איז װי בײ א מענטש — זאגט עטל קײלע מיט 
א פארקלעמעניש — א שװערע געבורט. בײ א מענטש שלעפט די באבע 
ארוים דאם קעפל פונעם קינד מיט צװאנגען, נישט דא געדאכט, אבער 
בײ פערד נעבעך... ם׳איז דאך א צער בעל חײם. א יאי ם׳פערד מוז זיך 
אלײן פארען. אלײן האבן. 

יאנקל בערל װערט באלד אנטשװיגן, עפעם מיט א פארבארגענער 



שרעק. וױיל ער פארשטײט, אז אין אזוינע פראסטע װײבערישע געשיכטעס 
טאר א מאנםביל זיך נישט ארײנמישן. די לאסט פון די אויםגעהארעװעטע 
לאנגע יאר אין ארעמקײט און פלאגענישן ליגט מיט א שװער באדריקעניש 
אויף זײן דארער אײנגעבויגענער פלײצע מיט די בײנערנע אקםלען. ער 
טוט א פיר מיט א האנט איבערן בארדיקן דארן פנים, און די אויגן, 
פארזונקען אונטער די ברעמען־בינטן, זענען אים פארנעפלט מיט ביטערע• 
פארקלערענישן. דער לאנגער װעג צו דער ארבעט אלע טאג צו פוס, 
שװאכט אים שוין אפ ס׳גאנצע לײב. זײנע כוחות מינערן. אזא אײנעם, 
אפגעשװאכט אויף דער עלטער, זאגט מען אפ פון דער ארבעט. דאם 
װײסט ער אויף זיכער. דאם האט ער געזען מיטן פארשניטענעם צער 
אין דער טונקלעניש פון זײנע קינדער־יארן. דעמאלט, בײ זײנע זײדעם, 
בײ זײן טאטן, בײ די פעטערם — לויטער ײדן פראםטע לײט, טאגלוינער 
בײ דער באךארבעט. איז װאס װעט ער טאןי פון װאנען װעט מען נעמען 
צו געבן אין שטוב אויף צו לעבן, אז ער װעט נישט האבן קײן ארבעטי 

— אוי, מאמע, געװאלד, דו הערםט, מאמע, דער ױרקע איז אהײמ־ 
געקומען אויף פםח־אורלויב, פון די זעלנער. ער שטײט אײן אויפן בוידעם 
פון משה כץ דעם פורמאן. דער ױרקע איז א קײסער־דראגאנער, בײ דעם 
פערד־רײטער קאװאליר־רעגימענט אין לעמבערג. מיט רויטע הויזן, מיט 
א גרינעם ראק, מיט מעשענע קנעפ און גילדענע טראלדן, און מיט אײזערנע 
שפארן אויף די שטױול. ער האט א גרויםן זעבל־שװערד בײ דער זײט, 
און ער גײט אנגעטאן אויפן קאפ אזא שײנע זילבערנע טשאקע מיט רויטע 
פעדערן װי דער קײזער און ער האט גרויםע װאנצעס װי א פריץ, כא־כא, 
אוי, געװאלד, מאמע, װײםט װאם ױרקע זאגט? ער זאגט אז דאם פערד, 
די רויטע יענטע, װעט הײנט געלעגן װערן און זי װעט האבן א קלײן 
פערדעלע, א שײן לאשיקל. 

— װאם רעדסטו, טשיפע רײזעלע י מ׳טאר נישט געבן קײן גוט אויג — 

זאגט פרום עטל קײלע — הלװאי ם׳זאל איר גרינג זײן ס׳האבן. אזא שטומע 
צונג געבעך, א גאטס באשעפעניש. 

— יא, יא הערםט מאמע, זי װעט האבן, די רויטע יענטע אין פסח 
װעט זי האבן א לאשיקל. אז ױרקע זאגט, װײסט ער װאם ער זאגט. ער 
איז דאך א רײטער בײ די זעלנער. 

טשיפע רײזעלע לאכט מיט אירע גרינע אויגן װי בײ א קאץ, נאר 
עפעס א שמײכל פון פארבארגענער פרײד, פון שרעק און פײן, איז גענעפלט 
אין איר חלומדיקן בליק. זי איז שוין געװארן זעכצן יאר אלט, טשיפע 
רײזעלע, די מיזינקע, און זי האט א קינדיש קײלעכיק פנים מיט א קלײן 

קײלעכיק נעזל װי א ניסל, מיט א לאנגן ברוינעם געפלאכטענעם האר־צאפ׳ 
מיט א רויט מעשל־קניפל אויפן רוקן. זי איז דין און א ביםעלע געבויגן 
װי א ױנג צװײגל, א שײן מײדל נאר דאר און קװאר, הויט און בײן, װײל 
גישט זי װיל עסן און נישט זי האט געהאט װאס צו עסן צו דער זעט אין 
אירע קינדער־טעג אין שטוב בײ אירע עלטערן אין ארעמקײט. זי איז ױם 
טובדיק פארפוצט, אפגעצװאגן און פארקעמט דעם קאפ און זי גײט אנגעטאן 
איר שבתדיק ליכטיק פארקאלן־קלײדל מיט רויטע, געלע און גרינע 
בלומען, א רויט יאקערל מיט הויכע ברײטע ארבל, פיץ איבערגענוצעװעט 
פון דער מאמעם אלטער ױפע, נאך פון די חתונה קלײדער, און גרויםע 
געלאטעטע טשיזמעס מיט קלײנע קנעפלעך אויף די פיס. אין די װאכנטעג 
גײט זי אנגעטאן איר אלט צעריסן קלײדל, און גאנצן זומער גײט זי בארװעם. 

— נו, כ׳װעל גײן אין שטאט ארײן אין שולעכל — זאגט יאנקל בערל. 
ם׳קומען זיך דארט צונויף אלע שבת און ױם טוב די פרומע פראסטע 
שטאט־לײט, האנטװערקער און לוין־ארבעטער פון זײערע לײמענע שטיבער, 
מיט זײערע צײגענע בעקעשעם, די אפגענוצטע שטרײמלען אויפן .קאפ, די 
דארע בארדיקע פנימער פרום דערהויבן, מיט זײערע געלאטעטע גרויםע 
שטױול, אויסגעשמירט מיט דיאגעט אויף שװארץ לכבוד שבת צי ױם טוב. 
די פראסטע לײט שטופן זיך אן א פול שולעכל קאפ אויף קאפ. זײ טוען 
טאן הארכן מיט פרומען תענוג װי ר׳ פינחם דער בעל תפילה, דער שטאט־ 
שוחט, א גרויםער למדן און גמרא־מלמד, מיט זײן אטלאםענער בעקעשע, 
זײן גרויסן שטרײמל און אײדעלן פנים, דער זילבערנער בארד — טוט 
טאן א מיצװה און דארט אויבן אן בײם טיש אין אלטן שולעכל זיצט ער 
מיט אן אפענעם םפר און ער לערנט פאר די פראםטע לײט מיט זײן 
שײנעם גמרא־געזאנג, די תורה מיט די שײנע מעשױת פון מדרש און 
משלים פון די הײליקע אבות און תנאים און צדיקים, װאמ האבן געטאן 
טאן דינען גאט מיט גרוים פארכט און ליבשאפט דארט אין דער הײליקער 
שטאט ירושלים, און זײ האבן געטאן גרויםע מיצװת און מעשים טובים, 
און געברענגט קרבנות אין בית המקדש און דער כהן גדול מיט גילדענעם 
גארטל און זיבן זילבערנע קלײדער, מיט א גרויםן גאלדענעם םפאדיק 
אויפן קאפ, מיט א לאנגער, װײסער בארה װי א ליכטיקע זון, טוט טאן 
רײכערן געדעמפעכץ. אויך אין פסח זענען די ײדן װויל ארויםגעגאנגען 
פון קנעכשאפט, פון פרעה מלך מצרים, מיט גרויסע ניםים און וװנדער 
און אריבערגעגאנגען דעם ים־סוף אין דער טריקעניש און גאט האט 
געגעבן צו משה רבינו אויפן בארג םיני די הײליקע תורה. ס׳איז אויך אימ 
יאנקל בערל דעם טאגלוינער א גרויםער תענוג אין זײן הארץ צו הארכן 

דאס לערנונג, עלעהײ ם׳איז א שמחה מיט א גדולה. דערנאך װעט ער 
אפדאװענען אין שולעכל מנחה־מעריב מיטן מנין, ער װעט אהײמקומען 
בײנאכט מאכן הבדלה. 

אצינד טוט ער אן זײן װאכעדיקן שפענצער אויף דער בעקעשע און 
דעם נאםן זאק אויפן קאפ איבערן שטרײמל. ס׳איז דער זעלבער גרויסער 
קארטאפל־זאק איבערן קאפ, װאם יאנקל בערל לויפט אין אײלעניש צו 
א שריפד״ אז ער זאל ארויסראטעװען פון א ברענענדיקער שטוב קינדער, 
צי עלטערע מענטשן. ער זאגט איצט ״א גוטן שבת ױם טוב״ צום װײב 
און דער טאכטער אין שטוב און ער גײט מיט אײלעניש, אנגעבויגן דעם 
דארן רוקן, מיט זײן גיכן שװערן שטיװל־שפאן. אײן האנט צעפאכעט 
אהער און אהין, אין דעם בלינד געטונקלטן דרויסן ארײן מיטן גאם־ 
רעגן, מיט די צעברויזטע װארעמע װינטן, מיט די שװארצע צעױירענע 
פסח־בלאטעס, אהין, אהין, גיך, מיטן װײטן פעלד־װעג אין שטאט ארײן, 
צו זײן שולעכל, אז ער זאל הארכן לערנען דעם מדרש, אזוי װי ער איז 
זיך נוהג צו טאן אלע שבת און ױם טוב פון אלע יארן פון זײן לעבן, און 
אזוי װי עם האבן געטאן טאן זײנע זײדעס און זײן טאטע און די פעטערם 
און אזוי אויך הײנט די מענער פון זײנע משפחה־לײט. 

די עלי נביא־געשיכטע 


א. 

א מאל איז געװען, אז עם איז געשען א געשיכטע. זי איז זיך פארלאפן 
אונטער לעמבעריק, אין דעם שטעטל זאגראדעליע פון דעם לאנד גאליביע. 
— לאדאמעריע. דארט אין יענעם ארט, אונטער דעם בארגשפוע, בײ דעם 
ברעג פון טײך יאזשעװיע האט געלעבט א ײד אין זײן לײמענער װוינשטוב 
אונטער אן אלטן שטרויענעם דאך, מיט דער אלטער ברעטער־סוכה פון 
א גאנץ יאר אן סכך. אלײן אן ארעמאן, דער משה מאיר, גוט, גאטפארכטיק 
און פרום, אזוי װי אלע ײדן ארעמעלײט א מאל און הײנט. ער און זײן 
װײב חיה גנענדל, און זײן בן־יחיד א חדר־ײנגל יאקל־מענדל. פארװאר ביז 
גאר איז דאם ײנגל געגאנגען קרועה בלועה, דאר און קװאר, נײערט שיין 
פון געשטאלט און קױם אכט יאר אלט. זומער איז ער געגאנגען בארװעס, 
מיט א שטיקל היטל־דאשעק זײטיק אויף אן אויג. װינטער־צײט — מיט 
די קעלטן און שטורעם־װינטן, שנײ און פרעסט מיט ביטערע זאװערוכעס — 
איז דאם ײנגל געגאנגען אנגעטאן דער מאמעם אלטע טשיזמעס, און שבת 
אדער ױם טוב — אן אונטערגענײ פון דער באבעם שקראבעם אויף די 
פיס. 

פארפוצט אין זײן צײגן אנצוגל, מיט א גילדן בענדל אויף זײן קלײן 
היטל, האט דאס ײנגל יאקל־מענדל אין די שבתים געדאװנט אין דער 
אלטער שול, מיט זײן טאטן, פון דעם גרויםן סידור, און פרום געזאגט 
און געזונגען די תפילות. 

דער טאטע משה מאיר האט געהאנדלט אויף יארידים מיט הינער און 
מיט אײער, אויכעט האט ער געהאט אויפן מארק א הילצערן שטעל־ 
געװעלבל מיט צעלניק און שפעצערײ, צימערינג, נעגעלעך און אנדערע 
געוױרצן, מיט אלטע קאפעלושן; ער האט אויך פאריכט קאלאשן, קניפ־ 
מעסערלעך, בלעכענע פענדלעך און גרינע, רויט־געלע םטענגע בענדלעך, 
און ער האט געלײזט זעכצן גרײצער א טאג, א האלבן ראניש א װאך, מיט 
זעקם זעקסער רױוח אויף ברויט צו דער זעט מיט זאלץ און ציבל, געלויבט 
צו גאט. אבי געזונט מיט פרנסה, מיט א ביםל נחת, נישט צו זינדיקן מיט 
די רײה װײל בעםער האט נישט קײן שיעור. 

אויכעט האט די מאמע חיה־גנענדל געבאקן אין אויװן בײגל און זעמל 
און דאם ײנגל יאקל־מענדל, האט געטראגן א גרויםן שטרויעגעם קויש מיט 
דעם געבעקס אין מארק און ער האט געשריגן: ״הע, הע, לױדי דאברע, 
קויפט, קויפט בולקי זא גראצער. פרישע בײגל, הײס און גוט!״ ער האט 
געלײזט צװײ זעקםער און פארדינט זעקם גראצער און ער האט געגעבן דער 
מאמען אין שטוב צו שטײער צװײ דרײער גוט און ליב. אויכעט האט ער 
געטאן װי אלע חדר־ײנגלעך, ארומלויפן אין דרויםן, שפרינגען איבער 
פלויטן, גריבער, לאכן און שפעטן, שרײען און װארפן שטײנער אויף 
א חזיר, כאפן רויטע פײגל און טויטן שרצים און זיך שלאגן מיט חברים 
און מיט שקצים, און אהײמקומען מיט א צעדראפעט פנים. נײערט גאר 
ליב געהאט האט דאס ײנגל יאקל־מענדל זיך דראפען אויף בײמער, אום 
זומער רײםן פולע קעשענעם מיט זיםע קארשן, צי זויערע װײנשל, צי 
זאפטיקע עפל און בארן און װעלשענע נים, און עםן די גוטע פרוכטן בײ 
א פולן בויך; פײפן פרײלעך מיט די ליפן װי א פויגל, מיט א פול הארץ 
מיט פרײד און קוקן מיט פארזשמורעטע אויגן אין א רעגנבויגן מיט גרין־ 
בלא און רויט־גאלד אין דעם זון־געבלענד ארײן. 

נייערט גאר צום בעםטן האט דאם ײנגל ליב געהאט ארומצוקריכן אין 
טונקעלע גריבער און עפעם זוכן און אויך געפינען א שײנע זאך -פון 
פארצײטן, א שטיקל אײזערן העקל, צי עפעם א קופער־פלעקל, אלט־ 
זילבערנע קנעפ׳ צי א רויט דיק שטײנדל צי א בלא־בליץ בײנדל, צי 
טאמער איז גאר באשערט און ער װעט געפינען אן אוצר — א טאפ מיט 
גילדענע רענדלעך, צי א טויטן־קאפ מיט דימענט־אויגן פון א קעניג, 
ערגעץ• 

אײן מאל, אין בלאס־בלאען אװנט־דעמער, איז ער גאר פארכאפט 
געװארן װי אין חלום־װעלט־געדרימל. ער האט געפונען א מציאה, א שטײ־ 
נערן מענטשל. װײזט אויס עפעס א פארצײטיק גוײש געצל מיט א פיצל 
שפיצל, װײל ס׳איז נישט געמלעט, מיט הערנער אויפן קלײנעם, שײנעם 
קעפל, מיט אן אפגעריבענער נאז און א קרומען שפאט־געשמײכל אויף די 
ברײטע לעפצן, װי א שדל, מיט א שפיץ־בערדל מיט טלאען־פיס װי בײ 
א ציגנבעקל. דער יאקל־מענדל האט דאס שטײנגעצל גוט באטראכט און 
געטאן א לאך, הא, הא, הא, זע נאר, זע. געפונען אזא -מציאה, כ׳לעבן. 
כ׳װעל עס קײנעם נישט װײזן און קײנעם נישט געבן. פעעע, עבודה זרה. 
ער טוט א שפײ מיט אנגםטן, װי עפעם פון א צרה. ער װעט עס צעברעכן 
און אװעקװארפן, אזוי װי אברהם אבינו האט געטון טאן מיט די געצן 
פון זײן טאטע, דעם אלטן תרח, װי די ײנגלעך זאגן ארוים דעם פםוק חומש 

פון דער םדרה לערנען אין חדר. נײערט ער באהאלט דאם געצל אין זײן 
הויזךקעשענע און עס טוט װויל א מיאוק מיאױמיאױמיאו, װי א קלײן 
שײן לעבעדיק קעצל, און דאס ײנגל יאקל־מענדל קלערט פארגאפט און 
לאכט און לאכט. 


ב. 

דינסטיק, אויף דעם שטאט־יאריד, אויפן גרױםן מארק פול מיט פויערים, 

פערד און װאגן בהמות, עופות, חזרים, זעק מיט םחורה, ערדענע טעפ און 
מענטשן. ײדן שרײען, מ׳דינגט זיך, מ׳קויפט, מ׳לויפט. ם׳קלינגט דער 
קלויסטער־גלאק, א געװאלד מיט א שריפד״ א געטומל ביז צום הימל. מיט 
פרילינג־װײסן בײמער־צװיט באשיט פלעגט קומען אויפן יאריד א ציגײנער 
מיט א גרויםן, שװארצן בער פון די קארפאטן־בערג, אהער, װײזן א קונץ. 
דער בער האט געטראגן אויף זײן גרויםן קאפ א רויטן מיץ, א קײט מיט 
א רינג אין זײן נאז. דער ציגײנער מיט זילבערנע אויעררינגען האט 
געפײקלט פרײלעך אין פײקל מיט די פינגער און געזונגען א שײן ליבע־ 
לידל. דער בער װידער האט געטאנצט אויף צװײ דיקע פיס, און געהויבן 
זײן שװערן הינטער־חלק אהין און אהער און לעקיש־בעריש געקוקט מיט 
זײנע קלײנע גוטע גרינע אויגן. די לײט אויפן יאריד זענען געשטאנען און 
געקוקט און געלאכט און ארײנגעװארפן א האלבן גראנצער דעם ציגײנער 
אין פײקל. נײערט דאס ײנגל, דער יאקל־מענדל, איז באלד געװארן מיט 
דעם בער פאניבראט. ער האט אפילו אײן מאל געטאן א גלעט אויף זײן 
שװארצער האר־פעל, עלעהײ א גוטן פרײנט. אויכעט האט דאס ײנגל יאקל־ 
מענדל דערלאנגט דעם בער אין פיםק ארײן עסן־ א קארטאפל, א דאר 
שטיקל ברויט און א זיסן מײער. דער בער האט געגעםן און געטאנצט און 
יאקל־מענדל האט וװיל געלאכט. דאס ײנגל האט ליב געהאט צו קוקן 
בײנאכט אין בלאען הימל און זען דאס בלאםע לבגה־פנים מיט דעם בלא־ 
געבליצטן אװנט־שטערן באלד אין זײן מיט. אזוי װי א פולע שיםל מיט 
דימענט־בליץ־געשימער איז פול דער בלאער הימל בײנאכט מיט די 
פינקל־שטערן גרין און רױט־שטראל־פראכט. 

״שא־נאר, װער איז דער, הא, וװע ? װי קומט אהער דער יאריד־בער י 
יאקל־מענדל האט אים באלד דערקענט. דער שטערן־בער שטײט אין צפון 
הימל־בלא. ער איז דא זומער און װינטער, מיט זײן לאנגן האלדז און 
גראבן הינטער, אויף פיר פיס, א געזונטער הימל־בער טוט ער בליציק 

שטראלן מיט זײנע זיבן פונקען שטערן. יאקזשע מײטע׳ פאן אורזוס בערן 
װאם מאכט מען גוטס ? װילסט כ׳זאל דיר געבן עסן א שטיקל ברויט, צי 
א זיםן מײער? הא, הא, האג״ 

לאכט דאס ײנגל יאקל־מענדל גאר פרײלעך און ער פליעסקעט אין 
די הענט פון גדולה, אז דער הימל־בער טוט צו אים א שמײכל גאר 
פרײנטלעך מיט זײנע בלאע שטערן־אויגן און ער שאקלט מיטן קאפ, װי 
אײנער רעדט־ הא, הא, הא, ביסט גאר א װויל ײנגל, כ׳לעבן. עך האב 
דעך ליב װי אן אײגן קינד״ און דער אלטער הימל־בער נעמט טאנצן מיט 
זײנע שטערן־פים אהין און אהער שטיל און ליב און שװער. 


ג. 


אין חדר איז דאם ײנגל, דער יאקל־מענדל געגאנגען צום רבין 
בײניש בענדיל. ער האט א גוט קעפל און באגערט צו לערנען, דהײנו, 
עברי, דאװענען פון םידור און א ברכה מאכן, לערנען א פרשה חומש מיט 
רש״י פון דער װאך־סדרה. די שײגע געשיכטעם פון די הײליקע אבות האט 
ער געקאנט פון אויסנװײניק, א ביסל פרקי אבות לערנען אום שבת 
און שיר השירים פרײטיק זינגען. ער האט געגעםן עפל און בארן און דעם 
פםוק ארויסגעזאגט מיט געזאנג־ ״שני שדײם, דאם מײנט מען משה און 
אהרון״. ער האט אפילו אנגעהויבן לערנען א שטיקל גמרא, קדישין און 
גיטין און בבא קמא, און בבא מציעא, שור שנגח את הפרה, זאגט די גמרא, 
נאר עם איז דערפון גארנישט געװארן במילא, װײל די רביצן, שאשע־בײלע, 
האט אײן מאל פרײטיק א ביסל אײנגעהײצט צו פיל דעם אוױון צו שטעלן 
דעם שבתדיקן טשאלנט. די ספרים זענען געלעגן אויפן צו הײםן פעקאלעק 
און די הײליקײטן זענען אויף א העלפט אדער א ביםל פארברענט געװארן. 
אזא צרד״ אזא גרויםע עבירה. נאר װי ס׳קומען די גמרא־ספרים אויפן 
הײםן אוױון, האט קײנער נישט געוװסט. מיט װאס װעט דער רבי איצט 
לערנען מיט די ײנגלעך גמרא? דער רבי האט זיך זײער געבײזערט, 
געשריגן. ער האט געפאטשט און געפיטשקעט מיט דעם לעדער־קאנטשיק: 
אזא שרעק! דו מאקאבונט, באטיאר, הײדאמאק, גוי־גמור, קאצאפ, באנדיט, 
הײדוק, מאמעלוק, שגץ, גזלן, פערד־גנב, מערדער, ממזר, א רוח אין דײן 
טאטנס טאטן ארײן!״ — האט ער הײזעריק געשריגן און ער האט געפײערט 
רויט און בלאס פון צארן. די בארד איז געװען קרום צעשויבערט, די נאז 
גרין פארשפיצט, די אויגן שמאל, די אלטע םאמעטענע יארמלקע ארויפ־ 
גערוקט אויף זײן געקנײטשטן שטערן, גאר טיף אראפ די צעפליקטע 

בעקעשע נאך מער צעריםן, װי קריעה. נײערם די באנדע חדר־ײנגלעו האבן 
גראד געליארעמט און געשריגן פרײלעך, אן בושה, און הײס געוװיװעט און 
איבערגעקערט טיש און בענק, אז די רביצין, די לאנגע שאשע־בײלע, 
האט פארבראכן די הענט און צעריםן די געלע קאפפאטשײלע פון גרוים 
װײטיק: 

״װאי, װאי, אזא צרד״ פארברענט די גמרא, גאטענױ געטרײער, אזא 
שאדן, געװאלד!״ 

און אירע קלײנע קינדער שרײען אויכעט: ״אי געװאלד, אזא צרד״ 
פארברענט די גמרא׳/ 

נײערט דאם ײנגל, יאקל מענדל, גלײך ער אלײן האט אפגעטאן דאס 
שפיצל מיט א װיצל, האט ארײנגעכאפט זײן חלק פעטש און פארמאכט 
א האלב שפאטיש אײגל, װי אײנער רעדט: ״ם׳איז פארפאלן װי אין בראד׳/ 
און מיט א קרומען שמײכל מאכט ער ניבע: ״אי װײ, רבי בײניש בענדיל, 
געװאלד געשריגן, װײםעך דארט װאם, נישט געשטויגן, נישט געפלויגן, 
אװא, אזא עבירד״ פארברענט די גמרא, אזא צרה. נו, מילא, גאט איז א 
פאטער, אז ער גיט נישט א מכה גיט ער א בלאטער. עך האב נישט 
קײן מורא װײל ם׳שטײט געשריבן אין דער הײליקער תורד״ וװ דען?״ 
ם׳איז אזוי געשען און ער טוט װויל לאכן און חוזק מאכן פון דער װעלט. 


ד. 


און אצינד איז געקומען דער הײליקער ױם טוב פסח. װי א גאלדן 
פיש אין װאםער טײך, פרײלעך אנגעשװימען אין אלע ײדישע שטיבער, 
פול מיט שמחה און פרײד, פון דעם ליבן האר גאט באגלײט. 

די מאמע באקט, פרעגלט און לאכט, און ער יאקל־מעגדל, שײן פאר־ 

פוצט אין זײן שבת־ױם טוב־צײגן אנצוגל, מיטן גילדן בענדל אויף זײן 
דאשעק־היטל, קומט אהײם מיטן טאטן פון דעם ױם טוב דאװענען מיט 
אלע ײדן אין דער אלטער שטאט־שול, צום ערשטן סדר אין דער אויפ־ 
גערוימטער שטוב ארײן. 

״גוט ױם טוב, גוט ױם טוב, מײנע ליבע לײטע, ם׳איז פסח הײטע״. 

ם׳שטראלט די אויפגערוימטע שטוב פון אלע װינקלען. די הרובע װײס 
אפגעקאלעכט, טיש און בענקלעך רײן און ציכטיק. די מאמע בענטשט 
ליכט, דא.ס פנים צעשטראלט, מיט די הענט איבער די אויגן פליסטערט 
זי דאם הײליקע װארט, אז גאט איז דא אין יעדן ארט. זי איז אויםגעצירט 
מיטן זײדן פארטעך און גילדן אויערינג־גלאנץ, װי אין די ױנגע יארן 

צום כלה־טאנץ, פארפוצט אין איר רויטן סאמעט־ױפע־ױם טוב־קלײה 
מיט דעם װײסן טיכל־קניפל אויף דעם קאפ, מיט די רויט־צעפלעמלטע 
װײסע בענטש־ליכט אין די מעשענע צעפינקלטע לײכטער, מיט דער 
גרויסער פלאש רױטן ראזשינקע־װײן אין מיטן און מצה־זילבער־שיסל, 
און זיםע חרוסת, מיט ביטערן מרור אויף דעם שײנעמ בלומען־טעלער 
פײן׳ געגרייט מיט די גילדן־בלומען, בלאע כוםות אױםגעשטעלט אויף 
דעם װײם באדעקטן טיש. דער טאטע מאכט קידוש מיט זײן פולער כוםה 
װײן אין דער רעכטערי האנט, מיט אי שײנעם ניגון־געזאנג, דערנאד זיצט 
ער מיט זײן שװארצער בעקעשע, דאם רויטע שטרײמל אויף אן אויער, 
אוך װויל אנגעלענט אויף דעם װײםן הסב־בעט. זײן פנים און די אויגן 
און די בארד אויפגעהויבן און מיט מנוחה אויסגעגלעט טוט״ער אפרעכטן 
דעם פסח־סדר, פארװאר, װי אלע יאר מיט געזאנג פון דער הגדה. 

און דאם ײנגל, יאקל־מענדל, װי א ױנג הענדל, מיט זײן קלאר קרײ־ 
געזענגל, הײבט אויף זײן שטים: ״טאטע עך װעל דעך פרעגן די פיר קשױת. 
די ערשטע קשיא איז מה נשתנה, פאר װאס איז עפעס דאם, אנדערש גאר 
די פםח־נאכט פון אלע נעכט פון א גאנץ יאר... 

מען טרינקט די ערשטע כוםה ראזשיגקע־װײן און מען נעמט אין 
מויל ארײן דעם כזית זיםע חרוסות, עפל מיט ניס, און דעם הארבן 
מרור, און מען פילט דעם טעם פון זאלץ־װאסער מיט אײ, און דער טאטע 
משה־מאיר, און יאקל־מענדל דער זון, און די מאמע, חיה גענענדל, אלע 
אין אײנעם נעמען זינגען און זאגן גאר שײן די מעשה פון דער הגדה־ 
אוױ עבדים הײנו לפרעה במצרים, און גאט האט געטון טאן אויםלײזן 
די בני ישראל מיט זײן שטארקער האנט און זײן אויםגעשטרעקטן ארעם, 
פון דער קנעכטשאפט״... 

דערנאך עםטימען שטיל די פסח־םעודד״ ױיך מיט קנײדלעך, הון מיט 
כרײן, פלוימען־צימעס. אז יאקל־מענדל װערט מיד און דרימלט אײן מיט 
זײן קאפ אויף א האנט בײם םדר־טיש, טוט די מאמע אויפן שמאלן שטערן 
פרום, דעם קינד א קוש. און דער טאטע זאגט און זינגט װײטער, פון 
דער הגדה דעם הלל מיט א ברוסט־שטים, קלאר און פריש, א לויב צו 
גאט, גלײך דער ײד איז ערשט הײנט בײנאכט בײם ערשטן פםח־םדר 
ארויסגעגאנגען פון מצרים און ער איז מיט ניםים און וװנדער אצינדער 
אויםגעלײזט געװארן פון דער װיסטער קנעכטשאפט אין מדבר, געקנעטן 
לײם און געמאכט ציגל און געכאפט פעטש און געװארן געפײניקט און 
הײנט איז ער א פרײער מענטש און ער שעפט תענוג. 

ה. 


שא־נאר׳ װאס איז עפעם דאם ? די רויטע פלעמלעך פון די בענטש־ 

ליכט הײבן אן ברענען בלא און בלײכער און פלאקערן הויך און העכער• 
דאם ײנגל, יאקל־מענדל הײבט אויף דעם קאפ. אהא! ער איז דא, ברוך 
הבא, ער איז געקומען. װער ערי עליע נאװי, אראפ פונעם הימל גלײך 
צו אונדז אהער. װײל אײדער מען זאגט די הארבע תפילה־קללה שפוך 
חמותך פון דער הגדה, עפנט מען אויף די הויז־טיר, טאמער קומט עמעץ 
צו גײן אהער. און ס׳קומט טאקע באלד ארײן אן אלטער מאן, א ײד מיט 
א שװערן טלימיק אויף דער פלײצע, גלײך ער טראגט אזוי די לאםט פון 
דער װעלט, מיט װײסן שטױב אויף זײנע שטױול, צעריםן און געלאטעט, 
נײערט אויך באגלאנצט מיט גילדן־בלאען שטערן־שטויב פונעם הימל־ 
צעלט. אויכעט טראגט ער א לײדיקע בעטלער־טארבע אויף די לענדן, 
א םענקאטן שטעקן אין דער האנט, גלײך ער װאגדערט אזוי אין אלע 
װײטע װעלטן, טאקע װי אן ארעמאן אין אן אלטן שפענצער — פאר־ 
גארטלט מיט א שטריקל, א שטײגער א ײד א הײזער־גײער איבער דער 
מדינד״ טוט אויף יעדער שטוב־שװעל בעטן א נדבה מיט אויסגעשטרעק־ 
טער האנט, אז עס איז א גאטס חרפה און א װעלט־שאנד. נײערט אליהו 
הנביא איז פינקטלעך פארקערט: ער ברענגט אין ײדישע שטיבער ארײן 
צו די ארעמעלײט, פון גאט באשערס, הילף און פרײד. ער איז גרײז־גרא, 
דאר און אלט, געבויגן, א װײםע צװײ־שפיץ־בארד דאם בלײכע פנים 
באצירט, מיט א שארפער אדלער־נאז און דימענט־שטערן בליצן אין די 
אויגן. ער טוט פרום א קוש די מזוזה אויפן בײשטידל מיט צװײ בײנער־ 
דיקע פינגער פון דער רעכטער האנט. אין דעם טונקעלן שטוב־װינקל 
װאשט ער זײנע דארע הענט, ער טוט א גלעט די בארד און םיאות און 
ער טוט א הוסט. ער קומט שטיל ארײן אין שטוב. 

״שלום עליכם, ליבע לײטע, א גוט ױם טובי״ 

״עליכם שלום, א גוט ױם טוב, א ליבער גאסט, אנגעלײגט. געלויבט 
איז גאט מיט געזונט און פרנםד״ זיצט רבי עליע נאװי, זיצט, זעצט זיך צום 
סדר־טיש. װאס מאכט מען גוטס ?״ 

״אזוי, אזוי... מען גײט איבער דער מדינה און הימל־פאלעסטינע און 
מען מאכט א נדבד״ א גראצער־געלט. װויל און פײן, ם׳זאל נישט אוים־ 
גערעדט זײן. אבי מען לעבט, ברוך השם. 

אצינד איז אליהו הנביא גאר שײן אנגעטון, אין א װײםן זײדן בלאען 
גלאנץ־כאלאט, מיט א ברײטן גארטל, מיט זילבער־קװײטן און אויף דעם 

גרײזגראען שװערן פײערלאקן־קאפ טראגט ער װי די נביאים פון ירושלים 
א גרויםן גילדן־סויבל םפאדעק־שטרײמל מיט א גרויםן דימענט פון אויבן 
און אויף די בלויע פיס זילבערנע םאנדאלן פון דעם לאנד כנען׳ געמאכט 
צו דער מאם פון דעם תנא ױחנן הםנדלר, גוט און שײן. 

אליהו הנביא מאכט באלד קידוש מיט א ברכה־געזאנג, מיט זײן 
אנגעגרײטן בעכער פול מיט רויטן ראזשינקע־װײן אין זײן האנט. ער זעצט 
זיד באלד אנידער אויף זי״ין אנגעגרײטן בענקל און ם׳גײט אויף א העלער 
ליכט־שײן פון זײן הײליק פנים, און ער נעמט באלד זאגן און זינגען מיט 
א לויטערער שטים פון דער הגדה של פםח, די תפילות און די שײנע ניגון־ 
געזאנגען• 

נײערט װאם דען מײנט מען, אז ם׳איז טאקע שוין געשטעלט הפקר א 
װעלט ? און אליהו טוט א שטרענגן בליק פון אפיר זײנע געדיכט־צעשויבערטע 
ברעמען־בינטן האר אויף דעם פנים פון דעם ײנגל יאקל־מענדל. אוי, װאי, 
ער זעט שוין באשײנפערלעך, אז ער װעט האבן אויבן אין הימל צו זיגגען 
און צו זאגן פון װעגן דער מעשה מיט דעם ײנגל יאקל־מענדל, װאם האט 
אנומלט אין חדר אונטערגעלײגט אויף דעם הײסן טשאלנט־אוױון דעם 
פאק גמרא, אז ם׳איז פארברענט געװארן. און אליהו הנביא הײבט אויף 
נאך א מאל זײן שװערן בליק מיט שװערן קוק, גלײך ער װיל דורםן װעמען. 
נײערט דאס קלײנע ײנגל יאקל־מענדל האלט אוים דעם בליק פון שרעק 
און ער טוט א מאך אװעק מיט דער האנט, װי אײנער רעדט * אי װאי, רבי 
עליע נאװי, הא, הא, הא, עך האב נישט קײן מורא, װײל ס׳שטײט געשריבן 
אין דער הײליקער תורד״ אז מען מעג פירן א שטרײט מיט אלע גוטע 
פרומע לײט װעגן דעם אמת און גערעכט. נײערט אליהו טוט נאך א מאל 
א ברען זײן הײםן בליק צו דעם ײנגל יאקל־מענדל, אויג אויף אויג. װײל 
ער װײסט אצינד און זעט שוין גוט אײן, דער אליהו הנביא, דאם ער האלט 
שמאל. נו, מילא, װעט ער פרװון אן אנדערש מאל. װײל הײנט, אין דער 
ערשטער נאכט פון פםח האט פארשפילט בײ דעם ארעמען ײנגל יאקל־ 
מענדל. און אליהו הנביא טוט א גלעט זײן גרײז־גראע בארד. ער טוט א 
טרוגק פון זײן גרויםער כוסה ראזשינקע־װײן און ער מאכט פרום אלע 
ברכות עלעהײ עס שטײט געשריבן אין אלע הלכות נעמלעך, ס׳איז גאטם 
באשײד זאל געשען נאענט און װײט, װײל עם איז אזוי פון אײביק אן 
געװען און עס מוז װײטער אזוי זײן, ונאמר אמן. 

די גוטע פרומע לײט ענדיקן זאגן די הגדה של פםח מיט מידן געזאנג, 

חד גדיא. חד גדיא, א ציגעלע האט געקויפט דער טאטע משה מאיר אויף 
דעם שטאט־יאריד פאר צװײ גילדן א מציאה, אז זײן ײנגל, דער יאקל 

מענדל זאל האבן א שײן געפיל, אז ער װעט א מאל אין הימל פון װעגן דעם 
קלײנעם האבן צרות און אפשר אויד צו װײנען און צו קלאגן פון װעגן 
לעםטערונג און שפאט, אז באהיט גאט. ם׳דערמאנט דער אליהו הנביא אין 
יענעם גרײלעך ארט, דארט, א מאל אין ארץ־ישראל, אוגטער דעם כרמל־ 
בארג, װען ער האט געטאן מיט זײן הײליקן צארן־אײפער שעבטן די פיר 
הונדערט כהנים, די געצנדינער פון דעם געץ בעל צפון אין דעם טײר 
קישון ארײן, אז דאם בלוט איז גערונען ביז דעם תיכון ים. אויבעט האט 
אליהו הנביא געטאן פליען מיט די שװארצע קראען אויף דעם פײער־װאגן 
מיט גילדן רעדער בליץ־חשמל, ארויף, ארויף אין הימל מיט גרויםן שופר־ 
געשאל, דארט אהין צום ליכט־קװאל פון דעם םוד םון גאטס געבאט, 
פונװעגן דער גרױםער מיצװה. 

גײערט יאקל־מענדל מיט א שפאטיש אײגל האלט װידער אויס דעם 
פארכטיקן בליק פון אליהו הנביא און ער טוט מיט חוצפה צוריק א װינק 
מיט א פינגער צום פענצטער העי, העי, פאני גרויםער הימל־בער, קום 
נאר גיכער דא ארײן אהער, אז דו זאלםט מיר זײן א הילף אין מײן שטרײט, 
מיט דײן הימל־שטערן דימענט־געװער. און טאקע אין דער זעלבער רגע 
טוט א פלי ארײן דורך די פענצטער־שויבן, ער, דער הימל־בער פאן 
אורזוס מיט זײנע זיבן שטערן אויגן־שטראלן פון דעם צפון־הימלס אײביק 
שװײגן. 

װאס־זשע טוט גאט, הא, וװע ? טוט א נעם דאס ײנגל יאקל־מענדל די 
זיבן הימל־שטערן אין זײן האנט, װי א גילדן פעגדל. צװײ שטערן זעצט 
ער ארײן אין די אויגן פון זײן גוטן טאטע משה מאיר, צװײ זעצט ער ארײן 
אין די אויגן פון זײן ליבער מאמע, די ארעמע חיה־גנענדל, און צװײ שטערן 
נעמט ער זיך ארײן, אין די אויגן, אז ם׳ברענט די װעלט מיט די דימענט־ 
לויטער הימלשטערן־שטראלן. 

נײערט פון דעם זיבעטן שטערן פון דעם הימל־בער װערט א קלײן 
פײגעלע נישט מער. ם׳פליט אין שטוב אהין־אהער און ם׳בלײבט שטײן 
צירלעך שײן אויף דעם שטרײמל־ספאדיק פון אליהו הנביא, װי א גרינלעך־ 
רויטער בליץ אויף זײן קאפ, ם׳מאכט דאס פײגעלע פיפי־טרילי, ציפ, ציפ, 
ציפ, טוט דאם רויט־געלע שטערן־פײגעלע שײן זינגען מיט זײן אפן שפיציק 
שנעבל, װי א זילבער־גלעקל ציפ־ציפרפי־פי טרי, מיט שיע פיע פון דעם 
גאנצן רומל, מיט װעלט און הימל 

אצינד האבן די לײטע דעם ערשטן פםח םדר הײטע װויל אפגערעכט 
און ענדיקן מיט דעם הויכן שרײ־געזאנג ״לשנה הבאה בירושלים״ װאם 
שטײט בײם ענדע פון דער הגדה מיט גרויםע אותױת װי באשטענדיק, און 

דאם ײנגל יאקל־מענדל הײבט אויף זײן גרינעם .אויג־חלוס־בליק. טאטע־ 
מאמע כאפן א מידן דרימל, דעם קאפ אויף א האנט אנגעלענט. די בענטש־ 
ליכט אין די מעשענע לײכטער זענען שוין טיף אראפגעברענט מיט א 
רויטן שאטן־פלעמל, באלד בײם ענה און אליהו הנביאס בענקל אויבן אן 
בי_י דעם םדר־טיש שטײט שוין װידער לײדיק. 

נאר פארבארגן אין די שאטן־װינקלען פון שטוב שײנט דער גילדן־ 
בלאער פםח ױם־טוב־גלאנץ שטיל און ליב. 

די פײערזון 

דאס איז געװען אײן מאל, װען אין גראען געטונקל פון דעם פראסטיק 
בלינד־גענעפלטן װינטער־טאג האט זיך פלוצעם װי עפעס א פארבלענדע־ 
ניש, אנטדעקט א מוראדיק־גרױםער׳ רויט־צעפײערטער זון־קײלעך• 

זי האט געהויערט, די קאלט־צעפײערטע װינטער־זון, זײטיק רויט־ 
גענידערט אונטער דעם אײזערנעם שװערן, שװארץ געכמארעטן הימל־דאך, 
װי אן אפגעהאקטער קאפ ערגעץ אין יענװעלטיקע פארהוילענישן. די זון 
האט ניט געגעבן קײן ליכט־געשטראל און אויכעט נישט קײן װארעמען 
געאטעם. זי האט פארקלעמט די שנײפארשיטע װינטער־װעלט מיט עפעם 
אן אימהדיקן פרעמדן שאטן־גלױוער, גלײך עס איז נישט טאג, נײערט א 
נאכטיק געבלײכטער הימל־געדעמערניש. 

דער גראער אײז־געפריר האט גערויטלט מיט דעם קאלטן זון־אפשײן, 

װי פון א פארבארגענער שריפה אויף די נידעריקע, שװער פארשנײטע 
דעכער און אױף די שנײ־װײם געהויערטע קלויסטער־טורעמם. די צלם־ 
שפיצן האבן פארשטאכן דעם גרא געכמארעטן הימל־קײלעך, • װי רויט־ 
צעגליטע שפיזן מיס א גילדענעם געבליץ. 

איבערן פארשאטענעם שנײ־װעג פארט א פויער מיט א פערד און 
שליטן. דער אנגעפעלצטער פויער מיט אײזצויטן אנגעפרױרן אין די 
געלע, לאנגע װאנצעס און דאם קלײנע שװארצע פערד פארדרעמלט 
אנגעבויגן, זענען באנעפלט מיט א גרינעם פלאם. די שװארצע װאראנע־ 
פײגל שטײען פארדרעמלט אויף די לײדיקע, מיט װײסן פראםט אגגע־ 
פרוירענע בײמער־צװײגן און זײ לאקערן מיט א בײז אויגל, גערױטלט 
באשײנט װי מיט א פײער־נעפל און זײ טוען אלע מאל א געשרײ מיט 
הײזעריקע־געדעמפטן קראקעניש. בײ די שטעטל־לײט װאס זענען געגאגגען 
אין דרויסן מיט זײערע געלאטעטע שטױול און שעפםענע פעל־היטלען, 
איז דאם פנים געװען פארצערט מיט א געל־געבלײכטן שאטן־דארעניש 
װי א בײנערנער שארבן — און בײ די מענטשן װאם זעגען געװען אין 
זייערע ארעמע געטונקלטע, בלא־געקאלכטע, לײמענע שטיבער, מיט די 
בלינדע אײז־אנגעפרוירענע פענצטער־שויבן, זײ האבן געשװיגן מיט 
אנגעבויגענע קעפ, פארבונדענע מיט אלטע שאלן. זײ האבן געקוקט ערגעץ 

אין דער בלינדער װעלט ארײן, מיט בלאסע אויגן און מיט פארקרומטע 
מויל־לעפצן פון פארקלעמטן אטעם האבן זײ געפליסטערט װי פון חלום: 
זע גאר א װעלט ? עפעם א שעכט־יאטקע און נישט קײן װעלט. 

— אוי װײ, זעט גאר א טאג < עפעס א רויטע זון װי א שריפה נישט דא 

געדאכט. סײדן עפעס א פארבלענדעניש און נישט קײן טאג. 

— ם׳קער שוין טאקע זײן עק װעלט, כ׳לעבן. 

— מ׳זאגט אז ס׳איז משיחס צײטן. 

— ם׳װעט קומען אן איבערקערעניש. 

— עלהײ סדום. 

— אז צו מײנע שונאימס קעפ זאל עם אויסגײן, צו מײנע שונאימס 
לײב און לעבן. 

— נו, נו אװדאי, װוע דעןל 

די לײט האבן גערעדט שטילערהײט און געבײטלט חלומות מיט 
פײגלעכן ביטערניש. 

נאר דער מידער בליק פון זײערע בלײך־געשאטנטע אויגן האט שוין 
זײטיק גערויטלט מיט א פארבארגן פײער־פלעמל און דאם דארע, בײנערגע 
פנים איז געװען פארקרומט מיט עפעס א הארבן שניט. 

— מ׳זאגט יאקבי, אז ס׳װעט ערגעץ ברענען. 

— בײנאכט װעט ערגעץ זײן א שריפה... 

— װאס הײםט ? 

— װער װעט ברענען? 

— בײ טשיפע־קײלע די אלמנה. 

— הײבט זיך נישט אן. 

— מ׳זאגט אז בײ יאנקל־בעריש טרעגער. 

— אפשר בײם פעטער לײזער ? הא ? 

— בײ מעכל סטאליער אין װארשטאט. 

— בײ דער אלטער משהכע? 

— װער זאגט ? פאר װאם עפעם ? 

— װאסי ? די ארעמעלײט האבן דיר נאך װײניק אפגעברעגט אין די 
מלחמות, מיט די פליכטן, מיט די װאגלענישן, מיט נויטן, און קרענק און 
פלאגענישן ? 

— ס׳מעגן דיר שוין טאקע אנהויבן ברענען א ביסל די נגידים אויך... 

— זעסטו, פון מײנעטװעגן, אפילו ביז צום בײן, װעל עך נישט זאגן 
גײן• 

— הלװאי פון דײן מויל אין גאטם אויער... 

— ם׳װאלט שױן טאקע צײט געװען, כ׳לעבן, 

— װעט כאטש זײן א שטיקל ױשר אין דער װעלט. 

— טאקע נו, אײנעם קומט אין גאנצן און א צװײטן גארנישט. 

— נו״ כ׳בעט דעך, װאם װעט דיר שוין ארויםקומען, אז די נגידים 
װעלן ברענען? 

— װעל עך כאטש האבן א שטיקל נקמה. 

— װײסעך דארט װאם, דו רעדסט. די גבירים זענען גוט םיקורירט. 

די שטוב אויף צװײ טויזנט זילבער ראניש מזומן געלט. 

— נו? 

— נו, נו. 

— װאם־זשע טוט מען? 

— װאס הײםט װאס מען טוט ? 

— מען גיט זיך אן עצה. 

— צום ערשטן הײבט מען אן ראטעװען פון דער שריפה. איא, צי 

נײן? 

— יא׳ יא, אװדאי״ וװע־דען? דערגאך טוט מען גיך א פאק אײן 
זעק מיט בעטגעװאנט, מיטן זײדנצײג, מיטן פוטערװארג, מיט אלע טײערע 
זאכן, מיט אלע שטוב זאכן, גוט און װויל. אײנגעפאקט, און ם׳צירונג מיטן 
מזומן געלט אויך שוין פון פריער גוט און שײן באהאלטן און אײנגענײט 
אין די קעשענעם. 

— פאר װאם נישט ? 

— װער לאזט דעך נישט ראטעװען דײן פארמעגן פון דײן שריפה ? 

— נו, נו, װאם־זשע טוט מען דערגאך ? 

— װאס הײםט װאם מען טוט? בײנאכט גײט מען ארויף שטילערהײט 
אויפן בוידעם מיטן אנגעצונדענעם לאמטערן און מיט א בינטל טרוקענעם 
שטרוי און מען מאכט דארט הבדלה אין מיטן מיטװאך: בורא מאורי האש. 
מען צינדט אונטער דעם בוידעם און מען לאזט ארוים דעם רויטן האן, 
זײער שײן, אויפן דאך. נו, ם׳ברענט. װער ברענט? דער גביר יאנקעלע 
פימסנהאלץ ברענט. זײן אלטע ירושה ברענט. או־װא, א שריפה בײנאכט. 
דער אלטער שינדל־דאך פלאקערט. די שטוב. ס׳זעצט א װײסער רויך־ 
װאלקן. דער רויטער פײער־פלאם שװעבט צום שװארצן נאכטהימל װי 
עפעס א גרויםער גאלדענער האן מיט געצונדענע פליגל. די פײערפונקען 
פליען און בליצן װי קלײגע רויטע פײגל אין דער פיגצטערער װעלט 
ארײן. און מענטשן לויפן הענדום־פענדום און משפחה־לײט און װײבער 
און קינדער לויפן און מען שרײט געװאלד, ראטעװעט! 

נאר די זעק און פעק מיט די טײערע זאכן גוט פארפאקט׳ און אלע 
שטוב־זאכן און דאם מעבל מיטן גרויסן, אלטן װאנטזײגער האט מען דאך 
שוין פריער ארויםגעראטעװעט פון דער שטוב און ם׳ליגט נאך אלצדינג 
װויל און שײן, װײט אין גארטן, דארט .אונטער די בײמער, און א משפחה־ 
ײנגל זיצט דארט און היט די פעק און ער טוט אכטונג ס׳זאל חלילה 
נישט זײן קײן שאדן צי קײן גניבה. 

— און די פײער־מענער לויפן און שרײען און לעשן די שריפה, און 
מענטשן לויפן און שרייען און מען ראטעװעט, און מען גיםט װאםער 
און מען האקט מיט העק און מען שפריצט װאםער פונעם לאנגן, מעשענעם 
שפריצער אהין אין פײער ארײן און ם׳קנאקט און ס׳זידט און ס׳פלאקערט 
און ס׳פלאמט און ם׳רויכערט. ם׳שפריצן די רויטע פײער־פונקען און ם׳איז 
ליכטיק און פרײלעך, עלעהײ עפעס א שמחה, א חתונה מיט קלעזמער. 

— נװ 

—נו, נו. 

— שוין, ס׳איז גוט. ביםט אפגעברעגט מיט מזל און מיט ברכה. באלד 
נעמסטו דײגע צװײ טויזנט זילבערנע ראניש, גוט סעקוראציע־געלט, מזומן, 
גאט זײ דאנק. 

— נוי 

.— נו, נו. דערגאך ביםטו שוין װידער א שײנער באלעבאם, .א גביר, 

און הײבםט אן באלד בויען א נײ הויז און שטעלסט אויף אין מיטן מארק 
א גרויסע, שײנע ציגל־מױער מיט א רויטן בלעכענעם דאך מיט גרויסע, 
שײנע פענצטער, מיט זײלן און שפיץ־בוידעם, מיט גאניקעס און שטײנערנע 
באצירונג, מיט געזימסן, א פאלאץ, אז עם פארכאפט דאם אויג, ם׳איז 
וװנדער. בויסט אויך אויף גרויסע געװעלבן פאר געשעפטן מיט מאגאזינען, 
מיט א ביר־שענק, מיט דירות צו פארדינגען פאר שײן דירה־געלט. דער 
נאך װערסטו נאך מער רײך, נאך מער א שײנער באלעבאם, נאך מער 
אױפגעריכט״נאך א גרעסערער גביר, אן אנזעצער, און טוםט שײן אנזעצן 
צװײ מאל א יאר; חול המועד פסח און סוף חנוכה. טאקע צען טויזנט 
ראניש, און דו מאכסט חתונה קינדער מיט א גרויסן נדן און דו קויפםט 
א מיל מיט א גראלניע און מאכםט גוטע געשעפטן מיט גבירים און פריצים 
און דו פארדינסט פארמעגנס געלט. און מ׳האט פאר דיר אפשײ און מורא 
און מ׳גיט דיר אפ גרוים כבוד און מען מאכט דעך פאר א שײנעם גבאי 
ראשון פון דער גרויםער שול און דו װערסט ראש הקהל אין געמײנדע־ 
ראט-פון שטאט און פרעזידענט פון חברה קדישא, מיט א טכוירענעם 
טולופ און א םאמעטענעם קאפעלוש, מיט א שײנער, געזאלבטער בארד, 



דערצײלונגען 


241 


מיט א גרויםער גאלדענער זײגער־קײט אויף דער זײדענער בויך־װעםט 
און מיט א זילבערנער גאלקע אויפן אקםענעם שפאציר־שטעקן און רויכערסט 
א לאנגן ציגארן־טיטין פון א לאנגן בורשטינענעם ציגאר־שפיץ. דו װוינסט 
רײך און שײן אין דײן פאלאץ־הויז און די לײט טראגן דיר אנטקעגן דעם 
שײנעם גוט מארגן מיטן גוט שבת און מען כאפט דיך אויף די עליהם 
אין שול, ששי און מפטיר. משה דער שמש פירט דיך פרײטיק אין מרחץ 
ארײן און דו האםט קענכט און דינסטן, און מענטשן ארבעטן גוט און 
געטרײ אין דײנע געװעלבן און אין דער גראלניע און אין מיל׳ און אין 
די מאגאזינען מיט סחורות, גאנצע טעג און האלבע נעכט און.. ביםט 
געבענטשט מיט עושר און כבוד, מיט שמחות און נחת און פרײד פון 
קינדער, אז גאט און לײט מעגן דיך טאקע מקנא זײן. 

•— ס׳זאל דיר נאר נישט פארשטערט װערן די גדולר״ כ׳לעבן.. . 

— הא׳וװען 

— שא נאר, אײ־װײ מיר נישט געשען. . 

— װאםי? 

.■ . — . גארנישט. . 

— װאם הײםט גארנישטי 
. ־ײ■ כ׳מײן עפעם י 

— יא, יא, װאס טוסטו א שטײגער, אז ס׳טרעפט דעך חלילה אן 
אומגליק, האי 

— װאם הײסט, אן אומגליק ד 

— א גוטער פרײנט מסרט דעך, אדער יאשקע דער פאליצײניק כאפט 
דעך פלוצעם בײ דער האנט אקוראט װען דו טוסט װויל אויפן בוידעם 
אונטערצינדן דארט דײן אײגענע אלטע שטוב, כדי דו זאלםט אפנעמען 
צװײ טויזנט ראניש גוט םעקוראציע־געלט י 

— הא, אוי, װײ. 

— יא׳ יא. 

— װאם טוסטו, א שטײגער, אז מענטשן ארבעטן דיר אן א צרה 
מיט א פראצעם, מיט א געריבט, מיט ריכטער, מיט עדות און מיט 
א ביטערן אורטײל, אז מען גיט דיר נישט קײן גראצער םיקוראציע־געלט, 
נײערט דו מוזט נאך צוצאלן צװײ הונדערט ראניש און מוזט גײן זיצן 
זעקם חדשים אין קרימיגאלד 

— א שײנע מעשר״ כ׳לעבן. איז אפגעהיט זאל מען שוין טאקע װערן 
פון אזא אומגליק. 

— אוי, ם׳איז נישט גוט. װאס רעדםטו דארט שמאנצעס, כ׳בעט■ דעך, 

װאס לײגםטו שטײנער אויפן הארץ י װער כאפט, װאס כאפט, װעמען כאפט 
מעןי װאם ביסטו עפעם א קעשענע־גנב? צי א פערד־גנב, חלילה, צי 
א בײטלשנײדער אויפן יאריד, צי כאטש א שטיקל אנזעצער, צי װאם? 

— טאקע, פאר װאם קומט דיר מע זאל דעך כאפן בײ דער האנט ? 

— וױיםעך דארט, װאס. קײנעם כאפט מען נישט, און קײנער גײט דיר 
נישט אזוי גיך זיצן אין קרימינאל זעקם חדשים. 

— נו, לאז זײן אז אפילו יא, אז טאמער איז דיר טאקע באשערט 
א שטיקל צדק און מען כאפט דעך יא, נו, קוילעט מען דעך שוין חלילה, 
צי מען באגזלט דעך, צי מען װעט דיר נישט פארקויפן מפטיר אין שול ? 

— װײםעך דארט װאם. 

— ם׳זענען דא גענוג אזעלכע מאכערם מיט מארעװיכערס, מיט פרא־ 
טעקציעס, מיט דרײערס, מיט מעקלערס, מיט געריבענע אדװאקאטן, אז 
מען זאל דעך בשלום ארויםדרײען פון דער צרה. 

— נו, און דער ריכטער? ער נעמט שוין טאקע גישט א שײנעם 
גראצער געלט אין דער יד ארײן, ם׳הײםט שוחד? 

— נו, און יאשקע פאליצײניק דעם שיכור, דעם גנב, דעם פאלשן 
קארטן־שפילער, קאן מען שוין טאקע נישט אונטערשמירן מיט צװײ זעקסער 
און צװײ פלעשער בראנפן, אז ער זאל נישט גײן עדות זאגן אין געריכט, 
אז ער האט גארנישט געזען און גארנישט געהערט? װאם? ם׳איז שוין 
טאקע אויס װעלט, מיט אוים מענטשן, הא ? וװע ? 

— עט, נארישקײטן. 

— ס׳איז דא א װעלט מיט מענטשן. 

— שא נאר, אוי װײ, ס׳ברענט: 

—י װער ברענט? 

— דער אלטער מלמד. 

— געװאלד, דער חנא איטשע ברענט ו 

— דאם חדר ברענט! 

— זע נאר א שריפד,! 

— װער האט אים שוין אונטערגעצונדן דעם דאך ? 

— מ׳זאגט אז יאשקע דער פאליצײניק. 

— א רחמנות, נעבעך, כ׳לעבן. דער אלטער מלמד, מ׳זאגט, אז ער 
איז שוין עלטער פון הונדערט יאר עד מאה ועשרים. 

— אזא ביטערער ארעמאן. אז די שטוב ברענט אים אפ, וװ װעט 
ער זיך אהינטאן? ער װעט דאך אפילו נישט האבן וװ דעם אלטן קאפ 
אנצושפארן, אז ער איז דאך אלײן אויף דער װעלט, עלנט װי א שטײן. 

— ר׳האט זין און טעכטער און קינדם קינדער ערגעץ אין דער װעלט, 

זאגט מען, אין אמעריקע צי אין קאנאדע, צי אין ארגענטינע, װער װײםט 
וװ, אז ער אלײן װײסט נישט. 

— שוין פופציק יאר אז ער איז נעבעך אן אלמן. 

— װער, דער רבי חנא איטשע י אזא טײערער ײד. די גאנצע שטאט 
ײדן זעגען זײנע תלמידים. אלע זענען זײ געגאנגען צו אים אין חדר, 
אויםלערנען א שײטל עברי, דאװענען, א ברבה מאכן מיט א פרשה חומש 
מיט רש״י, מאנכע ײדן אויכעט א ביסל א פםוק, מאנכע אויכעט אפילו 
א בלאט גמרא. און װער האט אים שוין געצאלט די צװײ ראנישן א זמן 
שכר לימודז 

— קײנער נישט. 

— גו, און פון װאנען נעמט ער צום לעבןי 

— װער װײסט. 

— גאט שפײזט אים. 

— װאם דארף אן אלטער ײד ז ער װעט גײן איבער די הײזער בעטן 
א נדבה. 

— וװ װעט ער װוינען, אז די שטוב איז אים אפגעברענט י 

— ער װעט מםתמא נעכטיקן אין בית המדרש אויף דער באנק 
הינטערן אוױון. 

— נו, און װי אזוי װעלן די קינדער גײן אין חדר, אז ס׳איז נישטא 
קײן חדרז 

— װאס הײםט, דער רבי חנא איטשע װעט גײן מיטן םידור און מיטן 
חומש אפלערנען מיט די קינדער אין די שטיבער. 

— זארג נישט, ײדישע קינדער װעלן דיר שוין נישט אויסװאקסן 
קיין גוײם. 

— װאם קאן מען װיםן. 

— מ׳זאגט, אז דער רבי חנא איטשע װיל ברענגען משיחן.. 

— יא, יא, דער זקן פאסט תעניתים יעדן מאנטיק און דאנערשטיק. 

דער ײד שטײט אויף אלע מיטן נאכט און ער רעכט אפ חצות. ער לערנט 
פון דעם גרויסן אלטן ספר אויפן קול מיט א געװײן־ניגון. ער זיפצט 
און ער שאקלט שװער דעם אלטן, מידן, גרײז־גראען קאפ מיט דער 
שװארצער, אלטער יארמלקע און ער טוט בעטן גאט מיט א צעבראכן 
הארץ און מיט א פארכטיקער נשמה און הארבער פײן אין זײנע אלטע 
בלאע אויגן, פולע מיט טרערן. ער שאקלט די דארע אנגעבויגענע פלײצע 
מיד, מיט שװערקײט, װי מיט דער לאםט פון דער װעלט, און ער פליםטערט 



פרום פארקלערט און ער לערנט די סודות פונעם באשאף. ער זיצט אויפן 
קרומען בענקל ביים גרויסן, אלטן צעשניצטן חדר־טיש, דארט אין דעם 
נאכטיק פארשאטענעם קלײנעם, לײמענעם שטיבל מיט די בלא־װײס 
געקאלכטע און געהויקערטע װענט אין דער גידעריק אנגעבויגענער באלקן־ 
סטעליע, ארעם און ערלעך און אײנזאם װי א שטײן. דאם רויטלעכע 
ליכט־פלעמל פונעם צעטריפטן שטיקל חלב־ליכט אין דעם קלײנעם 
מעשענעם לײכטערל, װי מיט פארגלױוערטע טרערן־צויטן באצירט, בליט 
מיט שטילן, הײמלעכן ליכטשײן אויף דעם זקגס דארן, בלײכן פנים מיט 
דער שארף־געבויגענער בײנערנער נאז. זײן קורצע, צװײשפיציקע גרײז־ 
גראע בארד איז זײטיק דערהויבן, װי א זילבער־פליגלנדיק געשװעב. 
ער האלט א שטארק פארקלעמטע פויםט בײם בלײך צעאקערטן גרויסן 
שטערן און ער הוידעט די פלײצע, און ער לערנט ביז ס׳נעמט גרויען 
אין קלײנעם, קרומען פענצטערל דער ערשטער שפראץ אויף טאג און 
ער װעט זיך װאשן און גײן אין שילעכל דאװענען שחרית. געהויקערט 
אין זײן שװארצער, געלאטעטער בעקעשע, געהילט אין זײן אלטן, אפ־ 
גענוצטן טלית מיט די לעדערנע גרויםע תפילין אויפן שטערן און אויף 
דער האנט, מיטן אלטן סידור, שטײט ער שוין בײם עמוד און דאװנט 
מיט זײן קלארן הויכן ניגון־געזאנג די תפילות, אז מענטשן הערן אין 
גאנצן דרויםן ביז װײט, װײט. דערנאך קומען די ײנגלעך אין חדר לערנען 
חומש. דער רבי חנא איטשע זיצט אויבן אן בײם טיש און לערגט מיט 
די ײנגלעך אויף דער לאנגער באנק, מיט די דאשעק־היטלען זײטיק אויף 
אן אױג. זײ קוקן ארײן אין געעפנטן חומש, זײ קוקן דורכן פענצטער אין 
דרויםן ארויס און זײ שרײען און זינגען די פרשה חומש פון דער םדרה 
פון דער װאך. אזוי זומער און װינטער, יאר־אײן, יאר־אויס, אזוי צײטן 
און צײטן. 

דעם רבי חנא איטשעס אלטע לײמענע ירושה־חדר־שטוב איז אזוי 
געשטאנען געהויקערט אונטערן שול־געסל, שוין בײם גרינעם טײך־ברעג, 
צװישן װערבע־בײמער, די װײסע װענט ביז דעם קרומען פענצטערל פאר־ 
גראבן אין דער ערד. דער שטרוי־דאך שוין גאר דין און אפגעשאבן פון 
עלטער און װינטן און רעגנס, איז געװען נידעריק אנגעבויגן צװישן זומער־ 
בײמער און גראזן און קוםטעס, מיט א זײטיקן שפיץ. זומער איז אויף 
אים געװאקםן מאך, פאפטעס און דערנער, און װינטער איז ער געװען 
פארזונקען אין שנײ, װי א קבר־בערגל. אין די שװארצע אסיען־בלאטעס 
איז די חדר־שטוב געזעםן פארטרונקען אין בלאטע־נעץ װי א פארי 
דרעמלטע הון. 

און די זון האט געברענט דעם רבי חנא איטשעס דעם מלמדס חדר־ 
שטוב. ס׳איז נישט געװען קײן שריפה מיט קײן רויך, מיט א קאלטן 
פײער, מיט א א רויט גליעניש, װי פון דעם הימל אראפ און פון דער 
ערד ארויס. א שטילער נאר בײזער פלאקער, קײלעך װי א זײל און 
געהײכט װי א בארג צום הימל. 

ער, דער זקן חנא איטשע דער מלמד, איז געשטאנען דארט. ער האט 
צום ערשט געקוקט אויף דער שריפה פארוװנדערט און מיט פחד. דערנאך 
האט ער געכאפט און אנגעטון א נאםן זאק אויפן קאפ און ער איז אזוי 
עטלעכע מאל ארײנגעלאפן אין דער שריפה־שטוב און ער האט ארויס־ 
געראטעװעט זײן תפילין־זעקל מיטן אלטן טלית, די שבתדיקע אלטע 
בעקעשע מיטן אלטן שטרײמל, א האלב פארברענטע גמרא, א םפר, א 
צעריסענעם סידור, אן אלטן חומש. ער האט די זאכן און די םפרים 
אנידערגעלײגט פון װײטנס אויף א שנײ־בערגל און ער האט א רגע 
מיד אנגעקוקט די זאכן. 

א הײפל ארעמקײט איז דארט געלעגן פארשאטנט אין אװנט־דעמער 
און רויט באשײנט מיט עפעם א זוניק־געטיפטן גאלדענעם פײער־גלאנץ 
פון דער שריפד״ אז דער זקן האט מיט די הענט אין די ארבל ערפארבטיק 
אנגעבויגן, און בלאס, געל־פארצערט דאס פנים װי פארמעט, מיט דער 
קורצער גרײז־גראער בארד אונטערגעהויבן אהין צו דער שריפה, גע־ 
פליםטערט מיט פארקלעמטע לעפצן, װי עפעם א ברכה. 

א. מ. םוקם 


די פסח־געשיכטע 

1 

דעם ערשטן אװנט פםח ױם טוב׳ קומט יאנקל בערל פרי אהײם פונעם 
דאװעגען׳ פון דעם פראםטן שולעכל, דארט אין שטאט. דער ײד איז מיה 
פארקלערט, מיט אן אײלעניש, אז ער זאל לויטן שטײגער פון די פאר־ 
הארװעטע פראםטע לײט, האנטװערקער, ארבעטם־מענטשן׳טאגלוינער, גיכער 
אפרעכטן דעם םדר אין זײן װוינשטוב און אפעסן צו זעט די סעודה און 
אפרוען מיט תענוג. 

— גוט ױם־טובן 

— גוט ױם־טוב! 

דער אלטער שטובטיש, װײם באדעקט, שטײט שוין צוגעגרײט צום 
הסב־בעט, די געצונדענע בענטש־ליכט שטעקן װײםע אין די אפגעגלאנצטע 
מעשענע בענטש־לײכטער, פלעמלען מיט א שטילער, העלער, ױם־טוב־שײן, 
ביז אין די געשאטנטע װענט־װינקלען פון דער לײמענער געקאלכטער שטוב. 

באלד טאקע מאכט יאנקל בערל בײם סדר־טיש קידוש איבער דער 
פולער גערויטלטער כוםה ראזשינקע־װײן, מיט זײן שטילן ניגוךקול בורא 
פרי הגפן. ער טוט א װינציקן טרונק פון דעם װײן און ער גיט די כוםה 
זײן װײב עטל קיילע און דערנאך דער טאכטער טשיפע רײזעלע זאל לעבן. 
זײ טוען אויך א װינציקן טרונק דעם זיםן ראזשינקע־װײן און זײ פליסטערן 
פרום א װארט פון דער ברכה װאם זײ האבן א מאל אויםגעלערנט בײם 
בעלפער, דעם מענדל־שײע אין חדר און זײ געדענקען א װארט, א שטײגער 
װי מודה אני זאגן, א ברכה מאכן, תחינה זאגן, לײענען ס׳טײטש־חומש, 
און זײ קאנען אפילו אויכעט װערטער פון תפילות, פונעם קרבן־מנחה־םידור, 

יאנקל בערל טוט זיך באלד א זעץ אנידער אויפן הםב־בעט, האלב 
אנגעלענט אויף אן עלנבויגן, אין דער אײגענער בעקעשע, דאם אלטע 
שטרײמל אויפן קאפ, אביםל זײטיק אויף אן אויער. אויפן װײסן סדר־טיש 
אין מיטן, איז די שיםל מיט מצה, די קלײנע שיםעלעך חרוסת, מיט מרור, 
מיטן שטיקעלע זרוע, דעם אפגעשײלטן אײ״ מיטן טעלערל זאלצװאםער, 
די פלאש מיטן ראזשינקע־װײן. עס שמעקט טאקע װויל פון דעם טיש 

מיט עפל און ניס׳ מיט הארבן כרײן, מיט האלב געבראטן רויך־פלײש, 
היט זיםן ראזשינקע־װײן׳ מיט פרישער מצה. 

באלד נעמט יאנקל בערל זאגן און זינגען פון דער אויפגעמישטער 
הגדה, מיט זײן שטילן געזאנג־ניגון * מצה זו שאנו אוכלין. 

— הא לחמא עניא. 

זײן שװארץ־געזילבערטע בארד איז אונטערגעהויבן און דאם בײנער־ 
דיק־ברוינע. אפגעברעגטע פנים, מיט זײן שארפער נאז און אויםגעהוילטע 
באקן, איז אויסגעלײטערט, מיט רו. נאר זײנע אויגן האריק טיף אין די 
קנאכיקע הײלן, מיט צעשויבערטע ברעמען־בינטן, זענען געטונקלט מיט 
פארקלערענישן. זײן געבויגעגע פלײצע מיט די בײנערנע אקםלען איז 
אויכעט אוגטערגעהױבן, װי עפעס אין דער לופטן מיט א פארבויגענער 
האנט, גלײך דער מאן טראגט אצינד די לאסט פון די האלץ־קלעצעד, פון 
אלע זײנע טעג פון זינט די ױגנט־יארן, װאם ער איז טאגלוינער אויף 
ארבעט בײ דער באן, דארט און ער לאדט װאלד־געהילץ אין די באן־ 
װאגאנעם. 

אלע רו־טעג פון שבת און ױם טוב פילט ער די ארבעט־לאםט װי זי 
הויערט אויף זײן דארן רוקן, װי עפעם א לעבעדיקע חיה־רעה װאלט 
אויף אים געזעםן. 

— עבדים הײנו לפרעה במצרים. 

ער טונקט אײן דעם קלײנעם פינגער אין דער װײן־כוסה און װארפט 
אפ די טראפנם... 

— דם ואש ותמרות עשן. 

— מרור זה. 

און ער פארזוכט דעם הארבן טעם פונעם מרור אין םדר־שיסעלע. 

װי װויל ער פארשטײט נישט דעם טײטש פון די אלע װערטער װאם 
ער זאגט און זינגט פון דער פסח־הגדה, אבער דעם ביטערן טעם פון 
קנעכטשאפט פילט ער גאנץ גוט, און ער װײםט אויך דעם טעם פון 
ארעמקײט, און די פײן פון פלאגענישן. װארעם אין זײנע קינדער־יארן 
האט ער דאך געלערנט חומש בײם רבין ר׳ שמואל אין חדר, און ער 
װײםט גוט די מעשה פון די ײדן מיט די פלאגענישן, װען זײ זענען א מאל 
געװען קנעכט בײ דעם בײזן קעניג פרעה אין לאנד מצרים און זײ האבן 
געקנעטן לײם און געמאכט ציגל מיט די הענט און פים און געבויט פיתום 
און רעמםםן, עלעהײ טאגלוינער אויף ארבעט. נאר די בײזע מצרים־הערשער 
האבן זײ געפײניקט און געשלאגן מיט א שטעקן, און זײערע קינדער האט 

א. מ• פוקס 


מען געהרגעט, צי אריינגעװארפן אין טײד־װאםער און זײ דערטראנקען אױף 
טויט — א שרעק און א בראך• 

• — בצאת• ישראל ממצרים. 

ביז װאנען גאט האט געטאן דערהערן דעם װײגעשרײ פון די ײדן 
און ער האט געשיקט דעם משה רבנו, װאם האט אויםגעלײזט די בני ישראל 
פון קנעכטשאפט צו פרײקײט ,און ער .האט געשפאלטן דעם ים, און ער 
האט מיט גרויסע ניסים און וװנדער ארויסגעפירט אויף דער טרוקעניש 
די ײדן פון מצרים, און ער האט זײ געגעבן די הײליקע תורה, אין דעם 
מדבר דארט אויפן בארג םיני, װען גאט האט צו אונדז גערעדט די הײליקע 
װערטער פון די צען געבאט: 

...— זאלסט נישט גנבענען, 

— זאלםט נישט מארדן, 

— זאלסט נישט גלוםטן, 

— זאלםט נישט נואפן, 

— זאלםט ליב האבן יענעם װי זיך אלײן. . 

נאר דא װערט זײן פרום פארקלערטע נשמה, פון דער הגדה באשװערט 

מיט א שװערן געדאנק׳ גלײך עפעם א פארהוילענער שטײן דריקט אים 
אין דער נשמה. װי אזוי האז״ ביז װאנען וועט דויערן א שטײגער זײן 
אײגענע קנעכטשאפט פון די טעג און לאנגע יארז מיט דער שװערער 
ארבעט מיט די פלאגענישן, מיט דער ארעמקײט י םײדן אז ס׳זאל טאקע 
קומען משיח, צי עפעם אן אויםלײזונג מיט ניםים, צי װאס, הא?... װאס 
זאגט מעןז 

— לפיבך אנחנו חײבים להודות, להלל, לשבח... 

זאגט ער מיט פרומען ניגון פון זײן ברוסטיקער שטים װײטער די 
װערטער פון דער הגדה, מיד אנגעלענט מיט אײן עלנבויגן אויפן הםב־בעט 
און די אנדערע האנט קגאכעדיק און אדערדיק צעקנאדערט, האלט ער אין 
דער לופטן און ער רעכט אפ דעם סדר אזוי װי ם׳קער צו זײן, אזוי װי 
ם׳האבן דאם געטאן זײנע עלטערן די פראסטע לײט, פארהארװעטע בערדיקע 
ײדן, פרומע און ערלעכע ארעמעלײט פון די לײמענע שטיבער אין עק שטאט 
דארט. 

עטל־קײלע, יאנקל בערלם װײב און טשיפע רײזעלע די ײנגםטע טאכטער 
זיצן אויף דער לאנגער באגק, בײם סדר־טיש. זײ קוקן ארײן מיט פרום 
אראפגעלאזטע אויגן, א יעדע אײנע אין איר אויפגעמישטער הגדה. 

די עטל־קײלע איז זײער װױל־קענעװדיק, זי פליסטערט מיט א 
געזאנגל. זי זאגט דא און דארט א װארט פון דער הגדה, א שטײגער 

װי א הון טוט דא און דארט א פיק מיטן שנאבל א זערנע, און זי לאזט 
ארוים א האלדזיקן צופרידענעם ניגון. אנגעטון אין איר געלן שבת ױם 
טובדיקן טוכענעם יאקערל מיט הויכע פוץ־ארבל, מיטן גרינגעהעקלטן 
מענטעלע און מיט איר װײםן קאפטיכל פארקנעפלט אונטערן דארן, אײדל־ 
געבלײכטן פנים, איז זי אויכעט מיד, פארהארעװעט, זײער אנגעבויגן, מיט 
בײנערנע הענט־פינגער און מיט א פײנלעכער בלאסקײט אין די אויגן״ 
גלײך אלע פלאגענישן פון די טעג אין ארעמקײט מיט אלע קלעמענישן 
פונעם מוטערלעכן הארץ־װײטיק פון די לאגגע באשװערטע יארן, זענען 
פארגליװערט אין דעם שטילן ביטערניש אין אירע אויגן. 

הײהײ, א מאל פסח, בײם סדר־טיש, א פולע באנק מיט אירע קינדער 
זענען דא געזעסן, פארפוצט און שײן װי גאלד. אט־דא־א מיט דער הגדה 
אין בײדע הענט איז געשטאנען דאם עלטערע פארפוצטע ײנגעלע אירס 
בײם טיש און מיט זײן שײן געזענגל, װי עפעם א פויגל פון הימל האט 
דאס זונדעלע געקלינגלט מיטן העלן קולעכל * ״טאטע, עך װעל דיך פרעגן 
די פיר קשױת־ מה נשתנה הלילה... און ס׳האט געבליצט דאם גילדענע 
דאשעק־בענדל אויף זײן נײ קאשקעטל אויפן שײנעם קעפל. 

נו, זענען אירע קינדער נישטא הײנט דא אין שטוב. אין װײטע, 
פרעמדע לענדער און שטעט זענען זײ. די צװײ זין עלי און מענדל זענען 
אוועק קײן אמעריקע, די עלטערע טאכטער נעםע האט חתונה געהאט קײן 
לעמבערג. זײ האבן שוין אלײן פאמיליעם מיט קינדער, גאט זײ דאנק, 
אײניקלעך טײערע װי גאלד, ליכטיקע ײנגעלעך און מײדעלעך, זאלן איר 
זײן געשענקט. נאר אירע אײניקלעך האט זי נאך קײן מאל נישט געזען 
פאר די אויגן... ם׳מוטערלעכע הארץ איז איר פול מיט ליבשאפט און 
פארקלעמט מיט שװערן בענקעניש און געטרײשאפט צו אירע קינדער און 
קינדס קינדער. נו, זאלן זײ זײן געזונט מיט מזל דארט, וװ זײ זענען — 
פליסטערט פרום די עטל־קײלע און זי טוט א בליק מיט פײנלעכער 
געטרײשאפט אויף איר פארהארעװעטן מאן יאנקל בערל, װי ער זיצט 
אנגעלענט מט דער דארער געבויגענער פלײצע אויפן הסב־בעט און ער 
זאגט און זינגט די הגדה. זי טוט א זײטיקן בליק אויף איר טאכטער די 
מיזינקע טשיפע רײזעלע, די כלה־מויד מיט לאנגע צעפ, אזוי װי זי אלײן 
האט געהאט א מאל אזא שײנעמ צאפ אין די מײדלשע יארן, געזונט און 
פריש און שײן װי גאלד איז זי, טשיפע רײזעלע, קײן בייז אויג. פול װי 
א כום מיט גליק און ליבשאפט איז דער מוטערלעכער בליק פון די 
פארקלערטע אויגן מיט א קלארן ליכט־געשימער, װי מיטן אפגלאנץ פון 

די ױם־טובדיק שטיל־צעשײנטע ליכט־פלעמלעד אין די מעשענע בענטש־ 
לײכטער װאם שטײען אין מיטן אויפן סדר־טיש — נו, גו. 

— גאט זײ דאנק׳ כ׳לעבן — פליסטערט זי. 

— יכול מראש חודש — זאגט און זינגט יאנקל בערל פון דער הגדה, 

און ם׳שמעקט מיט מצה, מיט זיםן ראזשינקע־װײן און ביטערן מרור. 

2 

גאר װויל איז אונדזער טשיפע־רײזעלע׳ אום פםח ױם טוב, צעבליט 
מיט אירע זיבעצן יארעלעך אלט, מיט איר גרין צעשמײכלטן אויגן־געפלעמל• 
איר לענגלעך אפגעברענט דאר פנים, מיט די פארשפיצטע באקנבײנער, 
מיט די חנװדיקע קלײען־שפרענקעלעך אויף איר קלײנער נאז, איז זי בלאס 
גערויטלט, װי פארטראגן אין א פרײדװאלקן פון עפעם אן אנדער װעלט. 
טשיפע־רײזעלע האט אין די װאכן און טעג, ערב דעם פםח ױם טוב זיך 
גענוג און שװער אנגעארבעט. זי האט געקאטשעט מצות מיטן װאלגער־ 
האלץ בײ ױנה־העשיל דעם מצה־בעקער אין דער גרויסער אוױון־שטוב 
דארט אין שטאט, אין אײנעם מיט איר מאמען עטל־קײלע און מיט נאך 
ארעמע װײבער און מײדן. און זי מיט דער מאמען האבן פארדינט זעכצן 
זעקםער א װאך לוין צו שטײער אויף פסח. אויך האט טשיפע־רײזעלע 
געטאן ארבעטן ערב פםח בײ די גבירטעס אין די שטיבער. זי האט 
געװאשן גרעט און געריבן די פאדלאגעם, געכשרט כלים, אפגעשטויבט 
ם׳פםחדיקע געפעס, געפליקט פעדערן פון געקוילעטע גענדז און הינער, 
געקערט מיטן בעזעם, געקאלעכט אוױונם, אויםגעקלעפט מיט לײם די 
אלקערס, געפוצט מיט קרײד־שטױב בענטש־לײכטער און זילבערװארג. 
אזוי װי א ײנגל האט זי אנגעהאקט מיט דער האק אויפן דרויםן־קלאץ 
שטײן־האלץ הײצונג און אנגעטראגן אויף דער קראמיסלע מיט צװײ קאנען 
כשר װאםער א פולן פאם. זי האט געגעבן דאס געלט דער מאמען אויכעט 
צו שטײער אויף ױם־טוב. אויך האט זי װויל געהאלפן דער מאמען װאשן 
און רוימען און כשרן די כלים און קאלעכן די שטוב און ארײנברענגען 
דעם ליבן פםח ױם־טוב. אװדאי אזוי, װוע דען, הא י... 

מיט איר לאנגן, ברוינעם געפלאכטענעם צאפ אראפ איבערן רוקן, 

זיצט טשיפע־רײזעלע, אפגעצװאגן און שײן פארפוצט אין איר רויט־ 
געבלימטן קלײד, גאר לײטיש בײם םדר־טיש װי א נגידיש קינד, א 
גראפינע, צי װי א פרינצעםין: — זאגט איר מאמע. 

טשיפע־רײזעלע האט אן אײגענע ירושה־חגדהלע פון די באבעם אװדאי, 

מיט אלטע גילדענע אותױת, שײן געמאלן מיט פענדלעך און שבערקעלעד• 
אויפן אלטן לעדערנעם טעװעלע און אינעװײניק אויף די בלעטער געל 
אפגענוצטע׳ זענען דא שײן געמאלענע מענטשעלעך. זי האט אויך אן אײגן 
װײן־כוםהלע, מםתמא אויך עפעס א ירושה פון א באבע׳ װען יענע איז 
נאך געװען א קלײן מײדעלע. דאס גלעזערנע כוםהלע איז רויט און בלא, 
אײדל־געשרענקלט, װי א גילדן קריגעלע מיט דינע צװײ הענטלעך און 
מיט א געמאלענעם גילדענעם חג הפםח. דאם כוםהלע האט זי זייער ליב. 
נאך אין די קינדער־יארן פלעגט זי עס האלטן אין די הענט׳ גלעטן עס, 
שמײכלען דערצו מיט פרײד, עלעהײ עפעם א שײן לעבעדיק פײגעלע צי 
א קלײן קעצעלע, און שפיגלען דאס כוםהלע אין זײן גאלדן גלעזערנעם 
אפגלאנץ פון די מעשענע לײכטער מיט די בענטשליכט־פלעמלעך אויפן 
װײםן םדר־טיש. 

איר שמאל מויל מיט א פולער רויטער אונטערשטער ליפ, איז צעבליט 
געעפנט. זי פלעמלט מיט אירע חלומדיקע גרין־געשמאלטע אויגן, און דאם 
גאמבעלע װערט בײ איר דערהויבן פארשפיצט, װי עפעס בײ א פעלד־ 
חיהלע, א שטײגער א לאסיצע צי א װיזלטיר. 

זי האט זײער ליב צו מישן איר שײן הגדהלע. זי לײענט אין די 
בלעטער און זי פליםטערט זײער צופרידן די ײדישע װערטער, װאם שטײען 
דארט מיט גאר דריבנע אותױתלעך געדרוקט. 

״דא טוט מען טרינקען די כוסה װײן און מען עסט״. 

״דא זאגט מען און מען עםט״. 

״דא טונקט מען אײן און מען עםט״. 

זי האט ליב צו מישן די בלעטער פון איר הגדהלע און זײער פארגאפט 
מיט קלערענישן און מיט וװנדער קוקט זי אן די מעגטשעלעך, א שטײגער, 
דער קין מיט א בײז פנים־גרימעניש׳ װי א גזלן הרגעט מיט א שטיק 
האלץ זײן ערלעכן ברודער הבל, דארט לעבן דעם מזרח־שטײן, װאס ס׳גײט 
פון אים א קרבן־רויכל גלײך ארויף צו גאט אין הימל• א שריפה־פלאקער 
זעצט פון דער זינדיקער שטאט סדום און עמורה. דער לוט מיט א לאנגער 
נאז, האלט בײ די הענט זײנע צװײ טעכטער מיט לאנגע, שװארצע, דיקע 
פים, און ער אגטלויפט פון דער איבערקערעניש, לוטם װײב מיט א שטײנערן 
פנים דרײט אום דעם קאפ מיט נײגיר, װײל זי װיל זיך אומקוקן זען װאם 
ם׳טוט זיך אין שטאט, װי װויל מען טאר נישט. ם׳װערט טאקע פון איר 
א זײל זאלץ. די הארנטע שרה איז שײן פארפוצט׳ געשלײערט מיט רינגען 
און קרעלן, מיט גרויםע גילדענע אויערינגען און א נאזרינג. די גבירטע 
שטײט אויף דער טיר פון איר געצעלט און מיט שינאה און בײזן אײפער 



252 


א, מ. פוקס 


טוט זי טאן פײניקן דארט און קנײפן די ארעמע צעשױבערטע,. די דינםט־ 
מויך הגר מיטן פיצל .קינד אויף די הענט, און דער האר אברהם אבינו־, 
זײער רײך מיט שאף און רינדער, איז מיט א לאנגער בארד, װײזט מיט 
זײן גרויםן האנט־פיגגער אז די דינםטמויד הגר זאל גײן אװעק, װײל מען 
טרייבט .זי ארויס. די הגר, זי זיצט אין דער מדבר אויף א שטײן מיט 
א .שװארצן שאל אויפן קאפ, אין איר צעריםן קלײדל און זי ווײנט. טשיפע־ 
רײזעלע האט אויך פולע אויגן מיט טרערן ־ עס דוכט זיך איר אז זי אלײן 
איז די דינםטמויד הגר מיטן לײדיקן לאגל, אן א טראפן װאםער און זי 
װײנט אויכעט מיט פײן און ביטערניש, אז די טרערן רינען פון אירע 
אויגן, איבערן טונקעלן פנים. איר קינד מיטן פיצעלע פעצעלע, ליגט 
נאקעט און ס׳שרײט מיט פארצאפלטע הענטלעך און פיםלעך פון הונגער 
און דארשט. נאר דאס קעפל פון ממזרל איז איבערגעקערט, מיטן פנימל 
אראפ, גלײך ם׳איז אפגעדרײט פונעם העלדזעלע, נעבעך. א גוטער מלאך 
מיט גרויםע פליגל, פליט אראפ פונעם הימל מיט אן אויסגעשטרעקטער 
האנט און ער זאגט דער דינסטמויד הגר אזוי צו זאגן־ 

— װײן נישט, װײל ם׳איז גרוים דײן צער. גאט האט זיך געטאן אויף 
דיר דערבארעמען, נײערט נעם דײן קינד און גיי דיר װײטער. 

שא, און דער מלך איז גאר ױרקע דער שמײסערױנג. ער פארט אן 
מיטן פערד און װאגן, שטײענדיק בארװעס מיט די לײצן אין אײן האנט 
און ער טוט א פרײלעכן קנאק מיט זײן לאנגער בײטש, ם׳צעריםענע היטל 
אויפן אויער. 

— האאאאו — זאגט ער. 

. דאס פערד בלײבט שטײן און דער ױרקע שרײט מיט זײן גאנצן 
אפגעברענטן צעשמײכלטן פנים און ער טוט א פײף מיט צװיי פינגער 
אין מויל• 

— טשיפע־רײזעלע, האאאפ, כאפ דעך ארויף אויפן װאגן, גיכער קום 
אהער, האאאפ — שרײט ער ליבהארציק און פרײלעך, ױרקע• 

כא־כא־כא, אויםגעװאקםן — 

טשיפע־רײזעלע לאכט מיט א גרויםער גדולה, אזוי װי זי פלעגט עס 
טאן װען זי איז נאך געװען א קלײן מײדעלע, האט זי אויך איצט געטאן, 
א כאפ ארויף זיך אויפן װאגן. זי שטײט אונטער ױרקעס פלײצע בארװעס, 
אין איר צעריםן, װאכעדיקן, גרין־געבלימטן קלײדל און מיט בײדע הענט 
האלט זי זיך אן שטארק בײ זײנע אקסלען און זי לאכט: 

— אוי געװאלד ױרקע, פאר א ביסל גיכער. ם׳איז אזוי גוט, כ׳לעבן. 

נאר די רויטע יענטע, דאם פערד שטײט, דעם קאפ אראפגעלאזט, מיט 

די גרויםע, שװארצע אויגן, און ם׳װיל זיך נישט א ריר טאן פון ארט. 

— הײטא — װיאאא — ההײ־טאאא װיאאא — שרײט יורקע און ער 
קנאקט מיט דער לאגגער בײטש און ציט די לײצעס. הײטאאא, װיאאא. 
דאם פערד װיל נישט גײן, צי ם׳קאן נישט גײן. עם האט א גרויםן מעוברתן 
בויך װי א בארג. מען דארף, מיט רעםפעקט צו מעלדן, דאם ער ברױכט 
זיך לײגן אין שטאל, אז דאם פערד זאל האבן א לאשיקל — זאגט טשיפע־ 
רײזעלע. 

ױרקע שפרינגט אראפ פון װאגן. ער נעמט שלעפן דאס פערד בײ 
דעם קאפ־שטריק. אויך טשיפע־רײזעלע שפרינגט אראפ פון װאגן, זי 
שטעלט אונטער אן אקםל ביים ראד־אקם און זי שטופט אונטער דעמ װאגן: 
הא־הא־הא — שרײט זי. הײטאאא װיאאא, שרײט ױרקע. דו׳ רױטע יענטע, 
שלעפ, גײ״ גײ שרײט ער און שלעפט דאס פערד און װאגן מיט אלע זײנע 
ױנגע כוחות, גלײך ער שלעפט אזוי די לאסט פון דער װעלט. 

טשיפע־רײזעלע מישט װײטער די אלטע בלעטער פון איר הגדה מיט 
די געמאלעגע מענטשעלעך: א בונט ײדן צוגויפגעװאקםן אין אײגעם מיט 
די בארדיקע קעפ און בארװעסע פים, האלטן א לאנגן שטעקן אין די 
הענט און א פולן זאק אויף די פלײצעס. זײ גײען ארוים מיט גיכן אײלעניש 
פון מצרים און זינגען שירד״ 

אהרון הכהן, מיט א גרויםן געטאפלטן םפאדיק אויפן קאפ, אײן קלײד 
אנגעטון איבערן אנדערן, בלאזט אין א גרויםן שופר און ער טאנצט מיטן 
גאלדענעם קעלבל. 

משה רבנו מיטן שטעקן שפאלט דעם ים. ער האקט די לוחות און 
מיט זײן לאנגער, צעשויבערטער בארה מיט א זון אין זײן מורדיק 
קנאכיקן פנים, שטײט ער מיט צעפאכעטע פאלעם, בארװעס, מיט לאנגע 
אויסגעשטרעקטע הענט אויפן שפיץ פון בארג םיני און פון א הימל מיט 
װאלקנס, מיט דונערן און בליצן, פליט אראפ צו משהס הענט א צעעפנט 
םפר־תורהלע, מיט פליגעלעך. 

מצרים־זעלנער, מענער־רײטער אויף פערה האלב נאקעטע׳ מיט קורצע 
םטענדלעך און אײזערנע העלם־טעפ אויף די קעפ, מיט יבײזע פנימער, מיט 
שפיץ־בערדלעך און שמאלע אויגן, האלטן לאנגע שפיזן. זײ לויפן נאך די 
ײדן איןידעם מדבר. א שרעק הויערט אויף דייפײל און בויגנם אין זײערע 
נאקעטע הענט, װי א געבלענדעניש פון די צען מכות, װען זײ װעירן 
דערטרונקען אין ים. 

טאקע, נו, װאם הײסט עפעס דאעס, הא י וװעי 

נאר דער קעניג פרעה פארוים ,שטײט אײנער אלײן, אויםגעשטרעקט 

אין זײן געשניצטן און געטאקטן אײזערנעם רײטװאגן׳ געשפאנט מיט צװײ 
װײםע, שײגע פערד, װען ער טוט נאכלויפן די אנטלאפענע אין דער מדבר, 
אז ער זאל כאפן זײנע ײדךקנעכט. 

3 

טשיפע־רײזעלע קוקט אים אן לאנג, דעם קעניג פרעה, מיט שרעק 
און וװנדער און פארהוילענער גלוסטעניש. װארעם זי האט זײער ליב צו 
זען זײן מענעריש־אײדל שײן פנים מיטן שפיץ־בערדל. דער קעניג פרעה, 
אויך האלב גאקעט, מיט שטארקע הענט און פיס, איז פארשנירט מיט 
לעדערנע רימענס און אנגעטון אין א קורצן, געשנירלטן קלײדל און 
אנגעגורט מיט א גרויסן זעבל־שװערד. אין אײן האנט האלט דער קעניג 
פרעה אױך א לאנגן שפיז. נאר װאס טראגט ער אויפן קאפז עפעם א 
גרויסע טשאקע װי א זילבערנער טאפ מיט גילדענע גלאנצן, מיט א הויך 
פארבויגענעם שפיץ. שרעקלעך און שײן און וװנדערלעך, כ׳לעבן. 

שא נאר, איר ױרקע שמײסער, דער דראגונער, איר באשערטער, 
יענער טראגט אויך אויפן קאפ עפעס אזא גרויםע טשאקע, בײ די זעלנער. 
דעם ױרקעס פנים איז א ביםל אנדערש. זײן ײדישע גאז איז א ביםל 
געבויגן און גרעסער. דאם מויל ברײטער נאר קײן בארד האט ער נאך 
נישט. א, נאך דער חתונה, װעט ער אװדאי האבן א בארד אויך, װי דען, 
אזוי װי אלע ײדן, און ער װעט אנטון א שטרײמל אויפן קאפ, איא, צי 
נײן? נאר זי האט אים ליב װי דאס לעבן, דעם ױרקע. ס׳װערט איר הײס 
אין הארץ און ס׳װערט איר פון פרײד גערויטלט דאם פנים. די אויגן 
בליצן מיט ליבע־בענקעניש װען זי קלערט פון אים, וױיל זי שפילט מיט 
אים א געהײמע ליבע. ער איז איר באשערטער און ער װעט זי נעמען 
פאר א כלה און זי װעט מיט אים חתונה האבן, וװע דען? מיט גאט 
זײנער הילף. 

דער ױרקע שמײםער דינט בײ דעם אלטן פורמאן משה קאץ. ער 
פארט מיטן פערד און װאגן אלע טאג צו דער באן, אראפפירן פאסאזשירן 
אין שטאט ארײן, אדער אויך פירן ײדן הענדלער קײן קאזלעװ אויפן 
יאריד, אהין און צוריק. ער עםט פיםנע ברויט מיט ציבעלעם אין דער 
װאכן, נאר שבת און ױם טוב עםט ער בײ משה קאצן בײם טיש. ער 
נעכטיקט אין פערד־שטאל, אויפן בוידעם און ער גײט בארװעם מיט א 
צעריםן היטל־דאשעק איבער אן אויג און אין צעריסענע הויזן אין דער 
װאכן, פארשמירט מיט פערד־מיסט. נאר אום שבת און ױם טוב איז ער 

אפגעװאשן רײן מיט א טוכענעם קאפעלוש אויף אן אויער און ער גײט 
אנגעטון א לאנגן, צײגענעם שװארצן איבערציער, מיט א טאשמע־גארטעלע׳ 
די שטױול אויםגעשמירט מיט דיאגעט אויף שװארץ, און ער קאן מאכן 
א ברכה און דאװענען פונעם סידור. װײל ער איז א שמײםער בײ פערד, 
האט מען אים אפגעגעבן פאר א זעלנער צו דער קאװאלעריע — צו 
די דראגונער פערד־רײטער און ער האט פאראיארן אײנגערוקט קײן 
לעמבערג צום קײזערם מיליטער. ער דינט שוין א יאר צײט און ער 
ברויכט דינען נאך צװײ יאר. ױרקע איז שוין א קאפראל מיט צװײ 
בײנערנע שטערן. ער איז אהײמגעקומען אויף פםח, אויף אורלויב, און ער 
שטײט אײן בײ זײן באלעבאם, משה קאץ אויפן פערד־שטאל־בוידעם מיט 
שטרוי. טשיפע־רײזעלע האט אים שוין אנומלט געזען, דעם ױרקע אין 
מארק. ער האט געשטראלט אין דער זון, מיט גאלד און זילבער, װי 
א קעניג. ער גײט אנגעטון א רויטן מונדיר מיט מעשענע קנעפ, מיט 
גריגע הויזן, זילבערנע בענדער, מיט גילדענע טראלדן און געפוצטע שטױול 
מיט אײזערנע רײטער־שפארן. ער טראגט אויפן קאפ א גרויםע מעשענע 
טשאקע, מיט זילבער, מיט א מוראדיק פארבויגענעם שפיץ און מיט א 
גרויםן הויפן רויטע און גרינע האן־פעדערן און ער איז אנגעגורט מיט 
א לאנגן אײזערנעם זעבל־שװערד. 

טשיפע־רײזעלע האט באלד אים א טאפ געטאן דעם גלאנציקן שװערן 
שװערד. 

— זע נאר, ױרקע ? ם׳קאצל קומט. ביםט אהײם געקומען אויף ױם 
טוב ? הא ? וװע ? טאקע ? א ליבער גאםט אין שטעטל, כ׳לעבן. כא־כא־כא, 
אי געװאלד. זי האט געלאכט מיט א פארװארפענעם קאפ און געבליצט 
מיטן װײםן מויל צײן און מיט אירע גרינע אויגן־פלעמלעך׳ פון ליבשאפט 
און גלוםטעניש. 

— האל־ל־א־א: םערוװם ו װי גײט עם טשיפע־רײזעלע ? — האט 
ױרקע געזאגט. ער האט איר שטארק געדריקט די האנט מיט זײן האנט 
ארויף און אראפ. ער האט שעמעװדיק געשמײכלט מיט זײנע גרויםע וױיםע 
צײן און ברײטן, אפגעברענטן פנים. — װאם מאכםטו, טשיפע־רײזעלע — 
האט ער געזאגט און מיט צװײ פינגער א דרײ געטאן זײן גרויסע, שװארצע 
װאנצע, שײן אײגגעבויגן מיט צװײ דינע שפיצעלעך ארויף װי בײ א פרינץ. 

— װאס הערט זיך עפעם נײעס ױרקע, הא ? ביםט שוין א קאפראל, הא ? 

— עך װײס װאם ? — הערסט טשיפע־רײזעלע, דעם משה קאץ, זײן 
פערד, די רויטע יענטע דארף זעך הײנט, מארגן לײגן אין שטאל, זי דארף 

האבן א לאשיקל — זאגט ער און טוט א קלינג מיט די שטױול־שפארן׳ 
א שטײגער, און פאכעט מיטן בלויזן שװערד. 

—אא אכט ו לינקס שאאט — רעכטס שאאט \ טראב־טאראראב, גאלאפז 
און ער רײט אויף זײן גרויםן, ברוינעם פערד פארויס. . 

אז טשיפע־רײזעלע הײבט אויף אירע גרינע פארחלומטע אויגן פון 
איר הגדה מיט אירע פארקלערענישן װעגן איר דראגונער דעם ױרקע 
שמײםער, זעט זי אז מען האט שוין אפגעגעסן בײם סדר־טיש די קנײדלעך. 
זי אלײן האט שוין אױך אפגעגעסן. די בענטש־ליכט אין די לײכטער אויפן 
טיש, זענען.שוין מער װי א העלפט אפגעברענט. זי דערקאנט, אז דער 
טאטע אויפן הםב־בעט זאגט שוין מיט זײן מידער ניגון־שטים די הללויהם. 
ךי מאמע האלט דעם קאפ אנגעשפארט אויף בײדע הענט און זי דרימלט 
זיצנדיק. .. . 

טשיפע־רײזעלע טוט שטילערהײט זיך אװעקשלײכן פון דעם סדר־טיש. 

זי כאפט אין שטוב־אלקער איר רויט שאלעכל אויפן קאפ און זי גײט 
אװעק פון דער שטוב אין נאכטיקן דרויסן ארוים מיט אירע גיכע צעװיגטע 
טריט. זי לויפט, זי לויפט אװעק ערגעץ׳ װוהין לויפט זי טשיפע־רײזעלע י 
זי װײסט שוין וװהין זי לויפט. 

אויפן הימל בליצן און פינקלען די שטערן בלא־רויט און גרין מיט 
שטילן געשימער. אין דרום־מערב־הימל .זילבערט א שארפער לבנה־הארן 
מיט זײן חלומדיקן גלאנץ פון דער פארהוילענער װעלט. 



דערצײלונגען 


257 


דער אלטער װאלף 

1 

פאר טאג, באלד װי ער האט אפגעדאװנט שחרית, האט דער אלטער 
לײזער גענומען מיט דער אײזערנער לאפעטע אװעקשארן דעם הויד־ 
אנגעשאטענעם שנײ־הויפן פון פארנט פון זײן געהויקערטער לײמענער 
ירושה־שטוב, װאם איז געשטאנען אפגעזוגדערט פון די גוײשע כאטעם, בײם 
ברעג פון שטײניק־צעגריבערטן בערגל־שפוע, הינטערן געפרוירענעם טײך. 

דער נידעריקער שטרוידאך, שװער באלאדן מיט אנגעפרוירענעם שנײ־ 
בארג, האט נאך טיפער אראפגענידערט זײטיק צו דער ערד די נאקעטע 
בלא־געקאלכטע לײם־װענט, אז דאס הײזל איז פארזונקען געװארן װי א הײל 
און דאם שיף־פארשפיצטע קלײנע פעגצטערל מיט גראען רוי־אנגעפרארענעם 
אײזפראסט האט בלינד ארויםגעקוקט צו דער װײם־פארגלױוערטער װינטער־ 
װעלט, װי א פארקרימט אויג מיט א בעלמע. א שטויס פארשנײטע בײמער־ 
צװײגן ליגט נאענט פון דער אלטער דרוימנטיר און לײזער שטײט שוין 
מיט דער לאנגער האק און האקט פון זײ אויפן קלאץ שײטן האלץ. מיט 
יעדן זעץ אין קלעצל, טוט דער קלאפ א שארפן שפאלט דאם פארדרעמלטע 
שטומשװײגן און פון די דערװײטערטע פויערישע כאטעם דערהערט זיך 
דאמ געביל פוז א הונט, דער קרײ פון א האן. דער ײד ארבעט מיט אלע 
כוחות פון זײן שטארקן צעקנאדערטן לײב, און פון זײן מויל זעצט מיט 
פראםטיק־װײםע אטעם־װאלקנדלעך. דאס שװארצע פעל־היטל אויפן קאפ, 
די געדיכט־האריקע ברעמענב׳גטן איבער די אויגן און די געזילבערטע 
בארד זענען אנגעפרוירן מיט אײזצויטן. זײן דיקער געלאטעטער שװארצער 
ײיפענצער איז פארגארטלט מיט א שטריק. יעדעס מאל טוט לײזער א שפי■ 
אין די הענט, הארטע, צעריפעטע װי דעמבקארע, און א שטארקן רײב 
אײגע אין דער אנדערער. ער שלאגט אויך װי א פויער מיט די הענט 
אונטער די ארעמם, כדי זיך א ביםל צו דערװארעמען און ער נעמט װײטער 
האקן דאם האלץ, ביז ם׳װאקסט אן א גרויםער שטוים שטײן. לײזער טוט 
דערנאך א זעץ ארײן די האק מיט דער שארף אין האלבן קלאץ, לײגט אן 
א הויפן שײטן אויף זײן ארעם, טראגט זײ ארײן אין שטוב און װארפט זײ 
אונטערן אוױון צום הייצן... פונעם איבעריקן, אנגעהאקטן געהילץ מאכט 

ער בינטן, פארקניפט מיט א ריטל און לײגט זײ אן בײ דער שטובװאנט׳ 
אין דרויםן. 

אלע טאג טראגט לײזער אויף דער פלײצע א שװערן זאק פול מיט 
שטײנבינטלעך און שטעלט ארײן און ער פארקויפט הײצונג די װײבער. ער 
לײזט אפ עטלעכע זעקסער, און טראגט אהײם א באנקעלע נאפט, א הערינג, 
א טאלפן זאלץ. 

שײקע, לײזערס זון, ברענגט צװײגן אהײם אלע אװגט פונעם װײטן 
סערדיצער װאלד. דער ױנג האט געפונען ארבעט בײם פריץ צו האקן בײמער. 
ער באקומט זעקם זיבן זעקסער טאגלוין, און ער מעג מיטנעמען אהײם א בינט 
פון די אפגעהאקטע צװײגן. די דאזיקע ױנגע לײט זענען געװארן די פרנםה־ 
געבער, זײ האלטן אויס זײערע עלטערן, װײל זײערע טאטעס זענען אין דער 
מלחמה־צײט געטראפן געװארן און זיך אומגעקערט פון די װאגלענישן אין 
זײערע געחרובטע הײמען, פארארעמטע, בארויבטע, קראנקע׳ אפהענטיקע. 
א מערכה װאם אונטערגעװאקםענע זין און טעכטער קאנען הארװען און 
פארדינען אויף ברויט. זעט דאך שוין לײזער, דער פרומער, גאטס פארכטיקער 
ארעמאן, אז דער בורא פארלאזט אים נישט. װארעם פון זינט דער עםטרײכער 
מלחמד״ װען לײזער האט געמוזט אויפהערן גײן איבער די דערפער האנדלען 
מיט שמאטעם, קלאטשע, בײנער, אלט אײזנװארג, פעלן און עופות, און האט 
פארלארן די בידנע פרנסה, קאן מען נישט פארדינען א גראצער׳ װײל 
די גוײם װילן אים גארנישט פארקויפן און טרײבן אים מיט א שטעקן 
פון די פאדװירעם — זינט דעמאלט לעבט די משפחה פון שײקע דעם בן־ 
יחידם ארבעטםלוין, װען נישט, זאגט לײזער, װאלט חלילד״ טאקע אויס־ 
געקומען אז טאטע־מאמע זאלן פון הונגער אויםציען די קאפיטעס. 

לײזערס הארט אפגעברוינט בארדיק פנים מיט דער דיקער געשטופלטער 
נאז, אנגעװאקסן װי א צעקנאדערטע בולבע, װערט געשאטנט מיט שװערן 
צער־װאלקן. דער צעאקערטער שטערן מיט די געדיכטע ברעמען איבער 
די פרומע אויגן גרימט מיט ביטערניש. ער טוט א שפיליע־אפ זײן אלטן 
לעדערנעם הויזן־רימען, לײגט אים צונויף, אין צװײען, פרװוט אים אוים 
מיט א שטארקן שמיץ אין דער לופטן, װי מיט א בײטש, און זאגט אין שטוב 
צום װײב מיט א הארבן ירגזון: 

— הערםט װאם עכל דיר דערצײלן, שײנדל, עך האב מורא, אז שײקעלע 
איז געװארן א גוי. ער װיל נישט זאגן קײן ברכד״ ער װיל נישט דאװענען, 
ער לײגט נישט קײן תפילין. אוים ײד! מײנםט כ׳זע נישט װאם ם׳טוט זיך 
הא ? מײנםט כ׳בין בלינד הא י זען, עך זע, אי װאלט איך אים כוח געהאט 

אנצוהאקן א פלײצע, ברוין און בלוי״ אז ער זאל זיך נישט קאנען דרײ 
װאכן לײגן אויף די לאפעטקעם, כלעבן. 

— שוין װידער, לײזער, טשעפעםט זיך שוין װידער צום קינד ? א טאטע 
איז דאם, א גזלן, נישט קײן טאטע. לאמיך נאר זען אז דו זאלםט אים אנרירן, 
מײנסט אז ס׳איז אמאל, לײזער י שײקעלע איז שוין קײן עין הרע אויסגע־ 
װאקםן. ער װעט דיר נישט שװײגן, לײזער, ער קאן דיר גוט דערלאנגען אין 
די זשעברעס, אז דו זאלסט דערזען דײן עלטער־באבע — ענטםערט אים 
שײנדל פארדראםיק װי א קװאקע, מיט צעשמײכלטן מאמישן נחת אין אײנעם, 
בעת זי פארעט זיך פארזארגט, די רויט־געבלימטע פאטשײלע פארקניפט 
פון אוגטן, אין מענערישע שטױול, מיט אירע גרויםע שװארצערדענע קאכ־ 
טעפ, בײם אנגעהײצטן אוױון. 

לײזער מאכט אויף מויל און אויערן און טוט נאך אמאל א שטארקן 
שמײם מיטן לעדערנעם רימען אין דער לופטן, נאענט פארן װײבם פנים. 

— הא י — טאקע אזוי ? זאג נאר, שײנדל, אפשר װעט דײן װויל זינדל 
זיך נאך נעמען שלאגן מיטן אײגענעם טאטןי 

— װאם איז דײן עסק, לײזער ? 

— נישט מײן עסק ? װעמעם דען עסק, א שטײגער, דעמ רבם, דער 
רביצינם ? 

— לאז ער טאן װאם ער וױל, ר׳איז דאך שוין א גרויםער ױנג, קײן 
עין הרע, שײקעלע, א חתן־בחורעץ, לײטן גלײך, ער װעט חתונה האבן, האבן 
קינדער, װעסט זײן א זײדע, לײזער, און עך װעל זײן א באבע, אין נחת 
און פרײד. 

לײזער לאזט זיך ניט פאררײדן די צײן, װי װויל ס׳טוט אים א מחיהדיקן 
גלעט אין הארץ מיט פארבארגענער פאטערלעכער ליבשאפט און זײן הײםער 
גרימצארן קילט אפ. 

— אז ער װיל דאך פארט נישט זײן קײן ײד, שײנדלי 

— האב עך א דאגה, אבי ער זאל זײן געזונט ? 

— טאקע? האםט נישט קײן דאגה? און א קדיש וװ װעםטו נעמען? 
װעםט דיר קויפן אויפן יאריד א קדיש ? 

— װאסער קדיש ? 

—װאם הײסט א װאסער קדיש? א גאלדענער קדיש: — טוט לײזער 
א מוראדיקן געשרײ דעם װײב אין פנים ארײן. 

יא, שוין נישט דער זעלבער שײקע, װי אין זײנע ײנגליארן, װען ער 
האט מורא געהאט פאר גאט און פאר לײט, געאכפערט דעם טאטן, געצי־ 
טערט אימת־מװת פארן טאטנס שװערן, שטרענגן בליק סײ אין דער הײם, 

םײ שבת און ױם טוב אין שולעכל׳ בײם דאװענען פונעם סידור. געזאגט 
מודה אני און געלײענט קריאת שמע, געפאםט אלע תעניתים, געבענטשט 
אתרוג, געשלאגן כפרות מיט א װײםן געבונדענעם האן איבערן קאפ און פםח 
בײם סדר געפרעגט די פיר קשױת. ױם כפור, לעבן טאטן אין שול, האט 
ער זיך מיט א שטארקן קיליק געשלאגן על חטא, געהארכט שופר בלאזן 
װי א שאלונג פונעם הימל. ער האט מיט טיף אראפגעלאזטן קאפ מורא 
געהאט א קוק צו טאן צום ארון קודש, ער זאל נישט בלינד װערן אויף 
בײדע אויגן, װען ס׳האבן געדוכנט די כהנים, די טליתים איבער די קעפ, מיט 
די אויפגעהויבענע הענט־פינגער װי זינגענדיקע מתים. אין די געל־גערויטל־ 
טע פלעמלעך פון די װאקםענע יזכור־ליכט, ארײנגעשטעקטע אין די זאמ־ 
קעםטלעך, אין שולװינקל, האט ער געזען פלאטערן די נשמות. זײ האבן אים 
שטומשװײגנדיק געװונקען מיט שװארצע אויגנלעכער און אים גערופן 
מיט א קנאכיקן פינגער, אז ס׳איז אים פארשניטן געװארן ם׳חױת פון 
פחד. נאר אין חדר ארײן לערנען האט שײקע נישט געװאלט גײן און אפט 
אפגענארט דעם טאטן אז ער איז יא געגאנגען, װײל ליבער איז אים געװען 
אין די זומערטעג ארומלויפן בארװעם, אפגעריםן און אפגעשליםן, אין די 
גוײשע תבואה־פעלדער, זיך דראפען אויף די בײמער און פײפן מיטן מויל 
צו די פײגל, ליגן אין גרינעם גראז און כאפן זשוקעס, שפרינגען איבער 
גריבער, זיך שלאגן מיט שקצים, װארפן שטײנער, און װינטער א גאנצן 
טאג — זיך גליטשן אויפן געפרוירענעם טײך, שליטלען זיך בארג אראפ, 
אהײם פלעג ער אװנט קומען מיד און ביטער אויםגעהונגערט, װי א פאר־ 
װאגלטער הונט, מיט א צעדראפעט פנים און א צעפליקט היטל. 

אײן מאל, נאך װעטשערע, האט לײזער זיך שװער אויפגעהויבן פון 
בענקל בײם טיש, אפגעשפיליעט דעם לעדערנעם רימען פון די הויזן, 
אויםגעפרװוט מיט שטארקן שמײם אין דער לופטן און א רוף געטאן דעם 
זון מיט א פינגער: 

— קום נאר אהער, שײקעלע, ביסט געװען אין חדר י האסט געדאװנט 
מינחה־מעריב, הא ? 

לײזער האט באקומען שארפע, שמאלע, גרינע אויגן און א רויט־צעכעםט 
פגים מיט א פארקרימטער בארד. די מאמע שײנדל האט אויפגעהויבן א 
געװאלד און פארשטעלט שײקען מיטן פארטעך. גאר לײזער האט אים פון 
איר אװעקגעריםן, אויםגעטאן אים דעם שפענצער, פארהויבן דאם העמד 
און גענומען שמײםן מיט כוח און היץ. שײקע איז געשטאנען אנגעבויגן און 
שװײגנדיק ארײנגעכאפט דעם טאטנס מוראדיקע שמיץ. װאכן־לאנג זענען 
אים דערנאך געשטאנען די ברוין און בלא פארלאפענע פאםן װי שװארצע 

שלענג אויפן לײב, אז ער האט זיך נישט געקאנט אװעקלײגן אויף די 
פלײצעם און געמוזט בײנאכט שלאפן אויפן בויך. מיט יארן שפעטער׳ װען 
שײקע האט שוין געלײגט תפילין׳ שוין געװען א חתן־בחור מיט לײטן גלײך 
און געארבעט בײם פריץ אין סערעדיצער װאלד בײם האקן בײמער און 
האט פארדינט טאגלוין׳ איז ער 1 אך אלץ געװען אין שול בײם דאװענען 
שעמעװדיק־דערשראקן. אז מע פלעגט אים אמאל, אום ױם טוב, אויפרופן צו 
דער תורה, איז ער געשטאנען מיטן טאטנס טלית איבערן קאפ בײם באלעמער 
פארן צעעפנטן םפר און די שארפע אותױת האבן װי העק געפאכעט אין פנים. 
ער האט שטיל געשטאמלט, פארטוישט װערטער פון דער ערשטער ברכה מיט 
דער צװײטער־ אשר נטע נתן, אשר נתן נטע בתוכנו... און ם׳איז אים 
ארויםגעטרעטן שװײם אויפן שטערן. דער טאטע פלעגט אים נאך אלץ 
שלאגן מיטן הויזן־רימען, אבער שוין נישט מער איבער דער נאקעטער 
פלײצע, נאר אזוי אין אנטועכץ אוװ ער האט געטראפן, און שײקע האט 
געהאלטן דעם קאפ און די הענט אראפגעלאזט און שטום געליטן. 

נאר הײנט האט זיך פון שײקעם נשמה שוין אין גאנצן אפגעטאן די 
שעמעװדיקײט פאר לײט און די מורא פארן טאטן. ער װיל שוין אפילו מיט 
א האלב אויער מער נישט הארכן דעם טאטנס ירגזון. װי אלע פרימארגן, 
ער גײט אװעק אין װאלד צו זײן ארבעט, שטײט ער אין דרויסן, אויף דער 
פאדװירע, טרעט מיט א באשטױולטן פום דאם רעדל פונעם קרעמענעם 
שלײפשטײן און שארפט זײן האק, אז ס׳שפריצן פונקען און טוט אלע מאל 
א פרװו די שארף פון דער האק מיטן דיקן פינגער. לײזער דרײט זיך 
פאװאליע און אנגעבויגן אהין און אהער, ברוגז, אנגעדרודלט און לויערט 
אויף אים פון דער װײטנס װי א קאטער אויף א פויגל. 

— א גוט מארגן דיר, טאטע, נו, האסט שוין געדאװנט ? — טוט שײקע 
א לאך מיט א פול מויל װײם־צעבליצטע צײן. לײזער דערפילט דעם זונס 
שפאט װי א שטאך אין הארצן און ער כאפט גיך אװעק דעם קאפ. אך, װעמען 
האט ער אויסגעכאװעט ? א גוי, א משומד. אזוי פיל יארן אװעקגעצאלט דעם 
לעצטן ראניש אויף שכר לימוד, אז דער זון זאל קענען עברי און א פרשה 
חומש, מאכן א ברכה און דאװענען און זײן א ײד, װי ם׳קער צו זײן. 

ם׳איז אים שוין אין גאנצן קלאר אז דער זון טוט אים װידערשפעניקן 
און לײזער האט ניט קײן עצה װי אזוי אים בײצוקומען, םײדן נעם און פלעט 
אים דעם מוח מיט א שטעקן. נאר טאמער װעט אים שײקע נישט שװײגן, 
האי טאמער דערלאנגט ער אים טאקע צוריקי װי װויל לײזער פילט זיך 
נאך בכוח און ער האט שטארק חשק זיך צו פארמעםטן מיטן זון, איז ער 
אבער פארט אן אויםגעהארװעטער זקן, העכער א בן שבעים און שײקע 

א. מ. פוקס 


איז אויםגעװאקםן א ױנג מיט בײנער, א דעמב מיט אײזערנע הענט, הע־הע־ 
הע, אז ער קאן אונטערהײבן א פערד, װי ער לײזער, אין זײנע ױנגע יארן• 
װױל, װויל, כלעבן, עד מעג טאקע צופרידן זײן מיט אזא זון. נאר װאם 
קומט ארויס דערפון, אז גאט דינען װיל ער שוין נישט מער, שײקע, און 
דער טאטע האט שוין נישט איבער אים קײן שליטה. װארעם שײקע איז פאר 
די לעצטע פיר יאר געװען א זעלנער אין דער עםטרײכער ארמײ און ער 
איז ערשט נישט לאנג אהײמגעקומען פונעם קײזער פראנץ יאזעפס פאר־ 
לוירענער מלחמד״ מיט גוט פארהײלטע וװנדן פון געװערקוילן, מעסער־ 
שטעך און אײזן־שפענער ארײנגעכאפטע אויף די שלאכטפעלדער אין זײן 
גאנצן לײב. ער טראגט נאך זײן אפגענוצטן גרינעם זעלנער־מאנטל מיט 
די מעשענע קנעפ, מיטן רויטן קאפראל־בענדל אנגענײט אויפן ארבל און 
באגארטלט מיטן לעדערנעם מיליטער־רימען. ער האט באהאלטן אין שטוב־ 
קופערט, אײנגעבונדן אין א ציפל פון דער מאמעס שבתדיקער טערקישער 
שאל, געירשנט פון דער באבען, זײנע מעדאלן, קופערנע און זילבערנע, 
מיטן קײזערם נאקעטן צװײבארדיקן קאפ און דעם צװײקעפיק־געקרוינטן 
אדלער אויסגעקריצט אויף בײדע זײטן װאס ער האט באקומען פאר זײן 
געטרײען מיליטערדינסט, און די גבורות װאם ער האט באװיזן קעגן שונא 
אויפן שלאכטפעלד. שײקע שפאנט אצינד גאװהדיק־געשטרעקט מיט זײן 
ברײטער ברוסט און דעמבען־שטארקן קארק, פריש, פראסטיק־גערויטלט, 
דאס שעפסענע פעלהיטל פראסטיק־אנגעפרוירן מיט װאלצויטן, זיצט אויף 
זײן שװערן קאפ האפערדיק אנגערוקט אויף אן אויער. זײנע שטױול זענען 
טאפלט געקאװעט מיט אײזן און אז ער גײט זענען זײנע זעלנערישע שפאן 
שטרענג געמאסטן, און ער פאכעט מיט אײן האנט. שײקע איז אין מלחמה־ 
צײט אויסגעװען א װעלט. ער האט געזען גרויםע שטעט און פרעמדע לענ־ 
דער און ער האט זיך אויסגעמענטשלט. אז ער קומט שבת אדער זוגטיק 
אין שטעטל, אין רחלס שענק, גיט ער א פאכע מיט זײן סענקאטן שטעקן און 
טוט א פרײלעכן געשרײ. 

— האלא: פערד־גנבים, ממזרים, װי גײטס י הא־הא־הא. װאם הערט 
מען עפעס נײס אין דער װעלט. הא ? װאס זאגט עפעס לענין און טראצקי ? 
דער פרעזידעגט װילסאן האט געהאלטן א גוטע רעדע ז די באלשעװיקעם גײען 
אויף פעטלױרעןו הא־הא־הא... א לעבעדיקע װעלטז רעװאלוציע און 
טראסק! בעלא קון איז שוין הערשער אין אונגארן. װויל, װויל. מע מאכט 
א נײע װעלט אויף מײן װארט, כ׳לעבן... 

די גרויםע אנגערויכערטע שענקשטוב מיט הילצערנע, צעקרימטע, אלטע 
לאנגע טישן און בענק איז פול אנגעפאקט מיט פרעמדע און הײמישע מענטשן 

פון די פראםטע לײט, הענדלער, טאגלוינער צוריקגעקומענע זעלנער אנגע־ 
טאן אין זײערע אלטע, גרינע מיליטער־מאנטלען מימ מעשענע קנעפ און 
ברײטע לעדערנע זעלנער־גארטלען. זײ זענען אנגעפאקט מיט שמוגל־סחורות: 
זײף, לעדער, טיטון, צוקער, זאלץ, װאם זײ ברעגגען מיט םכנות נפשות 
פון טארנאפאל, פון סטרי, פון םטאגיםלאװ, פון בראד, פון זלאטשעװ און פון 
לעמבערג. זײ שרייען, גראגערן אלע אינאײנעם מיט אפגעברוינטע, צעהיצטע 
פנימער. זײ בארען זיך, בארימען זיך מיט גליקן און גבורות, פילדערן מיט 
קולות און געלעכטערס, אז ס׳הײבט זיך די םטעליע און ם׳קלינגען די 
פענצטער. שײקע איז אין מיטן פון דעם פרײלעכן געזעמל. ער טרינקט 
מיט זײ א גלאז ביר, נאשט א זיס קיכל עסט א געזאטן אײ מיט א זעמל, 
שפילט מיט זײ אין קארטן, אין דאמינא, רײכערט ציגארעטלעך און דערצײלט 
און האט ליב צו הארכן פארגרעבטע זעלנערװיצן און שטארקע ליבע־ 
געשיכטעלעך, און ער איז א שותף צו די נאכטיקע שמוגל־מסחרים, צו 
געשלעג מיט שקצים און זעלנער־װאכטעס פון דער רוטענער־מלוכה. חברה 
פאטשן אים גוטברודעריש מיט א האנט אין קארק און טרײבן ליצנות; 

— נו, שײקעלע, גייםט עפעם א ביםל חתונה האבן מיט א שײן שיקםל 
אויפן בוידעם, דו ציטערסט, הא? האםט מורא פארן טאטן? 

— װער, עך? עך האב פאר קײנעם נישט מורא. הא־הא־הא: 

— מ׳זאגט אז דײן טאטע ברעכט דיר די בײנער װײל דו װילםט נישט 
דאװענען; פע, שײקעלע, ביסט געװארן א גוי, צי װאס ? א ײד דארף 
דאװענען. צי דו װילםט דעך גאר שמדן, הא ? מ׳װעט דעך ברענען און בראטן 
א לעבעדיקן אין גהינום, אז ם׳װעט גײן א רויך... 

— כ׳האב עס אין דר׳ערד — זאגט שײקע שעמעװדיק צעשמײכלט 
מיט זײנע גרויםע װײם־צעבליצטע צײן. 

— שײקעלע, גוטער ברודער, מ׳טאר נישט זינדיקן, דער טאטע װעט 
דיר אנשמײסן דעם הינטן מיטן רימען און גאט װעט שטראפן, געדענקו 

— װער, מײן אלטער תרח ? אגו, זאל ער פרװון מיך אנרירן, עך לײג 
אימ אנידער מיט אײן האנט אויף בײדע לאפעטקעם! 

— אי, געװאלד, אן אײגענעם טאטן ? העי, חברה, שײקע װיל הרגענען 
דעם טאטן, מע דארף אים לײגן אין חרם! 

— שא, שא, בעסער הײם שטעלן ביר, װעםטו דעך אויםקויפן פון אלע 
עבירות; װעםטו גלײך ארײנפליען אין גן עדן, װעםט װערן א צדיק און 
עםן דעם לװיתן איא, שייקעלע ? 

אז ער גײט אהײם שפעט אין דער נאכט פוגעם שענק, איז דער װינטער־ 

הימל אויםגעשטערנט מיט גרויסע, גרינע, בלאע און רויטע בליציק־ 

צעפינקלטע דימענטן די שטיװל־טריט זינקען מיט פראםטיקן געפידל אין 
דער נאכטשטילקײט. פון דער װײטנם קומט אן א ײד גלײך ער װאלט אראפ־ 
גענידערט פונעם הימל. שײקע זעט, אז ס׳איז דער געשטארבענער זײדע משה 
מרדכי מיטן דיקן, אלטן םידור, האלב ארײנגעשטעקט אין בוזעם, װי 
דענםטמאל, װען שײקע איז געװען א קלײן ײנגל און דער זײדע פלעגט גײן 
זאגן תהילים אין די שטיבער וװ ם׳איז געלעגן א קראנקער, בעטן בײ גאט 
א רפואה. ם׳טוט דעם ױנג א קיל אין הארץ פון שרעק; נאר באלד דער־ 
קאנט ער, אז ם׳איז נישט דער טויטער זײדע, נאר זײן טאטע לײזער, װאם 
גײט אויך זאגן תהילים אין די שטיבער. לײזער קומט צו נאענט און בײדע 
גײען און שװײגן, זײ פארנעמען זיך מיטן װעג אהײם, בײם ברעג פונעם 
בערגל־שפוע. 

— פון װאנען גײסטו, טאטע י — פרעגט שײקע, די אויגן שעמעװדיק 
אראפגעלאזט — פונעם פעטער לײבע, ם׳קינד איז קראנק, כ׳האב געזאגט 
תהילים. 


2 

אז לײזער דאװנט אפ שחרית פונעם סידור, אײנגעהילט אין זײן 
ברײטן טלית פארגעלט פון עלטער, מיטן גרויםן של ראש אויפן שטערן, 
פאר טאג, נאך בײם גערויטלטן פלעמלשײן פונעם פארײכערטן נאפטלעמפל 
— הײבן שוין אן די בלאגעקאלכטע שטובװענט צו בלײכן מיט דער רויטער 
װינטערגראקײט, װאס דעמערט פון דעם פענצטערל מיטן פארשטעקטן 
שמאטעהארב אין רעמל אן א שויב. די מאמע שײנדל איז שוין אװעקגע־ 
גאנגען מיט די צוױי הילצערנע װאםערקאנען צום געפרוירענעם טײך, וװ 
די פויערים האבן אויפגעהאקט א לאך אין אײז, צו ברעגגען װאסער, און 
לײזער פארלעשט דאס נאפטלעמפל אויפן אוױון־געזימם. 

אויך שײקע, דער זון, איז שוין פון לאנג אויפגעשטאנען פון זײן 
געלעגער אין אלקער־װינקל, געװאשן זיך, געזאגט מודה אני, און געשטעלט 
זיך באלד דאװענען. אויף זײן קורצן פארגרעבטן שטערן גרויסע תפילין און 
אויף זײן גאקעטער לינקער האנט, אונטערן העמד־ארבל, ביז אויף די 
מיטלסטע צװײ פינגער, זענען אזוי שטארק פארצויגן די הארטע לעדערנע 
רצועות, אז די הויט איז אײנגעשניטן ביזן בײן. ער האלט די אויגן אראפ : 
געלאזט צום צעעפנטן םידור און מורמלט שטיל און פרום מיט די לעפצן. 
ער טוט אלע מאל א נעץ א פינגער אויף דער צונג און א מיש אן אפגעריבן 
סידור־בלאט, זאגט די ערשטע שורות פון א תפילד״ היפערט איבער א םך 

תפילות אין גאנצן׳ כאפט דא א ווארט, דארט א פםוק־ מה טובו אהליך 
יעקב... ברוך אתה ה׳... יהי רצון מלפניך... און ער װארפט אלע מאל 
א פארגנבטן בליק צו דער טיר, גלײך ער װיל אנטלויפן פון דער שטוב, נאר 
דער װעג איז פארשטעלט, װארעם דארט, בײ דער טירשװעל פונעם טונקעלן 
מיזרח־װינקל, שטײט דער טאטע מיט זײן האק אונטערגעהויבן אין דער 
רעכטער האנט און ער היט דעם זון מיט א שטרענגן בליק. ער שאקלט 
פאװאליע זײן בארדיקן קאפ און ביטערט מיט הארבן ירגזון־ 

—אזוי, שײקעלע, מ׳פארבײגט א פאלע פונעם סידור... מ׳נארט אפ 
גאט, הא נ עך זע, עך זע: גאט טאר מען נישט אפנארן, געדענק... 

שײקע דערפילט א טעמפע פארכט אין הארץ. ם׳װערן אימ פארקילט די 
געדערעם און פארקלעמט דער אטעם. ער שטעלט זיך שמונה עשרה מיט 
צונויפגענומענע פיס, דאם פגים צו דער מיזרח־װאנט און דאם םידור מיט 
בײדע הענט אונטערגעהויבן נאענט צו די אויגן, הוידעט פארקלערט די 
פלײצע און פליםטערט אן א קול: אלהי אברהם, אלהי יצחק, ואלהי יעקב... 
על הצדיקים ועל החםידים... 

פלוצעם הײבט ער אויף דעם קאפ צו דער סטעליע און ער זעט װי 
דארט אויבן, אין שאטנדיק־געטונקלטן װינקל הויערט עפעם א געשטאלט 
מיט א קאפ פון א חיד״ און נעגל־לאפעס װי צום שפרונג, א קרום־צעעפנטער 
שנויץ, מיט לאנגע שארף־געשפיצטע צײן און לויערט מיט בײזן גרינעם 
אויגךפײער, שײקען גײט אויס די נשמה. ער מורמלט עלינו לשבח מיט 
א זײטיקן שפײ און נאך דעם, װי ער האט אויםגעטאן די תפילין, צונויפ־ 
געלײגט און ארײנגעטאן אין זעקל, פארמאכט ער דאם םידור און מיט 
אנגעבלאזענע באקן זאגט ער צום טאטן : 

— טאטע, כ׳האב אים געזען. 

— װעמען האםטו געזעןן 

— דעם אלטן װאלף. 

— אוװ האםטו אים געזען ך 

— אין םערעדיצער װאלד. 

— װען? 

— אנומלט, בײטאג, בײ דער ארבעט. 

— נו? 

— ר׳איז געשטאנען פון דערוױיטנם צװישן בײמער און ר׳האט מיך 
אנגעקוקט. 

— װאם־זשע האסטו געטאן 1 

— גארנישט. כ׳האב געװארפן צו אים א שטיק האלץ, איז ער אנטלאפן. 

— כע־כע־כע, א שײנע מעשה כ׳לעבן — לאכט לײזער — היט די 
בײנער׳ שײקע׳ ער קאן אויף דיר שפרינגען הינטערװײלעכץ... 

— װײסעך דארט װאם, טאטע, מיר װעט דער װאלף גארנישט טאן, 

נישט בײ זײן לעבן װעט ער מיך אנרירן. 

לײזער טוט אים א גרימיקן געשרײ אין פנים ארײן. 

— פאר װאם עפעם נישט. הא ל ביסט בײ אים א גרויםער יחסן ? 

— עך האב נישט קײן מורא. 

— שײקעלע, זײ נישט קײן חכם. בעםער דערטשעפע נישט מיטן אלטן 
גזלן ו עך ראט דיר װי א טאטע, געדענק, ער קאן דעך צערײםן אויף 
טויט, — װארנט לײזער מיט א פינגער און שײקע ענטפערט אים מיט א 
שפאטישן געלעכטער: 

— הא־הא־הא, װעמען ? מעך װעט ער צערײםן ? הא־הא־הא: און ער 
טוט א שטארקן רײב בײדע הענט. — אנו, זאל ער פרױון, כ׳װעל אים גיכער 
ארויםלאזן דעם דעך פון די זשעברעם. 

די מאמע שײנדל קומט דערװײל אן מיטן דיקן װינטערשאל פארבונדן 
איבערן קאפ. זי טרעט אויס מיט די מענערישע שטױול א פרישע םטעזשקע 
אין הויך־אנגעשאטענעם שנײ. די צװײ קאנען װאסער װאם זי ברענגט פונעם 
טײך, טראגט זי װי א פויערטע מיט א קראמיסלע אויף אן אקסל. זי גיםט 
אן דאס װאםער אין אײנגעפרוירענעם פאם אין פירהײזל, זי נעמט זיך 
פארען אין קיך מיט די קאכטעפ בײם אנגעהײצטן אויװן און דערצײלט די 
נײסן, װאס זי האט געהערט פון די שכנים בײם װאםער־שעפן. 

— הערםט, לײזער, בײ יאנדרוך כליב האט הײנט בײנאכט זיך ארײנ־ 
געכאפט א טכויר אויפן בוידעם און אויםגעדושעט אכט הינער. בײ כאלעמקי 
סטעלמאך האט א פוקס ארויםגעגנבעט א גאנדז פון שטאל און בײ מיכאלקע 
םענק האט א װאלף צעריםן זעקם שאף אין שטאל. אי, אזוינע שאדנס 
אנגעטאן. די גוײם זאגן, אז מ׳װעט גײן אין געיעג אויפן װאלף. 

— דאם איז ער, יא, יא, ס׳איז זײן שטיקל ארבעט, כ׳קאן שװערן. 

דער אלטער גזלן איז שוין װידער דא, מ׳װעט אים מוזן אװעקלײגן — 
זאגט לײזער פארכאפט פון היציקן שטרײטלוםט און קאלטן פחד אין אײנעם, 
װאם איז אים פארבארגן אין געבײן. 

— זאג נאר לײזער, ס׳איז טאקע דער זעלבער װאלף, װאם האט דיר 
א מאל צעביםן דעם אקםל, הא ? — פרעגט שײנדל מיט הײמלעכן נײגער. 

— יא, יא, ם׳איז דער זעלבער ממזר, א רוח אין זײן געפגרטן טאטן, 

ער הא.ט מעך שיער נישט צעביםן אויף טויט. דער אײבערשטער האט 
מעך מציל געװען. נא, שײקע, טו גאר א קוק. 

לײזער טוט אוים אן ארבל םונעם שפענצער, פארהײבט אן ארבל 
פונעם העמד און באװײזט דעם נאקעטן שטארקן אקסל פון דער לינקער 
האנט, א שטיק פלײש איז פון אים אפגעריםן ביז צום בײן און די טיפע 
וװנד איז פארהײלט מיט א דיקער הויט. שײקע כאפט א בליק אויפן 
טאטנם פארהײלטער וװנד און שמײכלט מיט ביטול. 

— או־װא׳ אויך מיר אן עםק, א צעביםענער אקםל. אין מלחמה־צײט, 

װען עך בין געװען א זעלנער, בין עך אײן מאל אין א שלאכט פארוװנדעט 
געװארן אין בויך פון א שארפן געװער־מעםער, אז די צעבלוטיקטע 
געדערעם זענען ארױסגעקראכן. ע, ס׳איז גארנישט! 

— אי, שײקעלע, ס׳האט דיר נעבעך געמוזט גוט װײ טאןן — זאגט 
שײנדל מיט מאמישן צער צום זון — נו, גאט צו דאנקען׳ אבי דו לעבםט. 

— װײםעך װאס, װײ טאן, א זעלנער אין דער מלחמה טאר נישט 
װײ טאן, — ענטפערט שײקע מיט גדלות. 

— וװע דען, כ׳האב דעך עפעם געפונען אונטערן פלויט, שײקעלע, — 
שמײכלט שוין די מאמע מיט נחת, און לײזער טוט אים א הארבן פרעג; 

— נו, און פארן טויט האםטו נישט קײן מורא געהאט ? 

— נײן, כ׳האב נישט קײן מורא געהאט. א פראנט זעלנער טאר נישט 
קײן מורא האבן פארן טויט, אז נישט דערשיםט מען אים װי א האז. 

— גאט האט דעך אויסגעהיט, שײקעלע, די באבע יענטע האט זיך 
געמיט, װאס זשע מײנסטו, כ׳האב מיר אפשר װײניק די אויגן אויםגעװײנט 
דורך די נעכט און געבעטן גאט פאר מײן קינדם לעבן, װײניק פארשטערטע 
שבתימ און ױם טובים געהאט מיט צרות און אנגםטן ביז װאנען כ׳האב 
דיך שוין דערלעבט צו זען אין דער הײם מיט געזונט. 

אין דער קלײנער שטוב מיט די צװײ הילצערנע בעטן, הויך באלײגט 
מיט שטרוי און פעדערקישנם, מיטן שװער־געקאװעטן ירושה־קופערט אויף 
רעדלעך, מיט די מעשענע בענטשלײכטער און קופערנעם חנוכה־לאמפ מיט 
לײבן און הערשעלעך אויף דער פאליצע, װערט הײמלעך און װארעם פונעם 
אנגעהײצטן אוױון מיט די צעפארעטע, ערדענע קאכטעפ. אין מיטן פון 
דער געקאלכטער מזרח־װאנט גלאנצט דאם גילדן־געמאלענע מזרח־בילד 
מיט משה און אהרון. אונטערן מזרח־בילד הענגט אויף א טשװאק די 
אײזערנע פושקע פון ר׳ מאיר בעל נס מיט א קלײן שלעסעלע. 

שײנדל באדעקט אציגד א האלבן טיש מיט א גראבן לײװנט און זי 
גרײט אנבײסן. די מענער װאשן די הענט איבערן פאמעשאף מיט דער 
שװערער קופערנער ירושה־קװארט, פליםטערן פרום די ברכד״ שנײדן 
דערנאך מיטן שארפן מעםער שטיקער שװארץ־ראזעװע קארנברויט פונעם 

הארטן רונדן לאבן, טונקען אין זאלץ די מוצא און זײ זיצן אויף דער 
לאנגער באנק און עסן צוזאמען, שװײגנדיקע, מיט אראפגעלאזטע אויגן׳ 
פון אײן גרויסער, ערדענער שיסל. זײ עסן אפריער הארטן רעטעך מיט 
ציבעלע און קנאבל, דערנאך די הײםע צעפארעטע געקעכצן, רויטן בארשט 
מיט קארטאפל, זויערקרויט מיט קארענע טײגלעך, געדיכטע קאשע פון 
גרויפן, ארבעם מיט פאםאליעם און געלע קוקורוזע מיט זאלץ, פארטרינקען 
מיט א פולער קװארט אײז קאלט װאםער, בענטשן שטיל מזונות און הײבן 
זיך אויף פון דער טישבאנק מיט גערויטלטע פנימער און פארשװיצטע 
שטערנס, צעהיצט און שװער, אז ם׳הײבט זיך א זױערלעך־װארעמע פארע 
צו דער םטעליע. 

דער טאטע מיטן זון בלײבן שטײן אין מיטן שטוב, טוען א צי די 
הויזן און קוקן זיך ארײן אין די אויגן, אנגעדרודלטע מיט שטרײטלוסט, 
װי הענער. לײזער טוט פלוצעם מיט בײדע הענט א כאפ דעם זונם רעכטע 
האנט און נעמט זי אים ארונטערדרײען צו דער פלײצע מיט מוראדיקן כוח. 
אט האט ער זי שוין א שטיק אפגעבויגן און נאך א שטיק װײטער. נאר 
שײקע האלט אויס דעם שטארקן דרײ. זײן האנט טוט זיך מער קײן ריר 
גישט און לײזער לאזט זי אפ. שײקע שמײכלט, מיט א פארביסענער לעםץ 
פון נצחון. 

— ם׳גײט נישט, טאטע, הא ? זאל עך דיך לײגן אויף בײדע לאפעט־ 
קעסי װילסט? 

לײזער טוט א שפאטישן לאך־ 

— א טאטן, שײקעלע ? מע מעג י א טאטן װילםטו לײגן, אנו, פרװו. 

בײדע טוען א שטעל א פוס פון פארנט, כאפן זיך ארום מיט די 

הענט און הײבן זיך אן ראנגלען, צו ערשט גוטמוטיק, לײכט, װי אויף 
קאטאװעס׳ באלד אבער שטארקער, ענגער פארקלעמט, ביז זײ פאלן צום 
דיל פארקנוילט מיט די לײבער, מיט צעקײכטע אטעמס. אט ליגט שוין 
לײזער אויפן רוקן און שײקע קניט זײטיק און דריקט אים אראפ די 
אקסלען מיט בײדע הענט, אט, אט, נאך א רגע, נאך אײן לעצטער דרוק 
און לײזערס בײדע פלײצעם ליגן שוין אויסגעגלײכט. נאר מיט א מאל טוט 
זיך לײזער א שטארקן ריס, א שטוים און א הײב אונטער, אז שײקע פאלט 
פון אים אין גאנצן אװעק. די מאמע שײנדל שטײט און קוקט און שעפט נחת. 

— זע נאר, שײקע, לײזער, מ׳בארעט זיך גאר גאנץ פרי, נאכן אנבײםן, 

א טאטע מיט א זינדל זענען דאם, נו, גענוג שוין, צי נײן ? 

בײדע פאלגן, שטײען אויף פון דער ערד, מאכן זיך צורעכט די בגדים, 

און אטעמען אפ שעמעװדיק און צופרידן. 

שײקע אײלט זיך אװעקצוגײן אויף דער ארבעט אין װאלד. ער לײגט 
ארײן אין זײן זעלנערבײטל א שטיק ברויט מיט עטלעכע ציבעלעס, א ביםל 
זאלץ, א בלעכערן פלעשל װאםער, הענגט אריבער דעם בײטל אויף אן 
אקסל, שטעקט ארײן זײן האק מיטן לאנגן הילצערנעם הענטל אין לעדערנעם 
גארטל־רימען, נעמט זײן קורצן סענקאטן שטעקן אונטערן ארעם, פאררוקט 
דאס פוטערנע היטל אויף אן אויער, זאגט א גוטן טאג און שפאנט גיך 
אװעק מיט דער סטעזשקע, אראפ פונעם בערגל־שיפוע. 

— שײקעלע, גײ געזונטערהײט! — שרײט אים נאך די מאמע. 

— אז מ׳פארגעםט אפילו א קוש צו טאן די מזוזד״ אזא גויעץ אויס־ 
געכאװעט — גרימט לײזער ברוגז. ער גיט א באריר מיט צװײ שפיץ 
פינגער דעם אלטן הילצערנעם מזוזה־שײדל פון דרויםנטיר און טוט פרום 
א קוש מיט די לעפצן די פינגער פארן זונם װעגן. און באלד טוט לײזער 
א שפײ אין די דלאניעם און נעמט זיך צו זײן ארבעט אנצוהאקן האלץ 
אויפן האלבן פאדװירע־קלאץ. 


3 

אז שײקע שפאגט אװעק מיט דער שמאלער שניײסטעזשקע, פײפט ער 
מיט די לעפצן דא א פרײלעכן, דא א פארבענקטן ניגון פון א ײדישן לידל, 
פון אן אוקראיניש לידל, פון עפעס א זעלנער־מארש, װאם איז אים ארײן 
אין אויער און זשומעט אים װי א זינגגענדיקע בין. ער גײט זײטיק מיט 
די פלויטן פון די שכנותדיקע פויערישע באלעבאטישקײטן, מיט די 
נידעריקע לײמענע כאטעם ארומגעפאקטע מיט שטרוי־זאהאטעס. אויף די 
פלויטן הענגען גרויסע ערדענע טעפ. שװארצע װאראנעם פיקן מיט די 
שנאבלען אויף די מיסטהויפנס, גראע שפערלען פליען און פיפםן פאר־ 
האװעט איבער די שנײ־אנגעבעטע דעכער מיט לאנגע אײז־םטרעמפ, 
אנגעפרוירן פון די סטריכעס. טשאטעם הינער און גענדז גאגערן, הענער 
קרײען, קי מרוקען פארבענקט אין די שטאלן און פערד הירזשען שוין 
מיט זאטע קװיטשעלעך. 

די הינט פון די פאדװירעם טוען זיך א לאז צו די פלויטן מיט בײז־ 
צעקײכטן געביל אויפן פרעמדן פארבײגײער, מיט זײן שטעקן אונטערן 
ארעם. ברײטע פויערים, פרימארגנדיק־אויסגערוטע, די פארשפיצטע באקנ־ 
בײנער גערויטלט מיט א זאט גלאנצל פון חזיר מיט קאשע, די בלויזע 
צעקודלטע קעפ גבורהדיק דערהויבן, די געלע װאנצן װי צעפ שוין מיט 
אײזצויטן אנגעפרוירן, אין דיקע שאפענע פעלצן, די שטױול מיט שטרוי 

אײגגעבונדן, פארען זיך אויף די פאדװירעם״ װארפן מיםט פון די שטאלן, 
שפאנען די קלײנע, ברוינע פערד אין לאנגע שליטנם, לאדן פולע תבואה־ 
זעק מיט קארן און גערשטן צו פארן צו דער מיל מאלן מעל און גרויפן• 
פויערטעס מיט הויבע טראגעדיקע בײכער, אין ױכטענע שטױול, די גראבע 
לײװנטענע םטאנעס פארהויבן, טראגן פון די קי־שטאלן פולע עמערס פריש־ 
געמעלקטע מילך, הײפטן גרין קרויט, רויטע בערעקעס און הויפנם קארטאפל 
אין די פארטעכער פון די שפײזקאמערן אין די אנגעהײצטע כאטעם ארײן. 

די פויערים װארפן א זײטיק־גרימיקן בליק צו דעם ײדישן ױנג װען 
ער גײט פארבײ הינטער זײערע פלויטן און זײ שטעלן אן א טויבע פלײצע 
מיט פינצטערן ברוגז, אז שײקע באגעגנט אויף די פאדװירעם א לאנגן 
שגץ װי א דראנג, גדלותדיק אויסגעםטראיעט אין גרינעם זעלנער־מונדיר 
מיט מעשענע קנעפ און רויטע בענדער פון דעם רוטענער מיליטער, דער־ 
קאנען זײ זיך פון די ײנגל־יארן װען זײ פלעגן זיך אפט שלאגן מיט די 
קיליקעס, צעבלוטיקן די נעזער, צעדראפען די פנימער מיט די נעגל, װארפן 
שטײנער אײנער צום צװײטן און שרײען•. זשיד־כאלאמיד, חזיר־אויער, 
עשו־גנב, םוקין־םין. אצינד שפיזן זײ מיט מוראדיקע שינאה־בליקן און 
שװײגנדיק מיט פארביםענעם גרימצארן מעםטן זײ זיך די געשטאלטן פון 
אויבן אראפ און פון אונטן ארויף. שײקע טוט געניט א לײג זײן רעכטע 
האגט אויף זײן האק אין לעדער־רימען, װי א זעלנער אויפן געװער. א רגע 
װעגן זײ איבער אין געדאנק, מיט באדאכטער פויערישער װערדע, אײנער 
דעם אנדערנס גבורד״ טוען א שפײ און װענדן אפ די קעפ. 

— הא־הא־הא, שמײכלט שײקע מיט ביטול, קוק אים נאר אן, דאגעלקע 
הזיר־װײדל, אויך מיר א זעלגער אונטער דער מאמעם פארטעך. אי װאלט 
עך אים כוח געהאט אויםצודרײען א פום פונעם ת... כ׳לעבן. — נאר 
פארט טוט אים א ביטער אין הארץ א שארף קינאה־געפיל, װײל ער 
װײסט אז יענע, די גוײם און שקצים האבן פארכאפט דאם לאנד, ס׳איז 
זײער מדינד״ זײ פירן מלחמה מיט די שכנותדיקע פאליאקן װעגן דער 
מלוכה און די ײדן האבן א מכד״ סײדן צױן, ארץ ישראל. חלוצים גײען 
טאקע שוין אהין אװעק, חברה־לײט לאזן זיך דורך די קארפאטן־בערג, 
דורך רומעניע און אונגארן, צו פום, מיט באנען, מיט שיפן. ער, שײקע׳ 
װאלט אויכעט געװאלט אװעק אהין אין ײדישן לאנד, אין דער הײליקער 
שטאט ירושלים. אבער ער קאן נישט אװעק מיט די חלוצים קײן צױן, ער 
דארף פארדינען און דערנערן די עלטערן, טאמער נישט װעלן זײ אומקומען 
פון הונגער. נאר אז שײקע דערזעט דורך א פלויט א דערװאקסן שיקםל, 
מיט א ראז פנים און שװארצע, לאנגע אויגנברעמען, דעם קאפ פארבונדן 

מיט א רויט־געבלימטער כוסטע, אז זי זעט אוים װי א זומערדיקע זונבלום, 
טוט ער צו איר װוילעריש צעשמײכלט א פײף מיטן מויל און ער רופט 
זי מיט א פיגגער ־ 

— קום נאר אהער מארושקא, שײן קעצעלע, װילםט כ׳זאל דיר קויפן 
אויפן יאריד א שנירל רויטע קרעלן? קום אהער צו מיר, שײן מײדעלע. 

זי לאזט שעמעװדיק אראפ די ברוינע אויגן מיט די שװארצע ברעמען, 

כאפט אויף אים א זײטיק־פארגנבעטן בליק מיט שמײכלדיק צעחנדלטן 
נײגער* א זעלנער איז א זעלנער, מיט מעשענע קנעפ, א װוילער ױנג, 
ט׳היטל אויף אן אויער, מיט א קלײן פארשוירן װאנצעלע. 

בײדע גײען אװעק, נאר זײ קוקן זיך נאך אום עטלעכע מאל מיט 
שיפע קעפ און צעשמײכלטע פנימער, פון װײטנם, ביז װאנען זײ זעען 
זיך נישט מער. 

— הא־הא־הא ז — טוט שײקע א לאך צו זיך אלײן און ער פײפט 
װידער און שפאנט זײן װעג גוט אויפגעלײגט מיט פארקלערטן מענערישן 
תענוג, װארעמ ם׳איז שוין געקומען אויפן געדעכעניש זײן פרײלעך פעקל 
מיט ליבעגליקן בײ ױנגע װײבער, דארט און דענצמאל, אין שטעט און 
דערפער, מלחמה־צײט, װען ער האט געטאן זינדיקן װײל ער איז געװען 
א זעלנער. הײנט שדכנט ער זיך שוין צו כײקע־פערעלע דער נײטארין, 
ישראל־עליע דעם בעדערס ײנגםטע טאכטער, א שײן מײדל מיט שװארצע 
צעפ. ער קומט אהין אין שטוב יעדן שבת נאכן עםן און ברענגט אין א 
טיכל עפל, נים און דיניע־קערלעך. זײ קנאקן יאדערם, טרינקען סאדע־ 
װאסער מיט סיראפ, זינגען לידלעך, שפילן א ליבע און ער װיל מיט איר 
א חתן װערן און חתונה האבן. נאר איר טאטע ישראל־עליע דער גנב, 
װיל אים דװקא אפנארן און אים אונטערשטעלן פאר א כלה די עלטערע 
טאכטער נעכע, די געשטופלטע אלטע מויד מיט א געשפאלטענער האזענער 
ליפ און אן אויג מיט א בעלמע. האט ער טאקע טיף אין דער ערד ישראל־ 
עליען מיט נעכען אין אײנעם, װײל אפנארן װעט ער, שײקע לײזערס, זיך 
שוין נישט לאזן מער פון קײנעם. הא־האה־הא, נישטא מער קײן נאראנים. 

באלד הינטער דער אלטער הילצערנער מיל מיטן גרויםן אײז־אנגע־ 
פרוירענעם צעבראכענעם װאסערראד פארנעמט זיך שײקע צום פרײען 
פעלד ארוים. א בײזע פרעמדקײט גליװערט איבער די שנייפעלדער, אז 
דעם ױנג כאפט אן א פחד, גלײך דארט פארהוילן אין גראען פראסטנעפל, 
גײט אויף אים א שװארצע הויכע בײמער־װאנט פונעם סערעדיצער װאלד. 
זי קומט אלע מאל נעענטער און נעענטער. אזוי װי אין װיסטן חלום װערן 
אים די פים קלאציק־שװער, קוים װאס ער קאן טאן א שפאן — און 

פלוצעם געפינט ער זיך שוין אין מיםן װאלד־געדיבטעניש. די הויכע, 
שװארצע דיקע םאםנעבײמער זענען אנגעשטעלט ענג אײנע גאר נאענט 
צום אנדערן׳ מיט גלײך־געשטרעקט װײם־פארשנײטע צװײגנהענט. שײקע 
גײט װײטער צװישן בײמער, ביז ער קומט אן צו זײן אפגעלײדיקטן 
ארבעטםארט און ם׳װערט אים הײמלעכער פאר די אויגן, װען ער זעט 
די צעריםענע פענקע־קעפ פון די אפגעהאקטע בײמער. אציגד לײגט ער 
אװעק אויף א שטײן זײן זעלנערישן שפײז־בײטל, דעם שטעקן, נעמט 
ארויס די האק פונעם רימען־גארטל און נעמט זיך צו זײן טאגארבעט. 
ער גיט א שפײ אין די הענט און טוט זײ א רײב מיט כוח און הײבט 
אן מיט זײן שארפער האק אונטערצוהאקן א בוים. ער האקט ארויס גרויםע 
שטיקער פונעם װײםן האלץ. ס׳פארשמעקט מיט פרישער זשױויצע און 
דער געקלאפ פון דער האק קומט צוריק מיט װײטן צעשטויסענעם װידער־ 
קול פון די געדיכט אנגעשטעלטע הויכע װאלדבײמער. ער ארבעט שװער, 
טוט אלע מאל א װיש מיטן ארבל דעם שװײם פונעם שטערן און פון 
זײן מויל זעצט א װײםער פארע־װאלקן, אז די װאל פון זײן פוטערן היטל 
װערט גיך אנגעפרוירן מיט אײזצויטן. װי תמיד, בײ דער װאלדארבעט, 
אין פארקלערטער אײנזאמקײט, האט שײקע ליב א זינג טאן מיט זײן 
רויען פארגרעבטן קול עפעם א האפערדיקן ניגון פון א ױם טובדיקע 
תפילה, װאם קומט אים גראד אין געדעכעניש. ער דערמאנט זיך װי דער 
זקן ר׳ שלום, דער בעל תפילד״ פלעגט נאכן לײענען אראפגײן די זעקם 
טרעפ פונעם באלעמער געהילט אין זײן װײםן ברײטן טלית מיט דער 
זילבערנער עטרה איבערן װערדיק־פארהויבענעם קאפ, די שװערע םפר 
תורה אין רויטן סאמעטענעם מענטעלע, מיט דער גרויםער זילבערנע קרוין 
ארומגענומען מיט בײדע הענט, און מיט האלב פאמרכאטע אויגן פלעגט 

ער שײן און הויך אויסזינגען: ה־מ־ל־ך, ה־י־ו־ש־ב על כסא- 

שײקע טוט פלוצעם א האק איבער זײן צעגארגלטן תפילה־געזאנג און 
בלײבט שטיל. ער הײבט אויף די אויגן און זעט װי דארט, א ביםל דער־ 
װײטערט, צװישן די גענעפלטע בײמער, שטײט א װאלף און קוקט אים 
אן מיט א שארפן און גרין־צעבליצטן אויגן־פײער. א גרויםער, גרײז־גראער 
װאלף מיט א קוים־צעעפנטן שנויץ, פול מיט װײסע קלײנע דין־פארשפיצטע 
צײן, שטײט און לויערט מיט אימהדיקן שװײגן. שײקע טוט צו אים א 
װארף זײן שטעקן און דער װאלף װערט נעלם. 

דער אונטערגעהאקטער סאסגעבוים שטײט נאך א רגע אויף זײן דינעם 
אײנגעריסענעם האלדז, שײקע טוט אים א שטארקן שטוים מיט בײדע 
הענט. דער בוים ברעכט זיד אײן מיט א קרעכץ און טוט צעהוידעט א פאל 
מיט טויבן דוגערקלאפ צװישן די בײמערשטאמען. שײקע קוקט אים אן 
א רגע. דער טויטער בוימקלאץ, איז דוכט זיך, פיל לענגער װי בײם לעבן, 
און ם׳דערמאנט דעם ױגג װי דערשאםענע זעלנער־מתים װאם ער פלעגט 
זען ליגן אויסגעצויגן מיטן פנים צום הימל, מיטן פנים צו דער ערה 
אנגעװארפן אויפן שלאכטפעלד, 

אז שײקע האקט אפ פון די געפאלענע בײמער די צװײגן, לײגט ער 
זײ אן אין הויפנס און גרײט אן גלײכע דרענגלעך, אז ער זאל אין אװנט, 
נאך דער ארבעט אהײמטראגן א בינט צװײגן־געהילץ, מיטן שטריק אויף 
דער פלײצע. סוף װאך קומען פאראבקעם מיט פערד און שליטנס פונעם 
פריצס הויף, זײ לאדן די קלעצער און פירן אװעק צו דער שטאטבאן. 
יעדן פרײטיק, מיטאגצײט, גײט שײקע צום פריץ נעמען זײן ארבעטםלוין 
פאר דער װאך. ער רוט אין דער הײם שבת און זונטיק. 

זינט ם׳האט זיך אין װאלד אנגעהויבן באװײזן דער װאלף, האט דעם 
ױנג גענומען טונקלען אין די אויגן א שאטן פון פארבארגענעם אומרו. 
ער זוכט אים מיט שארפן בליק, פון דער װײטנס צװישן די בײמער און 
ער קוקט זיך אלע מאל אום פון אלע זײטן. ם׳שטערט אים אין דער 
ארבעט און ער בענקט נאך זײן זעלנערביקס. ער װײסט, אז נאר װען ער 
זאל האבן שיס־געװער, ער זאל קאנען פון װייט אװעקלײגן דעם װאלף 
מיט א גוטגעצילטער קויל אין קאפ, װאלט ער דא געװען זיכער מיטן 
לעבן. װײל דער װאלף קאן זיך צו אים שטילערהײט פארגגבנען מיט זיין 
זײטיקן געשלײך און א שפרונג טאן אויף אים הינטערװײלעכץ גלײך צום 
האלדז.דעמאלט איז שוין גישטא קײן רעטונג, נישט מיט דער האק און 
נישט מיט קײן מעסער. סײדן מיט די בלויזע הענט. 

.שא, אט האםטו אים שוין װידער דעם אלטן גזלן, א רוח אין זײן 
געפגרטן טאטן. װאס װיל ער פון מירז כ׳װעל אים ברעכן א בײן״ 
כ׳לעבן — צארנט שײקע װען ער דערזעט פלוצעם דעם װאלף שטײן פון 
דער װײטנס צװישן די בײמער־שטאמען, זײטיק אויף א שטײניק־געבערגלטן 
ארט אנגעװאקםן מיט מאך און פארפלאכטן מיט געדיכטע װינטערדיק־דארע 
דערגערקוםטעם. .דער װאלף לויערט שטום און קוקט צו אים מיט אימהדיק 
גרינעם פייערגלאנץ פון זײנע שמאלע אויגן, דער קרום־צעעפנטער שנויץ 

מיט די װײסע שארף־געשפיצטע צײן בײז געשטשירעט. דעם לאנגהאריקו 
װײדל האט ער פארקלעמט צװישן די הינטערשטע לאפעם און דעם קורצן 
דיקן קאפ, אן א האלדז, נאך מער אײנגעצויגן, װי גרײט צום שפרונג. 

שײקע הערט אויף צו האקן דעם בוים, פארקלעמט די האק אין זײן 
רעכטער האנט, װארט ער אפ מיט פארביםענע צײן און פארשטיקטן אטעם. 
דער װאלף טוט זיך גישט קײן ריר. שײקע װארפט צו אים זײן שטעקן, 
פאכעט מיט דער האק, נאר דער װאלף טרעט נישט אפ פון זײן ארט. אצינד 
קלײבט דער יונג צונויף א ביםעלע דינע, דארע צװײגעלעך, צינדט דאם אן 
מיט א שװעבעלע, בלאזט אונטער מיטן מויל, מאכט א פײער, לײגט ארויף 
דארע צװײגן ביז ם׳דערהײבט זיך א רויטער פלאקער מיט א זײל װײםן 
רויך און דער װאלף װערט נעלם. הא־הא־הא! ער האט געמאכט ויברח, 
דעד ממזר, ער האט מורא פאר פײער, אז די כאליערע זאל אים טרעפן. 
און שײקע נעמט זיך װידער צו זײן ארבעט. 

נאר שפעטער האט דער װאלף, װײזט אויס, זיך שוין צוגעװוינט צום 
פײער און ער איז שוין מער נישט אנטלאפן, װען ם׳האט געברענט א 
צװײג־שײטער. שײקע האט אים געזען אלע מאל פארבײלויפן שטילערהײט, 
דא גאר נאענט, דא דערװײטערט צװישן די בײמערשטאמען, האפערדיק 
געטענצלט, האץ, האץ, די צונג ארויסגעשטעקט פון צעעפנטן שנויץ און 
װויל געקוקט צום פײער. 

אויך שײקע האט מםתמא זיך צוגעװויגט צו דעם אפטן אנבליק פון 
דער חיה רעה, אז ער האט זיך אלע טאג אנידערגעזעצט אויף א קלאץ 
געשמאק עםן זײן מיטאגברויט פונעם בײטל, אנגעריבן עם מיט קנאבל 
און זאלץ און פארביםן מיט א זאפטיקער ציבעלע, האט ער גוטמוטיק 
געװארפן ברעקלעך ברויט צו די װאראנעם און האט געזוכט דעם װאלף 
מיט די אויגן. אין זײן באשטעגדיקער ליבשאפט צו גאטס באשעפענישן 
האט ער געפילט א צער בעלי חײם, טאמער איז דער װאלף אויך הונגעריק. 
װײל דעם ביטערן טעם פון הונגער װאם פארשנורט די געדערעם װי מיט 
א שטריק, שטעכט און שנײדט און פינצטערט אין די אויגן מיט א שװארצן 
פלאם, אז די געשװאלענע צונג אין מויל װערט פארדארט וױ א שטיק 
בוימקארע, האט דער יונג גוט געקאנט פון זיגט ער איז צו זײן שבל 
געקומען. װי װויל אין טונקל־געדיכטן םערעדיצער װאלד, װאם האט זיך 
געצויגן מײלן װײט, אזש ביז הינטער טארנאפאל, איז געװען גענוג חױח 
צום פארצוק פאר די װעלף ־ הערשעלעך, םארנעם, האזן, פעטע בורםוקעם, 
און װילדע הינט. שײקע פלעגט טאקע אפט אין װאלד געפונען אפגעפרעסענע 
בײנער און שארבנם פון פארצוקטע חױת און ער האט דערקאנט אויף דער 

ערד די אימהדיקע טריט־םימנים פון שארפע װעלפישע נעגל־לאפעס. ער 
האט געפילט א רחמנות צו די באשעפענישן װאם דער װאלף טוט פארצוקן 
און א צארן אויף דעם אלטן, בלוטדארשטיקן רוצח. א פגירה אויף אים, 
האט שײקע א קלער געטאן׳ ער צערײסט נאר שװאכע חױת װאם קאנען 
זיך קעגן אים נישט װערן. אויף א װאלד־חזיר צי א בער טוט ער קײן 
מאל גישט אנפאלן, ער היט זיך זײנע טרײפענע בײנער. קראנק איז ער 
צו פרעםן גראז דער שד, און נישט צערײםן לעבעדיקע חױת י כ׳װאלט כוח 
געהאט אים אװעקצולײגן, כ׳לעבן, ס׳קומט אים טאקע דער טויט. 

נאר אײן מאל האט דער װאלף פלוצעם אזוי גאענט א לויף געטאן 
פאר שײקעס פיס, אז דער ױנג האט זיך פון שרעק א װאקל געטאן און 
שיער נישט געפאלן נאזנדיק איבער א קלאץ. ער האט נאכגעװארפן די 
האק און נישט געטראפן. אן אנדערש מאל איז אים טאקע געשען א שטיקל 
צרה. ם׳איז געװען אין טונקל־פראםטיקן אװנט־דעמער, װען שײקע איז 
אהײמגעגאנגען פונעם װאלד אנגעבויגן, מיט זײן גרויםן שװערן בינט צװײגן 
אנגעלאדן אויף דער פלײצע. פלוצעם האט דער װאלף שטילערהײט א שפרונג 
געטאן אויף אים פון הינטערװײלעכץ און שײקע האט דערפילט א טיפן 
שטעכיקן בים. ער האט א געשרײ געטאן: אי: — און דער בינט צװייגן 
איז אים אראפגעפאלן פון דער פלײצע. דער װאלף איז אנטלאפן און שײקע 
איז אים נאכגעלאפן טיפער אין טונקעלן װאלד ארײן צװישן בײמער, געיאגט 
אים א היבשע װײל און װידער געװארפן אויף אים די האק. װײזט אויס אז 
דאם מאל האט ער אים יא געטראפן און געבראכן א הינטערשטע לאפע, 
װײל א רגע אײדער דער װאלף איז נעלם געװארן האט שײקע געכאפט א 
בליק װי דער װאלף הינקט אין דריבנעם געלויף אויף דרײ פים. ער האט 
זיך אומגעקוקט מיט א צופרידן גקמה־געפיל. דער ביס האט אים הארב 
געשמערצט. ער האט אנגעטאפט מיט די פינגער אונטער די געלעכערטע 
הויזן קלײנע גריבלעך פון די װעלפישע צײן אין דיקן פלײש. קײן בלוט 
איז נישט געװען. — הא־הא־הא: דער ממזר האט מיר שיער נישט ארוים־ 
געריסן א שטיק פלײש פון ת... הא־הא־הא, נו, װאס װעט זײן י ער װיל 
מיך גארנישט לאזן ארבעטן אין װאלדי דער םוקין םין, גלײך ס׳איז זיין 
װאלד. א שײנע מעשד״ כ׳לעבן. װאס טו עך טאמער צערײםט ער מיר 
א האנט, אז כ׳װעל נישט קאנען ארבעטן און כ׳װעל פארלירן דעם טאגלוין 
בײם פריץז פון װאנען א שטײגער װעט מען לעבן און האבן פרנסה י 
הא ? — ס׳כאפט אים אן א ביטערע זארג און באטריבט געמיט. נאר ער 
שטארקט זיך באלד און טוט א שפײ מיט ביטול: װײםעך דארט װאס, מיט 
מיר װעט ער זיך נישט שפילן אין קוצעגױ־מוצענױ. עך בין נישט קײן 

מלופן־קינד. עך קאן אים וױיזן א קונץ און אים אװעקלײגן א פגר. 

און שײקע ד.אט װידער גענומען זײן בינט צװײגן אויף דער פלײצע 
און דעם גאנצן װעג אהײם געקלערט װי אזוי בײצוקומען דעם װאלף, נאר 
קײן עצה האט ער נישט געפונען. אין דער הײם האט שײקע װויל פאר־ 
שװיגן-די מעשה און נישט אויםגעזאגט װעגן דעם בים, אז די מאמע זאל 
נישט האבן קײן אנגסטן און דער טאטע זאל נישט נעמען פון אים שפעטן 
מיט שטעכװערטלעך. װי װויל ס׳האט אים געבריט דער חשק דװקא זיך 
צו בארימען, אז ער האט דעם װאלף געבראכן א פום מיט דער האק. 

גאר פון זינט יענער געשעעניש האט שײקע בײם האקן בײמער אין 
װאלד זיך אלע מאל אויסגעגלײכט, אומרויק געלאקערט מיט זײן שארפן 
בליק און זײגע גראע תמיד צעשמײכלטע אויגן האבן שוין באקומען א 
גרימיקן שאטנגלאגץ, װי געשליפן אײזן. די לעפצן זענען אים געװארן 
קרומלעך צעעפנט און פארצערט פון ביטערניש, דאם גוטמוטיקע, אפ־ 
געברוינטע פנים — הארט, װי פון שטײן אויםגעהאקט. אפט האט ער 
געזען פון װײט, אין צערײכערטן גראען פראםטנעפל, נידעריק צװישן די 
בײמער־שטאמען, װי דער װאלף לויפט דארט היגקענדיק אויף זײן הינ־ 
טערשטער לאפע, נאר ער קוקט שוין נישט מער מיט זײן גרינעם אויגן־ 
פײער צו אים, צו שײקען. ער טראגט זיך בלויז שטילערהײט פארבײ, דעם 
קאפ אנגעבויגן, די פעל צױטיק־צעשויבערט, װי דאם אנטפלעקטע בײז 
פון דער װעלט, אז ער, שײקע, דערפילט א שרעקקעלטל אין הארץ און 
ס׳װערט אים פארקלעמט דער אטעם. 

מער האט שײקע שוין נישט געזען דעם װאלף, װען ער האט געטאן 
אלע טאג זײן װאלדארבעט. נאר אײן מאל האט ער פלוצעם דערהערט 
א װעלפיש געװאי, דא גאר נאענט צװישן די שטאמען, מיט א פארצויגענעם 
פײן־געיאמער, גלײך דער גאנצער װאלד איז פול מיט בלוטדארשטיקע 
צעװאיעטע װעלף, װאס לאקערן צו צערײםן אים אויף שטיקער. 

ער האט אויפגעהערט צו האקן דעם בוים, געשטאגען מיט דער האק 
אין האנט און געהארכט דעם װאלפישן געװאי. זײן פנים איז געװען פאר־ 
גלױוערט פון פײן און ם׳זענען אים געקומען אויפן געדעכעניש די געכט 
אויף די שלאכטפעלדער, װען ער איז געװען א זעלנער אין דער מלחמה 
און ער פלעגט אפט שטײן אײנער אלײן װאכטע, ערגעץ אין א דערװײטער־ 
טער שיסגרוב, און פארכאפט געהארכט דעם אימהדיקן געליארעם מיט 
צעדונערטע צעקװיטשעטע קולות פון הארמאטן און שיסערייען איבער זיין 
קאפ, אז ם׳האט צעריםן די װעלט מיט צעשטורעמטע פײערבליצן און ער 
האט געפילט די נאענטע טויט־סכנה אין די בײנער, אט־אט קאן אים 

טרעפן א פײער, א קויל פון א ביקם, א שטיק אײזנשפאן פון אן אויפ־ 
געריסענער קאנאגען־קױל, צי פון א באמבע, צי װײםט דער רוח װאם, 
גלײך אין קאפ ארײן, צי אין הארץ ארײן, און ער בלײבט א קאליקע 
מיט אפגעריסענע הענט און פים, צי װערט גאר אין גאנצן געהרגעט, 
הא־הא־הא, אז א האן װעט אפילו קײן קרײ נישט טאן און ם׳װעט זײן 
פארפאלן װי א הונט אויפן יאריד. נו, זעט ער דאך טאקע װויל, אז דארט 
האט אים גאט יאקאש אויםגעהיט פונעם טויט, און ס׳קומט איבער אים 
אצינד א שטארקונג, אז דאם פארקרימטע פנים װערט אים װידער אויס־ 
געגלײכט, די אויגן װידער געלײטערט מיט צעשמײכלטן גלאנץ, און ער 
פארגעםט דעם װאלף מיט אלע געליטענע פחדים און יםורים פון דער 
מלחמה־צײט, אזוי װי א שטײן װאס זינקט אין די טיפע װאסערן פון 
א ברונעם. ער אטעמט גרינג און זײן נשמה איז שוין װידער האפערדיק 
אנגעקװעלט. און װי ער שטײט אזוי אין װאלד בײ זײן ארבעט און האקט 
א בוים, צעזינגט ער זיך מיט זײן הויכן פארגרעבטן קול א שטיקל תפילה, 
װאם ם׳איז אים גראד געקומען אויפן געדעכעניש. 

ה־ש־מ־י־ם אי, ה־ש־מ־י־ם ש־מי־ם לה׳ — ו־ה־א־ר־ץ- 

אין מיטן נאכט האט א שכנותדיקער פויער געפויקט מיטן קיליק אין 
דער הילצערנער דרויסנטיר פון לײזערם שטוב און געשריען ־ — געװאלה 
געװאלד: שטײ אויף שכן! קום, קום, לײזערקע! דער װאלף האט צעריםן 
בײ מיקאלײ זדרול א קו אין שטאל. מ׳גײט הײנט בײנאכט אויף געיעג 
אין םערעדיצער װאלד ארײן אויפן װאלף. קום גיכער, מ׳טרעפט זיך בײ 
דער מיל. 

די לײט אין שטוב דערװאכן שװער און מיד פונעם הארטן נאכט־שלאף 
נאך א טאג פון הארעװאניע, און טוען גיך אן די קלײדער אין דער רויער 
שטוביקער נאכטקעלט. לײזער װאשט זיך די הענט, טוט אן דאס שעפםענע 
פעלהיטל אויף דער יארמלקע, פארגארטלט דעם שפענצער מיטן שבתדיקן 
טאשמעלע, און צינדט פרום אן דעם אלטן פאררײכערטן אײזערנעם לאמטערן 
מיטן שטיקל אפגעברענטן ליכט, װי די פינצטערע אםיען־נעכט מיט רעגנם 
און בלאטעס, װען די לײט פלעגן גײן אין שול ארײן צו םליחות, װי װויל 
ם׳איז הײנט גראד א ליכטיקע נאכט מיט א פולער לבנה. שײנדל נעמט 
מיטן בעזעם א ביםל אויםקערן די שטוב. פון איעדער משפחה הינטערן 
בערגל־שיפוע גײט אויף געיעג אײן מאן. לײזער איז דער אײנציקער 

ײדישער שכן און די פױערים קומען׳ װי אמאליקע צײטן׳ אויך הײנט אים 
רופן צו גײן אין װאלד ארײן אויף געיעג. שײקע האט דער ערשטער זיך 
אויפגעװעקט פונעם שלאף אויף זײן געלעגער׳ אין אפגעזונדערטן אלקער־ 
װינקל׳ גיך אנגעטון די שטױול און ענג־פארצױגן זײן ברײטן לעדער־גארטל 
אויפן זעלנער־מאנטל. ער אײלט זיף װי אויף א מיליטערישן באפעל. 

— לײזער, גיי אפשר אויכעט מיט׳ װעסטו אכטונג געבן אויפן קינד׳ 
הערסט לײזער, — זאגט שײנדל אין איר מאמישער זארג. 

: — װײסעך, װאם איז דארט דא אכטונג צו געבן — ענטפערט לײזער, — 

נו< זאל עך מיטגיין, שײקע, דו װילסט?• — פרעגט ער דעם זון — עך קאן 
מיטגײן, פאר װאם נישט< כ׳בין דאך שוין אײן מאל געגאנגען מיט די גױים 
אין געיעג אויפן װאלף, געדענקםט, שײנדלד 

— װאדען, איך געדענק נישטד דער װאלף האט דעך טאקע דעמאלט 
שיער נ?שט צעריסן, נישט הײנט געדאכט. ם׳איז דיר בײגעשטאנען זכות 
אבות. און דער װאס כ׳בין ־נישט װערט צו.דערמאנען זײן נאמען האט דעך 
מציל געװען. איא, לײזער, הא ? אי, גאטענױ, באהיט און באשיץ מײן קינד 
פון אל דאס בײז. 

זי האט פולע אויגן מיט טרערן און זי טוט פרום א װיש מיט די 
פינגער דאם אנגעפרוירענע פענצטער־שײבל• 

— נאדיר שוין... מאמע. האב נישט קײן מורא׳ טאטע, דו גײ נישט 
אין ערגעץ, עך גײ אלײן, — זאגט שײקע. לײזער טוט פלוצעם א געשרײ: 

\ — װאם װעםטו נעמען׳ שײקע, הא ? קײן הײװידלע איז נישטא אין 
שטוב, די האק׳ דאס מעםער צי די לאפעטע ? הרגע בעסער אים מיט דער 
האק. 

— װאס טויג מיר א האק מיט א מעסער, מיט א לאפעטע, איך נעם 
בעסער מײן שטעקן — זאגט שײקע צעשמײכלט און גדלותדיק. 

— שפיל דעך נישט מיטן אלטן װאלף, שײקע׳ עך ראט דעך װי א 
טאטע, כ׳לעבן — זאגט לײזער מיט א װארנעגדיקן ניגון. 

— װאס װילםטו פונעם קינד, לײזער? שײקעלע׳ נעם װאם דו װילסט, 

נאר גיב גוט אכטונג, כ׳בעט דעך, זאלםטעך האלטן לעבן אלע גוײם. 
זאלםט נישט גײן באזונדער, הערסט שײקעלע, זאלםט באלד אהײמקומען 
מיט גאטס הילף אן א מיכשול — זאגט אים אן די מאמע מיט פארבארגענע 
אנגסטן אין הארץ און דער טאטע באגלײט אים אין דרויסן ביז צום ברעג 
פונעם געפרוירענעם טײך. 

— שײקע, זאלםט דעך גוט אומקוקן, פון הינטערוױילעכץ, געדענק. 

— טאטע, האב נישט קײן מורא, הא־הא־הא. 

— װאם איז דא מורא צו האבן ? — זאגט לײזער מיט א לאנגן בליק 
אױפן זון און ער קערט זיך אום צו דער שטוב. 

אז שײקע קומט אן צו דער אלטער מיל, שטײען שוין דארט פויערים 
אין דיקע שאפענע פעלצן מיט הײװידלעס, קאסעס, לאפעטעס, העק און 
דרענגלעך אויף די אקםלען. זײ באטראכטן א רגע דעם ײדישן שכן, 
לײזערקעם זון, און זײן קורצן םענקאטן שטעקן מיט נײגער און ברוגז־ 
אנגעדראלענע נעז, װי װויל זײ האבן רעספעקט פאר זײן שטארקער 
זעלנער־געשטאלט, פאר זײן מיליטערישן ראק מיט די מעשענע קנעפ, 
פארגארטלט מיטן ברײטן לעדערנעם רימען מיטן מעשענעם שלאס. 
באלד געמט מען גײן, שװער און שװײגנדיק, מיט אומהײמלעך־צעזונגעגע 
שטױול־טריט אין נאכטיקן פראסט, אויפן בלאען שנײװעג, צום װײטן 
םערעדיצעך װאלד. 

דער בלײך געבלויטער הימל־קײלעך איז פארצויגן געװען מיט עפעס 
א פרעמדן גרינלעך־געלן אפשײן, װאס האט זיך אויבן, אין דער געהויכטער 
טיפעניש, פארשניטן מיט א שװארצן ברעג װי פון א געפינצטערטער גרוב, 
איבערגעקערט מיטן מויל אראפ, אז די פארזונקענע נאכטשטערן האבן 
פון דארט מוראדיק גרוים און בײז געפלאקערט מיט רויטע, גרינע און 
בלאע פײערן, װי שארף צעבליצטע אויגן פון יענעװעלטיקע חױת, פארבאר־ 
גענע אין די אײביקע פינצטערנישן פון די הימלישע אפגרונטן, װאם 
לאקערן צו פארצוקן די װעלט. 

גאר נידעריק אפגעשײדט און זײטיק פארהאנגען אונטער דער שװאר־ 

צער הימל־גרוב, האט אין דרום־מיזרח געהויערט די פולע לבנה. 

דאס העל־װײסע לבנה־ליכט האט שװער געזילבערט דעם פראסטיק־ 
געבלויטן שנײבאדעק מיט עפעם א פרעמדן געלן שאטן־גלױוער, װי באשיט 
מיט א בלינדן אש־געשטויב, און ס׳האט אויסגעזען װי די העלגעליכטיקטע 
לבנה־גאכט װאלט גאר קײן נאכט נישט געװען, נײערט אזא פארבלענדעטער 
געדעמער פון א טויטן־טאג. א דארער פעלדבוים שטײט אנגעבויגן װי א 
געפרוירעגער זקן מיט נאקעטן געבײן. ער שפרײט זײנע לײדיק־צעקרימטע 
צװײגנהענט מיט די פארשפיצטע נעגלריטער פארשטאכן אין בלײבן װעלט־ 
גלױוער. זײן דיקער, צעקגאדערטער, סענקאטער שטאם האט א לאנגע 
ברוגז־אראפגעלאזטע פלאקן־גאז, א צעפליקט־געגרײזלטע קארעבארד. ער 
גלאצט בײז מיט פארשמאלטע אויסגעברענטע אויגן־לעכער. זײן הארט 

פארםלאנטערטער װארצל־געפלעכט קריכט אונטער אים פון דער פאר־ 
שנײטער ערד ארויס, װי פארקניפטע פארדארטע שלאנגען. דער בוים 
װארפט ניט קײן שאטן, אין װײטקײט בלײכט א חורבה פון א פעלדכאטע 
מיט אונטערגעבראכענע האלבע װעגט און א לאנגן געקאלכטן קוימען, װי 
א נאקעטער האלדז געשטרעקט צו דער שחיטה. 

אז די פויערים קומען אן אין װאלד, הענגט דער לבנה־שארבן, הויך 
פארשטאכן אויף די פארשנײטע צװײגן פון די שװארצע בײמער. די 
פויערים גײען שטילערהײט און זוכן מיט די אױגן אויף דער פארשנײטער 
ערד די שארף־צעגריבלטע נעגל־םימנים פונעם װאלף, ביז זײ קומען או 
צו א שטײניקן בערגל, מיט טונקלצעלעכערטע טיפענישן. דא מוז ערגעץ 
זײן די נארע פונעם װאלף. מיט די װידלעס, העק, קאסעם און דרענגלעך 
אין די הענט, שטעלן זײ זיד ארום דעם בערגל, הײבן אויף א געשרײ, און 
קלאפן אין די בײמער, אז דער װאלף זאל ארויםגײן פון דער נארע־ 
הא־הא־הא־הא־הא: הו־הו־הו־הו! כאדז כאדו — און באלד באװײזט זיך 
דער װאלף. זײ יאגן אים פון אלע זײטן מיט א װילדן געשרײ, און די חיה 
שפרינגט ארויף אויפן שטײניקן געהײב און בלײבט דארט שטײן, גרא־ 
גרין, געזילבערט אין בלײכן לבנה־ליכט מיט צעבליצטן אויגן־פײער און 
אימהדיק געשטשירעטע צײן פון זײן שפיציק־פארקרימטער מארדע. די 
לאפעם אײנגעצויגן, גרײט צום שפרונג. די פויערים דרענגען זיד צונויף 
מיט די רוקנס צו די בײמערשטאמען, צלמען זיך פון פחד און פליםטערן: 
האספאדי פאמילוי... אויף װעמעם האלדז װעט דער װאלף צו ערשט 
א שפרוגג טאן ? װעמען װעט ער צערײסן אויף טויט ? א ביסל דערװײטערט 
פון די פויערים, נעענטער צום װאלף, שטײט שײקע מיט שמאל פאר־ 
צװאנגטע אויגן און שטארק פארביםענע ציין. 

— הא־הא־הא \ דער ממזר, ער מײנט מעך... ער װעט שפרינגען אויף 
מיר, פון פארנט װעט ער שפרינגען... הא־הא! — טוט שײקע א געשרײ 
און א װארף זײן שטעקן אויפן װאלף און טרעפט אים אין קאפ, דער װאלף 
טוט א לויף אראפ פון זײן געהײכטן ארט און שײקע באװײזט אין אײן רגע 
זיך זײטיק א שטעל צו טאן אײדער דער װאלף גיט אויף אים א שפרונג... 
שײקע טוט א כאפ אװעק דעם קאפ און גיט אים געניט זײן העכער דער־ 
הויבעגעם לינקן אקםל. ער דערפילט א טיפן ביס און טוט א רים זײן אקםל 
פון די װעלפישע צײן. דער װאלף הענגט אויף אים א רגע מיט אײנגע־ 
בראכענע לאפע־נעגל, ביז אין פלײש ארײן, אבער שײקע כאפט אים אן 
מיט די פינגער פון אײן האנט די פעל אונטערן האלדז און מיט די פינגער 
פון דער אנדערער האנט די פעל אויפן קארק און װארגט אים מיט 

שטארקןי קלעם פון די הענט און לאזט נישט אפ. זײ פאלן אװעק צו דער 
ערד און־דער מענטש און די חיה ראנגלען זיך א רגע אײנער מיטן אנדערן 
אין אימהדיקן געװאלגער, נאר שײקע לאזט נישט ארויס פון זײנע הענט 
דעם האלדז און נאקן פון דעם װאלף. ער װארפט זיך אויף אים מיט זײן 
גאנצן לײב, האלט אים מיט א קני אויפן בויך און װארגט און װארגט אים 
אלץ שטארקער און שטארקער מיט די פארצװאנגטע פינגער, אז די פויערים, 
א ביסל דערװײטערט, צונויפגעדרענגט, קוקן מיט פארכאפטן װונדער 
און צלמען זיך פון פחד, ביז װאנען דער װאלף בלײבט ליגן טויט, מיט 
אויםגעשטרעקטע לאפעס און בלוטיק־צעגאװערטן שנויץ. 

שײקע הײבט זיך אויף פון דער ערד, ער טוט אוים אן ארבל, װאשט 
אפ מיט הויפנם שנײ זײן בלוטיק־צעריםענעם אקסל, פארבינדט די װונד 
מיטן צעריםענעם העמד־ארבל און פארשנירט זי מיט א שטריקל. ער 
אטעמט אפ מיט א בלאז פון פולע באקן, מיד און בלײך, דערנאך טוט 
ער זיך װידער אן דעם ראק און דעם מאנטל, פארציט ענג דעם לעדערנעם 
רימען, נעמט זײן פוטער־היטל און טוט דאס זײטיק אן אויף אן אויער. 
ער װאשט די הענט מיט שנײ און װישט זײ אפ מיט א פאלע, געפינט זײן 
שטעקן און נעמט אים װידער אונטערן ארעם. 

— א, אװא, א שײן שטיקל ארבעט געװען. נו, כ׳האב אים אװעקגע־ 

לײגט דעם אלטן װאלף, א יאקזשע, הא־הא־הא; — זאגט ער צו די 
פויערים. נאר זײ ענטפערן אים נישט א װארט. זײ בינדן דעם װאלף די 
לאפעם מיט שטריק, געמען אים אויף א דרענגל און טראגן אים אויף אן 
אקסל אװעק פונעם װאלד. ער איז אזוי שװער אז צװײ פויערים טראגן 
אים פון פארנט און צוױי פון הינטן מיטן דרענגל אויף די אקםלען. די 
אנדערע פויערים גײען פון הינטן, װי נאך א לװיה. זײ רײדן צופרידן אלע 
אין אײנעם און זאגן נאך דעם װאלף שבחים װי נאך א בכבודיקן מת. זײ 
רעכענען אויס װיפל שאף, קעלבער און אמאל אפילו רינדער און פערד דער 
אלטער גזלן האט צעריסן אין די שטאלן בײ פויערים פון די אוליצעם און 
אין די דערפער פון דער געגנט, און װיפל ם׳זענען װערט געװען די 
שאדנס, װאס די באלעבאטים האבן געליטן. 

— נו, א לויב צו גאט, מע האט אים שוין אװעקגעלײגט, א יאקזשע... 

שײקע האט געשפאנט זײטיק, א ביםל דערװײטערט פון דעם געזעמל 

פויערים. ער האט אלע מאל געװארפן א בליק אויף דעם טויטן װאלף, 
װאס די פויערים האבן געטראגן מיטן דרענגל אויף די אקסלען, א קנאכיק־ 
צעשויבערטן, מיט די געבונדענע לאפעם ארויף, דעם קאפ און דעם װײדל 
זײטיק אראפגעהאנגען, די צײן אין געעפנטן שנויץ פארביסן אין דער צונג, 

— א נעבעכדיקער פגר, אז ס׳האט דעם ױנג פארקלעמט דאס הארץ, װי 
װויל ם׳האט אים הײם געשמארצט די וװנד פונעם צעריםענעם אקסל, און 
ער האט געפילט א גרויסע נקמה־פרײד. 

דער שפעטנאכטיקער פראםט האט שטיל געברענט מיטן שארפן 
בלאען פײער־גלאנץ אויף די װײסע שנײפעלדער און דער געלער לגנה־ 
שארבן אין הימל־קײלעך האט געשמײכלט מיט זײן פארהוילענעם שאטך 
גלױוער איבער דער בלײך־צעליכטיקטער װינטערװעלט. 

די דינסטמויד 

1 

א קילער זתגעשימער טוט בלוילעד מילד בלײכן דאם פריע הארבםט־ 

גאלד פון די רויזנגענעפלטע םוף־זומער־טעג,, ם׳הויבן אן גערויטלט צו 
װיאנען דאס גרינפארגלאנצטע געבלעטער פון בײמער־צװײגן, פון גארטן־ 
קרײטעכער און גראזן־כאפטעס. די שפעט געצײטיקטע פירות — גרויסע 
עפל און בארן און פלוימען, אויף די אויבםט־בײמער פון די פויערישע 
םעדער, האבן רויטע בעקלעך און דופטן מיט װײניקע זאפטן. די בלומען־ 
קוםטעס בליען מיט שטילן װיאנען און די קיילעכיקע סאניעשניקעס אויף 
זײערע הויכע געלע שטאנגען, זענען שוין געצײטיקט, שװער, אנגעבויגן 
מיט זײערע גרויםע גילדענע פנימער, דארט אונטער די הילצערנע פלויטן 
פון די לײמענעי װײס־געקאלכטע װוינשטיבער מיט די הילצערנע דעכער. 

די פײגל פיקן מיט די שנאבלען די זיםע יאדרעס פון די זונבלומען. 

זײ הײבן אויף א פרײד־געצװיטשער און זײ פליען אריין אפרוען פון 
זעט און פרײד אין די טונקל גרין־געשאטנטע בײמער־צװײגן. 

דער הארבער הארבםט־דופט פארזאפט די זוניק־זילבערדיק־גענעפלטע 
ײדישע אלול־טעג, מיטן שארפן גערוך פון גארטן־פלאקם און סאםנע־ 
בײמער־זשױויצע, מיט דער שפע פון פעלד־שניט און אײנזאמלונג פון 
די װאגנס מיט תבואה־םנאפעס, קארן און װײץ און גערשטן, מיטן זיםן 
גערוך פון אויבםט און בינען־האניק און פאשע־הײ און קו־מילך און 
שװארצערד. 

אזוױוי עפעס א פארטיפטער, פארצויגענער פײפער פון א פארהוילע־ 

נעם הימל־פויגל, דא קורץ, דא גאר אטעם־לאנג זענען די מילדזוניק־ 
געזילבערטע אלול־טעג באשװעבט מיט דעם חלומדיק־פארקלערטן געשאל 
גענידערט און דערהויבן פון דעם דערװײטערטן שופר־בלאזן, אונטער 
בלא־געבלאסטן הימל קײלעך. פון דארט, בערגל־אראפ פון דער שטאט 
בילידױו, געהײכט איבער די אלטע שפיץ־בוידעם שינדל־דעכער פון די 
ײדישע װוינהײזער, איבערן קײלעכיקן מארק־פלאץ ארומגעשטעלט מיט 
פױערישע פערד און װאגנס אנגעשטופט מיט אפענע קליינע געװעלבן, 
פול מיט סחורד״ צעלניק און שפעצערײ, לעדער און אײזנװארג און בינט־ 

לעך געקניפלטע פערד־בײטשן און גלעזערנע נאפט־לעמפלעך, הענגען אויף 
די געװעלב־טירן און ם׳שטופן זיך פויערים קויפער, שװעבט דער אומע־ 
טיקער הארבםטיק־מידער שופר־געבלאז. שװעבט איבער די קעפ פון 
פארהאװעטע ײדן־קרעמער מיט זײער שװער פארזארגטע בארדיקע פני־ 
מער, מיט שװארצע קאפאטעם, מיט שװארצע פעלהיטלען אויף די קעפ. 
וױיבער מיט װײסע קאפטיכלעך און קינדער מיט קלוגע אויגן, הארכן א רגע 
מיט א פארבארגן הארצקלעמעניש. אויך די פראםטע לײט, די האנטװערקער 
מיט זאק־פארטעכער אויף די לענדן, מיט געדיכטע בערה מיט אדערדיק 
פארהארעװעטע הענט, אנגעבויגענע אין זײערע װארשטאטן, טישלער־ 
מײםטער, גלעזער, באדנער, שלעסער מיט האמערם און געצײגן און אײזן 
און געהילץ און קלאפעניש. 

די לײט הארכן א רגע דאס שופר־בלאזן און זײ הײבן אויף די קעפ 
מיט פרומען פארקלערעניש • 

— ם׳גײען די פארכטיקע טעג, ס׳גײט ראש השנה, א נײ יאר, ם׳גײט 
דער ױם הדין. אװאדע, וװע דעןו האז 

װארעם יעדן טאג פון חודש אלול טוט דער שמש ר׳ מעשל משה, 

מיט די גמרא־לערנער, די בחורים מיט די לאנגע פיאות, אויםפרװון דאם 
שופר־בלאזן, דארט אין דער אלטער שטײנערנער שטאט־שול, אויך אין 
רבינס בית המדרש, אין חסידישן רבינס קלויז, אז בײ די תפילות פון די 
פארכטיקע טעג, זאל, חלילה, דער שופר גיט זײן פארשטאפט, מיט שטויב 
צי מיט קויט, נײערט ער זאל האבן א רײנעם לויטערן קול, צום הימל. 

לאנגע שורותװײם־צעשװעבטע באטשאנעס מיט געשטרעקטע לאנגע 
רויטע שנאבלען און לאנגע רויטע פים, פליען שוין אונטערן בלאם־בלאען 
הארבםטיקן הימל־געהײך. זײ שװעבן הויך, לאנגזאם און װערדיק. די 
שװאלבן־פײגל פליען מיט א דרײעק פארשפיצט אקעגן װינט און די 
קלײנע רויט־גרין־געשפרענקלטע שפיל־פײגל פליען אין אן אפענעם רונג 
צום באשוץ קעגן דעם רויבשפארער. די פײגל פליען אװעק מעבר לים, 
אין די װײטע װארעמע לענדער, דארט איבערצװוינטערן די פרעםט און 
די קעלטן און אום פרילינג־צײט קומען זײ צוריקגעפלויגן און זײ בויען 
װידער זײערע הײמישע נעםטן. 


2 

— שא נאר, בײלע שאשע, װאס שרײסטו אזוי? זײ א ביםל שטילער 
כ׳בעט דעך, א יא מע בלאזט שופר אין דער שול? אין שטאט? — זאגט 

די אלטע אלמנה, מנוחה זאמסטאג צו איר ױנגער דינסטמויד, װען די 
אלטע טוט הארכן דעם אומעטיקן און פײערלעכן שופר־געשאל, אין מיטן 
טאג, מיט א פרומען הארץ־קלעמעניש — דו הערסט, בײלע שאשע — זאגט 
זי שטילערהײט װי צו זיך אלײן — װאם װײםט דער מענטש װאם ם׳איז 
אים באשערט און אנגעצײכנט פון זײן ליבן נאמען אין הימל צום נײעם 
יאר מיט געזונט און צום לעבן, הא ? וװע ? 

— א װאי געװאלד, מומע מנוחה, ביםט א שטיק קלאץ, דו הערםט 
נישט אז מען בלאזט שוין א גאנצע װאך דעם שופר אין שול? װאסי, 
דו ביסט שוין א ביםעלע טויב געװארן אויף די עלטערע יארן, הא? — 
שרײט בײלע שאשע אויף איר באלעבאסטע, זי פארװארפט איר קאפ מיט 
א לויטערן געלעכטער: 

— כאאאכאאא, געװאלד, אי גאטעניו, זאג נאר מומע מנוחה, איא דו 
ביםט שוין עלטער פון הונדערט מיט צװאנציק ? װען א שטײגער קלערסטו 
שוין צומאכן א ביסל אן אויג מומע מנוחה ? װאס הײםט עפעם דאם ? הא ? 
װילםט דעך גארנישט אפטראגן אויף יענער װעלט ? צו װאם ? אפשר װילםטו 
גאר אײביק לעבן, הא? כאכאכאא, מומע מנוחה, דו מעגםט דעך טאקע 
שעמען, כ׳לעבן. 

בײלע שאשע טוט א שטוים אין דער לופטן איר קײלעכיקן פרײלעך־ 
צעװיגטן קאפ מיט די צװײ לאגגע דיקע צעפ אויפן רוקן. זי הײבט אויף 
נאך מער א הילכיקן געלעכטער, מיט אן אפן מויל װײםע צײן שארף־ 
פארשפיצטע װי בײ א קאץ, מיט האלב־פארמאכטע אויגלעדלעך: 

— נו, נו — זאגט זי פרײלעך־צעהעשעט — נא דיר גאר אזוינס: 
כאבא כאא אי געװאלד, מענטשן. 

די מומע מנוחה קוקט אן די מויד מיט א שװערן בליק פון אן אויגנ־ 
װיגקל. זי פליסטערט מיט א פארצערטן שמײכל אויף אירע בלאסע לעפצן. 

— װאס לאכםטו אזוי פיל, גארישע מויד ? װאם איז די גדולה, הא ? 
ס׳גײען די פארכטיקע טעג מיט א נײ יאר... װאסי, ביסט נישט קײן ײדיש 
קינה צי װאס? ס׳גײט ראש השנה און ױם כפור, ם׳װערט אין הימל 
אנגעשריבן און געחתמעט א גוט קװיטל. מענטשן װײנען און בעטן גאט, 
װאםי ? דו װײםט נישט ? 

בײלע שאשע אבער הערט נישט די הארבע װערטער, זי לויפט מיט 
אירע גרויםע בארװעםע פים, זי לאכט און זי שרײט, זי עםט אויף בײדע 
באקן, זי קײט עפל און בארן און קוקורוזע און ברויט און מערן. זי שרײט 
אויף דער װײסער ציג, אויף דער רויטער קו אין שטאל, אויף די הינער, 
די גענדז און די ענטלעך, זי שרײט־אן מיט איר הילכיקער שטים אויף 

די קינדער פון די פויערישע שכנים, אויף דער הײמישער קאץ,. אויף 
עפעס א חזיר אין גארטן, אז ם׳זעצט פון איר א הארבער גערוך פון מילך 
און שטאל־מיסט און ערד און גארטן, קרײטעכער און בײמער־פרוכטן, און 
זי הארכט מיט הײסן נײגיר פון פרײד און ױם־טוב־קלערענישן דאם שופר 
בלאזן אין דער שטאט,, בערגל־אראפ. 

3 

די מומע מנוחה איז שמאל און דאר, דער רוקן שוין זײער טיף איינ־ 
געבויגן װי געהויקערט, מיט א װײםן קאפ האר. דאם קאפטיכל פארקניפלט 
אונטער דעם צעקנאדערטן האלדז. זי טראגט אזוי די לאםט פון אירע אלע 
לאנג־געלעבטע יארן, מיט ארבעט און מיט מיענישן, מיט מוראדיקע אומ־ 
גליקן און מיט יסורים. איר בײנערדיק פניט איז שארף־פארשפיצט, װי 
א זילבערדיק־בלאםער לבנה־הארן. נאר אירע אויגן, פארטיפט אין די 
דין־גערונצלטע הײטלעך, זענען װי שטערן,. קלאר און פארקלערט מיט 
שטילן, שװערן צער. זי איז שוין לאנגע יארן אן אלמנה און א פארטרויערטע 
מוטער, מיט ביטערע פרװוענישן פון דעם בראך און דעם טויט פון אירע 
ליבע און נאענטע. זי אלײן איז גאר פרי, אין די ױנגע יארן געװארן 
א קײלעכיקע יתומך״ פון װעגן אן אומגליק מיט א שריפה, מיט א דערשטי־ 
קעניש פון אירע עלטערן. אירע משפחה־מענטשן און קרובים זענען אװעק־ 
געפארן קײן אמעריקע, און זי איז געבליבן אלײן אויף דער װעלט. זי 
האט פרי חתונה געהאט מיט דעם יצחק מאיר, א ליבן, גוטן הײמישו 
מענטש, און זי האט געהאט פון אים צװײ קינדער״א זון מיט א טאכטער. 
נאר איר מאן האט געהאט די אויסצערונג און ער איז ױנג געשטארבן. די 
קינדער, דער זון אהרון און די טאכטער טערל זענען שוין געװען דערװאקסן 
און .זענען שוין.געשטאנען אין שידוכים. נאר בײדע האבן זײ געהאט די 
מוראדיקע ירושה פונעם פאטער, די זעלבע בלוט־קרענקעניש מיטן לונגנ־ 
פעלער. זײ זענען בײדע אװעק פון דער װעלט אין דער בלױנג־צײט פון 
זײער יוגנט. 

■ זי האט בײדע קינדער פארלוירן אין אײן יאר צײט. זי איז נאכגעגאנגען 
נאך זײערע לװױת מיט א מידער הײםער טרוקעניש אין די אויגן פון די 
אויםגעברענטע טרערן... דאס מוטער־הארץ איז איר געװארן שװער פאר־ 
שטײנערט און דער װײםער קאפ אײנגעבויגן, אויף תמיד שוין, אז ם׳האט 
איר אויף תמיד שוין געטוגקלט די ליכטיקע שײן פון דער װעלט. אויך 
איז ארום אירע בלאסע מויל־לעפצן פארנשיטן געװארן א טיפער שװארצער 
טרויער־רינג, װי עפעס א שארפער דארן־שטעכער אין דער נשמה. 

דאס גרױסע שײנע בלא־געקאלכטע ירושה־הױז, מיט דעם געמױערטן 
גאניק מיט געשניצטע הילצערנע זײלן, מיט א שטײנערנער פריזבע, מיט 
װײסע פירהענגלעך און בלומענטעפ מיט גרינע, װײםע און רויט־צעבליטע 
בלומען־טראלדן אונטער די פענצטער־שויבן, איז געשטאנען בערגל־ארויף 
שוין אין שטאט־עק םון די פויערישע גאסן. 

עם איז געװען דארט דאם היבשע ירושה־אײגנם פון דער אלטער 
אלמנה מנוחה זאמסטאג, א שטיק אקערפעלד מיט א פויער בשותפות, א 
שטיק גראדפאשע, א גרויםער ברײטער גארטן מיט א הילצערנעם װאםער־ 
ברונעם, א געדיכט םעדל מיט אלטע הויכע ברײט־צעצװײגטע אויבםט־ 
בײמער אונטערן הילצערנעם גארטן־פלויט. אויף די אויבסט־בײמער זענען 
זומער געװאקסן קארשן און װײנשל און מארעלן, עפל, בארן און פלוימען. 
אויד זענען געװען צװײ בײמער מיט װעלשענע נים צײטיקע אין הארבסט. 

אונטערן װוינהויז איז געשטאנען די געלע לײמענע קו־שטאל, א 
הילצערנער בלױו מיט עופות, א שפײז־קאמער מיט קארטאפל, מיט זעק 
הילצערנער כלױו מיט עופות, א שפײז־קאמער מיט קארטאפל, מיט זעק 
אויבםט און גארטן־קרײטעכער, און א םטאדאלע פאר הײ, תבואה און 
שטרוי 

די אלטע אלמנה מנוחה זאמסטאג, האט געטאן א גאנץ יאר באארבעטן 
די װירטשאפט, טאקע צוזאמען מיט איר געזונטער ױנגער דינםטמויה 
בײלע שאשע, אזוי װי עם איז בײ די פויערישע װירטשאפטן פון דעם 
ארט. די באלעבאםטע מיט איר דינסטמויד האבן געהאט א גאנץ יאר צו 
עםן ברויט מיט חלה, אויבםט און מילכיקס און קרײטער־שפײזן און אלדאט 
גוטס, פאר שבת און ױם־טוב צו קאכן און באקן און אויך צו פיטערן די 
הױז־חױת, און ם׳האט געאטעמט פון דער װירטשאפט מיט זעט און שפע 
אום זומער און װינטער. דאס איבערבלײבעניש פון דער װירטשאפט, זעק 
מיט תבואה, קארטאפל און אויבסטן, היזשקעס קעז און פוטער, עופות און 
קעלבער און בונטן פלאקם און קוישן אײער און טעפ מיט םמעטענע — האט 
די באלעבאםטע מנוחה פארקױפט פאר שײן זילבער־געלט די ײדן, הענד־ 
לער און אין די מארק־קראמען אין שטאט. פון דעם געלט האט זי געהאט 
צו צאלן פארמעג־צינזש דעם קײזער פראנץ יאזעף, אויך קהילה־אפצאל 
און געמײנדע־שטײער, סיקוראציע־געלט, טאמער חלילה א שריפה, חברה 
קדישא־געלט און תלמוד־תורה און בית־יתומים צושטײער־געלטער, און 
אפצאל פאר א ״שטאט״ מיט אן אײגענעם שטענדער אין דער װײבערישער 

שול״ דעם אלטן שמש מעשל משה האט זי געצאלט פיר זילבער־ראניש יאר־ 
געלט אז ער זאל איבער הונדערט און צװאנציק שטעלן יארצײט־ליבט 
אין שול און אז מען זאל זאגן נאד איר קדיש׳ װײל קײן אײגענעם קדיש האט 
.זי נישט געהאט. ., 

אויך האט זי שוין געהאט פון לאנגע יארן אפגעקױפט קרקע אויפן 
שטאטישן הײליקן ארט, מיט א פארטיקן קבר און א מצבה־שטײן— ס׳זאל 
נישט אויסגערעדט זײן. אין איר שטוב, אין בעט, אונטערן קישן פארבארגן 
אין אײזערנעם קעסטל, .מיט א שלאס פארשלאסן, .האט זי א קניפל אפגע־ 
שפארט, א לײװנט־בײטל מיט געלט, גרױסע זילבער־ראנישן, און אויך 
קליינע גילדענע רענדלעך און גילדן ירושה־צירונג מיט דימענטלעך. דאם 
האלט זי כאהאלטן דעם אוצר, אז זי זאל האבן צו געבן א שײנעם נדן מיט 
שײנע מתנות דער דינסטמויד, איר קרובד״ בײלע שאשע, מעטשישעם צו 
דער חתונד״ אז די מומע מנוחה זאל זיך װויל דערלעבן נחת און פרײד 
מיט איר גוט הארץ... 

.... 5 

בײלע שאשען, איר קרובהס א קינד, אן ארעם יתומהלע, נעבעך, האט 
מען אײן מאל געבראכט צו איר אין שטוב ארײן, פון קאלאמײ, אין עלטער 
פון פינף צי זעקס יאר. דאם מײדעלע איז געװען פארהונגערט, פארװאר־ 
לאזט,. װי עפעס א פארװאגלט קעצל. נו״.װאס הײםט עפעם דאס, הא? 
די מומע מנוחה .האט געהאט מיטלײד מיט דעם ארעמען קינד, זי האט 
עם ארײגגענומען צו זיך אין הויז. זי האט דאם קינד גוט דערצויגן, װי 
אימוטער איר אײגן קינד, מיט געטרײשאפט און ליבשאפט ־ זי האט דאס 
מײדעלע געװאשן און געצוואגן און געקעמט און שײן געקלײדט און גוט 
געפיטערט און זי האט אויך געצאלט דעם בעלפער יאקל ארײנצוקומען אין 
שטוב און.אפלערנען מיטן מײדעלע קמץ־אלף און אויםלערנען זי מאבן די 
ברכה איבער לעכט־בענטשן און חלה־נעמען און זאגן מודה אני און לײענען 
ס׳טײטש־חומש און א תחינה לײענען אין ײדיש און זאגן מוצאי שבת 
גאט פון אברהם, טאקע אזוי אלצדינג װאס א ײדיש קינד, א לײטיש מײדעלע 
ברויכט קאנען. 

אז בײלע שאשע איז א ביסל דערװאקסן, האט זי טאקע באלד גענומען 
ארבעטן אין אײנעם מיט דער מומע מנוחד״ בײ דער װירטשאפט. פרילינג־ 
צײט האבן זײ בײדע געגראבן מיט די לאפעטעס דעם גארטן און פארזעצט 
די װארצלען און די זריעה אין די גארטן־בײטן, זומער טוען זײ אראפנעמען 

דאם אויבםט פון די פרוכטנבײמער אין סעדל. הארבסט־צײט גראבן זײ 
אויס די קארטאפל, די בערעקעס, די מערן. זײ נעמען אראפ די הײפטן 
קרויט, די ציבעלעס, די גילדענע קוקורוזע און די רויטע םאניעשניקעס, 
די גרויםע יאדער־דיניעם און זײ שנײדן דעם קארן פון דעם שטיק פעלה 
און טראגן בײדע א גאנצן טאג קעסטלעך מיט אויבםט אויף די קעפ און 
זעק מיט קארטאפל אויף די רוקנם און זעק מיט תבואה פונעם שטיק פעלד 
און בינטן הײ און שטרוי, ביז װאנען עס װערן פול מיט שפע די סטאדאלע 
און די קאמער. 

די מויד מעלקט די קו, זי רײניקט די שטאל און זי קערט מיטן בעזעם 
און רוימט דאם הויז, די סטאדאלע און די שפײז־קאמער. זי באקט און 
קאכט שפײזן און זי ארבעט לאנגזאם און ערלעד׳ מיט געטרײער פלײסיקײט, 
גלײך ם׳איז איר אײגן פארמעג. 

בײלע שאשע איז געװאקםן ברײטער װי לענגער, מיט רויטע, גרויםע׳ 
פארהארעװעטע הענט, מיט שטארקע פיס און א גרויםן קאפ. זי האט 
קלײנע קעציש־גרינע נאר תמיד בליציק־צעשמײכלטע אויגן. װי װויל זי 
װײםט פון דעם פארבארגענעם געלט־אוצר, פון איר נדן, און אז זי װעט 
ירשענען דער מומע מנוחהס גאנץ פארמעג, מיט דער װירטשאפט, האט 
זי פארט נישט פאר איר קײן מורא און נישט קײן רעספעקט, נײערט זי 
טוט איר אקעגנרעדן און װידערשפעניקן. אויך האט זי ליב צו שפעטן 
פון דער אלטער מיט איר הילכיק געלעכטער: 

— אוי װאי געװאלד, זע נאר, מומע מנוחה, ביסטאך טאקע שוין אן 
אלטע בהמה, כאכאכאכאכאאא, כ׳לעבן קוק דעך נאר אן, א שענערע פון 
דיר לײגט מען דאך שוין בײ לײטנם טאקע גלײך אין דער ערד ארײן, 
כ׳לעבן, איא מומע מגוחה, דו האםט דיר שוין אנגעגרײט א קבר אויפן 
הײליקן ארט? איא? הא? וװעי כאכאכאאא, אי געװאלד, נאדיר גאר 
אזויגם, נו, נו. 


6 

בײלע שאשע האט שוין א באשערטן, דעם חתן בחור יאנקל עליע גרין 
דעם םטאליער־ױנג. ער קומט צו איר שבת און ױם טוב בײטאג. אויך 
אין װאכנטעג אין אװנט. זײ זיצן אויף דער געלער פריזבע אונטערן 
פענצטער און האלטן זיך ארומגענומען מיט די הענט. זײ םודען זיך און 
לאכן און קושן זיך אין די מײלער, זינגען פארבענקטע ליבע־לידער און 
זײ שפילן א הײםע ליבע, אז ס׳זעצט פון זײ א היץ אין דער קילער 
נאכט ארײן. 

א. מ. םוקס 


די מומע מנוחה װידער שטײט אין איר שטוב אין פענצטער, געהילט 
אין א װײםן לײלעך און זי היט זײ׳ די מויד און דעם יונג, זײ זאלן נישט 
פלוצעם אװעקגײן פון דאנען, ערגעץ אונטער דער װאנט, צי אונטערן 
פלויט, צי אין גארטן, צי אין דער םטאדאלע אויפן בוידעם מיט הײ. 

דער יאנקל עליע איז א האנטװערקער געזעלן, מיט א שװארצן קאפ 
האר און שװארצע אויגן. די מומע מנוחה גלויבט איט נישט צי ער װיל 
נעמען די מויד פאר א כלה און מיט איר חתונה האבן אויף א רעכטן 
אמת. זי מײנט, אז ער װיל בײ דער מויד אויםנארן דעם נדן און דערנאך 
אנטלויפן קײן אמעריקע. 

אויך בײלע שאשע אלײן האט אין דער פארבארגעניש פון איר פאר־ 

ליבט הארץ א ביטער געפיל פון חשד. טאקע, נו, העהעהע, װער קאן 
געטרויען אזא פיפאק מיט אזוינע גנבהשע שװארצע אויגן װי בײ א 
ציגײנער ? אזא שטוצער מיט געלע שטױועלעטן און מיט א גרינעם שניפם, 
אזא װוילער ױגג מיט זײן לאגגער טשופרינע אויפן שטערן, װי א האר־ 
גרױוע בײ א ברוינעם לאשעק? האי דערפאר טאקע האט בײלע שאקוע 
שטילערהײט מורא, טאמער איז ער עפעס א שורקע, צי א שופט און ער 
װעט זי פארפירן צו דער שאנדע. ער װעט איר ברעכן אין די בלומען 
און ער װעט איר רויבן די ערע, ער װעט בײ איר אויםנארן דעם שײנעם 
נדן און ער װעט זי לאזן שטײן א װיםטע עגונד״ מיט א פיצל קינד אויף 
די הענט... נאר פארט האט דער ױנג איר שוין געגעבן דאם יא־װארט 
און עס הײסט, אז זײ זענען חתן־כלה, װי װויל די מומע מנוחה דערלאזט 
נישט, אז מען זאל שרײבן די תנאים, אז מען זאל ברעכן טעלער צו מזל 
און עם זאל זײן א בעשוי מיט א פארלאבונג, מיט א לעקעך און בראנפן 
און זעמל מיט הערינג, פאר די ײדן־מחותנים. 

דעריבער אויך טוען זיי בײדע, יאנקל עליע און בײלע שאשע, װארטן 
מיט גרויס זארגעניש און מיט גרימעניש און אומגעדולד, אז די אלטע 
קלעמפע, די מומע מנוחה, זאל שוין װאס גיכער צומאכן אן אויג אויף 
אײביק, װעלן זײ טאקע באלד חתונה האבן און נעמען די גרויםע ירושה, 
אזוי װי ס׳פירט זיך בײ לײטן. אזוי טוען זײ פליםטערן װעגן דעם זײער 
צעהיצט, בײנאכט, אויף דער פריזבע און זײ םודען זיך, צעפלאמט מיט 
פלענער, פון מויל צו מויל, פון אויער צו אויער, אז די מומע מנוחה 
אוגטערן שטוב־פענצטער זאל נישט דערהערן. 

אזוי טוען זײ װארטן און װארטן, יאר־אײן, יאר־אוים, נאר די אלטע 
הארכט אלצדינג און זי וױיםט פארוים אלצדינג. 

— אװעק פון דאנען, גײ, דו מאקאבונד אײנער ו פארנעם דעך פון 

דאנען! דו גאונער ו — שרײט אויף אים אן די אלטע מומע מנוחה דורכן 
פענצטער. 

— אהײם גײ, דו שורקע — קלאפט זי אן מיט א בײנערנעם פינגער 
אין דער גלעזערנער פענצטער־שויב, — אװעק, אװעק! 

— בײלע שאשע, דו גײ שוין אויך ארײן אין שטוב און םארריגל 
גוט די טיר, און לײג דעך שלאפן אויף דײן געלעגער. דו הערסט מויה 
צי נײןי האל 

נאר דער חחן מיט זײן כלה הערן גארנישט, זײ בלײבן זיצן אויף 
דער פריזבע ביז שפעט אין דער קילער נאכט ארײן. זײ האלטן זיד גאר 
ענג ארומגענומען מיט די הענט, לײב צו לײב, אז ס׳זעצט פון זײ א היץ 
און זײ שפילן װײטער זײער הײסע ליבע. זײ זינגען בײדע מיט שײן 
פארצויגענע שטימען א ליבע־לידל צום זילבערנעם לבנה־הארן שמאל 
פארשניטן אין דעם נאכטיקן בלײד־געבלויטן מערב־דרום־הימל, בא־ 
שפרענקלט מיט די שטיל־צעפינקלטע געשטראלן. 

אוי שפאצירן זענען מיר בײדע געגאנגען, געגאנגען 
אין דעם װילדן װאלד אלײן, אוי אלײן, 

בין עך געזעסן אױף דעם גרינעם גראז, 

און דו ביםט געבליבן שטײן, אוי שטײן, 

אוי שטײן. 


7 

ערב שבת, צי ערב ױם טוב, אז די אלטע מומע מנוחה טוט בענטשן 
ליכט, איז זי פארפוצט, אנגעטון אין פרײלעכן זײד־קלײד מיט שװארצע 
בלומען. דאם װײםע קאפטיכל איז אײדל פארקניפלט אונטערן צעקנאדערטן 
האלדז. די װײסע, לאנגע בענטש־ליכט שטײען אין די מעשענע צעגלאנצטע 
לײכטער אויפן װײם־געדעקטן טיש, מיט דער באדעקטער חלה. זי טוט 
לאנגזאם, מיט פרומען פארקלערעניש, מיט אירע דארע בײגערנע הענט 
דרײ מאל שעפן דאם שטילע ליכט־געפלעמל פון די גערויטלט־געצוגדענע 
בענטש־ליכט. זי טראגט צו דאם ליכט־געפלימער צו אירע פארמאכטע אויגן 
און זי באדעקט זײ מיט אירע לאנגע דארע פינגער. מיט מידן געפליםטער 
מאכט זי די ברכה פון ליכט־בענטשן. 

א גרין געבלאסטער שאטן־געװעב בלײבט הענגען אויף די גערויטלט־ 
צעפלעמלטע בענטש־ליכט אויפן װײס־געשפרײטן טיש, װי עפעם א פאר־ 
הוילענער שטערן־געשטראל. 

־ א. מ. פוקס 


דער ראש השנה ױם־טוב רויטלט די װעלט גאנץ פרי׳ מיטן זוניקן 
מילד־גענעפלטן הארבםט־גאלד אויף די בײמער־בלעטער, אויף דעם שטילן 
טײך־געװאםער. 

די אלטע מומע מנוחה גײט מיטן װעג בערגל־אראפ אין שול ארײן 
דאװענען. זי איז אנגעטון אין שװארץ זײדנס, דעם קאפ מיט א שװארצן 
פלוש־טוך, האלט זי דערהױבן. זי גײט לאנגזאם און אײנגעבויגן מיט איר 
בײנערן פארשפיצטן פנים, געקנײטשט פון עלטער װי פארמעט. איר אלטן, 
גרויםן און שװערן םידור, טראגט זי פארבונדן מיט א װײסן שנופטיכל, 
אין דער רעכטער האנט, און הינטער איר, אין רויטן לאנגן קלײד, מיט 
גרינע און געלע בלומען, מיט אירע גרויםע פיס־טשיזמעס מיט קלײנע 
קנעפלעך, דעם קאפ פריש געצװאגן מיט די צװײ געפלאכטענע ברוינע 
צעפ אויפן רוקן׳ באצירט מיט רויטע מעשעלעך, דאם קײלעכדיקע פנים 
מיט די רויטע באקן װי גרויםע רויטע עפל באגלאנצט פון זון־גאלד — 
גײט די דינםטמויד, בײלע שאשע, מיט איר שטארקן שפאן, און אויפן 
קאפ טראגט זי נאך איר באלעבאסטע אהין, אין דער װײבערישער שטאט־ 
שול ארײן, דאס שװערע דעמבענע שטוב־בענקל, אז די אלטע מנוחה זאל 
דארט זיצן בײם דאװענען. 

דאס בעגקל שטעלט זי אגידער בײ דער מומע מנוחהם שטאט־שטענדער, 

נעבן דעם שמאלן מיט אײזן־קראטעלעך געקאװעטן פענצטערל, װאס זעט 
אוים װי א תפיםה־פענצטערל. אז אך און װײ איז די פרומע װײבער אין 
די פארכטיקע טעג אין דער װײבערישער שול. קוים װאס זײ זעען און 
קוים װאם זײ הארכן אין דער גרויםער שול א מאנםביל דאװענען, צי דעם 
חזן זינגען די תפילות. די פארפוצטע װײבער אין םאמעט און זײדנם, מיט 
גאלדענעם צירונג און מיט הארשײטלען אויף די קעפ, הארכן גוט און 
לויטער נאר דאס שופר בלאזן אין דער מאנםבילישער שול. נאר פונדעםט־ 
װעגן טוען זײ מיט פרום־גערויטלטע פנימער ארײנקוקן אין זײער סידור 
און זײ זאגן א װארט פון די הײליקע תפילות, װי װויל זײ װײםן נישט 
וװ מען האלט, נײערט זײ שרײען און װײנען מיט א גרויסן געזאנג־געשרײ 
אז זײ זאלן בײ זײן ליבן נאמען אין הימל, אויםבעטן א גוט נײ יאר 
אנטקעגן, אז ס׳זאל זײן מיט געזונט אונד פרנםה, מיט שמחות און גדולות 
פיר אלע די אײגענע און ליבע, די מײניקע, די שונאים אויף צעפוקעניש, 
אי װאי געװאלד, גאטענױ אין הימלז 

די אלטע אלמנד״ די מנוחה זאמסטאג װידער האלט דעם ראש השנה 
פאר א ליבן ױם טוב, פון זינט די אלע לאנגע יאר פון איר לעבן. 

די מארק־געװעלבן זענען פארשלאםן מיט די לאדנם. פון די פענצטער 

פון די ײדישע װוינשטיבער טוט שמעקן מיט האניק און עפל מיט פלוימען־ 
צימעם און צימערינג־קוכן. איר שטאט־שטענדער אין דער װײבערישער 
שול״ שטײט גאר נאענט צום פארגראטעטן פענצטערל. זי קאן זען באלד 
די גאנצע גרויסע מאנסבילישע שול, מיט די מעשענע הענג־לײכטער אויף 
קײטן, דעם שײן־געשניצטן דעמבענעם ארון קודש, דעם זילבערגלאנץ פון 
דער ספר תורה־קרױן, די גרױםע מעשענע מנורה. 

די שול איז פול אנגעשטאפט מיט די בארדיקע ײדן אין שװארצע 
בעקעשעם מיט די קײלעכיקע שטרײמלעך אויף די קעפ, מיט די טליתים 
אויף די אקסלען. דער חזן פארוים און די ײדן נאך אים, זינגען און שרײען 
מיט שײנעם געזאנג די תפילות. 

די אלטע מנוחה זאגט גאך די װערטער שטילערהײט פון איר אויפ־ 
געמישטן דיקן םידור־מחזור, מיט די געל־אפגענוצטע בלעטער פון עלטער 
און פון תפילה־טרערן. זי זוכט מיטן בליק פון אירע טרערן־גענעפלטע 
אויגן, דארט אין שול־פענצטער־װינקל, דעם דאװן־טיש פון אירע אמאליקע 
אײגענע און ליבע מאנסלײט. אויף דער באנק זענען דארט א מאל געזעםן 
די בארדיקע ײדן מיט שטרײמלען און טליתים. זי געדענקט נאך גוט פון 
די ױנגע יארן אירע גראע זײדעס, דעם טאטן, און שפעטער אויך איר 
ײנגערן זון. זײ זענען אלע אין ליכטיקן גן־עדן. דער שול־טיש איז נישט 
לײדיק, נײערט אנדערע ײדן, שטאטלײט זיצן דארט בײם דאװענען. שוין 
לאנגע יארן איז עם אזוי. נאר פארט טוט איר ביטערן אין דער נשמה 
מיט א פײנלעכן הארצקלעמעניש, ביז װאנען עם איז געענדיקט דאס 
דאװענען. זי האט גוט געהארכט דאם שופר־בלאזן און די לײט גייען 
שוין אהײם פון דאװענען, און מען װינטשעװעט אן מיט א פײערלעכער 
שטים גאר װויל: א שנה טובה, א כתיבה וחתימה טובה, א גוט יאר, 
מיט אלדאם גוטם. 

אויך בײלע שאשע, די מויד קומט צו לויפן. זי קומט נעמען דער 
מומע מנוחהס בענקל אויפן קאפ און בײדע גײען זײ אהײם פון דער שול, 
מיטן װײטן שטראז בערגל־ארױף. 

— גוט ױם טוב. 

— א גוט יאר. 

די אלטע מנוחה און די מויד זיצן באלד בײם עסן, בײמ װײם־געדעקטן 
טיש מיט דער חלה. בײלע שאשע ברענגט ארײן פון דער קיך פאר דער 
באלעבאסטע פריער, דערנאך פאר זיך זעלבםט צװײ שײנע גילדן־געבלימטע 
טעלער מיט הײסער, ױםטובדיק־באשמעקטער לאקשן מיט ױיך. זײ עסן 

שטילערהײט מיט די לעפל, דעם קאפ אראפגעלאזט, וױיל בײם טיש איז 
נישטא קײן אײגענער מאנםפארשוין. 

זאג נאר, בײלע שאשע, װאס האםטו ארײנגעטאן אין מײן טעלער 
הײנט? האז — די אלטע טוט א שמעק צום טעלער מיט דער נאז: 

— טײװל־קרײטער מיט קיבעבע, מיט טשימיריצע־גיפט, איא ? בײלע 
שאשע? הא? וװע? בעלעדאנע־גיפט מיט װילדן מאנדל־םם, איא י 

זי לײגט אנידער דעם לעפל און זי רוקט אװעק דעם שײנעם פאר־ 
צעלאן־טעלער מיט די לאקשן מיט ױיך. 

— װער זאגט, מומע מנוחה ? װאם הײםט עפעם דאעס ? הא ? גיפט ? 

די מויד טוט אויף איר א בײזן שטעכיקן זײטיקן בליק, מיט א פאר־ 

קרומט פנים : 

— נאדיר גאר אזוינס! װער װיל דיך דען פארםמען, צי װאם ? הא ? 

מומע מנוחה, װאם הײםט? 

די אלטע טוט א שאקל מיטן קאפ, מיטן ביטערן גיפט־טעם אין איר 
מויל און אין איר הארץ. נאר אויף אירע בלאסע מויל־לעפצן איז שוין 
פארטרויערט און גרינג פארצערט איר שטילער מידער געשמײכל: 

— נו, נו, ס׳איז שוין גוט, בײלע שאשע, — זאגט זי. 

אז די אלטע מגוחה גײט אװעק פונעם טיש, פון דער שטוב, אויפן 
גאניק ארוים און זי װיל אראפגײן די עטלעכע הילצערנע טרעפלעך פונעם 
גאניק צום זײטיקן טירל אין גארטן ארײן, טוט זי זיך פלוצעם א גליטש 
אויס אויפן מיטלםטן טרעפל. זי פאלט. נאר זי טוט זיך מיט בײדע הענט 
א כאפ אן בײ די אלטע הילצערנע טרעפ־פרענטלעך. זי הײבט זיך אויף 
מיט כוח, זי טוט א װיש מיט א פינגער אויפן טרעפל, מיט א געפינצטערט 
פנים: 

—זײף — פליםטערט זי פארוװגדערט, — די מויד האט מיר געשמירט 
זײף אויף די טרעפ, אז כ׳זאל פאלן״ אז כ׳זאל שוין לאזן די נשמה. זי װיל 
מיך פארגיפטן מיט טײװל־סם, צום נײעם יאר. העהעהע. זי װיל מיך פטרן, 
אז זי זאל שוין גיכער נעמען די ירושה, זי האט שוין נישט קײן צײט 
צו װארטן... אהי, זע נאר, אזא נארישע מויד, אזא קו. נאר צו אירע פוילע 
שטיק האט זי גענוג שכל. א שטײגער װי עפעס א חיה רעה, צי װאם. 

די אלטע מנוחה האט זיך אומגעקוקט. אויבן אויפן גאניק איז גע־ 
שטאנען בײלע שאשע די דינסטמויד פארפוצט, אין איר ױם־טוב־קלײד 
מיט די גרינע און געלע בלומען, מיט אירע לאנגע צװײ ברוינע האר־ 
צעפ מיט רויטע מעשעלעך אויפן רוקן, די הענט פארלײגט אויף איר 
הויכן בוזעם, נאר אויפן ארט פון איר קלײנער נאז, איז עפעס געװען 

א שװארץ בײנדל. די אויגן זענען געװען לײדיקע, װי לעכער און װי 
בײ א שארבן זענען אירע צײן געװען גרוים און אנטבלױזט, אן לעפצן 
און דאם פנים בײנערן שארף און לײדיק שמאל פארשפיצט. ם׳האט אויס־ 
געזען אז זי לאכט אזוי מיט עפעס א גרײלעכן שפאט־געלעכטער. די גילדן־ 
גערויטלטע הארבםט־זון, שוין געהײכט אריבער צום בלאס־געבלויטן מערב־ 
הימל, האט אויף איר גענעפלט מיט א גרינעם געבלײך אז די אלטע מנוחה 
האט דערשפירט אין איר פײנלעך־געפרװוטן הארץ א הארבע פארכט, עפעס 
גאר פרעמד ערדערן־קאלט און שװער, װי פארזונקען אין טונקעלע פאר־ 
הוילענישן. 

— מומע מנוחר״ — טוט בײלע שאשע א געשרײ — זאלסט דיר האבן 
אויסגעבעטן א גוט יאר. 

— דו אויכעט, דו אויכעט, בײלע שאשע, א שנה טובה מיט געזונט 
און מיט לעבן, — פליסטערט די אלטע מיט א פרומען פארקלערעניש 
אין אירע פאררינצלטע אויגן װי מיט באגלאנצטע, נאכטיק־געטיפטע הימל־ 
שטערן אין א קלארן ברוגעם־געװאסער, און מיט איר פארצערטן שמײכל 
אױף די בלײכע מױל־לעפצן. 




